

فضيلتوں کے نمونے

(امامت اور ائمہ معصومین علیہم السلام)

مؤلف :

آیة اللہ ابراہیم امینی

مترجم:

سید محمد الحسن زیدی



فضيلتوں کے نمونے

Models of Virtue

(Imamate and Imam)

by:
Ebrahim Amini



المنظمة العالمية للحوزات
والمعاهد الإسلامية

بِسْمِ اللَّهِ الرَّحْمَنِ الرَّحِيمِ



فضیلتوں کے نمونے

(امامت اور ائمہ معصومین علیہم السلام)

مؤلف

آیۃ اللہ ابراہیم امینی

WWW.IBRAHIMAMINI.IR

مترجم

سید حمید الحسن زیدی

سرشناسہ: امینی، ابراہیم، ۱۳۰۴.
 عنوان قرارداد: الگوهای فضیلت (اردو).
 عنوان پدیدآور: فضیلتوں کی نمونی (امامت اور ائمہ معصومین علیہم السلام), مؤلف: ابراہیم امینی،
 مترجم: حمیدالحسن زیدی.
 مشخصات نشر: قم: سازمان حوزه‌ها و مدارس علمیہ خارج از کشور، ۱۳۸۵.
 مشخصات ظاہری: ۴۴۶ ص.
 قیمت و شابک: ۲۷۰۰۰ ریال. ۵ - ۵۳ - ۵۹۱۳ - ۹۶۴.
 یادداشت کلی: فیبا.
 موضوع: چہارہ معصوم علیہم السلام - اخلاق. موضوع: چہارہ معصوم علیہم السلام - فضایل.
 شناسہ افزودہ: زیدی، سید حمیدالحسن. (مترجم)
 شناسہ افزودہ: سازمان حوزه‌ها و مدارس علمیہ خارج از کشور
 ردہ بندی کنگرہ: ۱۳۸۵ ۸۰۴۶ الف ۶۸۲ الف ۳۷ BP
 ردہ بندی دیوبی: ۲۹۷/۹۵
 شمارہ کتابخانہ ملی: ۴۴۴۷۶ - ۸۵م



فضیلتوں کے نمونے

مؤلف: آیۃ اللہ ابراہیم امینی
 مترجم: سید حمید الحسن زیدی
 ناشر: سازمان حوزه‌ها و مدارس علمیہ خارج از کشور
 تعداد: ۱۰۰۰
 طبع: اول
 تاریخ طبع: ۱۳۲۷ھ (۲۰۰۷)
 مطبعہ: باقری
 ساز، تعداد صفحات: وزیری ۳۳۶
 قیمت: ۲۷۰۰۰ ریال
 شابک (ISBN): ۹۶۴-۵۹۱۳-۵۳-۵

ناشر کے لئے تمام حقوق محفوظ ہیں

فہرست

پیش لفظ..... ۱۷

پہلا حصہ

امامت کی معرفت

(صفحہ: ۲۳-۸۸)

- ۲۵..... امامت کے لغوی معنی
- ۲۶..... امامت کی تعریف
- ۲۶..... خلافت
- ۲۷..... صاحب الامر
- ۲۸..... امامت شیعوں کی نظر میں
- ۲۹..... امام کی ضرورت
- ۳۲..... نتیجہ
- ۳۲..... امام کی ضرورت اور اس کی دلیل
- ۳۷..... اسلام میں امامت کی اہمیت
- ۳۹..... امامت کے شرائط اور امام کے صفات
- ۳۹..... عصمت
- ۴۰..... عصمت کے حدود

- ۴۱..... عصمت کا راز.....
- ۴۲..... عصمت معصومینؑ پر عقلی دلیل.....
- ۴۳..... امامت اور عصمت، قرآن کی نظر میں.....
- ۴۸..... عصمت، احادیث معصومینؑ کی روشنی میں.....
- ۵۰..... علم امام.....
- ۵۰..... علم امام عقل کی روشنی میں.....
- ۵۱..... علم امام حدیث کی روشنی میں.....
- ۵۳..... علم امام کی حدیں.....
- ۵۵..... علم کے منابع (جہاں سے علم حاصل ہوتا ہے).....
- ۵۵..... ا۔ سنت اور احادیث رسولؐ.....
- ۶۱..... مولائے کائنات کے علمی کمال پر رسول اسلام کی تائید.....
- ۶۲..... کتابت اور علوم کی تدوین.....
- ۶۳..... کتابوں کا دوسرے ائمہ کی طرف منتقل ہونا.....
- ۶۸..... خلاصہ اور نتیجہ.....
- ۷۰..... ان کتابوں کے بارے میں مختصر بحث.....
- ۷۱..... ۲۔ قرآن کریم.....
- ۷۷..... ۳۔ عقل.....
- ۸۰..... ائمہ معصومینؑ کے سب سے بہتر علوم.....

دوسرا حصہ

امامت کو چھپچھپوانے کے لئے ماحول سازی

(صفحہ: ۸۹-۱۷۲)

- ۹۱..... امام کا انتخاب یا انتصاب.....

- ۹۳..... آیہ تطہیر کے ذریعہ امامت کے لئے راہ ہموار کرنا
- ۹۴..... آیت کی شان نزول
- ۹۶..... چشم دید گواہ
- ۹۸..... مزید تاکید
- ۹۹..... اہل بیت کے مصداق
- ۱۰۱..... ایک اعتراض کا جواب
- ۱۰۳..... آیت تطہیر کی تفسیر
- ۱۰۳..... رجس کے لغوی معنی
- ۱۰۳..... رجس قرآن مجید کی نظر میں
- ۱۰۴..... آیہ تطہیر میں رجس کے معنی
- ۱۰۵..... آیت میں ارادہ سے مراد کیا ہے؟
- ۱۰۸..... ۲۔ اہل بیت کا اتباع
- ۱۰۹..... ۳۔ اہل بیت کی محبت
- ۱۰۹..... ۴۔ قرابت داروں کی محبت
- ۱۱۰..... پہلے امام کی امامت اور خلافت کا اعلان
- ۱۱۰..... پہلا مرحلہ: ماحول سازی
- ۱۱۰..... دعوت ذوالعشرہ
- ۱۱۱..... مولائے کائنات کے بارے میں ہدایت
- ۱۱۶..... دوسرا مرحلہ: باقاعدہ تعین
- ۱۱۶..... الوداعی حج
- ۱۱۷..... غدیر خم
- ۱۱۸..... حدیث غدیر
- ۱۲۰..... راویان حدیث غدیر

- ۱۲۰..... حدیث کی سند
- ۱۲۲..... امیر المؤمنین حضرت علی بن ابی طالبؑ کا سوال
- ۱۲۲..... احتجاجات
- ۱۲۵..... حدیث کا مطلب
- ۱۲۶..... قرآن مجید
- ۱۲۶..... عترت پیغمبرؐ اور ان کا علمی مقام
- ۱۲۷..... مولا کی تفسیر
- ۱۳۵..... مدینہ روانگی
- ۱۳۶..... سازشوں کا پردہ فاش ہونا
- ۱۳۶..... تحریر جو لکھی نہ جاسکی
- ۱۳۹..... فتنوں کی ابتدا
- ۱۴۵..... حضرت علیؑ کو الگ رکھنے کا بہانہ
- ۱۴۷..... واقعہ سقیفہ کے سنگین نتائج
- ۱۴۸..... شیعہ اور سنی مذہب کی ابتدا
- ۱۵۰..... فرقہ اثنا عشری
- ۱۵۱..... امامت کے دلائل اور ائمہ کی پہچان
- ۱۵۱..... ۱۔ احادیث پیغمبرؐ
- ۱۵۱..... بارہ افراد اور سب قریش کے
- ۱۵۳..... بارہ کا عدد
- ۱۵۴..... بارہ امام اور ان کے اسمائے گرامی
- ۱۵۹..... بارہ اور معصوم
- ۱۶۱..... ۲۔ قرآن و عترت سے وابستگی ضروری ہے
- ۱۶۲..... ۳۔ اہل بیتؑ کا قیامت تک باقی رہنا

- ۱۶۳..... معجزات ۴-
 ۱۶۳..... پہلے والے امام کے ذریعہ بچھوایا جانا۔ ۵-
 ۱۶۴..... ائمہ معصومین کے بارے میں ہمارا عقیدہ
 ۱۶۴..... ائمہ معصومین پر وہاں ہم ذمہ داریاں
 ۱۶۶..... حقیقی شیعوں کی علامتیں

تیسرا حصہ

ائمہ معصومین کی مختصر سوانح حیات

(صفحہ: ۱۷۳-۲۲۶)

پہلے امام امیر المومنین حضرت علی علیہ السلام

- ۱۷۵..... حضرت علیؑ پیغمبر اسلام کے زمانے میں
 ۱۷۷..... حضرت علیؑ پیغمبر اسلام کے بعد
 ۱۷۹..... دلائل امامت
 ۱۷۹..... مولائے کائنات کے فضائل و کمالات
 ۱۸۱..... حضرت علیؑ کا علم
 ۱۸۲..... تمام علوم کا سرچشمہ
 ۱۸۶..... حضرت علیؑ کی عبادت
 ۱۸۹..... حضرت علیؑ کا زہد
 ۱۹۱..... زاہد حکمران
 ۱۹۲..... مالدار زاہد
 ۱۹۳..... حضرت علیؑ اور مال غنیمت کی تقسیم
 ۱۹۸..... عمومی اموال کو ذاتی زندگی میں نہ خرچ کرنا

- ۱۹۹..... بیت المال میں آپ کی اولاد اور رشتہ داروں کا حصہ
- ۲۰۴..... کھل کر حق کا دفاع
- ۲۰۶..... قانون کے سامنے سب برابر

دوسرے امام، امام حسن مجتبیٰؑ

- ۲۱۰..... پیغمبر اسلامؐ کی محبت
- ۲۱۱..... امامت کی دلیلیں
- ۲۱۴..... عبادت و بندگی
- ۲۱۶..... عطا و بخشش اور حسن سلوک
- ۲۱۸..... امام حسنؑ اپنے والد کے بعد
- ۲۲۰..... معاویہ کے ساتھ صلح

تیسرے امام، امام حسینؑ

- ۲۲۴..... امامت کی دلیلیں
- ۲۲۵..... امام حسینؑ کے فضائل
- ۲۲۶..... امام حسینؑ کی عبادت و بندگی
- ۲۲۷..... حسن سلوک اور راہ خدا میں خرچ کرنا
- ۲۳۰..... امام حسینؑ اپنے بھائی کے بعد
- ۲۳۲..... واقعہ عاشورا
- ۲۳۲..... امام حسینؑ کو دارالامارہ میں بلایا جانا
- ۳۳۳..... امامؑ کی وصیت اور مدینہ سے نکلنا
- ۳۳۵..... امامؑ کو اہل کوفہ کی دعوت
- ۳۳۶..... کوفہ والوں کے خط کا جواب اور کوفہ کی طرف جناب مسلم کا سفر

- ۲۳۷..... جناب مسلم کا خط امام حسینؑ کے نام
- ۲۳۷..... عبید اللہ ابن زیاد کی کوفہ آمد
- ۲۳۸..... جناب مسلم کا قیام اور ان کی شہادت
- ۲۴۰..... امام حسینؑ کا عراق کے سفر کا ارادہ
- ۲۴۲..... عراق کی طرف سفر
- ۲۴۳..... حر سے ملاقات
- ۲۴۵..... امام حسینؑ کربلا میں
- ۲۴۷..... ابن زیاد کو حر کا خط
- ۲۵۰..... عمر سعد کو ابن زیاد کا خط
- ۲۵۱..... نو محرم
- ۲۵۲..... فوج کو تیاری کا حکم
- ۲۵۲..... ۱۔ اپنے اصحاب و انصار کا امتحان
- ۲۵۳..... ۲۔ پناہ گاہ کی تشکیل
- ۲۵۵..... ۳۔ فوج کو منظم کرنا
- ۲۵۶..... عاشور کا دن
- ۲۵۶..... دونوں طرف کے فوجوں کے سربراہ
- ۲۶۱..... دونوں طرف کے سربراہوں کے مقاصد
- ۲۶۳..... دونوں طرف کی فوجوں میں موازنہ
- ۲۶۷..... امام حسینؑ کے مقاصد اور ان کے حصول کے ذرائع
- ۲۶۸..... پہلا مرحلہ: مدینہ سے ہجرت
- ۲۶۸..... دوسرا مرحلہ: مکہ میں قیام
- ۲۶۹..... تیسرا مرحلہ: کوفہ کی طرف روانگی
- ۲۷۰..... چوتھا مرحلہ: شہادت مسلم کی خبر

- ۲۷۱..... پانچواں مرحلہ: حر کے لشکر کا سامنا
 ۲۷۱..... چھٹا مرحلہ: کربلا کی زمین پر اترنا

چوتھے امام، امام زین العابدینؑ

- ۲۷۵..... امامت کی دلیلیں
 ۲۷۷..... فضائل اور اخلاقی کمالات
 ۲۷۸..... آپ کی عبادت اور شب زندہ داری
 ۲۸۱..... فقراء و مساکین کے ساتھ حسن سلوک
 ۲۸۳..... آپ کی تواضع اور انکساری
 ۲۸۳..... عفو و احسان
 ۲۸۵..... امام زین العابدینؑ کی حیات بابرکت
 ۲۸۶..... ولادت سے امامت تک
 ۲۸۶..... آپ کی امامت کا دور
 ۲۸۸..... امام زین العابدینؑ مدینہ میں
 ۲۹۰..... آپ کی دعائیں

پانچویں امام، امام محمد باقرؑ

- ۲۹۳..... امامت کی دلیلیں
 ۲۹۵..... فضائل و کمالات
 ۲۹۷..... علم و حکمت
 ۳۰۰..... امام محمد باقرؑ کے علوم کے ذرائع
 ۳۰۰..... عبادت اور بندگی
 ۳۰۳..... حسن سلوک اور راہ خدا میں انفاق

چھٹے امام، امام جعفر صادقؑ

۳۰۵.....	امام جعفر صادقؑ کی شخصیت
۳۰۹.....	امامت کی دلیلیں
۳۱۳.....	علم و حکمت
۳۱۶.....	عبادت اور بندگی
۳۱۸.....	حلال روزی کمانا
۳۱۹.....	حسن سلوک اور راہ خدا میں خرچ کرنا
۳۲۴.....	انصاف اور انسان دوستی
۳۲۵.....	مومنین کو شاد کرنے کی تاکید
۳۲۷.....	مصیبت پر صبر

ساتویں امام، امام موسیٰ کاظمؑ

۳۳۰.....	امامت کی دلیلیں
۳۳۵.....	فضائل و کمالات
۳۳۷.....	علم و حکمت
۳۳۸.....	عبادت اور بندگی
۳۴۱.....	راہ خدا میں انفاق اور حسن سلوک

آٹھویں امام، امام علی بن موسیٰ الرضاؑ

۳۴۵.....	امامت کی دلیلیں
۳۵۱.....	آپ کے فضائل اور سماجی حیثیت
۳۵۳.....	علم و حکمت
۳۵۶.....	عبادت اور بندگی

- ۳۶۰..... راہ خدا میں خرچ اور لوگوں کے ساتھ حسن سلوک
۳۶۳..... ولی عہدی

نویں امام، امام محمد تقیؑ

- ۳۶۸..... آپ کی امامت کی دلیلیں
۳۷۱..... فضائل و کمالات
۳۷۹..... عبادت اور اخلاق

دسویں امام، امام علی نقیؑ

- ۳۸۵..... امامت کی دلیلیں
۳۹۰..... فضائل و کمالات
۳۹۳..... آپ کا علم

گیارہویں امام، امام حسن عسکریؑ

- ۳۹۵..... امامت کی دلیلیں
۴۰۱..... فضائل و کمالات
۴۰۷..... آپ کا علم

بارہویں امام، حضرت مہدی عجل اللہ تعالیٰ فرجه

- ۴۰۹..... جن لوگوں نے بچپن میں آپ کی زیارت کی ہے
۴۱۱..... امامت کی دلیلیں
۴۱۵..... دوسری دلیلیں
۴۱۹..... امام قائم کے وجود سے متعلق مسلسل روایات
۴۲۵..... غیبت کے بارے میں پوچھن گویاں

- ۴۲۸..... فضائل و کمالات
- ۴۲۹..... غیبت صغریٰ اور کبریٰ
- ۴۳۱..... غیبت کیوں؟
- ۴۳۲..... امام غائب کے آثار اور فائدے
- ۴۳۸..... اہل سنت کی کتابوں میں امام مہدیؑ سے متعلق احادیث
- ۴۴۰..... امام مہدیؑ اور طول عمر
- ۴۴۲..... امام زمانہؑ کے ظہور کا وقت
- ۴۴۳..... امام مہدیؑ کے ظہور کی علامتیں اور شرائط
- ۴۴۳..... امام زمانہؑ کی حکومت کے منصوبہ اور خصوصیات
- ۴۴۴..... دنیا کی موجودہ صورتحال
- ۴۴۴..... کامیابی کے شرائط



بِسْمِ اللّٰهِ الرَّحْمٰنِ الرَّحِیْمِ

پیش لفظ

امامت، عقیدہ سے متعلق صرف ایک نظریاتی مسئلہ نہیں ہے جس کا عام انسان کی زندگی سے کوئی تعلق نہ ہو۔ مسئلہ امامت اسلام کے بنیادی مسائل میں سے ہے جس کا اثر انسان کی زندگی کے تمام شعبوں میں محسوس ہوتا ہے۔ اسی لئے امام کی معرفت کو واجب قرار دیا گیا ہے اور اس سلسلہ میں بہت سی احادیث وارد ہوئی ہیں جن میں امام کی معرفت نہ رکھنے کو کفر قرار دیا گیا ہے۔ پیغمبر اسلامؐ نے فرمایا:

جو شخص بغیر امام کے مر جائے وہ جاہلیت کی موت مرتا ہے۔ (۱)

اسی طرح آپؐ نے فرمایا: جو شخص امام کی معرفت کے بغیر مر جائے وہ جاہلیت کی موت مرتا ہے۔ (۲)

ابن ابی یعفور کا بیان ہے کہ میں نے امام جعفر صادق علیہ السلام سے پیغمبر اسلامؐ کے اس قول ”من مات ولیس له امام فمیتته میتة الجاهلیة“ کے بارے میں دریافت کیا کہ کیا اس موت سے مراد کفر کی حالت میں مرنا ہے؟ تو آپؐ نے فرمایا: ایسی موت گمراہی کی حالت میں ہوگی۔

میں نے عرض کیا: پس جو شخص آج مرے اور اس کا کوئی امام نہ ہو تو کیا اس کی موت بھی جاہلیت کی موت ہوگی؟ امام نے فرمایا: ہاں۔ (۳)

(۱) مسند احمد، ج ۳، ص ۹۶: قال رسول الله: ”من مات بغیر امام مات میتة جاهلیة۔“

(۲) بحار الانوار، ج ۲۳، ص ۶۷: قال رسول الله: ”من مات و هو لا یعرف امامه مات میتة جاهلیة“

(۳) اصول کافی، ج ۱، ص ۳۷۶: ابن ابی یعفور، قال: سألت ابا عبد الله عليه السلام، عن قول رسول الله: ”من مات ولیس له امام فمیتته میتة جاهلیة“ قال: ”قلت فمیتته کفر؟“ قال: ”میتة ضلال“۔ قلت: فمن مات الیوم و لیس له امام فمیتته میتة جاهلیة“ فقال: ”نعم“

فضیل ابن یسار کا کہنا ہے کہ امام جعفر صادق علیہ السلام نے ایک دن خود بخود فرمایا کہ پیغمبر اسلامؐ نے فرمایا ہے: جو شخص اس حالت میں دنیا سے جائے کہ اس کا کوئی امام نہ ہو اس کی موت جاہلیت کی موت ہوتی ہے۔ میں نے عرض کیا: پیغمبر اسلامؐ نے فرمایا ہے؟ آپ نے جواب دیا: ہاں خدا کی قسم۔ میں نے عرض کیا: اگر کسی کا امام نہ ہو اور اسے موت آجائے اس کی موت جاہلیت کی موت ہوتی ہے؟ آپ نے فرمایا: ہاں۔ (۱)

اس حدیث اور اس طرح کی دسیوں متواتر احادیث سے معلوم ہوتا ہے کہ امام کو پہچاننا ہر مسلمان کے لئے ضروری ہے۔ اب دیکھنا یہ ہے کہ امام کو پہچاننے سے مراد کیا ہے؟ اور امام کو پہچاننے کا مقصد کیا ہے؟ یہاں پر ضروری ہے کہ پہلے امامت کے معانی خود ائمہ معصومین علیہم السلام سے معلوم کئے جائیں۔ امام رضا علیہ السلام نے ایک مفصل حدیث میں ارشاد فرمایا: امامت دینی قیادت، امت مسلمہ کے امور کی ذمہ داری اور دنیا و آخرت میں مومنین کے لئے خیر و سعادت کی ضمانت کا نام ہے۔ امامت اسلام کا ایک مستحکم ستون ہے۔

امام کے ذریعہ نماز اور زکوٰۃ ادا ہوتی ہے، روزے بجالائے جاتے ہیں، فریضہ حج قائم ہوتا ہے اور جہاد کیا جاتا ہے۔

امام ہی کے ذریعہ رقوم شرعیہ وصول کر کے انھیں صحیح راہ پر خرچ کیا جاتا ہے، حدود شرعی جاری ہوتے ہیں، احکام اسلامی پر عمل کیا جاتا ہے اور اسلامی مملکت کی سرحدوں کی حفاظت کی جاتی ہے۔ امام خدا کی طرف سے حلال اور حرام کی گئی چیزوں سے لوگوں کو آگاہ کرتا ہے اور ان کا پابند بناتا ہے حدود الہی کو قائم کرتا ہے خدا کے دین کا دفاع کرتا ہے اور دلیل و برہان کے ساتھ انہیں موعظہ اور نصیحت کر کے حق کی طرف آنے کی دعوت دیتا ہے۔

امام دنیا میں خدا کی امانت، اس کے بندوں پر حجت اور اس کا خلیفہ ہے لوگوں کو خدا کی طرف بلاتا ہے اور حرمت الہی کی پاسبانی کرتا ہے۔

امام، گناہوں سے پاکیزہ، ہر عیب و نقص سے منزہ، علم الہی کا خصوصی وارث، صاحب حلم،

(۱) اصول کافی، ج ۶ ص ۳۷۶: فضیل بن یسار قال: قال ابتدأ ابو عبد الله عليه السلام: "من مات و ليس له امام فميتة جاهلية" قال "قال ذلك رسول الله" فقال: "اي ابو الله اقد قال"۔ قلت: "فكل من مات و ليس له امام فميتة ميتة جاهلية؟" قال: "نعم"

مسلمانوں کے لئے عزت اور کفار و منافقین کے لئے ہلاکت کا سامان ہوتا ہے۔
 امام اپنے زمانے میں فضائل و کمالات کی اس منزل پر ہوتا ہے جس کا کوئی تصور بھی نہیں کر سکتا
 اس کے فضائل و کمالات میں کوئی اس کی برابری نہیں کر سکتا۔ یہ تمام فضائل و کمالات امام کی ذات
 میں پائے جاتے ہیں اور اسے ان کے حصول کی راہ میں کوشش کرنے کی ضرورت نہیں ہوتی یہ کمالات
 اسے خدا کی طرف سے خصوصی طور پر عطا ہوتے ہیں“۔ (۱)

اس حدیث اور اس جیسی دوسری متعدد احادیث سے چند باتیں معلوم ہوتی ہیں:

(۱) امام کے ذاتی خصوصیات

احادیث سے معلوم ہوتا ہے کہ ہر شخص میں منصب امامت حاصل کرنے کی صلاحیت نہیں ہوتی
 بلکہ اس کے لئے مندرجہ ذیل شرائط کا پایا جانا ضروری ہے:

الف: ہر طرح کے گناہ، غلطی اور خطا سے مکمل طور پر محفوظ اور معصوم ہونا۔

ب: دنیا و آخرت کے امور میں دین سے متعلق تمام احکام و قوانین کا عالم ہونا البتہ یہ علم کسی نہ
 ہو بلکہ وحی کے سرچشمہ سے سیرابی کا نتیجہ ہو۔

ج: اس کی ذات میں تمام انسانی خوبیاں پائی جاتی ہوں۔

(۱) اصول کافی، ج ۱، ص ۱۹۸: عبد العزیز بن مسلم، قال: کنا مع الرضا علیہ السلام بمرور۔ فاجتمعنا فی
 الجامع یوم الجمعة فی بدء مقدمنا فأداروا امر الامامة و ذکروا اختلاف الناس فیها۔ فدخلت علی
 سیدی علیہ السلام فأعلمته خوض الناس فیها۔ فتبسم، ثم قال: "... ان الامامة زمام الدین، و نظام
 المسلمین، و صلاح الدین، و عز المؤمنین.

ان الامامة اسّ الاسلام النامی و فرعه السامی۔ بالامام تمام الصلاة و الزکوة و الصیام و الحج و الجهاد
 و توفیر الفیء و الصدقات و امضاء الحدود و الاحکام و منع الصغور و الاطراف.

الامام یحلل اللّٰه و یحرم حرام اللّٰه و یقیم حدود اللّٰه و یدبّ عن دین اللّٰه و یدعو الی سبیل اللّٰه
 بالحکمة و الموعظة الحسنة و الحجّة البالغة... الامام امین اللّٰه فی خلقه و حجته علی عبادہ و خلیفته فی
 بلادہ و الداعی الی اللّٰه و الذاب عن حرم اللّٰه۔ الامام المطهر من الذنوب و المبرأ عن العیوب، المخصوص
 بالعلم، الموسوم بالعلم۔ نظام الدین و عز المسلمین و غیظ المنافقین و بوار الکافرین

الامام واحد دهره، لا یدانیہ احد و لا یعادله عالم، و لا یوجد منه بدل و لا له مثل و لا نظیر، مخصص بالفضل
 کله من غیر طلب منه و لا اکتساب، بل اختصاص من المفضل الوهاب“

لہذا امام ایک ایسا مکمل اور صاحب فضیلت انسان ہوتا ہے کہ اس کے زمانے میں اس جیسا کوئی اور نہیں ہو سکتا۔

(۲) امام کی ذمہ داریاں

خداوند عالم کی طرف سے ائمہ معصومینؑ پر کچھ خاص ذمہ داریاں عائد کی گئی ہیں جن میں سے بعض اہم ذمہ داریاں یہ ہیں:

۱۔ دین سے مربوط تمام احکام و قوانین کی حفاظت جو وحی کے ذریعہ پیغمبر اسلامؐ پر نازل ہوئے ہیں اور پھر ائمہ معصومین علیہم السلام تک پہنچے ہیں۔

۲۔ لوگوں کے درمیان دینی احکام و قوانین اور شریعت کے حلال و حرام کو بیان کرنا اور ان کو دلیل و برہان، موعظہ حسنہ اور بہترین انداز میں مناظرہ کے ذریعہ خدا کی طرف بلانا۔

۳۔ واجبات شریعت نماز، روزہ، حج وغیرہ کو مکما حقہ قائم کرنا۔

۴۔ ملکی نظام سے متعلق حکومتی امور انجام دینا جیسے قضاوت، حدود کا جاری کرنا، لوگوں کی جان مال، عزت آبرو کی حفاظت کرنا، ملکی امور کے لئے رقوم شرعیہ وصول کر کے بیت المال قائم کرنا اور اسے بجا طور پر خرچ کرنا، جہاد اور دفاع کے لئے فوج تشکیل دینا اور اسے مضبوط بنانا، اسلامی سرحدوں کی حفاظت کرنا، اسلامی تمدن رائج کرنا، برائیوں کے خلاف مہم چلانا اور لوگوں کے اقتصادیات کو بہتر بنانا وغیرہ۔

(۳) امام کے سلسلہ میں لوگوں کی ذمہ داریاں

ائمہ معصومین علیہم السلام کے سلسلہ میں عام لوگوں پر چند ذمہ داریاں عائد ہوتی ہیں:

۱۔ دین سے متعلق احکام و قوانین صرف امام سے حاصل کریں اس لئے کہ ائمہ معصومین علیہم السلام علوم نبوت کا خزانہ ہیں اور اسلام کی حقیقی تعلیمات انھیں کے پاس سے مل سکتی ہیں۔ اگر وہ زندہ ہوں تو ان سے براہ راست معلوم کیا جائے اور اگر دنیا میں موجود نہ ہوں تو ان سے مروی روایات پر عمل کیا جائے۔ پیغمبر اسلامؐ نے حدیث ثقلین اور بہت سی دوسری روایات میں لوگوں کو صرف انھیں سے تعلیمات حاصل کرنے کا حکم دیا ہے۔

۲۔ مسلمانوں کی ذمہ داری ہے کہ ائمہ معصومین علیہم السلام کو امام اور پیشوا مانیں اور ان کے اخلاق اور سیرت سے سبق لیں اور ان کا اتباع کریں۔ پیغمبر اسلام نے لوگوں کو بارہا اس کام کی طرف متوجہ کیا ہے۔

۳۔ مسلمانوں کی ذمہ داری ہے کہ اپنے ائمہ معصومین علیہم السلام کی اطاعت کریں اور ان کے امر و نہی کا اتباع کریں اس لئے کہ وہ اولوالامر کے مصداق ہیں۔

قرآن مجید میں ارشاد ہوتا ہے: ”اطيعوا اللہ و اطيعوا الرسول و اولی الامر منکم“ (۱) بہت سی دیگر احادیث میں اس کی تاکید کی گئی ہے۔

حسین ابن ابوالعلاء کا بیان ہے: میں نے امام جعفر صادق علیہ السلام کی خدمت میں عرض کیا کہ کیا انبیاء کے اوصیاء کی اطاعت واجب ہے؟

آپ نے فرمایا: ہاں، ان کے بارے میں خداوند عالم نے فرمایا ہے: ”اطيعوا اللہ و اطيعوا الرسول و اولی الامر منکم“ اسی طرح فرمایا ہے: ”انما ولیکم اللہ و رسوله

والذین آمنوا الذین یقیمون الصلاة و یؤتون الزکوٰۃ و ہم راکعون“ (۲)

۴۔ امام کے سلسلہ میں لوگوں کی سب سے اہم ذمہ داری یہ ہے کہ امام کی حکومت کے قیام کی بھرپور کوشش کریں اور ان کی حکومت کا دفاع کریں تاکہ وہ احکام اسلامی کی روشنی میں بہترین انداز میں اسلامی مملکت کے امور انجام دے سکیں اور امت کے سلسلہ میں اپنے خدائی منصوبوں کو عملی جامہ پہنا سکیں۔

اس لئے یہ نہیں کہا جاسکتا کہ: ”امامت صرف ایک خشک تاریخی موضوع ہے جو صدر اسلام میں مسلمانوں کے اختلافات کے نتیجے میں ظاہر ہوا آج کے زمانہ میں اس کا کوئی عملی فائدہ نہیں ہے اور اس کے بارے میں بحث کرنا بے کار ہے، اب اس موضوع کو نظر انداز کر دینا چاہئے تاکہ مسلمانوں میں اتحاد قائم رہ سکے۔“

(۱) سورہ نساء، آیت ۵۹

(۲) اصول کافی، ج ۱، ص ۱۸۹: حسین بن ابی العلاء، قال: قلت لابی عبد اللہ علیہ السلام: ”الاصیاء طاعتهم مفترضة؟“ قال: ”نعم! ہم الذین قال اللہ عز و جل: ”اطيعوا اللہ و اطيعوا الرسول و اولی الامر منکم“ و ہم الذین قال اللہ عز و جل: ”انما ولیکم اللہ و رسوله والذین آمنوا الذین یقیمون الصلاة و یؤتون الزکوٰۃ و ہم راکعون“

امامت اسلامی حکومت اور معصوم قیادت کا نام ہے جس کی ہر زمانہ میں ضرورت ہے، بشرطیکہ اس کی صحیح معرفت حاصل ہو اور اس سے صحیح طریقہ سے فائدہ اٹھایا جائے۔ اسی لئے امامت کو پہچاننے کی ضرورت ہے اور اس کے مصداق کے بارے میں پیغمبر اسلام اور ائمہ معصومین علیہم السلام سے بہت سی احادیث مروی ہیں جن میں اس موضوع کی تاکید کی گئی ہے۔

دنیاۓ اسلام کی سب سے بڑی مشکل یہی ہے کہ اس نے اس اہم اور بنیادی مسئلہ کو وہ اہمیت نہیں دی جو اس کا حق تھا۔ اگر تمام مسلمان اس امامت کی صحیح معرفت حاصل کر کے اس کے حصول کی راہ میں اپنی ذمہ داریوں پر عمل کرتے اور اس کو عملی جامہ پہنانے کی کوشش کرتے تو آج دنیاۓ اسلام کا نقشہ ہی بدلا ہوتا۔

افسوس کہ خود شیعوں کے درمیان بھی اس موضوع کو اس کا حق نہیں دیا جاتا اور اس سے بھرپور فائدہ نہیں اٹھایا جاتا۔

تشیع کے معنی پیغمبر اسلام اور ائمہ معصومین علیہم السلام کی پیروی اور اطاعت کے ہیں۔ اس کو صرف زبانی دعوائے محبت، نوحہ، مجلس، محفل اور اس طرح کے دیگر امور میں منحصر نہیں کیا جاسکتا۔ البتہ مجلس، ماتم، عزاداری، زیارت قبور ائمہ وغیرہ یہ تمام چیزیں اگر امام کی معرفت کا ذریعہ قرار پائیں تو ان کی بہت اہمیت ہے اور اسی لئے ائمہ معصومین علیہم السلام کی زیارت کے ثواب کے سلسلہ میں وارد ہونے والی روایات میں ”عارفاً بحقہ“ کا لفظ موجود ہے اگر ایسا نہ ہو تو یہ بھی امامت کی راہ سے بھٹک جانا ہی قرار دیا جائے گا۔

یہ کتاب اس مقصد کے لئے تحریر کی گئی ہے کہ ائمہ معصومین علیہم السلام کی معرفت کے حصول کی راہ میں مددگار ثابت ہو اس کتاب کے تین حصے ہیں:

پہلا حصہ: امامت کی معرفت

دوسرا حصہ: ائمہ کو پہچاننے کے لئے ماحول سازی

تیسرا حصہ: ائمہ معصومین علیہم السلام کی مختصر سوانح حیات اور ان کی زندگی کے مختلف پہلوؤں کا جائزہ تاکہ یہ ذوات مقدسہ مسلمانوں کے لئے نمونہ عمل بن سکے۔

ابراہیم امینی

پہلا حصہ

امامت کی معرفت



امامت کے لغوی معنی

امامت کے لغوی معنی پیشوائی اور قیادت ہیں اور امام اس شخص کو کہا جاتا ہے جس کی طرف لوگوں کی ایک جماعت متوجہ ہو اور اس کے قول و فعل میں اس کا اتباع کرتی ہو۔

مشہور لغوی، راغب اصفہانی، تحریر کرتے ہیں کہ امام اس شخص کو کہا جاتا ہے جس کی طرف لوگوں کی ایک جماعت متوجہ ہو اور اس کے اعمال اور اقوال کا اتباع کرتی ہو، اسی طرح جس کتاب کا بھی لوگ اتباع کریں اس کو بھی امام کہا جاتا ہے۔ امام، حق کا رہبر بھی ہو سکتا ہے جو لوگوں کو خیر اور نیکی کی دعوت دیتا ہو اور باطل کی طرف لیجانے والا امام بھی ہو سکتا ہے جو لوگوں کو برائیوں میں مبتلا کرتا ہو جیسا کہ قرآن کریم میں لفظ امامت ان دونوں معنی میں استعمال ہوا ہے: ﴿وَجَعَلْنَا مِنْهُمْ أُمَّةً يَهْدُونَ بِأَمْرِنَا لَمَّا صَبَرُوا وَكَانُوا بِآيَاتِنَا يُوقِنُونَ﴾ (۱) ﴿وَجَعَلْنَا مِنْهُمْ أُمَّةً يَدْعُونَ إِلَى النَّارِ وَيَوْمَ الْقِيَامَةِ لَا يَنْصُرُونَ﴾ (۲)

امام جماعت کو بھی اسی لئے امام کہا جاتا ہے کہ نمازی، نماز کے افعال اور اذکار میں اس کی اقتدا کرتے ہیں۔

امام کبھی صرف مسجد کا امام ہوتا ہے اور کبھی پورے شہر کا، کبھی ایک ملک کا امام ہوتا ہے تو کبھی ایک عظیم قوم کا سربراہ، امام اخلاقی اور معنوی مسائل نیز سلوک الی اللہ کی منزل میں بھی ہو سکتا ہے اور سیاسی یا سماجی مسائل میں بھی لیکن مصداق امامت کے تعین کے لئے عملی اتباع ضروری ہے۔

(۱) سورہ سجدہ، آیت ۲۴

(۲) سورہ فضص، آیت ۴۱

امام اس شخص کو کہا جاتا ہے کہ جو کچھ وہ کہے اس کا عقیدہ رکھتا ہو اور اپنے قول و عمل سے لوگوں کو اپنی طرف بلاتا ہو۔

امامت کی تعریف

علماء امامیہ (شیعہ) نے امامت کی تعریف اس طرح بیان کی ہے:

۱۔ امامت دین اور دنیا کے امور میں پیغمبر اسلام کے جانشین کے طور پر ایک شخص کی عمومی ریاست اور سربراہی کا نام ہے۔

۲۔ امامت یعنی دین و مذہب کی حفاظت اور قوم کو زندہ رکھنے کے لئے کسی شخص کا پیغمبر اسلام کا جانشین ہونا اس طرح کہ تمام لوگوں پر اس کا اتباع واجب ہو۔

۳۔ شیخ طبرسی نے امامت کی تعریف میں اس طرح تحریر کیا ہے کہ لفظ امام سے دو باتیں سمجھ میں آتی ہیں:

۱۔ اعمال و اقوال میں اس کا اتباع کیا جائے۔

۲۔ امت کے امور کی تدبیر اس کی ذمہ داری ہو۔

معاشرہ کی اصلاح اور اس کی دیکھ بھال کے لئے جو چیزیں ضروری ہیں امام ان کو انجام دیتا ہو جیسے مجرموں کو سزا دینا، حاکموں اور گورنروں کو معین کرنا، حدود الہی کو جاری کرنا یا دشمنوں سے جہاد کا فیصلہ کرنا وغیرہ اہل سنت نے بھی امامت کی یہی تعریف کی ہے۔

خلافت

امام کو خلیفہ بھی کہا جاتا ہے لغت میں خلافت کے معنی جانشین کے ہیں جو شخص کسی کی عدم موجودگی میں یا اس کے بعد اس کے امور کی انجام دہی کی ذمہ داری سنبھالے اس کو خلیفہ کہا جاتا ہے اسی لئے جن افراد نے پیغمبر اسلام کی رحلت کے بعد مسلمانوں کے امور کی ذمہ داری سنبھالی ان کو خلیفہ رسول اللہ کہا جاتا ہے جیسے ابو بکر، عمر، عثمان اور حضرت علیؓ۔

سقیفہ کے واقعہ میں اور اس کے بعد خلفاء کے دور میں لفظ امام کا استعمال بھی دکھائی دیتا ہے اور لفظ خلیفہ کا استعمال بھی لیکن مولائے کائنات سے پہلے کے حکام نے اپنے کو زیادہ تر خلیفہ رسول اللہ کے طور پر چکھوایا ہے اور امام کا لفظ کم استعمال کیا ہے مولائے کائنات حضرت علی علیہ السلام نے اس کے برعکس زیادہ تر اپنے کو امام کے عنوان سے چکھوایا ہے اور آپ کے شیعوں نے بھی ایسا ہی کیا ہے۔

اس کا راز شاید یہ ہو کہ امام کے لفظ میں ایک طرح کا تقدس پایا جاتا ہے لفظ خلیفہ میں جس کا پایا جانا ضروری نہیں ہے اس لئے کہ امام کے معنی مقتدا اور پیشوا کے ہیں یعنی امام کو ایسا ہونا چاہئے جس کا لوگ اتباع کریں۔ مولائے کائنات حضرت علی بن ابی طالب علیہ السلام کی ذات بابرکت ایسی ہی تھی یہاں تک کہ جب آپ کو رسمی طور پر خلیفہ کے عنوان سے نہیں چنا گیا تھا اس وقت بھی مسلمانوں کی ایک بڑی تعداد ہد، عبادت، اخلاص، ایثار اور دوسرے کمالات میں آپ کا اتباع کرتی تھی۔

صاحب الامر

امام کے لئے جو الفاظ استعمال ہوئے ہیں ان میں سے ایک لفظ صاحب الامر ہے۔ محمد بن اسحاق سے نقل ہوا ہے کہ تمام مہاجر اور انصار کو اس بات میں کوئی شک و شبہہ تک نہیں تھا کہ رسول اسلام کے بعد حضرت علی علیہ السلام صاحب الامر ہیں۔ (۱)

امامت سے مربوط مسائل میں لفظ امر بہت استعمال ہوا ہے امر کے معنی حکومت کے ہیں امام اور حاکم کو اسی لئے صاحب الامر یا اولو الامر کہا جاتا ہے کہ ایسے اشخاص کو حکومت اور امر و نہی کا اختیار حاصل ہوتا ہے۔

قرآن مجید میں بھی اولو الامر اسی معنی میں استعمال ہوا ہے۔ ﴿يَا أَيُّهَا الَّذِينَ آمَنُوا اطِيعُوا اللَّهَ وَ اطِيعُوا الرَّسُولَ وَ اطِيعُوا أُولِي الْأَمْرِ مِنْكُمْ﴾ (۲) تاریخ اور حدیث کی کتابوں میں اولو الامر یا ولی امر کا لفظ بہت استعمال ہوا ہے پیغمبر اسلام کے بعد خلفاء اور اس کے بعد کے حکام اپنے کو ولی امر

(۱) شرح ابن ابی الحدید، ج ۶، ص ۲۱

(۲) سورہ نساء، آیت ۵۹

قرار دیتے تھے اور اسی عنوان سے لوگوں کے سامنے اپنا تعارف کراتے تھے اگرچہ خلیفہ کا لفظ زیادہ استعمال کرتے تھے۔

حضرت علی علیہ السلام فرماتے تھے: ”یا معاشر المہاجرین لنحن احق بهذا الامر منکم“ (۱)
 ”اے جماعت مہاجرین، ہم اس امر (حکومت) کے تم سے زیادہ حقدار ہیں۔“

امارت یا امیر جیسے الفاظ بھی امر ہی سے نکلے ہیں اسی لئے خلفاء کو امیر المؤمنین کہا جاتا تھا۔
 امارت، یعنی حکومت اور امیر المؤمنین یعنی جو مؤمنین کا حاکم اور ان کو امر و نہی کرنے کا حقدار ہو۔
 یاد رہے کہ اگرچہ خلیفہ، صاحب الامر یا امیر المؤمنین جیسے الفاظ امام کے لئے استعمال ہوتے ہیں لیکن ان تمام الفاظ میں صرف حکومتی پہلو پیش نظر ہے جبکہ امام کے لفظ میں ان کے مقابلہ میں ایک طرح کا تقدس اور وسعت پائی جاتی ہے اس لئے کہ اس میں دنیاوی حکمرانی کے علاوہ ایک باطنی اور معنوی قیادت بھی پیش نظر ہوتی ہے۔

امامت شیعوں کی نظر میں

امامت کو شیعہ صرف ایک دنیاوی منصب حکومت نہیں سمجھتے بلکہ اس کو ایک عظیم الہی منصب قرار دیتے ہیں ان کی نظر میں امام تمام انسانی کمالات کا حامل اور تمام نقائص سے پاک ہوتا ہے وہ اخلاقی خوبیوں کے اعتبار سے تمام انسانوں سے نمایاں ہوتا ہے، خدا قیامت اور نبوت پر ایمان کی منزل میں یقین اور شہود کی منزل پر فائز ہوتا ہے، تمام دینی حقائق کو اپنے دل کی گہرائیوں سے قبول کرتا ہے اور عمل کی منزل میں دین و مذہب کا ایک مکمل نمونہ ہوتا ہے وہ دینداروں کے لئے نمونہ عمل ہوتا ہے اور اس کے اقوال و اعمال کا اتباع کیا جاتا ہے۔

امام کی اہم ترین خصوصیات جو اس کو دوسرے انسانوں سے ممتاز کرتی ہیں دو چیزیں ہیں ایک عصمت اور دوسرے علم۔

امام خطا اور نسیان سے محفوظ ہوتا ہے اس کے یہاں گناہ اور احکام الہی سے سرتابی کا تصور بھی

(۱) شرح ابن ابی الحدید، ج ۶، ص ۱۲

نہیں پایا جاتا ہے اسی طرح امام، نبوت کے جملہ علوم کا خزانہ اور اس کے رازوں سے واقف ہوتا ہے۔ دین کے تمام احکام و قوانین اور ان سے متعلق علوم اس کے اختیار میں ہوتے ہیں اور وہ ان تمام امور کی حفاظت کرتا ہے۔

ایسے امتیازات کا حامل انسان خدا کی طرف سے امامت کے لئے منتخب کیا جاتا ہے اور دینی امور کی قیادت کے ساتھ ساتھ اسلامی معاشرہ میں شرعی احکام و قوانین کا نفاذ اور معاشرہ کی دیکھ بھال اس کی ذمہ داری ہوتی ہے۔

ایسا انسان رسول خدا کا حقیقی جانشین ہوتا ہے اس کا اتباع کرنا، اس کی اطاعت کرنا اور اس کی حکومت کے لئے ماحول فراہم کرنا سب کے لئے ضروری ہے تاکہ اسلامی معاشرہ کی صراط مستقیم کی طرف ہدایت ہو سکے اور لوگوں کے لئے دنیا و آخرت دونوں میں خوشحالی اور سعادت کا ذریعہ فراہم ہو سکے اگر لوگ امام معصوم کو پیغمبر اسلام کے جانشین کے طور پر منتخب نہ کریں تو اس سے امام کی امامت اور ان کی قیادت کا کوئی نقصان نہیں ہوگا اسی طرح اگر لوگ کسی غیر معصوم کو منصب خلافت پر بٹھادیں تو وہ حقیقت میں امام یا رسول اسلام کا سچا جانشین نہیں ہو جائے گا۔

امام کی ضرورت

اثنا عشری شیعہ، ہر انسان کے لئے امام کا وجود ضروری سمجھتے ہیں جس کو ثابت کرنے کے لئے انھوں نے بعض آیات اور روایات کے ذریعہ دلیلیں پیش کی ہیں۔

لیکن سب سے اہم دلیل عقلی دلیل ہے جس کو علم کلام کی کتابوں میں ذکر کیا گیا ہے شیعوں کا کہنا ہے کہ جس دلیل سے یہ ثابت ہے کہ پیغمبر کا وجود ضروری ہے اسی دلیل کے ذریعہ امام کا ہونا بھی ثابت ہے یعنی انسان کو ہدایت کے لئے جس طرح نبی کی ضرورت ہوتی ہے اسی طرح نبی کے بعد امام کا وجود بھی ضروری ہے۔

نبوت اور امامت علم کلام کے دو اہم ترین مسئلے ہیں جن کے بارے میں علم کلام کی کتابوں میں تفصیل سے بحث کی گئی ہے اس کے مختلف پہلوؤں کا تفصیلی طور پر جائزہ لیا گیا ہے ہم اپنی اس مختصر تحریر میں ان تمام مطالب کو تفصیل سے بیان نہیں کر سکتے لیکن مقدمہ کے طور پر نبی کے وجود کی ضرورت پر مختصر بحث کریں گے۔

نبوت عامہ: یعنی اصل نبوت کی ضرورت پر مختلف برہان قائم کئے گئے ہیں ان میں سے ایک مشہور برہان، برہان لطف ہے اس دلیل کو علم کلام کی کتابوں میں مختلف انداز میں بیان کیا گیا ہے مگر ہم یہاں مذکورہ مطالب کی روشنی میں اس کو ایک نئے انداز میں بیان کریں گے۔

سب سے پہلے مقدمہ کے طور پر چند اہم مطالب (جو اپنی جگہ پر ثابت ہو چکے ہیں) کی طرف اشارہ کریں گے اس کے بعد اس کا نتیجہ ذکر کریں گے۔

۱۔ انسان اور کائنات کی خلقت عبث اور بے مقصد نہیں ہے انسان دنیا میں صرف اس لئے نہیں آیا ہے کہ چند روز خوشحالی یا بدحالی کی زندگی بسر کرے، کھائے پئے، دنیا کی لذتوں سے لطف اندوز ہو، اپنی نسل بڑھائے اور اس کے بعد دنیا سے چلا جائے، اور ہمیشہ ہمیشہ کے لئے نابود ہو جائے یعنی دنیا کی یہ زندگی کوئی کھیل نہیں ہے۔

موت اس زندگی کا اختتام اور آخرت نئی زندگی کا آغاز ہے دنیا آخرت کی کھیتی ہے اور انسان کو اپنے اچھے یا برے اعمال کا جواب دینا ہے انسان کی خلقت کا مقصد نفس کی تربیت اور اس کو منزل کمال تک پہنچا کر دنیا اور آخرت میں سعادت حاصل کرنا ہے انسان مرنے کے بعد ایک دوسری دنیا (آخرت) میں قدم رکھے گا اور اس کو ایک ہمیشہ باقی رہنے والی زندگی عطا کی جائے گی اگر اس نے دنیا میں نیک کام انجام دئے ہوں گے تو اس کو بہترین جزا ملے گی اور اگر برائیاں کی ہوں گی تو اس کو سزا بھگتنا پڑے گی۔

۲۔ فلسفہ میں ثابت کیا جا چکا ہے کہ انسان ایک مادی جسم اور ایک ملکوتی روح کا مجموعہ ہے روح کا تعلق عالم ملکوت سے ہے لہذا اگر سے دیکھا جائے تو انسان کے وجود کے دو ہیں ایک ادنیٰ اور دوسرا اعلیٰ، ادنیٰ مرحلہ میں انسان مادی کام انجام دیتا ہے جب کہ اس کا اعلیٰ مرتبہ مجردات سے مربوط ہے اور انسان اس میں مجردات سے سروکار رکھتا ہے لیکن اس کے باوجود انسان کی حقیقت ایک ہے اور اس کے یہ دونوں وجودی مراتب ایک دوسرے سے متحد ہیں۔

انسان کی روح کے مجرد ہونے کے باوجود چونکہ اس کا تعلق مادہ سے بھی ہے لہذا انسان کے لئے ترقی اور کمال کا حصول ممکن ہے اور وہ اپنے عقائد، اخلاق اور کردار کے ذریعہ اپنی تربیت کر کے ایک انسان کامل بن سکتا ہے اور مرنے کے بعد ایک ابدی زندگی کے لئے آمادہ ہو سکتا ہے۔

۳۔ اسی طرح انسان چونکہ جسم اور روح دونوں سے مرکب ہے لہذا اس کی زندگی بھی دو طرح کی زندگی ہے ایک دنیاوی زندگی، جس کا تعلق اس کے جسم سے ہے اور دوسری باطنی اور روحانی زندگی جس کا تعلق اس کے نفس اور روح سے ہے اور ان دونوں ہی زندگیوں میں اس کے لئے سعادت مند اور خوشحلت یا بد بخت اور شقی ہونے کا امکان ہے یعنی وہ اپنی باطنی زندگی میں کمال اور سعادت کی طرف قدم بڑھاتا ہے یا شقاوت اور بدبختی میں مبتلا ہو جاتا ہے۔

یہ دونوں راستے حق یا باطل عقاید، بہترین یا بدترین اخلاق اور نیک یا بد اعمال کے نتیجے میں اسی دنیا میں طے ہوتے ہیں۔

۴۔ جس طرح انسان کے جسم اور اس کی روح میں گہرا تعلق ہے اسی طرح اس کی دنیاوی اور باطنی حیات میں بھی شدید رابطہ ہے اس کی باطنی اور روحانی زندگی اس کے دنیاوی اعمال و افعال کے نتیجے میں وجود میں آتی ہے صحیح عقائد، اچھا اخلاق، اور بہترین اعمال انسان کی روح کو کامل اور نورانی کر دیتے ہیں اور باطل عقائد، برا اخلاق اور نامناسب اعمال اس کی روح کے سامنے اندھیرے پیدا کر دیتے ہیں لہذا کمال اور سعادت کا طالب انسان اپنے دنیاوی اعمال و کردار سے لاپرواہ نہیں رہ سکتا۔

۵۔ فلسفہ میں ثابت ہو چکا ہے کہ انسان کی شخصیت اور اس کی اہمیت بلکہ اس کی انسانیت دراصل اس کی روح مجرد کی وجہ سے ہے لہذا انسان کی تخلیق کا راز اور اس کی غرض خلقت اس کی روح کی تربیت کر کے اسے منزل کمال تک پہنچانا اور اس کی باطنی زندگی کو آراستہ کرنا ہے۔

جس خدائے حکیم نے انسان کو خلق کر کے اس کے اندر کمال کے حصول کی صلاحیت و دیعت کی ہے وہ اس کی معنوی اور باطنی زندگی سے غافل نہیں رہ سکتا اور ایسا نہیں ہو سکتا کہ اس کے لئے کمال کے حصول اور غرض خلقت تک پہنچنے کا راستہ ہموار نہ کرے۔

۶۔ انسان ایک اجتماعی مخلوق کا نام ہے جو کسی نہ کسی سماج میں زندگی بسر کرتا ہے لہذا اس کی زندگی میں دوسروں کے ساتھ ٹکراؤ اور دوسروں کے حقوق کی پامالی کا امکان پایا جاتا ہے اور اکثر لوگوں کیلئے یہ چیزیں بالکل عام ہو گئی ہیں ایسی صورت میں اس کیلئے قانون اور حکومت کی ضرورت ہے تاکہ ہر انسان خصوصاً معاشرہ کے کمزور اور مستضعف افراد کے حقوق کا دفاع کیا جاسکے اور دوسروں کے ساتھ زیادتی اور ان کے حقوق کی پامالی کو روک کر معاشرہ میں امن و امان قائم کیا جاسکے۔

نتیجہ

گزشتہ مطالب میں یہ بیان کیا گیا کہ انسان کو اپنی اجتماعی (سماجی) بلکہ انفرادی زندگی میں بھی قانون کی ضرورت ہے۔ اور اس کے بغیر وہ خوشحلت نہیں ہو سکتا تو کیا ہر طرح کا قانون اس کی دنیاوی اور معنوی زندگی کی سعادت اور خوشحلتی کا ضامن بن سکتا ہے یا اس قانون کے لئے کچھ خاص امتیازات ضروری ہیں؟

گزشتہ مطالب کی روشنی میں یہ واضح ہو گیا کہ انسان کو سعادت اور خوشحلتی کی منزلوں سے ہمکنار کرنے والے قانون کے اندر مندرجہ ذیل خصوصیات اور شرائط کا پایا جانا ضروری ہے:

۱۔ اس قانون کی تشکیل میں انسان کی حقیقی مصلحتوں کو پیش نظر رکھا گیا ہو صرف حیوانی خواہشات مد نظر نہ ہوں۔

۲۔ اس قانون کو بنانے میں تمام انسانوں کی حقیقی مصلحتوں پر نظر رکھی جائے اور کسی کا حق پامال نہ کیا جائے۔ بے جا ترجیحات اور پارٹی بازی سے اجتناب کیا جائے۔ کمزور، مستضعف اور بے سہارا لوگوں کے حقوق کی پاسبانی کو سرفہرست رکھا جائے۔

۳۔ وہ قانون اس طرح بنایا جائے کہ انسان کی روحانی اور معنوی زندگی کو کوئی نقصان نہ پہنچے بلکہ دنیاوی زندگی کو آخرت کی زندگی میں سعادت اور خوشحلتی کا سہارا قرار دیا جائے اور معاشرہ کی فضا کو اخلاقی برائیوں سے محفوظ رکھ کر اس میں اخلاقی خوبیوں کے رواج پر توجہ دی جائے۔

۴۔ انسان کی اہم ترین ضروریات اس کی روحانی اور اخروی زندگی سے مربوط ہیں اس لئے کہ انسان کی غرض خلقت اور اس کی اصلی زندگی وہی روحانی اور اخروی زندگی ہی ہے انسان کی خلقت کا اصلی مقصد تھا کہ وہ انسانیت کی صراط مستقیم پر سیر و سلوک کی منزلیں طے کرے، خداوند عالم کا تقرب حاصل کرے اور ان بلند مراتب تک پہنچ سکے جو اس کے لئے پہلے سے معین ہیں۔

انسان کے لئے سب سے اہم چیز آخرت کی سعادت اور خوشحلتی ہے دنیاوی زندگی وقتی اور جلد ہی گزر جانے والی ہے لہذا اصل اہمیت اس روحانی اور معنوی زندگی کی ہے جو ہمیشہ باقی رہنے والی ہے۔

اس زندگی میں انسان کو ایسے لائحہ عمل کی شدید ضرورت ہے جو اس کو صراطِ مستقیم پر گامزن رکھ کر تقرب پروردگار کی منزلوں تک پہنچا سکے اور گمراہی اور حیوانیت کی ہولناک وادی میں گرنے سے محفوظ رکھے۔

گذشتہ بیان سے معلوم ہوتا ہے کہ انسان کو دنیاوی اور اخروی دونوں زندگیوں کے لئے لائحہ عمل کی ضرورت ہے اور کوئی ایسا قانون یا لائحہ عمل جو انسان کی دونوں جہان کی سعادت اور خوشنہی کی ضمانت ہو انسان کے بس کی بات نہیں ہے اگرچہ انسان اپنی عقل اور تجربہ کی روشنی میں اپنے سماج کے لئے قانون بنا سکتا ہے لیکن اس کے بنائے ہوئے قوانین میں دو مشکلیں ہوں گی:

پہلی مشکل یہ کہ انسان کے بنائے ہوئے قانون میں اس بات کا امکان رہتا ہے کہ قانون سازی میں اپنے ذاتی مفادات کا خیال رکھا گیا ہے یا اپنے قبیلہ اور اپنی پارٹی کی مصلحتوں کو دوسروں پر ترجیح دی گئی ہے۔

دوسری مشکل یہ ہے کہ چونکہ قانون ساز حضرات، انسان کی دنیاوی اور اخروی زندگی کے درمیان گہرے رابطہ سے بے خبر ہوتے ہیں لہذا ان کے بنائے ہوئے قوانین کے بارے میں یہ امکان بہر حال رہتا ہے کہ وہ انسان کی نفسانی اور باطنی زندگی سے ٹکراتے ہوں۔ عام طور پر دنیا کے قانون ساز قانون بناتے وقت انسان کی باطنی اور نفسانی زندگی کی طرف متوجہ نہیں ہوتے۔ صرف اس کائنات اور اس میں موجود انسانوں کا پیدا کرنے والا ہی وہ ہے جو اس کے وجود کے تمام رموز سے واقف ہے لہذا وہی انسان کے لئے ایک ہمہ گیر قانون اور جامع لائحہ عمل مرتب کر سکتا ہے۔

اس وجہ سے کہا جاتا ہے کہ یہ خداوند عالم کے لطف و کرم کا تقاضا ہے کہ وہ ضرورت مند انسانوں کو ایسی عظیم رہنمائی سے محروم نہ رکھے بلکہ نیک اور صالح بندوں کا انتخاب کر کے انسانی زندگی سے متعلق احکام و قوانین کو وحی کے ذریعہ ان کے حوالے کر دے اور ان کو اپنے نبی یا رسول کی صورت میں لوگوں کے درمیان بھیجے تاکہ وہ نیک اور صالح بندے لوگوں کی ہدایت اور ان کو خدا تک پہنچانے کی راہ میں سعی کریں اور ان کے لئے سیر و سلوک کی منزلیں طے کر کے خداوند عالم تک پہنچنے کا راستہ ہموار کریں۔

البتہ خداوند عالم کا یہ مقصد اس وقت پورا ہوگا اور انسانوں پر اس کی حجت اس وقت تمام ہوگی جب وہ نیک اور صالح بندے، ہر قسم کے گناہ، خطا اور نسیان سے پاک ہوں یعنی معصوم ہوں جیسا کہ بعد میں بیان کیا جائے گا۔

امام کی ضرورت اور اس کی دلیل

اب تک ذکر کئے گئے مطالب سے یہ نتیجہ نکالا جاسکتا ہے کہ انسان کے لئے اپنی دنیاوی اور اخروی دونوں زندگیوں کو منظم کرنے کے لئے پیغمبر کے وجود اور اس کی رہبری کی ضرورت ہوتی ہے لہذا یہ کہا جاسکتا ہے کہ نبی کے بعد ان کی عدم موجودگی میں بالکل اسی طرح امام کی ضرورت بھی ہوتی ہے جس طرح نبی کی ضرورت تھی اس کی مزید وضاحت کے لئے مندرجہ ذیل مطالب پر توجہ فرمائیں:

الف: حضرت محمد مصطفیٰ ﷺ آخری نبی ہیں اور دین اسلام ایک ابدی دین ہے اسلام کے نورا نی احکام صرف پیغمبر اسلام کی مختصری ۲۳ سالہ تبلیغی زندگی کے لئے نہیں تھے بلکہ یہ احکام قیامت تک، انسانوں کی ہدایت کے لئے باقی رہنے والے ہیں یہ مسئلہ اسلام کے ضروریات اور ناقابل انکار عقائد میں سے ہے جس کو علم کلام میں انتہائی واضح دلیلوں کے ذریعہ ثابت کیا جا چکا ہے: ﴿ما کان محمد اباً احد من رجالکم ولكن رسول اللہ و خاتم النبیین﴾ (۱) ”محمد تمہارے مردوں میں سے کسی کے باپ نہیں ہیں بلکہ اللہ کے رسول اور خاتم النبیین ہیں۔“

﴿ان الدین عند اللہ الاسلام﴾ (۲) خدا کے نزدیک پسندیدہ دین اسلام ہے۔

﴿من یتبع غیر الاسلام دیناً فلن یقبل منه فهو فی الآخرة من الخاسرین﴾ جو اسلام کے علاوہ کوئی اور دین حاصل کرے گا اس کا دین قبول نہیں کیا جائے گا اور وہ آخرت میں گھٹا اٹھانے والوں میں سے ہوگا۔ (۳)

حضرت امام جعفر صادق علیہ السلام نے ایک حدیث میں فرمایا ہے:

”حتی جاء محمد فجاء بالقرآن و بشر بعینہ و منها جه فحلل محمد حلال“

(۱) سورۃ احزاب، آیت ۴۰

(۲) سورۃ آل عمران، آیت ۱۹

(۳) سورۃ آل عمران، آیت ۸۵

الٰہی یوم القیامۃ و حرامہ حرام الٰہی یوم القیامۃ“ (۱)
 ”یہاں تک کہ محمد مصطفیٰ آئے وہ قرآن و شریعت اور کامیابی کا راستہ لیکر آئے لہذا ان کا حلال
 کیا ہوا قیامت تک حلال رہے گا اور ان کا حرام کیا ہوا قیامت تک حرام رہے گا“
 ب: پیغمبر اسلام ﷺ کے بعد دین اسلام صرف اسی صورت میں زندہ اور کارگر رہ سکتا ہے
 جب کچھ ایسے معتبر افراد ہوں جو دین کی حمایت اور حفاظت کی ذمہ داری سنبھالیں اور اس کی راہ
 میں سعی و کوشش کریں۔

پیغمبر اسلام کی ذمہ داریوں کو چند چیزوں میں خلاصہ کیا جاسکتا ہے:
 ۱۔ وحی کے ذریعہ خداوند عالم کی جانب سے علوم و معارف اور احکام و قوانین کو حاصل کرنا
 ﴿وانا اخترتک فاستمع لما یوحی﴾ میں نے تمہیں (نبوت کے لئے) منتخب کیا ہے لہذا
 تمہاری طرف جو وحی کی جائے اسے غور سے سنو“
 ۲۔ احکام و قوانین کی حفاظت: جس سے وہ لوگوں تک پہنچ سکیں اور وقت ضرورت ان کی
 طرف رجوع کیا جاسکے۔

﴿فاستمسک بالذی اوحی الیک علی صراط مستقیم﴾ (۲) جو تمہاری
 طرف وحی ہو چکی ہے اس کو مضبوطی سے پکڑے رکھو بیشک تم صراط مستقیم پر ہو۔
 ۳۔ احکام و قوانین کو لوگوں تک پہنچانا اور ان کو عذاب سے ڈرانا ﴿واوحی الیٰ ہذا
 القرآن لا نذر کم بہ ومن بلغ﴾ یہ قرآن میرے اوپر وحی ہوا ہے تاکہ تم کو اور جس شخص تک یہ
 قرآن پہنچے اس کو ڈراؤں“ (۳)

﴿یا ایہا الرسول بلغ ما انزل الیک من ربک﴾ (۴) ”اے رسول جو خدا کی جانب
 سے نازل کیا گیا ہے اس کو لوگوں تک پہنچا دو“

(۱) کافی، ج ۲، ص ۱۷

(۲) سورہ زخرف، آیت ۳۳

(۳) سورہ انعام، آیت ۱۹

(۴) سورہ مائدہ، آیت ۶۷

۴۔ لوگوں کو کفر و شرک اور گمراہی کے اندھیروں سے باہر نکالنا اور توحید الہی کی طرف ان کی ہدایت کرنا، ﴿کتاب انزلناہ الیک لتخرج الناس من الظلمات الی النور﴾ (۱)

۵۔ لوگوں کے درمیان فیصلہ اور قضاوت کرنا ﴿انا انزلناہ الیک الكتاب بالحق لتحکم بین الناس﴾ (۲) ”ہم نے کتاب کو حق کے ساتھ نازل کیا تاکہ آپ لوگوں کے درمیان فیصلہ کریں“

۶۔ احکام شریعت پر عمل کرنے میں لوگوں کے لئے نمونہ ہونا ﴿لقد کان لکم فی رسول اللہ اسوة حسنة﴾ (۳) ”پیغمبر اسلام تمہارے لئے بہترین نمونہ تھے“

۷۔ دین اسلام کو وسعت اور دوسرے تمام مذاہب پر غلبہ دینا ﴿هو الذی ارسل رسولہ با لہدی و دین الحق لیظہرہ علی الدین کلہ﴾ (۴) ”وہ خدا جس نے اپنے رسول کو ہدایت اور دین حق کے ساتھ بھیجا تاکہ وہ اس دین کو تمام ادیان پر غالب کر سکیں“

۸۔ پیغمبر اسلام کو لوگوں پر مکمل ولایت اور حکومت کا حق تھا اور آپ ان کے نفوس پر خود ان سے زیادہ تصرف کا حق رکھتے تھے ﴿النبی اولیٰ بالمومنین من انفسہم﴾ (۵) نبی مومنین کے نفوس پر ان سے زیادہ حق تصرف رکھتے ہیں۔

۹۔ اسلام کے سیاسی اور سماجی احکام اور قوانین جیسے جہاد، دفاع، حدود، دیات کے احکام جاری کرنا زکات وصول کر کے اسے مستحقین تک پہنچانا، مال غنیمت کو لوگوں کے درمیان تقسیم کرنا اور حکومت سے مربوط دوسرے اسلامی احکام کا نفاذ کرنا پیغمبر اسلام کی اہم ترین ذمہ داریوں میں سے تھا پیغمبر اسلام پر مذکورہ بالا ذمہ داریاں عائد تھیں اور آپ ان ذمہ داریوں کو پورا کرنے کے سلسلہ میں ہر طرح کے گناہ، غلطی، خطا یہاں تک کہ سہوا اور نسیان سے بھی معصوم اور محفوظ تھے۔

پیغمبر اسلام کے بعد اگرچہ وحی کا سلسلہ رک گیا لیکن آپ کی دوسری ذمہ داریوں کو ادا کرنے کے لئے بہر حال کسی معصوم کی ضرورت باقی رہ گئی اور وہ معصوم صرف امام ہے جو ان ذمہ داریوں کو

(۱) سورۃ ابراہیم، آیت ۱

(۲) سورۃ نساء، آیت ۱۰۵

(۳) سورۃ احزاب، آیت ۲۱

(۴) سورۃ توبہ، آیت ۳۳

(۵) سورۃ احزاب، آیت ۳۶

پورا کر سکتا ہے اگر امام معصوم نہ ہو تو حقیقی اور خالص اسلام زندہ نہیں رہ سکتا ہے لہذا حقیقی اسلام کی بقا اور اس کی حفاظت کے لئے ایک امام معصوم کا ہونا ضروری ہے۔
جس طرح پیغمبر اسلامؐ کا وجود اور رسولوں کو بھیجنا خداوند عالم کے لطف و کرم کا تقاضا تھا اسی طرح امام کا وجود اور اس کو رسولؐ کا قائم مقام قرار دینا بھی خداوند عالم کے لطف و کرم کا تقاضا ہے اور اس طرح گویا اس کے لطف و کرم کا سلسلہ جاری ہے۔

اسلام میں امامت کی اہمیت

توحید، قیامت اور نبوت کے بعد اسلام میں سب سے زیادہ اہمیت عقیدہ امامت کی ہے شیعہ مسلک کی بنیاد پر امامت کو اصول دین میں شمار کیا جاتا ہے امامت صرف ایک دنیاوی منصب نہیں ہے اور اس کو صرف دنیاوی حکومت اور قیادت میں محدود نہیں کیا جاسکتا۔
بلکہ یہ نبوت کی طرح ایک عظیم الہی منصب ہے امام کوئی معمولی انسان نہیں ہوتا بلکہ وہ ایک انسان کا مل ہوتا ہے جس میں تمام انسانی کمالات بروقت موجود ہوتے ہیں وہ ہر عیب و نقص سے پاک ہوتا ہے خدا، قیامت اور نبوت پر ایمان کی منزل میں شہود باطنی کی منزل میں ہوتا ہے وہ یقین کے درجہ پر فائز ہوتا ہے، دین کی حقیقتوں کو اپنی ذات کی گہرائیوں سے محسوس کرتا ہے اور اپنے پورے وجود سے ان کو قبول کرتا ہے دینی حقائق اس کے وجود میں مجسم ہوتے ہیں اور وہ دینداروں کے لئے نمونہ ہوتا ہے ایسا انسان رسول اسلامؐ کا حقیقی جانشین ہو سکتا ہے جو ان کی عدم موجودگی میں ان کی ذمہ داریوں کو پورا کر سکے اور اسلام میں امت کو دین کی صراط مستقیم پر گامزن رکھ کر سیر و سلوک کی منزل میں قرب پروردگار تک پہنچا سکے۔
ایسے منفرد اور باکمال انسان کی اطاعت خدا و رسول کی اطاعت کے ہم پلہ قرار پاسکتی ہے:
﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَاطِيعُوا أُولِي الْأَمْرِ مِنْكُمْ﴾ ”اے ایمان والو! خدا، رسول اور صاحبان امر کی اطاعت کرو صاحبان امر سے مراد، ائمہ معصومین ہیں۔ ہر کس و ناکس جس کی زندگی میں غلطیوں کا امکان پایا جاتا ہو اس کا اہل نہیں ہو سکتا۔ (۱)
ایسا باکمال انسان دین اور اس کی حقیقتوں کو محفوظ رکھ سکتا ہے پیغمبر اسلامؐ کے مقاصد کو آگے بڑھا سکتا ہے اور ان کی رسالت کو آفاقی رسالت کے طور پر زندہ رکھ سکتا ہے۔



امامت کے شرائط اور امام کے صفات

جیسا کہ بیان کیا گیا ہے کہ امام کوئی معمولی انسان نہیں ہوتا بلکہ اس پر کچھ مخصوص ذمہ داریاں عائد ہوتی ہیں ان ذمہ داریوں کی روشنی میں اس کی ذات میں کچھ مخصوص صفات اور شرائط کا پایا جانا ضروری ہے جن میں سب سے اہم یہ تین صفات ہیں:

(۱) عصمت

(۲) تمام احکام شریعت کا مکمل علم

(۳) انسانی کمالات میں سب سے افضل ہونا ہم یہاں ان تینوں صفات پر روشنی ڈالیں گے۔

عصمت

لغت میں عصمت کے معنی حفاظت اور منع کرنا ہے اور معصوم اس شخص کو کہا جاتا ہے جو خداوند عالم کے خاص لطف و کرم کی وجہ سے گناہوں اور غلطیوں سے محفوظ ہو۔

صاحب مجمع البحرین نے تحریر کیا ہے: ”عصمة الله للعبد“ یعنی خدا کا بندہ کو گناہ سے بچانا۔

معصوم اس شخص کو کہا جاتا ہے جو خداوند عالم کی جانب سے حرام کی ہوئی چیزوں سے بچے۔ (۱)

راغب اصفہانی نے لکھا ہے کہ انبیاء کی عصمت کا مطلب یہ ہے کہ خداوند عالم ان کے وجود میں کچھ خصوصیات عطا کر کے ان کو گناہوں سے محفوظ رکھتا ہے جن میں سب سے پہلے باطنی پاکیزگی

(۱) مجمع البحرین، مادہ ”ع ص م“

ہے اس کے بعد ان کے روحانی اور جسمانی کمالات پھر ثابت قدمی اور اس کے بعد اطمینان قلب ان چیزوں کے ذریعہ خداوند عالم ان کے دلوں کی حفاظت کرتا ہے اور ان کو توفیقات عطا کرتا ہے۔ (۱)

احادیث میں بھی عصمت کی یہی تعریف کی گئی ہے:

ہشام بیان کرتے ہیں کہ: ”قلت لابی عبد اللہ علیہ السلام: ”ما معنی قولکم: ان الامام لا یكون الا معصوماً؟“ فقال علیہ السلام: ”المعصوم هو الممتنع باللہ من جمیع محارم اللہ“ (۲)

میں نے امام جعفر صادق علیہ السلام سے عرض کیا کہ آپ کے اس قول کے کیا معنی ہیں کہ امام، معصوم کے علاوہ اور کوئی نہیں ہو سکتا؟ تو امام علیہ السلام نے فرمایا: معصوم وہ ہے جو خداوند عالم کی مدد سے اس کی حرام کی ہوئی تمام چیزوں سے بچتا ہو۔

عصمت کے حدود

معصوم مختلف اعتبار سے محفوظ ہوتا ہے مثلاً:

- ۱۔ اس کے دل میں باطل عقائد کا گزر نہیں ہوتا۔
- ۲۔ حقائق شریعت کے حصول میں کسی طرح کی خطا یا غلطی نہیں کرتا۔
- ۳۔ اس کی زندگی میں دینی احکام و قوانین اور علوم و معارف کی حفاظت میں کسی طرح کی غلطی یا بھول چوک کا امکان نہیں ہوتا۔
- ۴۔ دین کی تبلیغ اور اس کے احکام و قوانین کے پہنچانے میں کسی طرح کی غلطی کا مرتکب نہیں ہوتا۔
- ۵۔ عمل کی منزل میں دینی ذمہ داریوں پر مکمل عمل کرتا ہے اور عمداً یا سہواً کسی طرح کے گناہ یا غلطی کا ارتکاب نہیں کرتا۔

(۱) المفردات، مادہ ”ع ص م“

(۲) معانی الاخبار صفحہ ۱۳۲

عصمت کا راز

انبیاء یا ائمہ طاہرین کی عصمت کا مطلب یہ ہرگز نہیں کہ ان کی زندگی میں گناہ کے اسباب نہیں پائے جاتے اور وہ گناہ کرنے پر قادر نہیں ہوتے یا خداوند عالم ان سے گناہ کا اختیار چھین لیتا ہے اور وہ اس کے انجام نہ دینے پر مجبور ہو جاتے ہیں بلکہ دوسرے تمام انسانوں کی طرح ان میں بھی خواہشات پائی جاتی ہیں ان کے وجود میں بھی غضب اور غصہ پایا جاتا ہے لیکن وہ اپنے علم و ارادہ اور اختیار سے ان خواہشات اور غیظ و غضب پر کنٹرول رکھتے ہیں اور گناہوں سے محفوظ رہتے ہیں ان کی عصمت کا راز ان کا مضبوط ایمان، کامل یقین اور غیب کے حقائق سے واقف ہونا ہے معصومین علیہم السلام خدا، قیامت، جنت و دوزخ، حساب و کتاب پر ایمان کی منزل میں شہود اور یقین کے مرتبہ پر فائز ہوتے ہیں گناہوں کی گندگی، اور دنیا و آخرت میں ان کے سنگین نتائج کا اپنی چشم بصیرت سے مشاہدہ کرتے ہیں اسی وجہ سے اپنے ارادہ و اختیار سے گناہ کے ارتکاب سے پرہیز کرتے ہیں ان کی یہی باطنی قوت ان کو گناہوں سے محفوظ رکھتی ہے اور گناہوں کے اسباب کو پس پشت ڈال دیتی ہے۔

معصومین کی عصمت کے راز کی بحث میں خطا، غلطی اور سہوئسیان کے بارے میں بھی بحث کی جاسکتی ہے اور یہ کہا جاسکتا ہے کہ ہمارے علوم کسی ہوتے ہیں جو حواس پنجگانہ (آنکھ، کان، ناک، ہاتھ اور زبان) کے ذریعہ حاصل ہوتے ہیں اور ان احساسات میں غلطی کا امکان پایا جاتا ہے لیکن معصومین علیہم السلام کے علوم و معارف حضوری اور شہودی ہوتے ہیں وہ غیب کا مشاہدہ کرتے ہیں اور ان کو ہمیشہ تائید الہی حاصل رہتی ہے اور وہ باطن کی نگاہوں سے دینی حقائق اور علوم و معارف کا مشاہدہ کرتے ہیں۔

اسی لئے ہر طرح کی غلطی اور خطا سے محفوظ رہتے ہیں اس کے علاوہ جسمانی ساخت اور دماغی صلاحیت کے اعتبار سے بھی وہ ہم انسانوں سے زیادہ مضبوط ہوتے ہیں اور ہمیشہ خداوند عالم کی تائید اور اس کا لطف و کرم ان کے شامل حال رہتا ہے کیا حرج ہے کہ خداوند عالم کچھ ایسے صاحب امتیاز انسان خلق کرے جو غلطی اور خطا سے پاک ہوں خداوند عالم کے دین کا پیغام پہنچانے کے لئے ایسے عظیم اور باکمال انسانوں کا وجود ضروری ہوتا ہے۔

عصمت معصومین پر عقلی دلیل

انبیاء کی عصمت پر قائم کی جانے والی دلیل سے امام کی عصمت کو بھی ثابت کیا جاسکتا ہے انبیاء کی عصمت پر سب سے اہم دلیل برہان لطف تھی جس کا بیان پہلے گزر چکا ہے۔

اس برہان میں یہ بیان کیا گیا کہ خداوند عالم کے لطف کا تقاضا یہ ہے کہ وہ ہدایت کے ضرور تمند انسانوں کو اپنی رہنمائی سے محروم نہ کرے اسی لئے اس نے بندوں کی زندگی سے متعلق احکام و قوانین دے کر انبیاء کو بھیجا تا کہ وہ انھیں ان قوانین کے ذریعہ ان ضرور تمند انسانوں کو صراط مستقیم اور سلوک الی اللہ کی منزل میں گامزن رکھ سکیں۔

اسی طرح یہ بھی بیان کیا گیا کہ خداوند عالم کا یہ مقصد اسی وقت پورا ہوگا جب اس کی طرف سے بھیجے جانے والے انبیاء ہر قسم کی غلطی اور خطا سے محفوظ ہوں تاکہ لوگوں تک دین کے حقیقی احکام و قوانین پہنچ سکیں اور ان کے اوپر حجت تمام ہو سکے۔

بالکل یہی برہان اور یہی دلیل امام کے وجود اور اس کی عصمت پر بھی قائم کی جاسکتی ہے اور یہ کہا جاسکتا ہے کہ جب پیغمبر زندہ نہ رہیں تو ان کی جگہ پر اسلامی قوانین کی حفاظت اور ان کو دینداروں تک پہنچانے کے لئے امام کی ضرورت ہوتی ہے جو لوگوں تک اسلامی احکام پہنچائے، قرآن و سنت کے مشابہات کی تفسیر کرے اور اسلامی احکام و قوانین کے نفاذ کی راہ میں سعی کرتا رہے اسلامی عدالت کے مطابق حکومت قائم کرے یا کم سے کم اس کے قیام کے لئے ماحول سازگار کرے۔

اس کا یہ مقصد بھی صرف اسی وقت پورا ہو سکتا ہے جب امام بھی ہر قسم کی خطا، غلطی اور گناہ سے پاک ہو، اس کے یہاں الہی قوانین کی مخالفت کا تصور بھی نہ پایا جاتا ہو اور وہ واقعاً معصوم ہو۔

خداوند عالم کے لطف کا تقاضا ہے کہ وہ ایسے صاحب امتیاز اور لائق انسانوں کو منتخب کرے اور ان سے پیغمبر اکرم کو آگاہ کرے تاکہ وہ لوگوں کے سامنے ان کو پہنچا سکے اور پیغمبر کی رحلت کے بعد وہ منتخب افراد پیغمبر اسلام کی راہ کو جاری رکھ سکیں اور ان کے مقاصد کو پورا کر سکیں اگر ایسا نہ ہو تو پیغمبر اسلام کا وجود ابتر اور بے نتیجہ ثابت ہوگا اور کوئی انسان ان کے بلند مقاصد تک رسائی حاصل نہ کر سکے گا۔ کیا دین اسلام دوسرے ادیان پر غلبہ حاصل کرنے کے لئے نہیں آیا؟

﴿هو الذي أرسل رسوله بالهدى ودين الحق ليظهره على الدين كله و لو كره المشركون﴾ (۱) وہ خدا جس نے اپنے رسول کو ہدایت اور دین حق کے ساتھ مبعوث کیا تاکہ اس کا دین تمام ادیان پر غالب آسکے چاہے مشرکین نہ چاہتے ہوں۔
پیغمبر اسلام ﷺ کو یہ حکم تھا کہ جب تک فتنہ برطرف نہ ہو جائے کفار کے ساتھ جنگ و جہاد کرتے رہیں:

﴿وقاتلوهم حتى لا تكون فتنة ويكون الدين لله...﴾ (۲) فتنہ ختم ہونے کی آخری حد تک کفار سے جنگ کرو تا کہ صرف خدا کے دین کا بول بالا ہو جائے۔
تمام انبیاء اور پیغمبر اکرم پر خداوند عالم کی طرف سے یہ ذمہ داری تھی کہ دنیا میں عدل و انصاف قائم کریں اور انسانوں کے اندر عدالت پسندی کا جذبہ پیدا کریں:

﴿لقد ارسلنا رسلنا بالبينات وانزلنا معهم الكتاب والميزان ليقوم الناس بالقسط﴾ (۱) ہم نے واضح دلیلوں کے ساتھ رسول بھیجے اور ان کے ساتھ کتاب اور میزان کو نازل کیا تاکہ لوگ عدل و انصاف پر عمل کریں؟

یہاں یہ سوال کیا جاسکتا ہے: کیا پیغمبر اسلام نے اپنے ۲۳ سالہ دور تبلیغ میں اس عظیم مقصد کو حاصل کر لیا تھا یا کیا انھوں نے حقیقت میں ان مقاصد کو بیان ہی نہیں کیا تھا یا ان کو حاصل کرنے کا ارادہ ترک کر دیا تھا؟ یا کیا یہ کہا جاسکتا ہے کہ پیغمبر اسلام نے اپنے ان مقاصد کے حصول کی ذمہ داری اپنے بعد برسر اقتدار آنے والے معاویہ جیسے خلفاء کے حوالہ کر دی تھی کہ وہ مستقبل میں ان مقاصد کے حصول کی راہ میں سعی کر کے ان کو عملی جامہ پہنائیں۔

یقینی طور پر دین اسلام، پیغمبر اسلام کی ۲۳ سالہ زندگی میں پوری دنیا میں نہیں پھیل سکا اور اسی طرح یہ بھی یقینی ہے کہ پیغمبر اسلام نے ان مقاصد کے حصول کی ذمہ داری معاویہ جیسے افراد کے اوپر ہرگز نہیں چھوڑی لہذا صرف وہ صحیح اور اطمینان بخش راستہ جس پر پیغمبر اسلام کو اعتماد اور اطمینان ہو سکتا تھا

(۱) سورہ صف، آیت ۹

(۲) سورہ بقرہ، آیت ۱۹۳

(۳) سورہ حدید، آیت ۲۵

معصومین کی امامت کا راستہ تھا امامت کا دین اسلام کے اصول میں سے ہونا اور اسی طرح نبوت کی تکمیل اور اس کے استمرار کا ذریعہ ہونا پیغمبر اسلام کے لئے اطمینان کا سبب تھا اور امامت کی وجہ سے آپ کو یقین تھا کہ آپ کی رحمتیں بے نتیجہ ثابت نہ ہوں گی اور آپ کی رحلت کے بعد آپ کے عظیم مقاصد بغیر کسی ذمہ دار کے نہ رہیں گے بلکہ ائمہ معصومین کے ذریعہ ان کو آگے بڑھایا جاتا رہے گا۔

اگر پیغمبر اسلام کی رحلت کے بعد امامت کو اس کی اصلی منزل مل گئی ہوتی اور امامت اور قیادت اس کے اہل کے حوالہ رہتی تو آج اسلام اور مسلمانوں کی یہ افسوسناک حالت نہ ہوتی لیکن افسوس کہ ایسا نہیں ہوا جس کے نتیجے میں امت مسلمہ جن ناگفتہ بہ حالات سے دوچار ہے اس سے ہم سب واقف ہیں۔

امامت اور عصمت، قرآن کی نظر میں

لفظ امام قرآن مجید میں متعدد جگہ استعمال ہوا ہے اور ہر جگہ اس کے معنی پیشوا اور رہبر کے ہی ہیں یہ پیشوا، رہبر یا امام، نیک اور صالح افراد کا بھی ہو سکتا ہے اور بدکردار اور فاسق افراد کا بھی۔

قرآن مجید میں ارشاد ہوتا ہے: ﴿وَجَعَلْنَا هُمْ أئمةً يهتدون بامرنا و اوحينا اليهم فعل الخيرات و اقام الصلاة و ايتاء الزكوة و كانوا لنا عابدين﴾ (۱) ہم نے ان کو امام بنایا وہ ہمارے حکم سے ہدایت کرتے ہیں ہم نے ان کی طرف وحی کی کہ نیک کام انجام دیں، نماز قائم کریں، زکات ادا کریں اور ہماری عبادت کرنے والے بنیں۔

اسی طرح ارشاد ہوتا ہے: ﴿والذين يقولون ربنا هب لنا من ازواجنا وذرياتنا قررة اعين و اجعلنا للمتقين اماماً﴾ (۲) وہ لوگ جو کہتے ہیں بارالہا! میری ازواج اور میری اولاد کو میرے لئے آنکھوں کی ٹھنڈک قرار دے اور ہمیں متقین کا امام بنا دے۔

اسی طرح مندرجہ ذیل آیات میں برے اور ناصالح افراد کے اماموں کا تذکرہ ہے:

(۱) سورہ انبیاء، آیت ۷۳

(۲) سورہ نوح، آیت ۷۲

﴿وجعلناهم ائمة يدعون الى النار و يوم القيامة لا ينجون﴾ (۱) ہم نے ان کو امام اور رہبر بنایا جو لوگوں کو دوزخ کی آگ کی طرف دعوت دیتے ہیں اور قیامت کے دن ان کی کوئی مدد نہیں کی جائے گی۔

﴿فقاتلوا ائمة الكفر انهم لا ايمان لهم لعلهم ينتهون﴾ (۲) پس کفر کے اماموں سے جنگ کرو اس لئے کہ ان کا کوئی ایمان نہیں ہوتا شاید وہ اپنے (برے کردار) سے باز آجائیں۔
قرآن مجید پر نظر ڈالنے کے بعد اندازہ ہوتا ہے کہ اس دنیا کے تمام لوگ چاہے اچھے ہوں یا برے حق پر ہوں یا ناحق نیک کردار والے ہوں یا بد کردار سب کا کوئی نہ کوئی امام اور پیشوا ضرور ہوتا ہے اور وہ قیامت میں اسی کے ساتھ محشور کئے جائیں گے۔

قرآن مجید میں ارشاد ہوتا ہے: ﴿يوم ندعوا كل اناس بامامهم فمن اوتى كتابه بيمينه فاؤلئك يقولون كتابهم و لا يظلمون فيئلاً و من كان فى هذه اعمى فهو فى الآخرة اعمى و اضل سبيلاً﴾ (۳) اس دن ہم ہر شخص کو اس کے امام کے ساتھ بلائیں گے پس جن کا نامہ اعمال اس کے داہنے ہاتھ میں دیا جائے گا وہ جب پڑھیں گے تو دیکھیں گے کہ خرے کی گتھلی میں تاگے جیسی چیز کے برابر بھی ان پر ظلم نہیں ہوا ہے اور جو اس دنیا میں (حقائق کے سلسلہ میں) نابینا ہے وہ آخرت میں بھی نابینا بلکہ اس سے بھی زیادہ گمراہ ہوگا۔

تاریخ میں انبیاء علیہم السلام ہمیشہ صالحین کے امام رہے ہیں اور اپنے کو بڑا سمجھنے والے، کافرو مشرک حکمران کافروں اور مستکبروں کے رہبر اور پیشوا بنے ہیں قرآن مجید کے مطابق صالحین کی امامت ایک عہد الہی ہے جو ظالمین کو نہیں مل سکتی۔

﴿و اذ ابتلى ابراهيم ربه بكلمات فاتمهن قال انى جاعلك للناس اماماً قال و من ذريتى قال لا ينال عهدي الظالمين﴾ (۴) جب خداوند عالم نے ابراہیم کا امتحان کچھ کلمات

(۱) سورہ قصص، آیت ۴۱

(۲) سورہ توبہ، آیت ۱۲

(۳) سورہ اسراء، آیت ۷۱-۷۲

(۴) سورہ بقرہ، آیت ۱۲۴

کے ذریعہ لیا اور جناب ابراہیم اس امتحان میں کامیاب ہو گئے تو خدا نے ان سے فرمایا کہ میں نے تم کو لوگوں کا امام بنایا ابراہیم نے عرض کیا میری اولاد میں بھی یہ منصب رہے گا تو خداوند عالم نے جواب میں فرمایا میرا عہدہ (امامت) ظالمین کو نہیں مل سکتا۔

اس آیت سے چند اہم باتیں سمجھ میں آتی ہیں:

الف: ہر کس و ناکس دینی قیادت اور امامت کا اہل نہیں بن سکتا بلکہ اس عظیم منصب کے لئے ذاتی صلاحیت اور باطنی نورانیت کی ضرورت ہوتی ہے امام کو اطاعت الہی کی منزل میں ثابت قدم ہونا چاہئے یہی وجہ ہے کہ جب جناب ابراہیم نے اپنی چشم بصیرت سے ملکوتیت کا مشاہدہ کر لیا اور یقین کی منزل پر فائز ہو گئے، بت پرستی کے خلاف مہم چلا چکے، آتش نمرود اور ذبح اسماعیل کے امتحانات میں کامیابی حاصل کر چکے تو خداوند عالم نے آپ کو اس عظیم منصب کا اہل قرار دیا اور ان کو وحی فرمائی کہ ہم منصب امامت عطا کر کے تمہارے مرتبہ میں اضافہ کریں گے۔

ب: آیت سے معلوم ہوتا ہے کہ جناب ابراہیم کی امامت آپ کی نبوت کے علاوہ اور اس سے بلند درجہ کی حامل تھی اس لئے کہ خداوند عالم کا ان سے یہ خطاب ان کی عمر کے آخری دور کا ہے جب کہ منصب نبوت پہلے ہی سے آپ کو عطا کیا جا چکا تھا اس کے بعد جب آپ نے امتحان کی منزلیں سر کر لیں تو خداوند عالم نے آپ کو ترقی دیکر امامت کا عہدہ عطا کیا۔

البتہ یہ یاد رہے کہ اس آیت سے صرف یہ سمجھا جاسکتا ہے کہ جناب ابراہیم کی امامت ان کی نبوت سے افضل تھی لہذا ہر امامت کا ہر نبوت سے افضل ہونا اس آیت سے ثابت نہیں کیا جاسکتا۔

ج: اس آیت سے معلوم ہوتا ہے کہ امامت نبوت کے ساتھ بیک وقت عطا کی جاسکتی ہے ایک شخص پیغمبر بھی ہو سکتا ہے یعنی خداوند عالم کی جانب سے وحی کے ذریعہ حقائق شریعت کو بھی حاصل کر سکتا ہے اور ساتھ ساتھ امامت کے عظیم منصب پر بھی فائز ہو سکتا ہے۔

آیت کے دوسرے حصہ سے معلوم ہوتا ہے کہ امامت کی ایک بنیادی اور لازمی شرط عصمت ہے اور غیر معصوم اس عظیم منصب کو جو ایک عہد الہی ہے حاصل نہیں کر سکتا۔

اس کی وضاحت کے لئے یہی کہا جاسکتا ہے کہ خداوند عالم نے جناب ابراہیم کے اس

سوال کے جواب میں کہ کیا یہ عظیم منصب میری اولاد کو بھی ملے گا؟ صاف طور پر فرمادیا کہ میرا عہدہ ظالمین کو نہیں مل سکتا۔

قرآن کریم میں لفظ ظالمین کیونکہ مطلق استعمال ہوا ہے لہذا اس کی روشنی میں ہم ظلم کو تین قسموں پر تقسیم کر سکتے ہیں:

۱۔ انسان کا خداوند عالم کے سلسلہ میں ظالم ہونا۔ یہ ظلم، کفر، نفاق اور شرک کی صورت میں ہوتا ہے اور یہ سب سے بڑا ظلم ہے قرآن مجید میں ارشاد ہوتا ہے ﴿ان الشکر لظلم عظیم﴾ شرک سب سے بڑا ظلم ہے (۱) اور اسی طرح ارشاد فرماتا ہے: ﴿فمن افترى على الله الكذب من بعد ذلك فاولئك هم الظالمون﴾ (۲) اس کے بعد بھی جو خدا پر جھوٹا الزام لگائے وہ ظالم ہے۔

۲۔ انسان کا دوسرے انسان پر ظلم کرنا، قرآن مجید میں ارشاد ہوتا ہے ﴿انما السبيل على الذين يظلمون الناس يبعون في الارض بغير الحق اولئك لهم عذاب اليم﴾ سزا کا راستہ ان لوگوں کے لئے ہے جو لوگوں پر ظلم کرتے ہیں اور زمین پر ناحق زیادتیاں پھیلاتے ہیں انھیں کے لئے دردناک عذاب ہے۔ (۳)

۳۔ انسان کا خود اپنے نفس پر ظلم کرنا۔ خداوند عالم قرآن مجید میں ارشاد فرماتا ہے ﴿فمنهم ظالم لنفسه و منهم مقتصد و منهم سابق بالخيرات﴾ بعض انسان خود اپنے اوپر ظلم کرتے ہیں بعض اعتدال کی راہ پر گامزن ہیں اور ان میں سے بعض نیک کاموں کی طرف سبقت کرنے والے ہیں۔ (۴)

خداوند عالم نے انسان کو خوشحالی، سعادت اور اپنی قربت کے حصول کے لئے پیدا کیا ہے اور اس مقصد کے حصول کے اسباب بھی فراہم کئے ہیں لہذا جو شخص دین کی صراط مستقیم سے کنارہ کشی کرے گا اور حدود الہی کو پامال کرے گا وہ حقیقت میں اپنے نفس پر ظلم کرے گا۔

(۱) سورہ لقمان، آیت ۱۳

(۲) سورہ آل عمران، آیت ۹۴

(۳) سورہ شوری، آیت ۴۲

(۴) سورہ فاطر، آیت ۳۲

قرآن مجید کا کہنا ہے: ﴿مَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ جو حدودِ الہی سے آگے بڑھے گا اور ان کو پامال کرے گا وہ اپنے نفس پر ظلم کرنے والا ہے۔ (۱)

اسی طرح ارشاد ہوتا ہے: ﴿وَمَنْ يَتَعَدَّ حُدُودَ اللَّهِ فَاولئك هم الظالمون﴾ جو حدودِ الہی سے تجاوز کرے گا وہ ظلم کرنے والا ہوگا۔ (۲)

قرآن کریم میں انھیں تین مواقع پر ظلم کا اطلاق ہوا ہے لیکن اگر تھوڑی سی تحقیق نظر کی جائے تو اندازہ ہوگا کہ ان میں سے پہلی اور دوسری صورت میں بھی ظلم خود اپنے ہی نفس پر ہے۔

تمام انسانوں کی چار قسمیں ہیں:

- ۱۔ وہ جو شروع سے آخر تک پوری زندگی کافر یا منافق رہتے ہیں یا مستقل گناہ کرتے رہتے ہیں۔
- ۲۔ شروع میں گناہ کرتے ہیں لیکن آخری عمر میں گناہ کو ترک کر دیتے ہیں۔
- ۳۔ وہ لوگ جو ابتدا میں تو گناہ نہیں کرتے لیکن آخر میں گناہ کرنے لگتے ہیں۔
- ۴۔ وہ افراد جو پوری زندگی گناہ نہیں کرتے۔

ان میں سے پہلے تین گروہ قرآن مجید کے واضح اعلان کے مطابق اپنے نفس پر ظلم کرنے والے ہیں لہذا امامت کے حقدار نہیں بن سکتے صرف چوتھا گروہ وہ ہے جس نے کبھی گناہ نہیں کیا اور معصوم ہے۔ امام بننے کا حق صرف اسی کو حاصل ہے۔

عصمت، احادیثِ معصومینؑ کی روشنی میں

ائمہ معصومینؑ کی عصمت پر احادیث کے ذریعہ بھی دلیل قائم کی گئی ہے جن میں سے ایک مندرجہ ذیل حدیث بھی ہے:

امام رضاؑ نے ایک مفصل حدیث میں فرمایا:

”الامام المظہر من الذنوب و المبری من العیوب المخصوص بالعلم الموسوم بالحلم نظام الدین و عز المسلمین و غیظ المنافقین و بوار الکافرین“

(۱) سورہ طلاق، آیت ۱

(۲) سورہ بقرہ، آیت ۲۲۹

امام گناہوں سے پاک اور عیوب سے منزہ ہوتا ہے اس کی ذات علم سے مخصوص ہوتی ہے وہ بردباری کی علامت دین کا نظام اور مسلمانوں کی عزت منافقین کے لئے غیظ و غضب اور کفار کے لئے ہلاکت ہوتا ہے۔ (۱)

اسی حدیث میں ارشاد ہوتا ہے:

”و ان العبد اذا اختاره الله عز و جل لامور عباده شرح صدره لذلك و اودع قلبه ينابيع المودة و الهمة العلم الهاما فلم يعى بعده بجواب و لا يحير فيه عن الصواب، فهو معصوم مؤيد موفق مسدد. قد أمن من الخطايا و الزلل و العثار، يخصصه الله بذلك ليكون حجته لعباده و شاهده على خلقه و ذالك فضل الله يؤتیه من يشاء و الله ذو الفضل العظيم. (۲)

جب خداوند عالم اپنے بندہ کو اپنے دوسرے بندوں کے امور کے لئے منتخب فرماتا ہے تو اس کام کے لئے اس کے سینہ کو گشادہ کر دیتا ہے اور اس کے دل میں حکمت کے چشمے جاری کر دیتا ہے اور اس کو ضروری علوم کا الہام کرتا ہے جس کے بعد وہ کسی سوال کا صحیح جواب دینے سے نہ عاجز ہوتا ہے اور نہ حیران اور سرگردان۔ پس امام معصوم ہوتا ہے اور خداوند عالم کی طرف سے اس کی تائید ہوتی ہے اس کو توفیقات عطا ہوتی ہیں اور اس کو استقامت بخشی جاتی ہے وہ خطاؤں، لغزشوں اور گناہوں سے محفوظ ہوتا ہے خداوند عالم اس کو ان مخصوص صفات سے اس طرح نوازتا ہے کہ وہ خدا کے بندوں پر حجت اور اس کی مخلوق کے اعمال پر شاہد ہو سکے اور یہ خدا کا فضل ہے وہ جسے چاہتا ہے عطا کرتا ہے اور وہ بہت عظیم فضل و کمال کا مالک ہے۔

امام جعفر صادقؑ ایک تفصیلی حدیث میں امام کی توصیف میں اس طرح ارشاد فرماتے ہیں:

”و صفوة من عترة محمد لم يزل مرعياً بعين الله يحفظه و يكلؤه بستره، مطروداً عنه حبائل ابليس و جنوده، مصروفاً عنه قوارف السوء، مبرءاً من العاهات، محجوباً عن الآفات، معصوماً من الزلات، مصوناً عن الفواحش كلها“ (۳)

(۱) کافی، ج ۱، ص ۲۰۰

(۱) کافی، ج ۱، ص ۲۰۲

(۲) کافی، ج ۱، ص ۲۰۴

امام آل محمدؑ میں سے منتخب فرد ہوتا ہے جو ہمیشہ خداوند عالم کی نگاہوں کے سامنے ہوتا ہے خداوند عالم اس کو اپنی حفاظت میں رکھتا ہے شیطان اور اس کے سپاہیوں کے جال اس سے دور رہتے ہیں بری تہمتیں اس کے نزدیک نہیں آتیں وہ نفرت انگیز امراض سے بری ہوتا ہے آفتیں اس کے قریب نہیں جاسکتیں وہ لغزشوں سے معصوم اور ہر طرح کی برائی سے محفوظ ہوتا ہے۔

علم امام

امام کی دوسری خصوصیت اس کا تمام علوم میں ماہر ہونا ہے امام ان تمام علوم و معارف اور احکام شریعت سے بخوبی واقف ہوتا ہے جو وحی کے ذریعہ پیغمبر اسلامؐ پر نازل کئے گئے ہیں اور انسانوں کو اپنی دنیا و آخرت کی خوشنہی کے لئے ان کی ضرورت پڑتی ہے۔

علم امام عقل کی روشنی میں

اس سے پہلے امام کے وجود کی ضرورت کے بیان میں کہا گیا ہے کہ دین کے جو احکام و قوانین پیغمبر اسلامؐ پر نازل ہوئے ہیں وہ آپ کی رسالت کے دور تک محدود نہیں تھے بلکہ ان کو ہمیشہ ہمیشہ باقی رہنا تھا تاکہ ہر دور کے انسان ان سے فائدہ اٹھا سکیں اسی وجہ سے پیغمبر اسلامؐ کی عدم موجودگی میں امام کا ہونا ضروری ہوتا ہے جو دین کے احکام و قوانین اپنے پاس محفوظ رکھ سکے ان کی تبلیغ میں کوشاں رہے اور بدعتوں اور گمراہیوں کو روکے۔

امام دین کے احکام کا محافظ اور علوم شریعت کا پاسبان ہوتا ہے اور حدیث کے الفاظ میں امام نبوت کے علوم کا مخزن ہوتا ہے اگر ایسا نہ ہوتا تو یہ دین، مرحلہ کمال تک نہ پہنچتا اور اللہ کی کوئی نتیجہ برآمد نہ ہوتا۔

اس کے علاوہ پیغمبر اسلامؐ پر دین کے سیاسی اور سماجی احکام و قوانین کے نفاذ کی بھی ذمہ داری تھی اور اس طرح آپ ایک اسلامی حکومت کے سربراہ بھی تھے جو لوگوں کے مسائل اور مشکلات حل کرتے تھے پیغمبر اسلامؐ کے بعد یہ عظیم ذمہ داری امامت کے کاندھوں پر آتی ہے لہذا امام کا اسلام کے ہر طرح کے سیاسی، سماجی، اقتصادی، ثقافتی اور عدالتی قوانین سے واقف ہونا ضروری ہے تاکہ ان پر عمل پیرا ہو کر معاشرہ کی ضرورت کے مطابق ہر طرح کی مشکلات اور مسائل کا جواب دے سکے۔

اگر اسلامی حاکم اور امام اسلام کے حقیقی احکام و قوانین سے واقف نہ ہو تو ممکن ہے حکومتی امور میں غیر اسلامی احکام اور قوانین کا سہارا لینا پڑے اس صورت میں ایسی حکومت کو اسلامی شریعت سے ہماہنگ مکمل اسلامی حکومت نہیں کہا جاسکتا اور اس طرح امت مسلمہ اسلام کی عادل حکومت سے محروم ہو جائے گی جیسا کہ پوری اسلامی تاریخ میں اس کا مشاہدہ کیا جاسکتا ہے۔

علم امام حدیث کی روشنی میں

بہت سی احادیث میں امامت کی ضروری شرطوں میں ایک شرط امام کا شریعت کے احکام و قوانین سے واقف ہونا ہے۔

امیر المومنین حضرت علی بن ابی طالب فرماتے ہیں:

”قد علمتم انه لا ینبغی ان یکون الوالی علی الفروج و الدماء و المغانم و الاحکام و امامة المسلمین البخیل فتکون فی أموالهم نهمته، و لا الجاهل فیضلهم بجهله و لا الجافی فیقطعهم بجفائه، و لا الخائف للذول فیتخذ قوماً دون قوم، و لا المرتشی فی الحکم فیذهب بالحقوق و یقف بها دون المقاطع، و لا المعطل للسنة فیهلك الامة“ (۱)

تم جانتے ہو کہ مندرجہ ذیل افراد لوگوں کی عزت، آبرو (ناموس) جان، مال ان کے احکام اور مسلمانوں کی امامت کے ذمہ دار نہیں ہو سکتے ہیں:

- ۱۔ بخیل: اس لئے کہ بخیل ان کا مال غصب کرنے کی فکر میں رہے گا۔
- ۲۔ جاہل: اپنے جہل کی وجہ سے لوگوں کو گمراہ کرے گا۔
- ۳۔ سخت مزاج اور جفا کرنے والا: ایسا شخص سب سے کٹ کر رہ جائے گا۔
- ۴۔ بیت المال کی تقسیم میں عدالت کی رعایت نہ کرنے والا، ایسا شخص ایک قوم کو دوسری قوم پر ترجیح دے گا۔

(۱) بیچ البلاغ، خطبہ ۱۳۱

۵۔ فیصلہ کرنے میں

رشوت لینے والا، اس لئے کہ وہ حقوق کو پامال کرے گا اور ان کی ادائیگی میں توقف سے کام لے گا۔

۶۔ سنت کو معطل کرنے والا ان پر عمل کرنے کو اہمیت نہ دینے والا، ایسا شخص امت کو ہلاکت

میں مبتلا کر دے گا۔

امام رضا علیہ السلام نے ایک مفصل حدیث میں فرمایا:

”ان الانبياء و الائمة صلوات الله عليهم يوفقهم الله و يوتيهم ما لا يوتيه

غيرهم فيكون علمهم فوق علم اهل الزمان... و ان العبد اذا اختاره الله عز و جل

لأمور عباده، شرح صدره لذلك و اودع قلبه ينابيع الحكمة و ألهمه العلم الهاماً

فلم يعي بعده بجواب و لا يحير فيه عن الصواب. (۱)

خداوند عالم انبیاء اور ائمہ علیہم السلام کو کچھ ایسی توفیقات عطا کرتا ہے جو ان کے علاوہ کسی اور کو

نہیں دیتا ان کا علم ان کے زمانے کے تمام افراد سے زیادہ ہوتا ہے... جب خداوند عالم اپنے کسی

بندے کو دوسرے بندوں کے امور کے لئے منتخب کرتا ہے تو اس کا سینہ کشادہ کر دیتا ہے اس کے دل

میں حکمت کے چشمے جاری کر دیتا ہے اس کو تمام علوم کا الہام کرتا ہے جس کے بعد وہ کسی سوال کا صحیح

جواب دینے سے عاجز اور اس کے سلسلہ میں حق بات کہنے سے پریشان اور سرگرداں نہیں ہوتا۔

مولائے کائنات حضرت علی بن ابی طالبؑ نے فرمایا:

”ایہا الناس ان احق الناس بهذا الامر اقواهم عليه و اعلمهم بامر الله فيه فان

شعب شاغب استعنت فان ابی قوتل“ (۲)

اے لوگو! اس امر (امامت) کا سب سے زیادہ حقدار وہ ہے جو اس کے سلسلہ میں سب سے

زیادہ قوی ہو اور اس کے بارے میں امر پروردگار سے سب سے زیادہ واقف ہو اگر بیعت کے بعد

(۱) کافی، ج ۱، ص ۲۰۲

(۲) نوح البلاغ، خطبہ ۱۷۳

کوئی شخص فتنہ پر آمادہ ہو جائے تو پہلے اس سے کہا جائے گا کہ اس فتنہ سے باز آ جائے اگر وہ انکار کرے تو پھر اس سے جنگ کی جائے گی۔

علم امام کی حدیں

یہاں پر یہ سوال ہو سکتا ہے کہ امام کا علم محدود ہے یا لامحدود؟ اور اگر محدود ہے تو اس کی حدیں کیا ہیں؟ اس کا جواب اس طرح دیا جاسکتا ہے کہ امام ایک انسان اور ممکن الوجود ہونے کے اعتبار سے اپنے علوم و معارف میں خداوند عالم کی عطا کا محتاج ہے لہذا طبیعتاً محدود ہے البتہ اس کی حد کیا ہے اس کا جواب یہ ہے کہ امام کے وجود اور اس کے علم پر عقلی اور نقلی دلائل کی روشنی میں یہ کہا جاسکتا ہے کہ امام کے علم کی یقینی مقدار کم سے کم دین سے متعلق ان تمام احکام و قوانین کا علم ہے جن کے ذریعہ انسان دونوں جہان میں سعادت اور خوشنہی سے ہمکنار ہو سکتا ہے اور جن کو وحی کے ذریعہ پیغمبر اسلام پر نازل کیا گیا ہے تاکہ وہ امامت سے متعلق اپنی ذمہ داریوں کو بہتر طریقہ سے انجام دے سکے جیسا کہ بیان کیا گیا امام، پیغمبر اسلام کے پروگرام اور آپ کی ذمہ داریوں کو آگے بڑھانے والا ہوتا ہے اور یہ اس وقت ممکن ہوگا جب امام دین سے متعلق تمام احکام و قوانین سے واقف ہو۔

امام کے لئے ضروری علوم مندرجہ ذیل عنوانات میں خلاصہ کئے جاسکتے ہیں:

- ۱۔ عبادات، واجبات اور مستحبات سے مربوط امور، جن میں قصد قربت کی ضرورت ہوتی ہے۔
- ۲۔ خداوند عالم کی طرف سے حرام کی ہوئی چیزوں کا علم جیسے نشہ آور شے کی حرمت ذبیحہ کے بغیر حیوان کا گوشت اور نجس اشیاء کے کھانے کی حرمت یہ اسلامی شریعت کے قوانین ہیں اور ان کو قبول کرنا بندگی کا تقاضا ہے۔

- ۳۔ نجاسات، جیسے انسان اور حرام گوشت حیوانات کا پیشاب، پاخانہ، انسان اور خون جہندہ رکھنے والے حیوانات کا خون، منی اور دوسری نجاستیں، مطہرات یعنی پاک کرنے والی چیزوں، پاک کرنے کے طریقہ اور ان جیسے دوسرے امور کا علم یہ بھی سب شریعت اسلامی کے قوانین ہیں اور بندگی کا تقاضا ہے کہ ان کو قبول کیا جائے۔

۴۔ معاشرتی اور سماجی امور جیسے وراثت، وصیت، نکاح، طلاق اور ان جیسے دوسرے امور سے مربوط احکام و قوانین جو سماج کی ضرورت ہوتے ہیں۔

اس قسم کے احکام اگرچہ ہر معاشرہ میں پائے جاتے ہیں لیکن شارع مقدس کو ان کے باقی رکھنے یا ختم کرنے کی جگہ پر دوسرے احکام و قوانین وضع کرنے کا مکمل حق ہے اور اس نے ایسا کیا بھی ہے۔

۵۔ حکومت اور ملک چلانے سے مربوط احکام و قوانین جیسے قضاوت کے احکام، آپسی جھگڑوں میں فیصلہ کرنے کے احکام، حدود، دیات، قصاص، تعزیرات، جہاد، دفاع، خمس، زکات اور جنگ میں ہاتھ آنے والے مال غنیمت یا ان جیسے دوسرے امور سے مربوط احکام۔

۶۔ اصول عقائد اور ان کی تفصیلات جیسے قیامت، نبوت اور امامت، خدا کی معرفت اور اس کی توحید۔

۷۔ اخلاقیات (اخلاقی خوبیاں اور برائیاں)

اس قسم کے تمام احکام چونکہ انسان کی دنیا و آخرت دونوں کی خوشنختی اور سعادت میں دخیل ہوتے ہیں لہذا ماننا پڑے گا کہ ان سب کا علم پیغمبر اسلام کے پاس تھا اور خداوند عالم کی طرف سے آپ کو یہ ذمہ داری دی گئی تھی کہ اس کو لوگوں تک پہنچائیں لہذا یہ بھی ماننا پڑے گا کہ پیغمبر اسلام کے جانشین اور امام کے لئے بھی ان تمام امور سے واقفیت ضروری ہے تاکہ وہ پیغمبر اسلام کی عدم موجودگی میں بالکل اسی طرح ان کی ذمہ داریوں سے عہدہ برآ ہو کہ ان کے مشن کو آگے بڑھا سکیں۔

حدیث کی کتابوں میں مختلف موضوعات کے سلسلہ میں ائمہ معصومینؑ سے مروی جو نظریات دکھائی دیتے ہیں اور ان کی طرف نسبت دی جاتی ہے ان کے بارے میں صرف ایک یا چند حدیثوں کے وجود پر اکتفا نہیں کی جاسکتی بلکہ اس حدیث کی سند اور اس کے متن کے اعتبار سے تحقیق کرنا پڑے گی اگر اس روایت کے صحیح ہونے پر یقینی دلیل قائم ہو جائے اور معلوم ہو جائے کہ وہ روایت معصوم سے واقعاً نقل ہوئی ہے تو اس کو قبول کیا جائے گا اور معصوم کی طرف اس کی نسبت دینا صحیح ہے اس کے علاوہ جہاں شک ہو کہ یہ روایت امام سے مروی ہے یا نہیں؟ بلکہ جہاں ظن غالب بھی ہو وہاں صرف احتمال قرار دیا جائے گا۔

علم امام کے منابع (جہاں سے علم حاصل ہوتا ہے)

یہاں یہ سوال ہو سکتا ہے کہ ائمہ معصومین کے علوم کے منابع کیا ہیں اور وہ یہ علوم کہاں سے حاصل کرتے ہیں؟

اس سوال کا جواب دینے سے پہلے اس بات پر توجہ کرنا ضروری ہے کہ پیغمبر اسلام ان تمام علوم کو خداوند عالم کی جانب سے وحی کے ذریعہ حاصل کرتے تھے لیکن مسلمانوں کا نظریہ ہے کہ شرعی قوانین سے مربوط وحی صرف رسول پر ہی ہو سکتی ہے اور پیغمبر اسلام کی رحلت کے بعد اس کا سلسلہ منقطع ہو گیا ہے اس بات کی طرف حدیثوں میں بھی اشارہ کیا گیا ہے۔

امیر المؤمنین حضرت علیؑ ارشاد فرماتے ہیں: ”ارسلہ علیٰ حین فترۃ من الرسل و تنازع من الالسن فقفی بہ الرسل و ختم بہ الوحی“ (۱)

خداوند عالم نے پیغمبر اسلام کو فترت (نبیوں کے درمیان فاصلہ) اور اقوام میں اختلاف کے زمانے میں بھیجا ان کے ذریعہ رسالت مکمل ہو گئی اور وحی کا سلسلہ منقطع ہو گیا۔

اس حدیث اور اس جیسی دوسری احادیث نیز یہ اس یقین کی روشنی میں کہ وحی کا منقطع ہو جانا مسلمانوں کے نزدیک انتہائی ضروری احکام میں سے ہے لہذا ہم یہ کہہ سکتے ہیں کہ ائمہ معصومین شریعت اسلامی کے احکام و قوانین براہ راست وحی کے ذریعہ نہیں حاصل کرتے تھے بلکہ ان کے حصول علم کے دوسرے ذرائع تھے جن کو تین حصوں میں تقسیم کیا جاسکتا ہے:

۱۔ سنت اور احادیث رسولؐ

پیغمبر اسلام کی رسالت کا دور اگرچہ مختصر اور صرف ۲۳ سال تک محدود تھا لیکن اس مختصر عرصہ میں بھی پیغمبر اسلام نے دین کو ناقص اور نامکمل نہیں چھوڑا بلکہ لوگوں کی ضروریات سے متعلق تمام احکام و قوانین اور تعلیمات خداوند عالم کی جانب سے وحی کے ذریعہ حاصل کر کے آہستہ آہستہ جب موقع اور

(۱) نوح البلاغ، خطبہ ۱۲۹

محل ہوا لوگوں تک پہنچا دیئے تاکہ لوگ اپنی ذمہ داریوں سے واقف ہو کر ان پر عمل پیرا ہو سکیں مسلمانوں کو بھی پیغمبر اسلام پر وحی کے نزول اور اس کے سننے کا انتظار رہتا تھا اور وہ پیغمبر اکرم کے دہن مبارک سے نکلے ہوئے الفاظ کو بہت اہم سمجھتے تھے البتہ ان کا کام صرف سننا اور عمل کرنا تھا وہ ان کلمات کو بعینہ یاد کرنے اور ان کو دوسروں تک پہنچانے کی کوشش نہیں کرتے تھے صرف بعض اصحاب ان کو یاد کر کے دوسروں تک پہنچانے کی کوشش کرتے تھے اور اس بات کو بہت اہم سمجھتے تھے یہاں تک کہ جو لوگ لکھنا پڑھنا جانتے تھے وہ اس زمانے میں راج تختیوں میں پیغمبر اسلام کی زبان سے نکلے ہوئے وحی کے کلمات کو تحریر بھی کر لیتے تھے تاکہ بعد میں وہ خود اور دوسرے افراد اس سے فائدہ اٹھا سکیں۔

البتہ صرف اتنا ہی اہتمام اسلام کی وسیع اور ہمیشہ باقی رہنے والی تعلیمات کے لئے کافی نہیں تھا اس لئے کہ ایک تو ان افراد کی تعداد بہت کم تھی، دوسرے یہ کہ اس زمانے میں لکھنے پڑھنے والوں کی تعداد بھی زیادہ نہیں تھی، تیسرے یہ کہ وہ تمام افراد ہمیشہ پیغمبر اسلام کی خدمت میں موجود نہیں رہتے تھے کہ فوراً وحی کو سن کر تحریر کر لیا کریں بلکہ سفر، حضر اور زندگی کے دوسرے امور میں مصروف رہتے تھے۔ چوتھے ان میں سے بہت سے افراد کا حافظہ اتنا مضبوط نہیں تھا کہ وحی کے مطالب سن کر اسے بعینہ لکھ سکیں۔ پانچویں بہت سے مسائل سے ان کا سابقہ ہی نہیں پڑتا تھا جس کے بارے میں وہ پیغمبر اسلام سے سوال کرتے اور ان کے جواب تحریر کرتے۔ چھٹے وہ ان مطالب کو حفظ کرنا اپنی ذمہ داری نہیں سمجھتے تھے۔ ساتویں مسلمان عام طور پر انتہائی سخت زندگی بسر کر رہے تھے ان کو بہت سی مشکلات کا سامنا تھا جیسے کفار کی طرف سے آزار و اذیت، حبشہ کی طرف ہجرت، شعب ابوطالب میں اقتصادی بائیکاٹ اور آخر کار مدینہ کی طرف ہجرت، جان کا خوف، مکان کی مشکلات، زندگی گزارنے کا خرچ اور اس قسم کی دوسری مشکلات ہر وقت دشمن کے حملہ کا خوف اور دفاع کے لئے تیار رہنا وغیرہ۔

پیغمبر اسلام اچھی طرح جانتے تھے کہ ان دشوار حالات اور موجودہ مشکلات میں احکام شریعت اور اسلامی تعلیمات کا مکمل طور پر تحریر ہو کر محفوظ رہ جانا اور آنے والی نسلوں تک پہنچنا مشکل ہے اس لئے آپ نے وحی الہی کی روشنی میں مشکل کو حل کرنے کی یہ تدبیر نکالی کہ تمام اسلامی تعلیمات اور احکام و قوانین کو ایک ایسی محفوظ جگہ پر ذخیرہ کر دیں جو ہر طرح کی غلطی اور نسیان سے پاک تھی اور وہ مقدس اور نورانی جگہ امیر المومنین علی ابن ابی طالب کا قلب مبارک تھا۔

پیغمبر اسلام الہام الہی کے ذریعہ اس مشکل سے آگاہ تھے لہذا اسلام کی حیات سے متعلق اس اہم ترین کام کو اپنی رسالت کی ابتدا ہی سے شروع کر دیا تھا اور موت کے وقت تک جاری رکھا آپ کو جہاں اور جب موقع ملتا تھا فوراً علوم نبوت مولائے کائنات حضرت علی ابن ابی طالبؓ کی طرف منتقل فرماتے تھے مولائے کائنات نے بھی اس عظیم ذمہ داری کو قبول کر لیا اور اس کی حفاظت کی راہ میں کوشاں رہنے لگے اس سلسلہ میں آپ کے اندر ذاتی صلاحیت بھی تھی اور آپ کو تائید الہی بھی حاصل تھی۔

اس بات پر بہت سی احادیث شاہد ہیں جو حدیث کی کتابوں میں درج ہیں:

۱۔ حضرت علی بن ابیطالبؓ نے فرمایا ہے: ضمنی رسول اللہؐ و قال لی ”ان اللہ امرنی ان ادنیک و اقصیک و ان تسمع و تعی و حقاً علی اللہ ان تسمع و تعی ...“
 فنزلت هذه الآية، و تعیها اذن و اعیہ۔“ (۱)

پیغمبر اسلام نے مجھے اپنے سے قریب کیا اور فرمایا: کہ مجھے خداوند عالم نے یہ حکم دیا ہے کہ میں تمہیں قریب کروں اور اپنے سے دور نہ ہونے دوں اور تم میری باتوں کو سنو اور ان کو حفظ کر لو اور خدا پر حق ہے کہ تم ان باتوں کو سنو اور حفظ کرو اس وقت یہ آیت نازل ہوئی ﴿و تعیها اذن و اعیہ﴾ اس کو محفوظ رکھنے والا حفظ رکھے گا۔

۲۔ ابن عباس نے پیغمبر اسلام سے روایت کی ہے کہ آپ نے فرمایا: ”انہ قال: لما نزلت ﴿و تعیها اذن و اعیہ﴾ قال النبیؐ ”سألت ربی عز و جل أن یجعلها أذن علی“۔ قال علی: ”ما سمعت من رسول اللہؐ شیئاً الا و حفظته و وعیتہ و لم أنسہ مدى الدهر“ (۲) کہ جب یہ آیت ﴿و تعیها اذن و اعیہ﴾ نازل ہوئی تو پیغمبر اسلام نے فرمایا: کہ میں نے خداوند عالم سے یہ درخواست کی کہ یہ کان حضرت علی ابن ابیطالبؓ کا کان قرار دے مولائے کائنات فرماتے ہیں کہ میں نے پیغمبر اسلام سے کوئی بات نہیں سنی مگر یہ کہ فوراً اس کو حفظ کر لیا اور میں اسے کبھی نہیں بھول سکتا۔

۳۔ ابن عباس بیان کرتے ہیں: ”قال رسول اللہؐ لما صرت بین یدی ربی کلمنی و

ناجانی فما علمت شیئاً الا علمته علیا فهو باب علمی“ (۳)

(۱) المناقب خوارزمی، ص ۱۹۹

(۲) المناقب خوارزمی، ص ۱۹۹

(۳) ینایح المودۃ، ص ۷۹

پیغمبر اسلام نے فرمایا: میں جب خدا کی بارگاہ میں حاضر ہوا تو اس نے مجھ سے کلام کیا اور سرگوشی کی صورت میں میرے لئے مطالب بیان کئے اور میں نے اس سے جو کچھ سیکھا وہ سب کا سب علیؑ کو تعلیم کر دیا وہ میرے علم کا دروازہ ہیں۔
۴۔ حضرت علیؑ نے فرمایا:

”وقد كنت أدخل على رسول الله كل يوم دخلة و كل ليلة دخلة فيخيلني فيها أدور معه حيث دار. و قد علم اصحاب محمد انه لم يصنع ذالك بأحد من الاناس غيري. فربما كان في بيتي يأتيني رسول الله أكثر ذالك في بيتي و كنت اذا دخلت عليه بعض منازل أخلاني و أقام عنى نساءه، فلا يبقى عنده غيري، و اذا أتاني للخلوة معي في منزلي لم تقم عنى فاطمة و لا أحد من بنى، و كنت اذا سألته أجابنى و اذا سكت عنه و فنيت مسألتى ابتدأنى. فما نزلت على رسول الله آية من القرآن الا أقرانيها و ألأها على فكتبتها بخطى و علمنى تأويلها و تفسيرها و ناسخها و منسوخها و محكمها و متشابهها و خاصها و عامها. و دعا الله أن يعطينى فهمها و حفظها فما نسيت آية من كتاب الله و لا علماً أملاًه على و كتبتة، منذ دعا الله لى بما دعا. و ما ترك شيئاً علمه الله من حلال و لا حرام و لا أمر و لا نهى كان او يكون و لا كتاب منزل على أحد قبله من طاعة او معصية الا علمنيه و حفظته فلم أنس حرفاً واحداً. ثم وضع يده على صدرى و دعا الله لى أن يملأ قلبى علماً و فهماً و حكماً و نوراً. فقلت: ”يأنى الله! بأبى أنت و امى! منذ دعوت الله لى بما دعوت لم أنس شيئاً و لم يفتنى شيء لم أكتبه أفتتخوف على النسيان فيما بعده؟“ فقال: ”لا، أتخوف عليك النسيان و الجهل.“ (۱)

میں روزانہ ایک مرتبہ دن میں رسول اسلام کی خدمت میں حاضر ہوتا تھا اور ایک مرتبہ رات میں، جب کہ اس وقت صرف ہم دو ہی افراد ہوتے تھے میں پیغمبر اکرمؐ کے ساتھ ساتھ رہتا تھا جہاں

جہاں وہ جاتے تھے میں بھی جاتا تھا اور محمدؐ کے اصحاب اس بات کو جانتے تھے کہ آپؐ نے کسی اور کو ایسا شرف نہیں بخشا وہ اکثر میرے گھر تشریف لاتے تھے اور میں جب ان کے بعض گھروں میں جاتا تھا تو ان کی ازواج وہاں سے چلی جاتی تھیں اور میرے علاوہ ان کے ساتھ کوئی اور باقی نہیں رہتا تھا جب وہ میرے گھر میں تشریف لاتے تھے تو فاطمہ زہراؑ اور میرا کوئی بیٹا وہاں نہیں رکھتا تھا جب میں سوال کرتا تھا تو وہ جواب دیتے تھے اور جب میرے سوالات ختم ہو جاتے تھے اور میں خاموش ہو جاتا تھا تو آپؐ خود شروع کر دیتے تھے۔

پیغمبر اسلامؐ پر قرآن کی کوئی آیت ایسی نہیں نازل ہوئی جس کو آپؐ نے میرے سامنے نہ پڑھا ہو اور مجھے اس کا امانہ کیا ہو پس میں اس کو اپنی تحریر میں لکھ لیتا تھا آپؐ ان آیات کی تاویل اور تفسیر تعلیم فرماتے تھے ان کے نسخ و منسوخ سے آگاہ فرماتے تھے ان کے حکمت اور مشابہات کی تعلیم دیتے تھے اور اس کا عام و خاص سمجھاتے تھے۔

اور خدا سے دعا فرماتے کہ مجھے ان آیات کے سمجھنے اور ان کو حفظ کرنے کی صلاحیت عطا فرمائے جب سے آپؐ نے میرے لئے خدا کی بارگاہ میں یہ دعا فرمائی میں کتاب خدا کی ایک آیت بھی نہیں بھولا اور نہ کوئی ایسا علم فراموش کیا جس کو آپؐ نے مجھے املا کیا ہو اور میں نے اس کو لکھ لیا ہو۔ اور خداوند عالم نے آپؐ کو جو کچھ تعلیم فرمایا تھا چاہے وہ حلال و حرام سے متعلق ہو یا امر و نہی کے بارے میں ہو، موجودہ چیزوں کے وجود کے بارے میں ہو یا آئندہ وجود میں آنے والی چیزوں کے بارے میں، یہاں تک اطاعت اور معصیت پروردگار کے بارے میں یا پہلے بھی کسی پر کوئی کتاب نازل ہوئی ہو سب کا سب پیغمبر اسلامؐ نے مجھے تعلیم فرمادیا اور خداوند عالم سے دعا فرمائی کہ میرا سینہ علم، حلم، حکمت اور نور سے بھر دے میں نے عرض کیا اے نبی خدا میرے ماں باپ آپؐ پر فدا ہو جائیں جب سے آپؐ نے میرے حق میں دعا فرمائی میں کچھ نہیں بھولا اور میں نے کوئی چیز نہیں چھوڑی جسے لکھ نہ لیا ہو کیا آپؐ میرے بارے میں فراموشی اور نسیان سے خوفزدہ ہیں۔

پیغمبر اسلامؐ نے فرمایا: نہیں؟ میں ہرگز تمہارے بارے میں نسیان یا جہالت سے خوفزدہ نہیں ہوں۔

۵۔ قیل لعلیٰ ”مالک اکثر أصحاب رسول اللہ حدیثاً؟“ قال: ”انی کنت اذا

سألته أنبأني و اذا سكتت ابتدئني“ (۱)

حضرت علیؑ سے کہا گیا کہ دوسرے اصحاب کی بہ نسبت رسول خداؐ سے اتنی زیادہ احادیث کیسے نقل کی ہیں؟

تو آپ نے فرمایا: میں جب بھی آپؐ سے سوال کرتا تھا تو آنحضرتؐ جواب دیتے تھے اور جب میں خاموش ہو جاتا تھا تو وہ خود ہی بیان کرنا شروع کر دیتے تھے۔

۶۔ قال علیؑ ”و اللہ ما نزلت آية الا وقد علمت فيما نزلت و این نزلت و

علی من نزلت. ان ربی وهب لی قلباً عقولاً و لساناً ناطقاً“ (۲)

خدا کی قسم کوئی ایک آیت ایسی نازل نہیں ہوئی جس کے بارے میں مجھے یہ نہ معلوم ہو کہ کس موضوع کے بارے میں نازل ہوئی ہے اور کہاں نازل ہوئی اور کس شخص کے بارے میں نازل ہوئی ہے خداوند عالم نے مجھے سمجھنے والا قلب اور بولنے والی زبان عطا کی ہے۔

۷۔ عن الاصبع بن نباتة، قال: سمعت أمير المؤمنين يقول: ”ان رسول اللہ علمنی

ألف باب، و كل باب منها يفتح ألف باب، فذالك الف الف باب، حتى علمت ما كان

و ما يكون الى يوم القيامة و علمت علم المنايا و البلايا و فصل الخطاب“ (۳)

اصبع بن نباتہ سے مروی ہے کہ میں نے امیر المؤمنینؑ کو یہ فرماتے ہوئے سنا ہے کہ پیغمبر اسلامؐ نے مجھے علم کے ایک ہزار باب تعلیم فرمائے جن میں سے ہر باب سے ایک ہزار باب کھلتے ہیں لہذا میرے پاس ایک لاکھ ابواب علم ہو گئے مجھے ماضی کے واقعات اور قیامت تک پیش آنے والے مستقبل کے حالات کا علم ہے مجھے مقدرات الہی اور بلاؤں کا علم ہے اور میں فیصلہ کرنے سے اچھی طرح واقف ہوں۔

(۱) طبقات کبریٰ، ج ۲، ص ۳۳۸

(۲) طبقات کبریٰ، ج ۲، ص ۳۳۸

(۳) نتائج المودۃ، ص ۸۸

مولائے کائنات کے علمی کمال پر رسول اسلام کی تائید

اپنی انتہائی ذہنی صلاحیتوں، محنت، لگن، خداوند عالم کی طرف سے عطا کی گئی توفیقات اور تائیدات اور پیغمبر اسلام کی خصوصی توجہات کی بنا پر ۲۳ سال کے مختصر سے عرصہ میں مولائے کائنات حضرت علی ابن ابی طالب نے تمام اسلامی تعلیمات اور احکام، قوانین کو پیغمبر اسلام سے حاصل کر کے اپنے پاس محفوظ کر لیا اور اس طرح آپ مخزن علوم نبوت قرار پائے جس کی پیغمبر اسلام نے بھی تصدیق اور تائید فرمائی اور مختلف مواقع پر اس کا اعلان کیا ہے جس کا تذکرہ احادیث کی کتابوں میں موجود ہے جیسے:

۱۔ قال النبیؐ، ”لیهنتک العلم۔ أبا الحسن! لقد شربت العلم شرباً و نهلته نهلاً“ (۱)
پیغمبر اسلام نے حضرت علیؑ سے فرمایا: اے ابوالحسن مبارک ہو تم علم سے خوش گوار اور میٹھے پانی کی طرح سیراب ہو۔

۲۔ قال رسول اللہؐ: ”انا مدينة العلم و علی بابها فمن اراد العلم فلیات بالباب“ (۲)
پیغمبر اسلام نے فرمایا: میں علم کا شہر ہوں اور علی اس کا دروازہ ہیں لہذا جو علم چاہتا ہو وہ دروازہ سے گذر کر آئے۔

۳۔ یا علی انا مدينة العلم و أنت بابها۔ کذب من زعم انه یصل الی المدينة الا من قبل الباب“ (۳)

رسول خدا نے حضرت علیؑ سے فرمایا: میں علم کا شہر ہوں اور تم اس کا دروازہ ہو جو شخص یہ گمان کرتا ہے کہ دروازہ کے بغیر شہر میں داخل ہو سکتا ہے وہ جھوٹا ہے۔

۴۔ قال رسول اللہؐ: ”انا دار الحکمة و علی بابها۔“ (۴)
پیغمبر اسلام نے فرمایا: میں حکمت کا گھر ہوں اور علی اس کے دروازہ ہیں۔

(۱) ذخائر العقبی، ص ۸۷

(۱) المناقب خوارزمی، ص ۴۰، اسد الغابہ، ج ۴، ص ۲۲، المستدرک حاکم نیشاپوری، ج ۳، ص ۱۲۷

(۲) ینایح المودۃ، ص ۸۲

(۳) ینایح المودۃ، ص ۸۱

۵۔ ”سلمان الفارسی عن النبیؐ انه قال اعلم امتی علی“ (۱)
 سلمان فارسی نے پیغمبر اسلامؐ سے نقل کیا ہے کہ میری امت میں سب سے زیادہ علم رکھنے والے
 حضرت علیؑ ہیں۔

۶۔ ابن مسعود قال كنت عند النبیؐ فسئل عن علم علی. فقال: ”قسمت الحکمة
 عشرة أجزاء فأعطی علی تسعة أجزاء والناس جزءاً واحداً و هو أعلم بالعشر الباقی“ (۲)
 ابن مسعود کا بیان ہے: میں پیغمبر اسلامؐ کی خدمت میں تھا آپ سے حضرت علیؑ نے علم کے
 بارے میں سوال کیا۔

تو آپ نے فرمایا: علم و حکمت کو دس حصوں میں تقسیم کیا گیا ہے، ان میں سے نو حصے علی ابن
 ابریطالبؑ کو عطا کئے گئے ہیں صرف ایک حصہ دنیا کے باقی افراد کے پاس ہے اور اس ایک حصہ میں
 بھی سب سے زیادہ علم، علی ہی کے پاس ہے۔

۷۔ انس بن مالک عن النبیؐ انه قال لعلی: ”انت تبین لامتی ما اختلفوا فیہ من بعدی“ (۳)
 انس ابن مالک نے نقل کیا ہے کہ پیغمبر اسلامؐ نے حضرت علیؑ سے مخاطب ہو کر فرمایا: تم میرے
 بعد میری امت کو اس کے اختلافات سے آگاہ کرو گے۔

۸۔ ابو سعید الخدری قال: قال رسول اللہؐ ”ان أفضی امتی علی ابن ابی طالب“ (۴)
 ابوسعید خدری نے پیغمبر اسلامؐ سے نقل کیا ہے کہ آپ نے فرمایا: علی ابن ابریطالبؑ میری امت
 میں قضاوت کے مسائل سے سب سے زیادہ واقف ہیں۔

کتابت اور علوم کی تالیف و تدوین

حضرت علیؑ اگرچہ ہر قسم کی غلطی، خطا اور نسیان سے معصوم تھے اور احادیث کو حفظ کرنے کے

(۱) ینایح المودۃ، ص ۸۰

(۲) ینایح المودۃ، ص ۸۰

(۳) مستدرک، حاکم نیشاپوری، ج ۳، ص ۱۲۲

(۴) مناقب خوارزمی، ص ۳۹

لئے ان کو لکھنے کی کوئی ضرورت نہیں تھی لیکن پیغمبر اسلام نے ان کو حکم دیا تھا کہ احادیث کو ایک کتاب میں لکھ لیں تاکہ بعد میں آنے والے ائمہ کے لئے محفوظ رہ سکے۔

عن امیر المؤمنین قال: قال رسول اللہ: ”یا علی! اکتب ما املی علیک“۔ قلت: ”یا رسول اللہ! أتخاف علی النسیان؟“۔ قال: ”لا؛ وقد دعوت اللہ عز و جل أن يجعلک حافظاً، و لكن أکتب لشرکائك الأئمة من ولدیک، بهم تسقی امتی الغیث و بهم يستجاب دعاؤهم و بهم یصرف اللہ عن الناس البلاء و بهم تنزل الرحمة من السماء. و هذا أولهم“ و أشار الی الحسن، ثم قال: ”و هذا ثانيهم“ و أشار الی الحسين، ثم قال: ”و الأئمة من ولده، رضی اللہ عنہم۔“ (۱)

حضرت امیر المؤمنین سے روایت ہے کہ آپ نے فرمایا: پیغمبر اسلام نے فرمایا: اے علی جو کچھ میں تم سے بیان کرتا ہوں اس کو لکھ لیا کرو میں نے عرض کیا یا رسول اللہ کیا آپ ڈرتے ہیں کہ میں بھول جاؤں گا تو آپ نے فرمایا کہ مجھے اس کا خوف نہیں ہے اس لئے کہ میں نے خدا سے دعا کی ہے کہ وہ تمہیں تمام علوم کا حافظ قرار دے لیکن ان باتوں کو اپنے دوسرے شرکاء یعنی اپنی اولاد میں آنے والے ائمہ کے لئے لکھ لو وہ ائمہ جن کے وجود کی برکت سے لوگوں پر باران رحمت ہوگی، ان کی دعا مستجاب ہوگی ان سے بلائیں دور ہوں گی اور آسمان سے رحمت نازل ہوگی اس کے بعد آپ نے امام حسن کی طرف اشارہ کیا اور فرمایا: یہ ان میں سب سے پہلے امام ہیں اس کے بعد امام حسین کی طرف اشارہ کیا اور فرمایا: یہ ان میں سے دوسرے امام ہیں اور باقی ائمہ امام حسین کی اولاد میں ہیں۔

کتابوں کا دوسرے ائمہ علیہم السلام کی طرف منتقل ہونا

مذکورہ کتابیں میراث کی صورت میں دوسرے اماموں کی طرف منتقل ہوتی رہیں اور ان سے احادیث نقل کی جاتی رہیں جس کی طرف خود ان ذوات مقدسہ نے اشارہ فرمایا ہے اور اس سلسلہ میں کتاب علی، صحیفہ اور جامعہ کا نام بھی لیا ہے اس سلسلہ میں بہت سی احادیث ہیں نمونہ کے طور پر مندرجہ ذیل احادیث کی طرف اشارہ کیا جاسکتا ہے:

(۱) ینائج المودۃ، ص ۲۲؛ جامع احادیث الشیعہ، ج ۱، ص ۱۹۶

۱۔ عن ابی مریم، قال: قال لی ابو جعفر: ”عندنا الجامعة و هی سبعون ذراعاً، فیها کل شیء حتی أُرش الخدش. املاء رسول اللہ و خط علی. و عندنا الجفر و هو أَدیم عکاظی قد کتب فیہ حتی ملئت أکارعه، فیہ ما کان و ما هو کائن الی یوم القیامة“ (۱)

ابو مریم بیان کرتے ہیں کہ مجھ سے امام ابو جعفر نے فرمایا: میرے پاس کتاب جامعہ ہے جس کی لمبائی ستر ہاتھ ہے اس میں سب کچھ لکھا ہے یہاں تک کہ ایک ہلکی سی کھرونیج لگ جانے کی دیت بھی اس میں لکھی ہے وہ کتاب پیغمبر اسلام کے املا اور حضرت علیؑ کی تحریر ہے اور ہمارے پاس کتاب جعفر بھی ہے وہ پکائی ہوئی کھال سے تیار ہوئی ہے اور تحریر سے پوری بھری ہوئی ہے اس میں ماضی، حال، مستقبل سے متعلق تمام علوم موجود ہیں۔

۲۔ عبد اللہ بن سنان، عن ابی عبد اللہ قال: سمعته یقول: ”ان عندنا جلدأ سبعون ذراعاً أملی رسول اللہ و خطه علی بیدہ، و ان فیہ جمیع ما یحتاجون الیہ حتی أُرش الخدش“ (۲)

عبداللہ ابن سنان کا بیان ہے میں نے امام جعفر صادقؑ سے سنا ہے کہ آپ نے فرمایا: ہمارے پاس ستر ہاتھ لمبی ایک کھال موجود ہے جس پر مولائے کائنات نے رسول اسلام کی جانب سے املا کئے گئے مطالب اپنے ہاتھ سے تحریر کئے ہیں اس میں لوگوں کی ضرورت کے تمام مسائل موجود ہیں یہاں تک کہ ایک کھرونیج کی دیت بھی ہے۔

۳۔ زرارة، قال: سألت أبا عبد اللہ عن الكبائر، فقال: ”هن فی کتاب علی سبع: الکفر باللہ و قتل النفس و عقوق الوالدین و أکل الربا بعد البینة و أکل مال الیتیم ظلماً و الفرار من الزحف و التعرب بعد الهجرة“ (۳)

زرارہ بیان کرتے ہیں کہ میں نے امام جعفر صادقؑ سے گناہ کبیرہ کے بارے میں سوال کیا تو آپ نے فرمایا: کہ علیؑ کی کتاب میں سات چیزیں گناہ کبیرہ کے عنوان سے ذکر ہوئی ہیں:

(۱) جامع احادیث الشیعہ، ج ۱، ص ۱۸۶

(۲) جامع احادیث الشیعہ، ج ۱، ص ۱۸۶

(۳) جامع احادیث الشیعہ، ج ۱، ص ۱۹۳

خدا کا انکار کرنا (کفر) نفس محترم کا قتل کرنا، والدین کے ذریعہ عاق ہو جانا، سود کی حرمت کے بیان ہو جانے کے بعد سود کھانا، ناحق یتیم کا مال کھانا، جہاد سے فرار کرنا، کفر کی سرزمین سے ہجرت کے بعد (بغیر کسی عذر شرعی کے) وہاں دوبارہ واپس جانا۔

۴۔ ابن فضال و محمد بن عیسیٰ، عن یونس، جمیعاً، قال: عرضنا کتاب

الفرائض عن أمير المؤمنين علي أبي الحسن فقال: "هو صحيح" (۱)
ابن فضال اور محمد ابن عیسیٰ نے یونس سے نقل کیا ہے کہ ہم نے امیر المؤمنین کی کتاب الفرائض امام رضا کے سامنے پیش کی تو آپ نے فرمایا کہ یہ صحیح ہے۔

۵۔ ابو حمزہ عن ابی جعفر قال: وجدنا فی کتاب علی قال رسول اللہ "اذا

منعت الزکاة منعت الأرض برکاتها" (۲)

ابو حمزہ نے امام ابو جعفر سے نقل کیا ہے کہ آپ نے فرمایا: کہ علی کی کتاب میں لکھا ہے کہ پیغمبر اسلام

نے ارشاد فرمایا: جب لوگ زکوٰۃ ادا کرنا چھوڑ دیتے ہیں تو زمین اپنی برکتوں کو روک لیتی ہے۔

۶۔ طلحہ بن زید، عن ابی عبد اللہ قال: قرأت فی کتاب علی: "ان اللہ لم

یأخذ علی الجہال عهداً بطلب العلم حتی أخذ علی العلماء عهداً ببذل العلم

للجہال؛ لان العلم کان قبل الجہل" (۳)

امام جعفر صادق نے فرمایا کہ میں نے حضرت علی کی کتاب میں پڑھا ہے کہ خداوند عالم نے

جاہلوں سے اس وقت تک سیکھنے کا عہد نہیں لیا جب تک علماء سے سکھانے کا عہد نہیں لے لیا اس لئے

کہ علم جہالت سے پہلے سے تھا۔

۷۔ معلی بن خنیس، عن ابی عبد اللہ قال: "ان الکتب کانت عند علی فلما

صار الی العراق، استودع الکتب ام سلمة، فلما مضی علی کانت عند الحسن

فلما مضی الحسن کانت عند الحسن، فلما مضی الحسن، کانت عند علی بن

الحسن، ثم کانت عند ابی" (۴)

(۱) جامع احادیث الشیعہ، ج ۱، ص ۱۹۵

(۲) جامع احادیث الشیعہ، ج ۱، ص ۱۹۴

(۳) جامع احادیث الشیعہ، ج ۱، ص ۱۹۳

(۴) جامع احادیث الشیعہ، ج ۱، ص ۱۹۵

معلیٰ بن خنیس امام جعفر صادقؑ سے روایت کرتے ہیں کہ آپ نے فرمایا: کتابیں حضرت علیؑ کے پاس تھیں جب آپ نے عراق کی طرف سفر کا ارادہ کیا تو ان کتابوں کو جناب ام سلمہ کے پاس امانت رکھ دیا جب مولائے کائناتؑ کی شہادت ہو گئی تو وہ کتابیں امام حسنؑ کے پاس آ گئیں امام حسنؑ کی شہادت کے بعد امام حسینؑ کے پاس رہیں اور امام حسینؑ کی شہادت کے بعد وہ کتابیں امام علی ابن الحسینؑ کے پاس تھیں اور ان کے بعد میرے والد امام محمد باقرؑ کے پاس آ گئیں۔

۸۔ عن جابر، قال: قال ابو جعفرؑ يا جابر! و اللّٰه! لو كنا نحدث الناس أو حدثنا هم برأينا لكننا من الهالكين و لكننا نحدثهم بآثار عندنا من رسول اللّٰه يتوارثها كابر عن كابر يكنزها كما يكنز هؤلاء ذهبهم و فضتهم“ (۱)

جابر بیان کرتے ہیں: امام محمد باقرؑ نے مجھ سے فرمایا: اے جابر خدا کی قسم اگر ہم لوگ اپنی مرضی سے لوگوں کے لئے حدیث بیان کرتے تو ہلاک ہونے والوں میں سے ہو جاتے ہم پیغمبر اسلامؐ کے ان آثار میں سے حدیث نقل کرتے ہیں جو میراث کی صورت میں ہم تک پہنچی ہے ہمارے بزرگوں نے احادیث کو اسی طرح ذخیرہ کیا ہے جس طرح یہ دنیا والے سونا چاندی ذخیرہ کرتے ہیں۔ اہل سنت کی بعض کتابوں میں بھی ان کتابوں کی طرف اشارہ کیا گیا ہے:

۱۔ ابن حجر عسقلانی لکھتے ہیں:

قال بن عدی: ”و لجعفر أحاديث و نسخ و هو من ثقات الناس“. و قال عمرو بن أبي المقدام: ”كنت اذا نظرت الى جعفر بن محمد، علمت انه من سلالۃ النبیین.“ (۳)

ابن عدی نے بیان کیا ہے: جعفر (ابن محمد) کے پاس احادیث اور کتابوں کے نسخے ہیں اور وہ ثقہ افراد میں سے ہیں عمرو ابن ابی المقدام کا کہنا تھا کہ جب میں جعفر ابن محمد کو دیکھتا ہوں تو مجھے احساس ہوتا ہے کہ وہ انبیاء کی نسل سے ہیں۔

۲۔ ابن حجر نے تحریر کیا ہے:

(۱) جامع احادیث الشیعہ، ج ۱، ص ۱۸۴

(۲) جامع احادیث الشیعہ، ج ۱، ص ۱۹۵

(۳) تہذیب التہذیب، ج ۲، ص ۱۰۴

”سئل جعفر بن محمد مرة: ”سمعت هذه الاحاديث من أبيك؟“ قال:

”نعم“. و سئل مرة، فقال: ”انما وجدتها في كتبه“ (۱)

ایک مرتبہ امام جعفر صادقؑ سے پوچھا گیا کہ آپ نے یہ احادیث اپنے والد سے سنی ہیں تو آپ نے فرمایا: ہاں۔ ایک بار پھر جب آپ سے سوال کیا گیا تو آپ نے فرمایا: میں نے ان احادیث کو اپنے والد کی کتابوں میں پایا ہے۔

۳۔ ابن حجر ہی نے تحریر کیا ہے:

”ذکر ابن حبان ”جعفر بن محمد“ فی الثقات و قال: ”من سادات أهل البيت

فقهاً و علماً و فضلاً یحتج بحديثه من غیر روایة اولاده عنه، و قد اعتبرت حدیث

الثقات عنه، فرأيت أحاديثه مستقيمة ليس فيها شيء يخالف حدیث الاثبات“ (۲)

ابن حبان نے جعفر ابن محمد کو ثقہ افراد میں شمار کیا ہے اور کہا ہے کہ وہ علم فقہ اور فضل کے اعتبار سے اہل بیت کے سرداروں میں سے تھے ان کی روایات کو دلیل بنایا جاتا تھا چاہے ان کی اولاد کے ذریعہ وہ روایت نہ بیان ہوئی ہو بے دریغ ان کی حدیث کو ثقات کی حدیثوں میں شمار کیا جاتا تھا میں نے خود ان کی حدیث کو بغور دیکھا ہے اور کوئی چیز حدیث کے اثبات کے مخالف نہیں پایا۔

۴۔ ”اختلفت اليه زماناً فما كنت اراه الا على ثلاثة خصال اما مصل و اما

صائم و اما يقرأ القرآن و ما رأيت يحدث الا على طهارة“ (۳)

ابن حجر نے ہی لکھا ہے، کہ مالک ابن انس نے کہا: امام جعفر ابن محمدؑ کے پاس کچھ عرصہ میرا آنا جانا تھا میں نے ان کو ان تین حالتوں کے علاوہ نہیں دیکھا یا نماز پڑھتے ہوئے یا روزہ کی حالت میں یا قرآن کی تلاوت کرتے ہوئے اور ان کو کبھی بغیر طہارت کے حدیث بھی نقل کرتے ہوئے نہیں سنا۔

(۱) جامع احادیث الشیعہ، ج ۲، ص ۱۰۴

(۲) جامع احادیث الشیعہ، ج ۲، ص ۱۰۴

(۳) تہذیب التہذیب، ج ۲، ص ۱۰۴

خلاصہ اور نتیجہ

مذکورہ احادیث اور ان جیسی دسیوں دوسری احادیث سے چند باتیں سمجھی جاسکتی ہیں:

۱۔ دین اسلام پیغمبر اسلام کی حیات مبارک میں ہی کامل ہو گیا تھا تمام ضروری تعلیمات اور احکام و قوانین وحی کے ذریعہ آپ کے حوالے کئے جا چکے تھے۔

۲۔ پیغمبر اسلام نے احکام کی تبلیغ میں دو طریقہ سے عمل کیا تھا ایک تو لوگوں تک ان کو پہنچا کر اس کو حفظ کرنے، اس پر عمل کرنے کی تاکید کر کے اور دوسرے اس کو ایک محفوظ جگہ پر ذخیرہ کر کے جو ہر قسم کے خطا اور نسیان سے پاک ہو یعنی حضرت امیر المؤمنین علی ابن ابی طالبؑ کے قلب مبارک میں منتقل کر کے۔

۳۔ پیغمبر اسلام حضرت علیؑ کو برابر احادیث لکھنے اور محفوظ رکھنے کی تاکید کرتے تھے تاکہ بعد کے ائمہ کے لئے محفوظ رہ سکیں۔

۴۔ پیغمبر اسلام کی اس تاکید اور مولائے کائناتؑ کی اس پر پابندی کے نتیجہ میں مولائے کائنات کے پاس کئی کتابیں تیار ہو گئیں تھیں جن سے پیغمبر اسلام کی رحلت کے بعد فائدہ اٹھایا گیا مولائے کائنات کی شہادت کے بعد وہ کتابیں حضرت علیؑ کے پاس آئیں اور اسی طرح ایک کے بعد دوسرے امام کی طرف منتقل ہوتی رہیں ائمہ اپنے علوم کے لئے انھیں کتابوں کو مدرک قرار دیتے تھے ہر امام دینی علوم کو دو طریقوں سے اپنے بعد والے امام تک پہنچاتا تھا ایک زبانی تعلیم کے ذریعہ دوسرے مذکورہ کتابوں سے روایت نقل کرنے کی اجازت کے ذریعہ۔ ائمہ معصومینؑ اسی راستہ سے اپنی احادیث کو پیغمبر اسلام کی طرف منسوب فرماتے تھے جیسا کہ بعض کتابوں میں اس کا تذکرہ بھی موجود ہے۔

۱۔ ہشام ابن سالم و حماد ابن عثمان وغیرہ، قالوا: سمعنا أبا عبد الله يقول: "حدیثی حدیث اُبی، و حدیث اُبی حدیث جدی، و حدیث جدی حدیث الحسین، و حدیث الحسین حدیث الحسن، و حدیث الحسن حدیث امیر المؤمنین، و حدیث امیر المؤمنین حدیث رسول اللہ و حدیث رسول اللہ قول اللہ عز و جل" (۱)

(۱) کافی، ج ۱، ص ۵۳، جامع احادیث الشیعہ، ج ۱، ص ۱۸۰

ہشام ابن سالم اور حماد بن عثمان وغیرہ نے بیان کیا ہے: ہم نے امام جعفر صادقؑ سے سنا ہے کہ میری حدیث میرے والد کی حدیث ہے، میرے والد کی حدیث میرے جد کی حدیث ہے اور میرے جد کی حدیث امام حسینؑ کی حدیث ہے امام حسنؑ کی حدیث ہے امام حسنؑ کی حدیث امیر المؤمنین علی ابن ابی طالبؑ کی حدیث ہے اور امیر المؤمنین علی ابن ابی طالبؑ کی حدیث رسول اللہؐ کی حدیث ہے اور حدیث رسول قول خداوند عالم ہے۔

۲۔ عن جابر، قال: قلت لابی جعفر: ”اذا حدثنی بحديث فاسنده لى“. فقال: ”حدثنى أبى عن جدى رسول الله عن جبرئيل، عن الله عز وجل. و كلما أحدثك، بهذا الاسناد“. وقال: ”يا جابر! الحديث واحد تأخذه عن صادق خير لك من الدنيا و ما فيها“ (۱)

جابر بیان کرتے ہیں: میں نے امام محمد باقرؑ سے عرض کیا کہ جب آپ مجھ سے کوئی حدیث بیان فرمایا کریں تو اس کی سند بھی بیان کر دیا کریں۔

آپ نے فرمایا: میرے والد اپنے جد رسول اللہؐ سے رسول اللہؐ نے جبرئیل امین سے جبرئیل امین نے خداوند عالم سے میرے لئے حدیث نقل کرتے ہیں جو حدیث بھی میں تمہارے لئے نقل کرتا ہوں اس کی سند یہی ہوتی ہے اس کے بعد فرمایا: اے جابر ایک حدیث صادق انسان سے حاصل کر سکو تو وہ تمہارے لئے دنیا اور اس کی نعمتوں سے بہتر ہے۔

۳۔ حفص بن البختري، قال: قلت لابی عبد الله: ”نسمع الحديث منك فلا أدرى منك سمعته أو من أبیک؟“. فقال: ”ما سمعته منى فأروه عن أبى و ما سمعته منى فأوره عن رسول الله“

حفص ابن البختري نے بیان کیا ہے: میں نے ابو عبد اللہ امام جعفر صادقؑ سے عرض کیا کہ میں آپ کی حدیث سنتا ہوں لیکن مجھے یہ یاد نہیں رہتا کہ یہ حدیث آپ سے سنی ہے یا آپ کے والد سے امام نے فرمایا: جو کچھ مجھ سے سنتے ہو اس کو میرے والد سے روایت کر سکتے ہو بلکہ جو کچھ مجھ سے سنتے

ہو اس کو رسول اللہ سے روایت کر سکتے ہو۔ (۱)

یہ مختصر وضاحت پیغمبر اسلام کی حیات بابرکت میں آپ کی خصوصی توجہ اور نگرانی میں آپ کی احادیث اور سنت کے مرتب اور مدون ہونے کے سلسلہ میں تھی اس وضاحت سے ائمہ معصومین کے علوم کا ایک ذریعہ اور سرچشمہ معلوم ہو گیا ائمہ علیہم السلام پر اگرچہ براہ راست وحی نازل نہیں ہوتی تھی لیکن پیغمبر اسلام کے ذریعہ وحی کی تمام تعلیمات اور احکام و قوانین سے ان ذوات مقدسہ کا رابطہ بہر حال برقرار تھا اس طریقہ سے تمام ائمہ علیہم السلام معتبر ترین اسناد کے ذریعہ جس کے تمام راوی معصوم ہوتے تھے براہ راست سرچشمہ وحی سے تعلیمات حاصل کر کے دوسروں کے لئے نقل فرمایا کرتے تھے اس سے بڑھ کر فضیلت اور فخر کی بات اور کیا ہو سکتی ہے؟

اہم ترین بات یہ ہے کہ ائمہ معصومین اپنی احادیث میں پیغمبر اسلام کے ذریعہ املا کی گئی اور مولائے کائنات کے دست مبارک سے لکھی ہوئی کتاب سے استناد فرمایا کرتے تھے۔ اس عظیم کتاب سے جو کچھ نقل ہوتا تھا وہ عام طور پر شرعی احکام و قوانین اور فقہی مسائل سے مربوط ہوتا تھا لیکن کبھی کبھی اس عظیم المرتبت سرچشمہ سے بلند ترین عقلی علوم بیان ہوتے تھے بلکہ اخلاقیات کا درس بھی ملتا تھا۔

ان کتابوں کے بارے میں مختصر بحث

افسوس کہ جو کتابیں پیغمبر اسلام کے املا اور مولائے کائنات کے دست مبارک سے لکھی گئی تھیں وہ ہمارے درمیان موجود نہیں ہیں اور ان میں موجود علمی مطالب سے ہم مکمل طور سے واقف نہیں ہیں ہمیں نہیں معلوم کہ ان کتابوں میں صرف اسلام کے فقہی احکام و قوانین تھے یا دوسرے دینی علوم بھی اس میں پائے جاتے تھے یا ان میں فقہ کے مختلف ابواب اور ان کے تمام جزئی مسائل موجود تھے یا صرف کلی اور عام قواعد کا تذکرہ تھا اور ان کی فروعات ائمہ معصومین انھیں سے استنباط کر کے بیان فرماتے تھے۔

(۱) جامع احادیث الشیعہ، ج ۱، ص ۱۸۱

بعض احادیث سے معلوم ہوتا ہے کہ ان کتابوں میں مسائل کی تفصیل درج تھی محمد ابن مسلم بیان کرتے ہیں:

میں نے امام سے سوال کیا کہ آپ کے پاس جو علم، میراث میں پہنچا ہے وہ صرف کلیات ہیں یا لوگوں کی ضرورت کے تمام مسائل کی تفصیل اس میں ذکر کی گئی ہے جیسے طلاق، میراث وغیرہ کے مسائل کا بھی آپ کی علمی میراث میں تذکرہ ہے؟ آپ نے جواب میں فرمایا: حضرت علیؑ نے تمام علوم کو تحریر فرمایا یہاں تک کہ قضاوت میراث کے فرائض سے مربوط مسائل بھی ہمارے ادا میں پیغمبر اسلام کی سنت کے علاوہ اور کچھ نہیں ہوتا۔ (۱)

بعض احادیث میں ہے کہ ان کتابوں میں تمام مسائل ہیں یہاں تک کہ ایک کھرنج کی دیت بھی اگرچہ اس قسم کی احادیث موجود ہیں لیکن تمام ابواب فقہ کے تمام شرعی مسائل کا ان کتابوں میں پایا جانا بعید محسوس ہوتا ہے جو لوگ اسلامی فقہ سے واقف ہیں وہ جانتے ہیں کہ اسلامی فقہ اتنی وسیع ہے کہ اس کے تمام مسائل کو ایک کتاب میں درج نہیں کیا جاسکتا چاہے وہ کتاب ستر ہاتھ کی ہی کیوں نہ ہو وہ بھی اس زمانے میں راجح کاغذ پر خاص طور پر اگر یہ کہا جائے کہ تمام فقہی مسائل کے ساتھ دوسرے دینی علوم کا بھی اس کتاب میں تذکرہ تھا جیسا کہ بعض احادیث سے معلوم ہوتا ہے۔

اس سلسلہ میں ایک آخری سوال یہ ہو سکتا ہے کہ ائمہ طاہرین علیہم السلام اس کتاب کے مطالب کو کس طرح نقل فرماتے تھے کیا اس کتاب کے کلمات کو بعینہ نقل فرماتے تھے یا صرف اس کے معانی اور مفاہیم نقل فرماتے تھے اس سوال کے جواب میں ہم افسوس کے ساتھ یہ کہہ سکتے ہیں کہ چونکہ اصلی کتابوں تک ہماری رسائی نہیں ہے لہذا ہم اس سلسلہ میں کوئی یقینی جواب نہیں دے سکتے۔

۲۔ قرآن کریم

قرآن کریم اسلامی علوم کا سب سے اہم اور معتبر خزانہ ہے اس لئے کہ سند کے اعتبار سے قطعی الصدور (یعنی اس کا خداوند عالم کا کلام ہونا یقین کے ساتھ معلوم) ہے اور ہر مسلمان یہ جانتا ہے کہ موجودہ قرآن مجید بعینہ انھیں سوروں اور آیتوں کا مجموعہ ہے جو خداوند عالم کی جانب سے پیغمبر اسلام

(۱) جامع احادیث الشیعہ، ج ۱، ص ۱۹۲

کے نورانی قلب مبارک پر نازل ہوئی ہیں اور اس میں کسی طرح کی تحریف یا تبدیلی نہیں ہوئی ہے یہ آسمانی کتاب انسانیت کی ہدایت کے لئے نازل ہوئی ہے لہذا مطالب کے اعتبار سے ایسی ہونی چاہئے جو انسان کی مختلف ضروریات کو پورا کر سکے قرآن مجید تمام انسانوں کی ہدایت کے لئے آیا ہے اور اس سے سبھی لوگ فائدہ اٹھا سکتے ہیں لیکن اس آسمانی کتاب کے مفاہیم کی انتہائی گہرائی اور دقت کے پیش نظر نیز اس بات پر توجہ رکھتے ہوئے کہ اس کتاب میں نسخ و منسوخ، محکم و منشاہ، خاص اور عام پائے جاتے ہیں اور تمام انسان تمام مطالب کو سمجھنے میں ایک جیسی صلاحیت نہیں رکھتے ہم یہ کہہ سکتے ہیں کہ قرآن مجید کے مفاہیم کی تہہ تک پہنچنا تمام انسانوں کے لئے ممکن نہ ہوگا اور سب لوگ اس کے دقیق مطالب سے ایک طرح واقف نہیں ہو سکتے۔

پیغمبر اسلام جو قرآنی آیات کو براہ راست جبرئیل امین سے سنتے اور اسے اپنے قلب کی گہرائی میں اتارتے تھے یقیناً ان کو دوسرے انسانوں سے زیادہ سمجھتے تھے اسی لئے آیات کے نزول کے وقت آپ کی کوشش یہ ہوتی تھی کہ ان آیات اور قرآنی تعلیمات کو اس کی تاویل اور تفسیر کے ساتھ مولائے کائنات حضرت علی ابن ابی طالب کی طرف منتقل فرمادیں تاکہ یہ تعلیمات تمام انسانوں کے لئے محفوظ رہ جائیں۔

حضرت علیؑ بھی پیغمبر اسلام کے کلام کو مکمل طور پر حفظ کر کے تحریر کر لیتے تھے اس بنا پر یہ کہا جاسکتا ہے کہ علم تفسیر بھی خود پیغمبر اسلام کی ذات بابرکت سے ہی شروع ہو کر حضرت علیؑ کی طرف منتقل ہوا ہے اور اسی واسطے سے دوسرے ائمہ معصومین علیہم السلام تک پہنچا ہے اس کے علاوہ خود ائمہ معصومین بھی قرآنی مطالب کو سمجھنے میں عام انسانوں کے مقابلہ میں فہم و ادراک کی بیحد صلاحیتوں کے حامل تھے اور اس سلسلہ میں ان کو خداوند عالم کی خصوصی تائید حاصل تھی۔

اس بنا پر قرآن کریم کو ائمہ معصومین علیہم السلام کے علوم کا ایک اہم ترین سرچشمہ قرار دیا جاسکتا ہے اور اسی وجہ سے وہ پاکیزہ حضرات دینی علوم اور اسلامی تعلیمات کو قرآن مجید کی طرف منسوب فرماتے تھے اور بعض مطالب کے بیان میں آیات قرآن سے استناد کرتے تھے ائمہ معصومین علیہم السلام فرمایا کرتے تھے جو کچھ مجھ سے سنتے ہو اس کے بارے میں ہم سے قرآن کی دلیل مانگ سکتے ہوں نہ کہ طور پر ہم بعض احادیث کی طرف اشارہ کرتے ہیں:

۱۔ مرازم، عن أبي عبد الله قال: "ان الله تبارك و تعالى أنزل في القرآن تبيان كل شيء حتى . و الله! . مما ترك الله شيئاً يحتاج اليه العباد، حتى لا يستطيع عبد يقول: "لو كان هذا أنزل في القرآن" الا و قد أنزل الله فيه" (۱)

مزارم بیان کرتے ہیں کہ امام جعفر صادقؑ نے فرمایا: خداوند عالم نے ہر چیز کا بیان قرآن مجید میں نازل کیا ہے خدا کی قسم لوگوں کو جس چیز کی بھی ضرورت تھی خداوند عالم نے اس کا تذکرہ قرآن مجید میں کر دیا تاکہ کوئی بندہ یہ نہ کہہ سکے کہ اگر یہ حکم ہے تو اس کو قرآن میں ہونا چاہئے۔

۲۔ سماعة، عن ابى الحسن موسى قال: قلت له: "أ كل شيء في كتاب الله و سنة نبية أو تقولون فيه؟". "بل كل شيء في كتاب الله و سنة نبية" (۲)

سامعہ بیان کرتے ہیں: میں نے امام موسیٰ ابن جعفرؑ سے عرض کیا کہ قرآن مجید اور رسول اسلام کی سنت میں سب کچھ موجود ہے یا اس کو آپ اپنی طرف سے بیان کرتے ہیں آپ نے جواب میں فرمایا: ہر چیز قرآن اور سنت رسول میں موجود ہے۔

۳۔ عن ابى الصباح، قال: و الله! لقد قال لي جعفر بن محمد: "ان الله علم نبية التنزيل و التأويل فعلم رسول الله علياً"، ثم قال: "و علمنا، و الله." (۳)

ابو الصباح کہتے ہیں: خدا کی قسم مجھ سے جعفر ابن محمدؑ نے فرمایا: خداوند عالم نے تاویل اور تنزیل کا علم اپنے پیغمبر کو عطا کیا اور رسول اللہؐ نے حضرت علیؑ کو تعلیم کیا ہے اس کے بعد آپ نے فرمایا: خدا کی قسم حضرت علیؑ نے وہ علم ہم لوگوں کو سکھایا ہے۔

۴۔ سلمه ابن محرز، قال: سمعت أبا جعفر يقول: "ان من علم ما أوتينا تفسير القرآن و احكامه و علم تغيير الزمان و حدثانه، اذا أراد الله بقوم خيراً اسمعهم و لو أسمع من لم يسمع لولى معرضاً كأن لم يسمعها ثم أمسك هنيئاً". ثم قال: "لو وجدنا أوعية أو مستراحاً لقلنا. و الله المستعان" (۴)

(۱) کافی، ج ۱، ص ۵۹

(۲) کافی، ج ۱، ص ۶۲

(۳) جامع احادیث الشیعہ، ج ۱، ص ۱۸۴

(۴) کافی، ج ۱، ص ۲۲۹

سلمہ کا بیان ہے: میں نے امام محمد باقرؑ سے سنا کہ آپ نے فرمایا: ہمیں جو علوم عطا کئے گئے ہیں ان میں تفسیر قرآن، احکام اور زمانے کے حادثات اور تغیرات کے علوم ہیں خداوند عالم جب کسی قوم کے ساتھ خیر کا ارادہ رکھتا ہے تو ان کو سنا تا ہے اور اگر حق بات کسی ایسے شخص تک پہنچے جو سنا نہ چاہتا ہو تو وہ اس سے اس طرح منھ موڑ لیتا ہے جیسے اس بات کو سنا ہی نہ ہو اس کے بعد امام تھوڑا کر کے پھر فرمایا: اگر ہمیں مناسب اور قابل اطمینان ظرف (افراد) مل جاتے تو ہم ان علوم کو بیان کر دیتے اور خدا ہی سے مدد کی درخواست کی جاتی ہے۔

۵۔ عبد الاعلیٰ مولیٰ آل سام قال: سمعت ابا عبد اللہ یقول: ”واللہ! انی لاعلم کتاب اللہ من اولہ الی آخرہ، کأنہ فی کفی. فیہ خبر السماء و خبر الأرض و خبر ما کان و خبر ما هو کائن. قال للہ عز و جل: ﴿فیہ تبیان کل شیء﴾ (۲)

امام جعفر صادقؑ نے فرمایا: خدا کی قسم میں کتاب خدا کو شروع سے آخر تک جانتا ہوں اس طرح کہ وہ گویا میرے ہاتھ میں ہے اس میں زمین و آسمان، ماضی اور مستقبل کے حالات بیان ہوئے ہیں اس کے بعد آپ نے فرمایا: خداوند عالم نے قرآن مجید میں ارشاد فرمایا ہے کہ قرآن مجید میں ہر چیز کا بیان موجود ہے۔

۶۔ عن ابی الجارود، قال: قال ابو جعفر: ”اذا حدثکم بشیء فاسألونی من کتاب اللہ“ (۳)

ابو الجارود کہتے ہیں کہ امام ابو جعفرؑ نے فرمایا: جب ہم تم سے کچھ بیان کریں تو تم اس کے بارے میں کتاب خدا سے دلیل مانگو۔

۷۔ زرارة، قال: قلت لابی جعفر: ”ألا تخبرنی من أين علمت و قلت: ان المسح ببعض الرأس و بعض الرجلین؟“ فضحک فقال: ”یا زرارة! قالہ رسول اللہ و نزل بہ الكتاب عن اللہ عز و جل؛ لأن اللہ عز و جل قال: ﴿فاغسلوا و جوهکم﴾

(۲) کافی، ج ۱، ص ۲۲۹

(۳) کافی، ج ۱، ص ۶۰

فَعَرَفْنَا أَنَّ الْوَجْهَ كُلَّهُ يَنْبَغِي أَنْ يَغْسَلَ، ثُمَّ قَالَ: ﴿وَأَيْدِيكُمْ إِلَى الْمِرْفَاقِ﴾ فَوَصَلَ
الْيَدَيْنِ إِلَى الْمِرْفَقِ بِالْوَجْهِ، فَعَرَفْنَا أَنَّهُ يَنْبَغِي لهُمَا أَنْ يَغْسِلَا إِلَى الْمِرْفَاقَيْنِ، ثُمَّ فَصَلَ
بَيْنَ الْكَلَامِ، فَقَالَ: ﴿وَأَمْسَحُوا بِرُؤُوسِكُمْ﴾ فَعَرَفْنَا حِينَ قَالَ: ﴿بِرُؤُوسِكُمْ﴾ أَنَّ
الْمَسْحَ بِبَعْضِ الرَّأْسِ لِمَكَانِ الْبَاءِ، ثُمَّ وَصَلَ الرَّجْلَيْنِ بِالرَّأْسِ، كَمَا وَصَلَ الْيَدَيْنِ
بِالْوَجْهِ، فَقَالَ: ﴿وَأَرْجُلَكُمْ إِلَى الْكَعْبَيْنِ﴾ فَعَرَفْنَا حِينَ وَصَلَهَا بِالرَّأْسِ أَنَّ الْمَسْحَ عَلَى
بَعْضِهِمَا. ثُمَّ فَسَّرَ ذَلِكَ رَسُولُ اللَّهِ لِلنَّاسِ، فَضَيَعُوا^(۱)

زرارہ کا بیان ہے: میں نے امام محمد باقرؑ سے عرض کیا! کہ کیا آپ مجھ سے نہیں بتائیں گے کہ
آپ کو یہ کہاں سے معلوم ہوا کہ وضو میں سر اور دونوں پیروں کے بعض حصوں کا مسح کرنا چاہئے؟
امامؑ نے مسکرا کر فرمایا: رسول خداؐ نے اسی طرح فرمایا ہے اور کتاب خدا قرآن مجید میں بھی اسی
طرح نازل ہوا ہے قرآن مجید میں ارشاد ہے ﴿فَاغْسِلُوا وُجُوهَكُمْ﴾ اس سے معلوم ہوتا ہے
کہ پورا چہرہ دھونا چاہئے اس کے بعد ارشاد ہوتا ہے ﴿وَأَيْدِيكُمْ إِلَى الْمِرْفَاقِ﴾ دونوں ہاتھوں
کو وجوہ پر عطف کیا گیا ہے لہذا دونوں ہاتھوں کو کہنی تک دھونا چاہئے اس کے بعد کلام میں فاصلہ ہو گیا
اور پھر فرمایا: ﴿وَأَمْسَحُوا بِرُؤُوسِكُمْ﴾ اس ”برؤوسکم“ سے معلوم ہوتا ہے کہ سر کے
بعض حصہ کا مسح کیا جائے اس کے بعد ”رجلین“ کو ”برؤوسکم“ سے ملایا گیا ہے جس طرح
”ایدیکم“ کو ”وجوہ“ سے ملایا گیا ہے اور ارشاد ہے ”أَرْجُلَكُمْ إِلَى الْكَعْبَيْنِ“ جس سے
معلوم ہوتا ہے کہ پیر کے بعض حصوں کا مسح ”کعبین“ (دونوں پیروں کے ابھار) تک ہونا چاہئے
پیغمبر اسلامؐ نے لوگوں کے لئے اس آیت کی تفسیر اسی طرح بیان کی ہے لیکن ان لوگوں نے رسول خداؐ
کے فرمودات کو ضائع کر دیا۔

۸۔ برید ابن معاویۃ، عن أحدهما في قول الله عز وجل ﴿وما يعلم تأويله الا الله
و الراسخون في العلم﴾: ”فرسول اللہ افضل الراسخين في العلم، قد علمه اللہ
عز وجل جميع ما أنزل عليه من التنزيل و التأويل، و ما كان اللہ لينزل عليه شيئاً

لم يعلمه تأويله. و أوصيائه من بعده يعلمونه كله، و الذين لا يعلمون تأويله اذا قال العالم فيهم بعلم فأجابهم الله بقوله ﴿يقولون آمنا به كل من عند ربنا﴾ و القرآن خاص و عام و محكم و متشابه و ناسخ و منسوخ، فالراسخون في العلم يعلمونه“ (۱) برید ابن معاویہ نے امام محمد باقرؑ یا امام جعفر صادقؑ سے نقل کیا ہے کہ انھوں نے خداوند عالم کے اس قول ﴿و ما يعلم تاويله الا الله و الراسخون في العلم﴾ کے بارے میں فرمایا: پیغمبر اسلامؐ ”و الراسخون في العلم“ میں سب سے افضل تھے خداوند عالم نے جو کچھ ان پر نازل کیا سب کی تزیل و تاویل سے ان کو واقف کر دیا اور کوئی چیز باقی نہیں چھوڑی۔

پیغمبر اسلامؐ کے بعد ان کے اوصیاء بھی سب کچھ جانتے ہیں جو لوگ تاویل قرآن سے واقف نہیں ہیں جب جاننے والے (وصی رسولؐ) سے اس کو سنتے ہیں تو کہتے ہیں کہ جو کچھ خداوند عالم کی طرف سے نازل ہوا ہے ہم اس پر ایمان رکھتے ہیں قرآن میں خاص، عام، ناسخ، منسوخ، محکم اور متشابه موجود ہے و الراسخون في العلم سب سے واقف ہیں۔

۹۔ عبد الرحمن ابن کثیر، عن ابی عبد اللہؑ : قال: ”راسخون في العلم امیر

المؤمنين والأئمة من بعده“ (۲)

امام جعفر صادقؑ نے فرمایا: راسخون في العلم امیر المؤمنین علی ابن ابی طالبؑ اور ان کے بعد میں آنے والے ائمہؑ ہیں۔

مذکورہ احادیث نمونہ کے طور پر ذکر کی گئیں ایسی دسیوں حدیثیں حدیث کی کتابوں میں موجود ہیں جن سے معلوم ہوتا ہے کہ ائمہ معصومین علیہم السلام کے علوم کا ایک اہم ترین خزانہ قرآن مجید ہے وہ منتخب روزگار ذوات مقدسہ اپنی ذاتی استعداد، خداوند عالم کی تائید اور رسول اسلامؐ کے ذریعہ ان تک پہنچنے والے علوم کے ذریعہ قرآن مجید سے مکمل طور پر مانوس اور آگاہ تھے عقائد و اخلاقیات اسی آسمانی کتاب سے سمجھتے تھے۔

فقہی مسائل، عقائد اور اخلاقیات سے متعلق تعلیمات اسی آسمانی کتاب سے استنباط کر کے

(۱) کافی، ج ۱، ص ۲۱۳

(۲) کافی، ج ۱، ص ۲۱۳

لوگوں کے سامنے بیان کرتے تھے جو حدیث کی صورت میں باقی رہ کر آج بھی احادیث کی کتابوں کی زینت بنی ہیں۔

۳۔ عقل

ائمہ معصومین علیہم السلام کے علوم کا ایک ذریعہ عقل اور تفکر ہے۔ غور و فکر کرنے اور سمجھنے کی صلاحیت دوسری موجودات کے مقابلہ انسان کی ایک اہم اور منفرد خصوصیت ہے انسان کے پاس جو کچھ بھی ہے اس کی قوت فکر کا نتیجہ ہے۔

اگر انسان کے پاس عقل نہ رہے تو اس کے اندر صرف حیوانیت ہی رہ جائے گی انسانی تمدن اور اس کی ترقی اس کی قوت فکر کی مرہون منت ہے انسان اپنی روزمرہ کی زندگی میں منطق اور استدلال سے بہرہ مند ہوتا ہے عقل کے ذریعہ درک کی جانے والی چیزوں کی حجیت اس کے لئے ایک ایسا یقینی امر ہے جس کو قبول کئے بغیر کوئی چارہ نہیں ہے۔

اکثر آسمانی مذاہب بھی عقلی استدلال اور حجتوں پر تکیہ کرتے ہیں انبیاء الہی جو اپنے کو خداوند عالم کی جانب سے مبعوث ہونے والے افراد بتاتے تھے اور موت کے بعد کی زندگی قیامت اور آخرت میں جزا و سزا کی خبر دیتے تھے اگرچہ عام طور پر اپنی تبلیغ کا آغاز حجتوں اور دلیلوں سے نہیں کرتے تھے اور اس سلسلہ میں انسان کے اندر فطری طور پر پائے جانے والے، خدا کی حجتوں کے جذبہ کا سہارا لیتے تھے لیکن آخر کار اپنے دعویٰ کی کے لئے عقلی استدلال پیش کرتے تھے اور لوگوں کو ان کی طرف ہدایت کرتے تھے انبیاء علیہم السلام اس لئے نہیں آئے تھے کہ اپنا اتباع کرنے والوں کو بغیر سوچے سمجھے اور بغیر کسی دلیل و برہان کے اصول، عقائد، خدا کی توحید، نبوت اور قیامت پر ایمان لانے پر مجبور کریں بلکہ ان کا ایک مقصد انسان کی قوت فکر اور اس کی عقل کو پروان چڑھا کر خدا اور قیامت کے سلسلہ میں دل کی گہرائیوں سے مومن بنانا اور مکمل واقفیت کے ساتھ حق کو قبول کروانا تھا۔

قرآن کریم نے بھی یہی طریقہ اپنایا ہے اور اگر ایک طرف الہیات، اصول، عقائد، وغیرہ کے سلسلہ میں کچھ مطالب بیان کئے ہیں تو دوسری طرف بار بار غور و فکر کی دعوت دی ہے تاکہ سوچ سمجھ کر عقلی دلیلوں کے ساتھ حق کو قبول کریں اور ان کو اپنے دل اور روح کی گہرائیوں میں اتار لیں اس کے

علاوہ خود قرآن مجید نے بعض مواقع پر عقلی دلیل و برہان قائم کیا ہے البتہ قرآن مجید میں بیان کی گئی عقلی دلیلیں انتہائی آسان اور سب کی سمجھ میں آنے والی ہیں۔

پیغمبر اسلام بھی منطق اور عقلی دلیل و برہان کے پابند تھے اور عقلی باتوں، یہاں تک اصول عقائد، خدا اور قیامت کے سلسلہ میں عقل کے ذریعہ درک کی جانے والی باتوں کو معتبر اور حجت سمجھتے تھے اور ان کا اتباع کرتے تھے ایسا نہیں تھا کہ آپ بعثت سے پہلے دنیا کے خالق اس کی توحید اور قیامت پر ایمان نہ رکھتے ہوں اور وحی کے بعد ان پر ایمان لائے ہوں بلکہ آپ اپنی بعثت سے پہلے عقل کے ذریعہ ہی ان تمام مسائل پر اعتقاد اور ایمان رکھتے تھے۔

نبوت اور بعثت کے بعد بھی آپ نے اپنا اتباع کرنے والوں کے عقائد میں استحکام اور قرآنی مطالب کی وضاحت کے لئے عقلی دلائل استعمال کئے خود آپ مکمل اور مضبوط عقل کے مالک تھے لیکن عقلی نظریات کے ساتھ ساتھ آپ کو وحی اور عصمت کی پشت پناہی بھی حاصل تھی آپ ہر قسم کی خطا، غلطی اور نسیان سے پاک تھے اپنی پیروی کرنے والے مسلمانوں کو ہمیشہ غور و فکر کرنے اور عقلی احکام پر عمل کرنے کا حکم دیتے تھے۔

پیغمبر اکرم کا ارشاد گرامی ہے:

”ما قسم اللہ للعباد شیئاً أفضل من العقل. فنوم العاقل أفضل من سهر الجاهل، و اقامة العاقل أفضل من شخوص الجاهل، و لا بعث اللہ نبیاً و لا رسولاً حتی یکمل العقل، و یکون عقله أفضل من جمیع عقول امتہ“ (۱)

خداوند عالم نے اپنے بندوں کے درمیان عقل سے بہتر کوئی چیز تقسیم نہیں فرمائی، عاقل کا سونا جاہل کے رات بھر جاگنے سے بہتر ہے اور عاقل کا اپنے وطن میں رہنا جاہل کے سفر کرنے سے بہتر ہے خداوند عالم نے کسی نبی کو نہیں بھیجا مگر اس طرح کہ اس نبی کی عقل اس کی امت کے تمام افراد سے بہتر تھی۔

لہذا عقل کو انبیاء کے علوم کا ایک اہم سرچشمہ قرار دیا جاسکتا ہے البتہ صرف اصول، عقائد، عقلی احکام اور بعض شرعی احکام و قوانین میں۔

(۱) کافی، ج ۱، ص ۱۲.

پیغمبر اسلام نے اپنی رسالت کے دور میں ہی مولائے کائنات کو اس روش سے واقف کر دیا تھا اور ان کی عقل کی تربیت کر کے اسے منزل کمال تک پہنچا دیا تھا تا کہ آپ کی رحلت کے بعد لوگ اسلامی تعلیمات سے متعلق عقلی مسائل میں ان سے رہنمائی حاصل کر سکیں۔

مولائے کائنات کو بھی حضور اکرم ﷺ کی طرح عقلی مسائل میں عصمت کی پشت پناہی حاصل تھی اور آپ بھی ہر قسم کی خطا، غلطی اور سہو و نسیان سے پاک تھے اگر احادیث کی کتابوں، خاص طور پر نوح البلاغہ پر نظر ڈالی جائے تو اس حقیقت کو اپنی آنکھوں سے دیکھا جاسکتا ہے کہ رسول اسلام کے بعد عقلی علوم اور اسلامی تعلیمات میں مولائے کائنات حضرت علی ابن ابیطالب کے ہم پلہ نہ کوئی تھا اور نہ کوئی ہو سکتا تھا۔

ہم ان مختصر اوراق میں اس عظیم شخصیت کے جملہ کلمات کی تفصیلات نہیں بیان کر سکتے البتہ نمونہ کے طور پر اس کے ایک مختصر حصہ کی طرف اشارہ کرتے ہیں:

مولائے کائنات اپنے ایک خطبہ میں ارشاد فرماتے ہیں:

”أول الدين معرفته، و كمال معرفته التصديق به، و كمال التصديق به توحيداً، و كمال توحيداً الاخلاص، و كمال الاخلاص له نفى الصفات عنه، لشهادة كل صفة أنها غير الموصوف، و شهادة كل موصوف انه غير الصفة، فمن وصف الله سبحانه فقد قرنه، و من قرنه فقد ثناه، و من ثناه فقد جزأه، و من جزأه فقد جهله، و من جهله فقد أشار اليه، و من أشار اليه فقد حده، و من حده فقد عده، و من قال: ”فيم؟“ فقد ضمنه، و من قال: ”علام؟“ فقد أخلى منه“ (۱)

امیر المومنین نے فرمایا: دین کی ابتدا خدا کی معرفت ہے اور معرفت کا کمال اس کی تصدیق ہے اور اس کی تصدیق کا کمال اس کی توحید ہے اور توحید کا کمال اس کے سلسلہ میں اخلاص ہے اور اخلاص کا کمال اس کی ذات سے صفات کی نفی کرنا ہے اس لئے کہ ہر صفت اس بات کی خبر دیتی ہے کہ وہ اپنے موصوف سے الگ کوئی اور چیز ہے اسی طرح موصوف بھی اپنی صفت سے جدا ہوتا ہے لہذا جس نے خداوند عالم کی توصیف کی اس نے اس کا مثل قرار دیا اور جس نے مثل قرار دیا اس نے اس کو دو

مانا اور جس نے دو مانا وہ اس کے لئے اجزاء کا قائل ہو اور جو اجزاء کا قائل ہو اس نے اس کے بارے میں جہل سے کام لیا اور جس نے جہل سے کام لیا اس نے گویا اس کی طرف اشارہ کیا اور جس نے اشارہ کیا اس نے اس کو محدود کر دیا اور جس نے محدود کیا اس نے اس کے لئے عدد قرار دیا جس نے اس کے بارے میں ”کس میں“ کا لفظ استعمال کیا اس نے اس کو ظرف میں قرار دیا اور جس نے اس کے بارے میں کس پر کہا اس نے دنیا کو اس سے خالی سمجھا۔

جو لوگ فلسفہ اور علم کلام سے واقف ہیں وہ جانتے ہیں کہ مولائے کائنات امیر المؤمنین حضرت علی ابن ابی طالبؑ نے جو کچھ ان مختصر کلمات میں ارشاد فرمایا ہے اس کی وضاحت کے لئے اسلامی فلاسفہ کو دسیوں بلکہ سیکڑوں صفحات درکار ہیں وہ بھی اسلام کے ابتدائی دور میں جب مسلمان فلسفہ اور کلام کے نام تک سے واقف نہیں تھے ایسا مستدل اور دقیق بیان کسی معجزہ سے کم نہیں ہے۔

البتہ کسی ایسے منفرد انسان کی زبان مبارک سے ان مطالب کا بیان ہونا بعید نہیں ہے جو عصمت کے عظیم درجہ پر فائز ہو اور پیغمبر اسلامؐ کی آغوش تربیت میں پروان چڑھا ہو۔

لہذا مولائے کائنات کے عقلی افکار و نظریات ائمہ معصومین علیہم السلام کے علوم کا ایک اہم ترین ذریعہ اور سرچشمہ ہیں۔

مولائے کائنات کے بعد دوسرے ائمہ معصومینؑ بھی عقلی امور جیسے مبدأ (انسانی خلقت) کا آغاز اور قیامت کو بیان کرنے کے سلسلہ میں ان ہی کی سیرت پر عمل پیرا رہے۔

اصول عقائد کے سلسلہ میں ائمہ معصومین علیہم السلام کے احتجاجات اور ان کے بیانات سے تفصیلی واقفیت تاریخ اور حدیث کی کتابوں سے حاصل کی جاسکتی ہے افسوس کہ اس مختصر سی کتاب میں ان مطالب کو بیان کرنے کا موقع نہیں ہے۔

ائمہ معصومین علیہم السلام کے سب سے بہتر علوم

اب تک جن علوم کا تذکرہ کیا گیا وہ تمام انسانوں کے درمیان رائج علوم ہیں دنیا کے تمام انسان کم و بیش ان سے واقف ہیں لیکن ائمہ معصومین علیہم السلام کے علوم کچھ خاص امتیازات کے حامل

ہیں بعض احادیث سے معلوم ہوتا ہے کہ ائمہ معصومین علیہم السلام کے پاس کچھ دوسرے قسم کے علوم بھی تھے جو ان رائج علوم سے اہم اور ان سے افضل ہیں۔
نمونہ کے طور پر مندرجہ ذیل احادیث ملاحظہ فرمائیں:

۱۔ عن ابی بصیر، قال: دخلت علی ابی عبد اللہ... قال: "ان عندنا علم ما کان و علم ما هو کائن الی أن تقوم الساعة". قال: قلت: "جعلت فداک! هذا واللہ هو العلم". قال: "انه لعلم و لیس بذالک". قال: قلت: "جعلت فداک! فأی شیء العلم؟". قال: "ما یحدث باللیل و النهار، الأمر بعد الأمر، و الشیء بعد الشیء الی یوم القیامة". (۱)

ابو بصیر کا کہنا ہے: کہ ہم لوگ امام جعفر صادقؑ کی خدمت میں حاضر تھے آپ نے فرمایا: ہم تمام گذشتہ واقعات اور آئندہ قیامت تک رونما ہونے والے حادثات سے واقف ہیں۔ میں نے عرض کیا: میں آپ پر قربان ہو جاؤں کیا واقعی یہ علم ہے آپ نے فرمایا: یہ ایک علم ہے لیکن یہی علم نہیں ہے میں نے کہا میں آپ پر قربان ہو جاؤں پھر علم کیا ہے؟
آپ نے فرمایا: علم وہ امور ہیں جو یکے بعد دیگرے روزانہ قیامت تک ہمارے سامنے پیش ہوتے رہیں گے۔

۲۔ عن المفضل قال: قال ابو عبد اللہ ذات یوم، و کان لایکنینی قبل ذالک: "یا ابا عبد اللہ!". قال: قلت: "لیک!". قال: "ان لنا فی کل لیلۃ جمعة سروراً". قلت: "زادک اللہ! و ما ذالک؟". قال: "اذا کان لیلۃ الجمعة وافی رسول اللہ العرش و وافی الأئمة معہ و وافی معہم، فلا ترد ارواحنا الی ابداننا الا العلم المستفاد و لولا ذالک لأنفدنا". (۲)

مفضل کا بیان ہے: امام جعفر صادقؑ نے ایک دن مجھے یا ابا عبد اللہ کہہ کر مخاطب فرمایا: جب کہ اس سے پہلے آپ مجھے کنیت کے ساتھ نہیں پکارتے تھے میں نے ان کی آواز پر لبیک کہا تو آپ نے

(۱) کافی، ج ۱، ص ۲۴۰

(۲) کافی، ج ۱، ص ۲۵۴

فرمایا: ہمارے لئے ہر شب جمعہ کو خوشی کے اسباب فراہم ہوتے ہیں۔ میں نے جواب دیا خدا ان میں اضافہ فرمائے وہ اسباب کیا ہیں آپ نے فرمایا: جب شب جمعہ آتی ہے تو رسول خدا عرش الہی کی بلندیوں پر جاتے ہیں ان کے ساتھ تمام ائمہ ہوتے ہیں اور ان کے ساتھ میں بھی ہوتا ہوں ان بلندیوں کو طے کرنے کے بعد ہماری روحیں جب دوبارہ ہمارے جسموں میں واپس آتی ہیں خاطر خواہ علم کے ساتھ واپس آتی ہیں اور اگر یہ خاطر خواہ علم نہ ہوتا تو ہمارا علم کب کا ختم ہو گیا ہوتا۔

۳- حارث بن المغیرہ، عن أبي عبد الله قال: قلت: "أخبرني عن علم عالمكم؟" قال: "ورثة من رسول الله و من علي". قال: قلت: "أنا نتحدث أنه يقذف في قلوبكم و ينكت في آذانكم؟" قال: "أو ذاك" (۱)

حارث ابن مغیرہ کا بیان ہے: کہ میں نے امام جعفر صادق سے عرض کیا کہ اپنے علوم کے بارے میں ہمیں بتائیں تو آپ نے فرمایا: کہ ہمارے علوم پیغمبر اسلام اور مولائے کائنات حضرت علی ابن ابی طالب کی میراث ہیں۔

میں نے عرض کیا: ہم لوگوں کے درمیان تو یہ باتیں ہوتی ہیں کہ آپ لوگوں کے دلوں میں یہ علوم ڈال دیئے جاتے ہیں اور آپ کے کانوں میں ان کی آواز سنائی دیتی ہے۔
آپ نے فرمایا: ہاں ایسا بھی ہوتا ہے۔

۴- علی السائی، عن أبي الحسن الأول موسى قال: "مبلغ علمنا على ثلاثة وجوه: ماض و غابر و حادث. فأما الماضي فمفسر، و أما الغابر فمزبور، و أما الحادث فقذف في القلوب و نقر في الأسماع و هو أفضل علمنا و لا نبی بعد نبینا" (۲)

علی سائی امام موسی کاظم سے روایت کرتے ہیں کہ آپ نے فرمایا: ہمارے علوم تین طرح کے ہیں گذشتہ، آئندہ اور موجودہ (روزانہ پیش آنے والے واقعات سے متعلق علوم) گذشتہ علوم ہمارے لئے بیان کئے جا چکے ہیں اور آئندہ علوم ہمارے لئے لکھ دیئے گئے ہیں موجودہ مسائل کا علم ہمارے دلوں میں ڈال دیا جاتا ہے اور ہمیں سنایا جاتا ہے یہ ہمارے علوم میں سب سے بہتر علم ہے اور ہمارے نبی کے بعد کوئی نبی نہیں آئے گا۔

(۱) کافی، ج ۱، ص ۲۶۳

(۲) اصول کافی، ج ۱، ص ۲۶۳

۵۔ عن المفضل بن عمر، قال: قلت لأبي الحسن: روينا عن أبي عبد الله قال: "ان علمنا غابر و مزبور و نكت في القلوب و نقر في الأسماع"
مفضل ابن عمر کا بیان ہے کہ میں نے امام موسیٰ کاظمؑ سے عرض کیا کہ ہم سے امام جعفر صادقؑ کی یہ روایت بیان کی گئی ہے کہ ہمارے علوم غابر، مزبور اور نکت فی القلوب، نقر فی الاسماع ہیں۔

فقال: "أما الغابر فما تقدم من علمنا، و أما المزبور فما يأتيانا، و أما النكت في القلوب فالهام، و أما النقر في الاسماع فأمر الملك." (۱)

تو امامؑ نے فرمایا کہ غابر سے مراد گذشتہ کا علم ہے اور مزبور آئندہ سے متعلق علم کو کہتے ہیں، نکت فی القلوب سے مراد الہام ہے اور نقر فی الاسماع سے مراد حکومت کے امور سے متعلق علم ہے۔
۶۔ زراره، قال: سمعت أبا جعفر يقول: "لولا انا نر داد لأنفدنا". قال: قلت:

"تزدادون شيئاً لا يعلمه رسول الله". قال: "أما انه اذا كان ذالك عرض على رسول الله ثم على الأئمة، ثم انتهى الأمر اليانا." (۲)

زراره بیان کرتے ہیں: کہ میں نے امام محمد باقرؑ سے سنا ہے کہ آپ نے فرمایا: اگر ہمارے علوم میں اضافہ نہ ہوتا رہتا تو ہمارے علوم ختم ہو جاتے زراره نے سوال کیا کہ کیا آپ کے علوم میں کسی ایسی چیز کا اضافہ ہوا ہے جس کو رسول اسلامؐ نہ جانتے رہے ہوں تو آپ نے جواب دیا کہ جب ہمارے علم میں کسی چیز کا اضافہ مقصود ہوتا ہے تو اس کو پہلے رسول اسلامؐ کے سامنے پیش کیا جاتا ہے اور اس کے بعد دوسرے ائمہ کو عطا کیا جاتا ہے اور سب سے آخر میں ہم تک پہنچتا ہے۔

اس طرح کی متعدد احادیث سے معلوم ہوتا ہے کہ پیغمبر اسلامؐ اور ائمہ معصومینؑ بہت سے رائج علوم کے علاوہ کچھ مخصوص علوم کے بھی مالک ہیں جو ان علوم سے بالکل مختلف ہیں ان کے مخصوص علوم مفاہیم ذہنی جیسے نہیں ہوتے ہیں بلکہ اس میں حضور اور شہود کی کیفیت ہوتی ہے ہمارے علوم عام طور پر کسبی اور ذہنی مفاہیم کی صورت میں ہوتے ہیں یہاں تک کہ خدا، توحید، اسماء، صفات الہی، قیامت، موت کے بعد کے منازل، حساب و کتاب، جنت اور اس کی نعمتیں، دوزخ اور اس کا عذاب، یہ

(۱) اصول کافی، ج ۱، ص ۲۶۴

(۲) کافی، ج ۱، ص ۲۵۵

تمام چیزیں بھی صرف ذہنی مفاہیم ہی کی صورت میں ہوتی ہیں اور ان اصول کے سمجھنے میں جتنا بھی غور و فکر سے کام لیا جائے، مفاہیم ذہنی میں اضافہ کے علاوہ کچھ حاصل نہیں ہوتا۔

توحید پروردگار اور اس کے صفات جلال و جمال کی معرفت اور اس کے ہر جگہ حاضر و ناظر رہنے کے سلسلہ میں ہمیں جیسا علم ہونا چاہئے ویسا علم ہمارے پاس نہیں ہے اسی وجہ سے عام طور پر ان چیزوں پر ایمان کے حقیقی اثرات ظاہر نہیں ہو پاتے۔

مفہیم ذہنی کی صورت میں ایمان لانے والوں میں عظمت پروردگار کے تئیں خوف و ہراس، ترک گناہ، نماز اور دوسری عبادتوں میں خشوع و خضوع کی وہ کیفیت نظر نہیں آتی جو اولیاء الہی کے یہاں پائی جاتی ہے۔

پیغمبر اسلام اور ائمہ معصومین اپنے آغاز و انجام یعنی خدا اور قیامت کے سلسلہ میں ایسے علوم کے حامل ہیں جن کا مرتبہ مفہیم ذہنی کی معرفت سے کہیں بلند ہے ان کی معرفت اور ان کا علم حضوری ہے اور وہ یونہی چشم بصیرت سے گویا اس کا مشاہدہ کرتے ہیں اور اپنے کانوں سے ایسی آوازیں سنتے ہیں جو دوسروں کو سنائی نہیں دے سکتیں۔

یہ باطنی شہود و وجود کی سختیت سے ہے جو اپنی سب سے ادنیٰ منزل یعنی معرفت رکھنے والے کے نفس سے شروع ہوتا ہے اور ایک لامحدود مرحلہ تک آگے بڑھتا ہے معرفت رکھنے والا عارف اپنی ذات کے اندر ایک وجودی اور واقعی سفر طے کر کے بلندی کی منزلیں طے کرتا ہے اور کمال و جمال کے سرچشمے سے زیادہ سے زیادہ نزدیک ہو جاتا ہے اس کے کمالات میں اضافہ اور اس کے علوم میں گہرائی پیدا ہو جاتی ہے اور اس منزل میں وہ پروردگار عالم کو غمی مطلق اور ہر جگہ حاضر و ناظر سمجھتا ہے اپنے ساتھ دوسری تمام چیزوں کو محتاج تصور کرتا ہے ایسا شخص آیات الہی کا مشاہدہ کرتا ہے خداوند عالم قرآن مجید میں ارشاد فرماتا ہے: ﴿وَلِلَّهِ الْمَشْرِقُ وَالْمَغْرِبُ فَأَيْنَمَا تُولُوا فَثَمَّ وَجْهَ اللَّهِ﴾ ﴿مشرق و مغرب خداوند عالم کی ملکیت ہے اور تم جدھر بھی رخ کرو ادھر ہی وجہ پروردگار ہے۔ (۱)﴾

اسی طرح ارشاد ہوتا ہے: ﴿وَهُوَ مَعَكُمْ أَيْنَمَا كُنْتُمْ وَاللَّهُ بِمَا تَعْمَلُونَ بَصِيرٌ﴾ ﴿تم کہیں

بھی رہو خدا تمہارے ساتھ ہے اور خدا تمہارے اعمال کا دیکھنے والا ہے۔ (۱)
 ارشاد ہوتا ہے: ﴿و نحن اقرب الیہ من جبل الوریث﴾ ہم تمہاری رگ گردن سے زیادہ
 تم سے نزدیک ہیں۔ (۲)
 اسی کی طرف مندرجہ ذیل روایت میں اشارہ کیا گیا ہے:

۱۔ ”هل رأیت ربک حین عبدتہ؟ قال ویلک ما کنت اعبد رباً لم أرہ قال و
 کیف رأیتہ؟“۔ قال: ”ویلک! لاتدرکہ العیون مشاہدۃ الأبصار و لکن رأته
 القلوب بحقائق الایمان.“ (۳)

امام جعفر صادقؑ نے فرمایا: ایک شخص مولائے کائنات حضرت علی ابن ابیطالبؑ کی خدمت میں
 حاضر ہوا اور عرض کیا: کہ کیا آپ نے اپنے اس پروردگار کو دیکھا ہے جس کی عبادت کر رہے ہیں؟
 آپ نے فرمایا: وائے ہوتجھ پر میں اس پروردگار کی عبادت نہیں کرتا جس کو نہ دیکھا ہو۔
 سوال کرنے والے نے پھر دریافت کیا: آپ نے اسے کیسے دیکھا ہے؟۔
 تو آپ نے فرمایا: وائے ہوتجھ پر یہ ظاہری آنکھیں اسے نہیں دیکھ سکتیں بلکہ اسے حقیقت ایمان
 کے ساتھ دل کی آنکھوں سے دیکھا جاتا ہے۔

۲۔ عبد اللہ بن سنان، عن أبیہ، قال: حضرت أبی جعفرؑ فدخل علیہ رجل من
 الخوارج، فقال له: ”یا أبی جعفر! ای شیء تعبد؟“۔ فقال: ”اللہ تعالیٰ“۔ قال: ”رأیتہ؟“۔
 قال: ”بل لم ترہ العیون بمشاهدۃ الأبصار و لکن رأته القلوب بحقائق الایمان“ (۴)
 عبد اللہ ابن سنان نے اپنے والد سے روایت کی ہے کہ میں امام محمد باقرؑ کی خدمت میں تھا
 خوارج میں سے ایک شخص وہاں آیا اور امام سے عرض کیا: کہ آپ کس کی عبادت کرتے ہیں۔
 آپ نے فرمایا: خداوند عالم کی اس نے سوال کیا۔ آپ نے اسے دیکھا ہے؟

(۱) سورۃ حدید، آیت ۴

(۲) سورۃ ق، آیت ۱۶

(۳) کافی، ج ۱، ص ۹۸

(۴) کافی، ج ۱، ص ۹۷

امام نے جواب دیا: یہ آنکھیں خدا کو نہیں دیکھ سکتیں لیکن ہمارے دل اپنے ایمان کی حقیقت کی بنا پر اس کا مشاہدہ کرتے ہیں۔

۳۔ یعقوب بن اسحاق، قال: کتبت الی ابی محمد أسألہ: ”کیف یعبد العبد ربہ و هو لایراہ؟“۔ فوق: ”یا ابا یوسف! جل سیدی و المنعم علی و علی آبائی أن یرى“۔ قال: و سألتہ: ”هل رأى رسول اللہ ربہ؟“۔ فوق: ”ان اللہ تبارک و تعالیٰ أرى رسوله بقلبه من نور عظمتہ ما أحب“ (۱)

یعقوب ابن اسحاق کا بیان ہے: میں نے امام حسن عسکریؑ کے پاس لکھا کہ بندے نے جب خداوند عالم کو دیکھا نہیں تو اس کی عبادت کس طرح کرے امام نے جواب میں تحریر فرمایا: اے ابو یوسف میرا پروردگار وہ ہے جس نے اپنی نعمتیں مجھے اور میرے آباء و اجداد کو عطا فرمائی ہیں وہ اس سے بزرگ و برتر ہے کہ اسے دیکھا جائے اس شخص نے دریافت کیا کہ پیغمبر اسلامؐ نے خدا کو دیکھا تھا تو آپ نے جواب دیا کہ خداوند عالم نے اپنی عظمت و جلالت کے نور سے جو کچھ چاہا پیغمبر اسلامؐ کو عطا فرمایا۔

اسی وجہ سے مولائے کائنات امیر المؤمنین علی ابن ابی طالبؑ ارشاد فرمایا کرتے تھے ”ما رأیت شیئاً الا و رأیت اللہ قبلہ“ میں نے کسی چیز کو نہیں دیکھا مگر یہ کہ اس سے پہلے خدا کو دیکھ لیا۔ ایسا علم خاص مواقع پر حاصل ہوتا ہے اور اس طرح منزل کمال تک پہنچتا ہے اس میں روز بروز زیادتی ہوتی رہتی ہے اور احادیث کی زبان میں یہ علم ہر شب و روز خاص طور پر شب جمعہ اور شب قدر میں پیغمبر اسلامؐ اور ائمہ معصومینؑ کے قلوب منورہ پر الہام کی صورت میں نازل ہوتا ہے یا فرشتے انھیں یہ علم القاء کرتے ہیں اور خداوند عالم کی طرف سے نورانی شعاعوں کے ذریعہ ان کے لئے دنیا کی حقیقتیں واضح ہوتی رہتی ہیں۔

ہمیں نہیں معلوم کہ وہ ذوات مقدسہ اپنے ان غیبی علوم سے کتنا فائدہ اٹھاتی تھیں لیکن شاید پیغمبر اسلامؐ اور ائمہ معصومینؑ نے کبھی کبھی جو غیبی خبریں دی ہیں ان کا سرچشمہ یہی علوم ہوں۔

البتہ یہ بتادینا ضروری ہے کہ جو کچھ ائمہ معصومینؑ کے قلوب مبارک میں القاء کیا جاتا تھا وہ وحی تشریحی نہیں ہوتا اسے حدیث کے لفظوں میں الہام کہا جاتا ہے اس لئے کہ پیغمبر اسلامؐ کی وفات کے بعد وحی کا سلسلہ رک گیا ہے۔

ائمہ معصومینؑ کے سلسلہ میں ایسے الہامات کو بعید نہیں سمجھنا چاہئے ان کا مرتبہ مادر موسیٰ سے کسی طرح بھی کم نہیں تھا جن پر وحی ہوتی تھی قرآن میں تذکرہ ہے ﴿و اوحینا الی ام موسیٰ ان ارضعیه...﴾ ہم نے موسیٰ کی ماں کو وحی کی کہ اپنے بچے کو دودھ پلاؤ اور اگر تمہیں اس کی جان کا خوف ہو تو اسے دریا میں ڈال دو خوفزدہ اور غمزدہ نہ ہو ہم اس کو تمہاری طرف ضرور پلٹائیں گے اور اس کو رسولوں میں سے قرار دیں گے۔ (۱)

غیبی الہامات اور باطنی مشاہدات کوئی ایسی چیز نہیں ہیں جن کا انکار کیا جاسکتا ہو ہم نے اس کے دسیوں نمونے پڑھے اور سنے ہیں خدا کی معرفت رکھنے والے اس کی راہ میں قدم بڑھانے والے پاک و پاکیزہ افراد کی زندگی میں بارہا ایسا دیکھنے میں آیا ہے اگر اس قسم کی باتوں کو عام انسانوں کے بارے میں قبول کیا جاسکتا ہے تو ائمہ معصومینؑ کے سلسلہ میں ہرگز انہیں بعید نہیں قرار دیا جاسکتا۔

البتہ اس فرق کے ساتھ کہ اس طرح کے انکشافات عام افراد کے لئے صرف ایک دو لمحات کے لئے ہوتے ہیں لیکن ائمہ معصومینؑ کے لئے ہمیشہ ہوتے رہتے ہیں۔



دوسرا حصہ

امام کو پہنچوانے کے لئے ماحول سازی



امام کا انتخاب یا انتصاب

گذشتہ مباحث میں یہ تذکرہ کیا گیا ہے کہ پیغمبر اسلام کی ذمہ داریوں کو سنبھالنے اور ان کو آگے بڑھانے کے لئے پیغمبر اسلام کی عدم موجودگی میں امام کا ہونا ضروری ہے جس دلیل سے لوگوں کی ہدایت کے لئے انبیاء کے وجود کی ضرورت کو ثابت کیا جاسکتا ہے اسی دلیل سے ائمہ معصومین کی ضرورت کو ثابت کیا جاسکتا ہے۔

یہاں پر یہ سوال ہو سکتا ہے کہ کیا امام معین کرنے کی ذمہ داری عام لوگوں کی ہے کہ وہ اس کا انتخاب کریں یا اس کو خداوند عالم کی طرف سے منصوب ہونا چاہئے؟

اہل سنت نے ان میں سے پہلی صورت کو قبول کیا ہے ان کا کہنا ہے کہ امامت کا تعلق اصول دین سے نہیں ہے اور اس سلسلہ میں خداوند عالم اور پیغمبر اسلام کا کوئی دخل نہیں ہے پیغمبر اسلام کی وفات کے بعد لوگوں کی ذمہ داری ہے کہ وہ ان کا خلیفہ اور جانشین معین کر لیں جو اسلامی معاشرہ پر حکومت کرے ان کا عقیدہ ہے کہ پیغمبر اسلام نے اپنی زندگی میں کسی خاص انسان کو اپنی جانشینی کے لئے معین نہیں فرمایا اور اسی وجہ سے حضور کی رحلت کے بعد اصحاب نے سقیفہ میں جمع ہو کر ابو بکر کو آپ کا خلیفہ چن لیا۔ (۱)

شیعہ اثنا عشری اس بات کو نہیں مانتے، ان کا کہنا ہے کہ امامت ایک خدائی عہد و پیمان اور

ایک الہی منصب ہے اور یہ دین کا ایک بنیادی مسئلہ ہے خداوند عالم اور پیغمبر اسلام کا اس میں مکمل دخل ہے خدا اور اس کے رسول کی رہنمائی کے بغیر امام کا انتخاب ناممکن ہے اس لئے کہ امامت کی ذمہ داریاں سنبھالنے کے لئے کچھ ذاتی صلاحیتیں درکار ہوتی ہیں۔

جیسا کہ پہلے ثابت کیا جا چکا کہ امام میں دو خصوصیتوں کا پایا جانا بہت اہم اور ضروری ہے۔ پہلی خصوصیت یہ ہے کہ وہ معصوم، یعنی خطا، گناہ اور ہر قسم کی لغزش سے پاک ہو۔ دوسرے یہ کہ وہ اسلام کی تعلیمات اور اس کے احکام و قوانین سے مکمل طور پر واقف ہو۔ اس دوسری خصوصیت میں اسے عصمت کی پشت پناہی بھی حاصل ہونا چاہئے۔

لہذا امام کو علم و عمل کے اعتبار سے تمام انسانوں سے افضل اور ان سے زیادہ باکمال ہونا چاہئے اور مذکورہ دونوں شرائط پر نظر رکھتے ہوئے یہ کہا جاسکتا ہے کہ خدا کے علاوہ کوئی دوسرا ان صفات کے حامل انسان کو تلاش کر کے امامت کے لئے معین نہیں کر سکتا صرف انسانوں کا خالق ہی ان کے باطنی رازوں اور ان کی نفسانی کیفیتوں سے واقف ہے اور وہی جانتا ہے کہ عصمت کے نورانی اور بلند درجہ پر کون فائز ہو سکتا ہے اور کس کے اندر ایسی جامع علمی صلاحیتیں پائی جاتی ہیں لہذا اس کے لطف کا یہ تقاضا ہے کہ وہ اپنے نبی کے ذریعہ لوگوں کے سامنے معصوم امام کا تعارف کرائے تاکہ نبی کے بعد امام کے وجود کی برکت سے فائدہ اٹھایا جاسکے۔

رسالت کے مقصد کے حصول اور اس کی راہ کو باقی رکھنے کے لئے خداوند عالم کو چونکہ امام کی ضرورت کا علم ہے اور وہ یہ بھی جانتا ہے کہ امام کو پہچاننا انسانوں کے بس کی بات نہیں ہے تو یہ کیسے تصور کیا جاسکتا ہے کہ خداوند عالم یہ عظیم ذمہ داری ان کے کاندھوں پر ڈال دے گا اور امام معین کرنے کے سلسلہ میں پیغمبر اسلام کو ضروری احکام نہیں دے گا یقیناً خداوند عالم نے اپنے نبی کو معصوم امام کا تعارف کرائے اور اس کو پہچوانے کے لئے ضروری ہدایات دی ہیں۔ (۱)

ایسا بھی نہیں ہو سکتا کہ کوئی کہے کہ خداوند عالم نے اپنے نبی کو امامت کی ضرورت اور امام کے وجود سے آگاہ تو کیا ہو لیکن انھوں نے کسی وجہ سے اس ذمہ داری کو انجام دینے میں کوتاہی کی ہو یا اس سلسلہ میں غفلت برتی ہو۔

(۱) صراط الحق، ج ۳، ص ۱۸۸، الباب الاول فی وجوب نصب الامام، تلخیص الثانی، ج ۱، ص ۶۵

اس لئے کہ پیغمبر اسلام کو حقیقی اسلام کے پھلنے پھولنے اور اس کو منزل مقصود تک پہنچانے کی بڑی فکر تھی لہذا آپ سے کوتاہی یا غفلت کا تصور بھی نہیں کیا جاسکتا۔ خداوند عالم اپنے حبیب پیغمبر اسلام کے بارے میں ارشاد فرماتا ہے: ﴿لقد جاء کم من انفسکم عزیز علیہ ما عنتم حریر علیکم بالمومنین رؤوف رحیم﴾ (۱)

پیغمبر اسلام کو اسلامی معاشرہ کی دیکھ بھال کی اتنی فکر تھی کہ آپ جب عام سفر کے لئے بھی مدینہ سے باہر جاتے تھے تو مدینہ کو بغیر کسی حاکم یا سرپرست کے نہیں چھوڑتے تھے بلکہ کسی امانتدار اور لائق انسان کو معین کر کے اس کو ضروری ہدایات دیکر مدینہ سے باہر جاتے تھے۔

مذکورہ مطالب کی روشنی میں شیعوں کا عقیدہ ہے کہ پیغمبر اسلام نے اپنی حیات کے دوران ہی اپنا جانشین اور امت کا امام معین کر کے اس کے بارے میں لوگوں کو آگاہ کرنا شروع کر دیا تھا۔

۱۔ آیہ تطہیر کے ذریعہ امام کے لئے راہ ہموار کرنا

گذشتہ مباحث پر نظر رکھتے ہوئے یہ واضح ہو جاتا ہے کہ خداوند عالم کے لطف و کرم کا تقاضا ہے کہ امامت کی اہم ترین شرط یعنی عصمت کے حامل افراد کو اپنے پیغمبر کے ذریعہ براہ راست لوگوں کے سامنے پہنچوائے۔ جس کے ذریعہ وہ گمراہی اور سرگردانی سے محفوظ رہ سکیں خداوند عالم نے قرآن مجید میں آیہ تطہیر کو نازل کر کے اہل بیت علیہم السلام کی عصمت کی طرف اشارہ فرمایا ہے اور اس کے ذریعہ لوگوں میں اہل بیت علیہم السلام اور ان کی امامت کی طرف متوجہ کرنے کا ماحول فراہم کیا ہے۔

اہل بیت علیہم السلام کی عصمت پر دلالت کرنے والی آیات میں سے ایک مشہور آیت آیہ تطہیر ہے ﴿انما یرید اللہ لیذہب عنکم الرجس اهل البیت و یطہرکم تطہیراً﴾ (۲)

خداوند عالم کا ارادہ ہے کہ تم اہل بیٹ سے جس کو دور رکھے اور تم کو طیب و طاہر رکھے جیسا کہ طیب و طاہر رکھنے کا حق ہے تمام شیعہ علماء اور بعض علماء اہل سنت اس آیت تطہیر کو اہل بیت علیہم السلام کی عصمت کی دلیل قرار دیتے ہیں۔ اس سلسلہ میں چند باتوں پر غور کرنا چاہئے۔

(۱) سورہ توبہ، آیت ۱۲۸

(۲) سورہ احزاب، آیت ۳۳

آیت کی شان نزول

اس میں کوئی اختلاف نہیں ہے کہ مذکورہ آیت رسول اکرمؐ، حضرت علیؑ، حضرت فاطمہ زہراؑ، امام حسنؑ اور امام حسینؑ کے بارے میں نازل ہوئی ہے اس سلسلہ میں فریقین کی کتابوں میں بہت سی احادیث موجود ہیں۔ نمونہ کے طور پر مندرجہ ذیل روایات کا تذکرہ کیا جاسکتا ہے۔
۱۔ عائشہ کا بیان ہے: ایک دن صبح کے وقت پیغمبر اسلامؐ گھر سے نکلے آپ کے جسم پر ایک سوتی لباس تھا۔ حضرت علیؑ، حضرت فاطمہؑ، امام حسنؑ اور امام حسینؑ آپ کے پاس آئے۔

آپ نے سب کو اپنی چادر میں داخل کر لیا اور فرمایا: ﴿انما يريد الله ليذهب عنكم الرجس اهل البيت ويطهركم تطهيرا﴾ (۱)

۲۔ ام سلمہ فرماتی ہیں: آیہ ﴿انما يريد الله ليذهب عنكم الرجس اهل البيت ويطهركم تطهيرا﴾ میرے گھر میں نازل ہوئی ہے فاطمہؑ کھانے سے بھرا ہوا ایک ظرف لیکر آئیں رسول خداؐ نے ان سے فرمایا کہ اپنے شوہر علیؑ اور اپنے بیٹوں امام حسنؑ اور امام حسینؑ کو بلاؤ جب سب آگئے اور کھانے میں مصروف ہو گئے تو آیت نازل ہوئی پیغمبر اسلامؐ نے سب کو اپنی خیبری عبائیں کر لیا اور تین مرتبہ فرمایا پروردگار یہ میرے اہل بیت ہیں رجس و کثافت کو ان سے دور رکھ اور ان کو پاک و پاکیزہ قرار دے۔ (۲)

۳۔ عمر ابن ابی سلمہ کا بیان ہے کہ آیہ تطہیر ام سلمہ کے گھر میں نازل ہوئی ہے رسول خداؐ نے حضرت علیؑ، حضرت فاطمہ زہراؑ، امام حسنؑ اور امام حسینؑ علیہم السلام کو اپنے پاس بلایا اور اپنی عبائیں ان کے اوپر ڈال کر فرمایا: بار الہا یہ میرے اہل بیت ہیں رجس کو ان سے دور رکھ اور ان کو طیب و طاہر قرار دے۔

صحیح مسلم، ج ۳، ص ۱۸، عن عائشہ ام المؤمنین، رضی اللہ عنہا، قال: خرج النبي غداً و عليه مرط مرط من شعر اسود. فجاء الحسن، فادخله، ثم اجاء الحسين فادخله، ثم جاءت فاطمة فادخلها، ثم جاء علي فادخله، ثم قال: ﴿انما يريد الله ليذهب عنكم الرجس اهل البيت ويطهركم تطهيرا﴾.

۲۔ يابح الموده، ص ۱۲۵، عن ام سلمه، رضی اللہ عنہا، قالت: فی بيتی نزلت ﴿انما يريد الله ليذهب عنكم الرجس اهل البيت ويطهركم تطهيرا﴾. فجاءت فاطمة ببرمة فيها ثريد، فقال لها: "ادعي زوجك و حسنا و حسينا". فدعتهم فيما هم يأكلون، اذ نزلت هذه الآية، فغشاهم بكساء خيبرى كان عليه، فقال: اللهم! هؤلاء اهل بيتي و خاصتي فأذهب عنهم الرجس و طهرهم تطهيرا. ثلاث مرات.

ام سلمہ نے عرض کیا میں بھی ان کے ساتھ ہو جاؤں؟ پیغمبر اسلام نے جواب دیا کہ تمہارا مرتبہ اپنی جگہ پر ہے اور تم خیر پر ہو۔ (۱)

۴۔ زینب (ام سلمہ کے گھر میں رہتی تھیں) کا بیان ہے کہ جب پیغمبر اسلام نے دیکھا کہ آسمان سے بارانِ رحمت نازل ہو رہا ہے تو آپ نے فرمایا کہ کون ہے جو علی، فاطمہ، حسن اور حسین کو بلا کر لائے۔ میں نے عرض کیا میں حاضر ہوں زینب نے ان کو بلا یا جب وہ سب جمع ہو گئے تو پیغمبر اسلام نے اپنی ردا ان پر ڈال دی اور خود بھی اس میں داخل ہو گئے اس وقت جبرئیل امین آیہ تطہیر لے کر نازل ہوئے۔ (۲)

۵۔ شداد ابی عمارہ کا کہنا ہے کہ میں وائلہ ابن اسقع کے پاس گیا وہاں کچھ دوسرے لوگ بھی موجود تھے اور حضرت علیؑ کی برائی کر رہے تھے جب وہ لوگ چلے گئے تو وائلہ نے مجھ سے کہا کہ کیا تم جانتے ہو جو واقعہ میں نے اپنی آنکھوں سے دیکھا ہے اس کو بیان کروں؟

میں نے کہا ہاں، اس نے بیان کیا کہ میں ایک دن حضرت فاطمہ زہرا سلام اللہ علیہا کے گھر گیا ہوا تھا میں نے حضرت علیؑ کے بارے میں پوچھا تو معلوم ہوا کہ امام حسنؑ و امام حسینؑ کے ہمراہ پیغمبر اسلام کے ساتھ ہیں میں ان کے انتظار میں وہیں بیٹھ گیا یہاں تک کہ رسول اسلام امام حسنؑ اور امام حسینؑ کا ہاتھ پکڑ کر مولائے کائنات حضرت علیؑ کے ساتھ وہاں تشریف لائے آپ نے علیؑ و فاطمہؑ کو اپنے پاس بٹھایا اور امام حسنؑ و امام حسینؑ کو اپنے زانوؤں پر بٹھایا اس کے بعد اپنی ردا ان پر ڈال کر اس آیت کی تلاوت فرمائی: ﴿انما يريد الله ليذهب عنكم الرجس اهل البيت و يطهركم تطهيرا﴾

اس کے بعد ارشاد فرمایا: پروردگار یہ میرے اہل بیت ہیں اور میرے اہل بیت اس کے زیادہ

حقدار ہیں۔ (۳)

(۱)۔ ينابيع المودة، ص ۱۲۵، عمر بن ابی سلمہ ريب النبي قال: ﴿انما يريد الله ليذهب عنكم الرجس اهل البيت و يطهركم تطهيرا﴾. قالت ام سلمه: "و انا معهم يا نبي الله". قال: "انت على مكانك و انت الى خير".
(۲) ينابيع المودة، ص ۱۲۶، عن زينب: ان النبي لما رأى الرحمة هابطة من السماء، قال: "من يدعولى علياً و فاطمة و حسناً و حسينا؟". قالت زينب: "انا يا رسول الله!" فدعتهم فجعلهم فى كسائه فنزل جبرئيل بهذه الآية و دخل معهم فى الكساء.

(۳) مجمع الزوائد، ج ۹، ص ۱۶۷، شداد ابی عمار، قال: دخلت على وائله بن اسقع و عنده قوم. فذكروا علياً، رضی اللہ عنہ، فما قاموا، قال: "ألا اخبرك بما رايت من رسو اللہ". قالت: "بلى". قال: اتيت فاطمة رضی اللہ عنہا...

ابوسعید خدری کا بیان ہے کہ آیت ﴿انما يريد الله ليذهب عنكم الرجس اهل البيت و يطهركم تطهيرا﴾ پانچ لوگوں کے بارے میں نازل ہوئی ہے پیغمبر اسلام، علی، فاطمہ، حسن اور حسین علیہم السلام۔ (۱)

امام حسنؑ نے اپنے خطبہ میں ارشاد فرمایا کہ ہم اہل بیت ہیں جن کے بارے میں خداوند عالم نے فرمایا ہے: ﴿انما يريد الله ليذهب عنكم الرجس اهل البيت و يطهركم تطهيرا﴾ (۲) مذکورہ احادیث اور ان جیسی بہت سی دیگر احادیث پر نظر رکھتے ہوئے یہ کہا جاسکتا ہے کہ آیہ تطہیر کی شان نزول یہ ہے کہ ایک دن رسول اسلامؐ نے حضرت علیؑ، حضرت فاطمہ زہراءؑ، امام حسنؑ اور امام حسینؑ کو اپنے پاس بلایا سب کے سب ایک فرش پر بیٹھ گئے اس کے بعد آپ نے ان سب کو اپنی سیاہ خیربری ردا اڑھادی اور آیہ تطہیر کی تلاوت فرمائی آپ نے ارشاد فرمایا پروردگار یہ میرے اہل بیت ہیں رجس و گندگی کو ان سے دور رکھ۔

یہ حدیث حدیث کساء کے نام سے مشہور ہے اور متعدد اسناد اور مختلف عبارتوں کے ساتھ نقل ہوئی ہے جو شیعہ سنی دونوں کتابوں میں موجود ہے۔

چشم دیدہ گواہ

حدیث کساء کے ذیل میں بیان ہونے والا واقعہ پیغمبر اسلامؐ کی زندگی کے اہم ترین واقعات میں سے ہے جس کے بعض قریبی رشتہ دار آپ کے خدام اور آپ کے بعض مخصوص اصحاب چشم دید گواہ ہیں چنانچہ جن لوگوں نے اس کو نقل کیا ہے ان میں سے بعض افراد یہ ہیں۔

... فاطمہ، رضی اللہ عنہا، اسالہا عن علی. قالت: "توجه الى رسول الله و معه حسن و حسين". فجلست انتظره حتى جاء رسول الله و معه حسن و حسين، أخذ كل واحد منها بيده حتى دخل، فادنى عليا و فاطمة و اجلس حسنا و حسينا كل واحدا منها على فخذ، ثم لف عليهم ثوبه او كساء ثم تلا هذه الآية ﴿انما يريد الله ليذهب عنكم الرجس اهل البيت و يطهركم تطهيرا﴾ و قال: "اللهم: هؤلاء اهل بيتي و اهل بيتي احق". (۱) *ينابيع المودة*، ص ۱۲۶، عن ابى سعيد الخدرى، قال: "نزلت هذه الآية فى خمسة: النبى و على و فاطمه و الحسن و الحسين، رضى الله عنهم".

(۲) *ينابيع المودة*، ص ۱۲۶، الحسن بن على رضى الله عنهما، قال فى خطبة: "نحن اهل البيت الذين قال الله سبحانه فينا: ﴿انما يريد الله ليذهب عنكم الرجس اهل البيت و يطهركم تطهيرا﴾"

۱۔ پیغمبر اسلام حضرت محمد مصطفیٰؐ اس واقعہ کی پہلی چشم دید گواہ شخصیت ہیں جنہوں نے بار بار خود اپنے اصحاب سے اس کو بیان کیا ہے۔

۲۔ علی ابن ابی طالبؑ آپ خود انہیں پاکیزہ افراد میں سے ہیں جن کے بارے میں یہ آیت نازل ہوئی ہے آپ اس حدیث کو لوگوں کے سامنے بیان فرماتے تھے اور اس کے ذریعہ اپنے حق پر دلیل اور حجت قائم کرتے تھے۔

۳۔ امام حسنؑ بھی انہیں پاکیزہ افراد میں سے تھے۔

۴۔ پیغمبر اسلامؐ کی زوجہ عائشہ نے بھی اسے بیان کیا ہے کہ میں خود اس واقعہ کی گواہ ہوں۔

۵۔ عمر ابن ابوسلمہ جن کی پرورش پیغمبر اسلامؐ کے گھر میں ہوئی۔

۶۔ زینب جو ام سلمہ کے گھر میں رہتی تھیں۔

۷۔ پیغمبر اسلامؐ کا آزاد کیا ہوا غلام ثوبان جس کے بارے میں لکھا ہے کہ سفر و حضر ہر جگہ پیغمبر اسلامؐ کے ساتھ ساتھ رہتا تھا۔

۸۔ واثلہ ابن اسقع جن کے ذمہ میں رسول اسلامؐ کے گھر کی خدمات تھیں۔

۹۔ ام سلمہ پیغمبر اسلامؐ کی زوجہ اس واقعہ کی گویا آپ ہی کے گھر رونما ہوا اور انہوں نے مختلف افراد سے خود اس کو بیان فرمایا۔

راویان حدیث کا ایک دوسرا گروہ جیسے ابا الحمراء، انس بن مالک، ابوسعید خدری اور ابن عباس وغیرہ، اگرچہ ان افراد کا چشم دید گواہ ہونا معلوم نہیں ہے۔ لیکن اتنا طے ہے کہ ان افراد نے یہ واقعہ بعد میں پیغمبر اسلامؐ یا کسی دوسرے چشم دید گواہ سے سنا ہے یا ہو سکتا ہے انہوں نے یہ دیکھا ہو کہ اس آیت کے نزول کے بعد پیغمبر اسلامؐ جب حضرت فاطمہ زہراؑ کے گھر کے پاس سے گزرتے تھے تو اس آیت کی تلاوت فرما کر کہتے تھے نماز کے لئے تیار ہو جاؤ۔

مذکورہ حدیث اور بعض دوسری احادیث سے معلوم ہوتا ہے کہ مذکورہ واقعہ کئی بار متعدد جگہوں پر رونما ہوا ایک بار ام سلمہ کے گھر، دوسری مرتبہ حضرت فاطمہ زہراؑ کے گھر میں ایک مرتبہ جناب فاطمہ زہراؑ خود جا کر حضرت علیؑ، امام حسن اور امام حسین علیہم السلام کو بلا کر لاتی ہیں دوسری جگہ پر زینب بنت ام سلمہ ایک جگہ پر ام سلمہ نے کساء میں داخل ہونے کی اجازت مانگی ہے اور دوسری مرتبہ عائشہ نے، بعید نہیں ہے کہ اصل

واقعہ ام سلمہ کے گھر میں رونما ہوا ہو اور آیت وہیں نازل ہوئی ہو لیکن بعد میں رسول اسلام نے دوسرے مواقع پر اس کی تکرار کی ہوتا کہ اس واقعہ کو زیادہ سے زیادہ عام کیا جاسکے اور یہ واضح ہو جائے کہ اہل بیت سے مراد رسول اسلام کی بیویاں نہیں ہیں اور یہ واقعہ ایک عام گھریلو ماحول میں واقع نہیں ہوا ہے۔

مزید تاکید

اہل بیت علیہم السلام کے کساء کے نیچے جمع ہونے اور آیت تطہیر کے نازل ہونے کا واقعہ چونکہ گھر کے اندر رونما ہوا اس لئے اس واقعہ کے چشم دید گواہوں کی تعداد زیادہ نہیں ہے لیکن پیغمبر اسلام نے اس واقعہ کی اہمیت بیان کرنے اور اس کو زیادہ سے زیادہ عام کرنے کے لئے ایک نیا راستہ نکالا اور وہ یہ ہے کہ کئی مہینے صبح کے وقت نماز کے لئے مسجد جاتے ہوئے جب حضرت فاطمہ زہرا کے گھر کے نزدیک پہنچتے تھے تو اہل خانہ کو اہل بیت کہہ کر مخاطب فرماتے تھے اور فرماتے تھے کہ نماز کے لئے اٹھ جاؤ۔

﴿انما یرید اللہ لیذهب عنکم الرجس اہل البیت و یطہرکم تطہیراً﴾ (۱)
ابو الحرمہ کا بیان ہے کہ پیغمبر اکرم ﷺ چھ مہینے تک حضرت فاطمہ زہرا کے دروازہ پر رک کر فرماتے تھے
﴿انما یرید اللہ لیذهب عنکم الرجس اہل البیت و یطہرکم تطہیراً﴾ (۲)

ابو برزہ کا بیان ہے:

میں نے ۱۷ مہینے پیغمبر اسلام کے ساتھ نماز پڑھی وہ جب اپنے گھر سے نکلتے تھے تو حضرت فاطمہ زہرا کے گھر جاتے تھے اور فرماتے تھے کہ الصلاة علیکم ﴿انما یرید اللہ لیذهب عنکم الرجس اہل البیت و یطہرکم تطہیراً﴾ (۳)

امیر المؤمنین حضرت علیؑ فرماتے ہیں کہ رسول اسلام ہر روز ہمارے گھر آتے تھے اور فرماتے

(۱) غایۃ المرام، ج ۳، ص ۱۹۰

(۲) مجمع الزوائد، ج ۹، ص ۱۶۸، عن ابی الحمراء، قال: رایت رسول اللہ یتى باب فاطمہ ستة الشہر، فیقول: ﴿انما یرید اللہ لیذهب عنکم الرجس اہل البیت و یطہرکم تطہیراً﴾.

(۳) مجمع الزوائد، ج ۹، ص ۱۶۹، عن ابی برزہ، قال: صلیت مع رسول اللہ سبعة عشر شہراً، فاذا خرج من بیتہ اتى باب فاطمہ قال: "الصلاة علیکم! انما یرید اللہ لیذهب عنکم الرجس".

تھے کہ خدا تم پر رحمت نازل کرے نماز کے لئے اٹھ جاؤ۔ (۱)

ابوسعید خدری کا بیان ہے جب آیت ﴿و امر اهلک بالصلاة﴾ نازل ہوئی پیغمبر اسلامؐ تو مہینہ تک ہر روز حضرت علیؑ کے گھر جاتے تھے اور فرماتے تھے نماز کا وقت ہے خدا تم پر رحمت نازل کرے ﴿انما يريد الله ليذهب عنكم الرجس اهل البيت و يطهرکم تطهيرا﴾ (۲) پیغمبر اسلامؐ ایک طویل مدت تک ایسا کرتے رہے جس کا ایک مقصد تو یہ تھا کہ اس واقعہ کو کوئی عام واقعہ نہ سمجھا جائے اور اصحاب اس کی اہمیت سے بخوبی واقف ہو جائیں تاکہ بعد میں کوئی یہ نہ کہہ سکے کہ کساء کا واقعہ ایک گھریلو نشست تھی اور دوسرا مقصد یہ تھا کہ اہل بیتؑ کے مصادیق معین ہو جائیں اور کوئی یہ نہ کہہ سکے کہ یہ آیت پیغمبر اسلامؐ کی بیویوں کے لئے نازل ہوئی ہے۔ آپ کا تیسرا مقصد تھا کہ کچھ اصحاب اس اہم واقعہ سے باخبر ہو جائیں اور دوسروں کے لئے ان کو بیان کریں۔

اہل بیتؑ کے مصادیق

پیغمبر اسلامؐ کی تمام بیویاں چھوٹے چھوٹے گھروں میں زندگی بسر کرتی تھیں اور ان کے گھروں کو انھیں کی طرف منسوب سمجھا جاتا تھا جیسے بیت عائشہ، بیت ام سلمہ، بیت زینب، بیت صفیہ وغیرہ.... سوال یہ ہے کہ اہل بیت سے مراد کون سا گھر تھا اس البیت کا الف و لام اصطلاحی اعتبار سے عہد کے لئے ہے یعنی کوئی معین گھر اس سے مراد تھا یہ سارے گھر ہرگز اس سے مراد نہیں ہو سکتے۔

آیت تطہیر کی شان کے سلسلہ میں وارد ہونے والی بہت سی احادیث سے اندازہ ہوتا ہے کہ وہ بیت معین ام سلمہ کا گھر تھا اور اسی گھر میں پیغمبر اسلامؐ نے علیؑ، فاطمہؑ، حسنؑ و حسینؑ کو اپنے پاس جمع کیا اور ان پر ایک سوتی چادر اڑھا کر آیت تطہیر کی تلاوت فرمائی جو جبرئیل امین کے ذریعہ نازل ہوئی تھی اس کے بعد آپ نے فرمایا پروردگار یہ میرے اہل بیتؑ ہیں ہر طرح کے رجس و گندگی کو ان سے دور

(۱) غایۃ المرام، ج ۳، ص ۲۰۰، عن علیؑ قال: "کان رسول اللہ یتینا کل غداة فيقول: "الصلاة! رحمتکم اللہ!

الصلاة! انما يريد اللہ ليذهب عنکم الرجس." الآیة

(۲) غایۃ المرام، ج ۳، ص ۱۸۵، عن ابی سعید الخدری، انه قال: لما نزل قوله ﴿و امر اهلک بالصلاة﴾، کان

رسول اللہ یتینا باب فاطمہ و علی تسعة اشهر فی کل صلاة، فيقول: "الصلاة! یرحمکم اللہ! انما يريد اللہ

ليذهب عنکم الرجس اهل البيت و يطهرکم تطهيرا".

رکھ ام سلمہ جن کے گھر میں یہ واقعہ رونما ہوا تھا اور جنہوں نے چادر میں داخلہ کی اجازت مانگی تھی پیغمبر اسلام نے ان کو بھی داخلہ کی اجازت نہیں دی اور ان سے فرمایا: ”قومی فتنہ حسنی عن اہل بیٹی قالت قمت و تنحیت عن البیت قریباً“ (۱)

اٹھو اور ہمارے اہل بیت سے الگ ہو جاؤ ام سلمہ کا بیان ہے کہ میں اٹھ کر اس جگہ سے تھوڑا الگ ہو گئی۔

بعض روایات سے معلوم ہوتا ہے کہ ام سلمہ برابر کے حجرہ میں یا اس کمرہ میں کہیں دوسری جگہ تھیں پیغمبر اسلام ان چار افراد کو اپنے پاس بٹھا کر چادر میں داخل کر کے آیت کی تلاوت کر سکتے تھے لیکن آپ نے اتنے پر اکتفا نہیں فرمائی بلکہ اپنے اور ان کے سر پر عبا ڈال دی تاکہ اہل بیت کے مصداق اسی تعداد میں محصور کر دیں اور اس طرح ہر طرح کے غلط فائدہ اٹھانے کا دروازہ بند ہو جائے اور بعد میں آپ کی کوئی زوجہ یہ دعویٰ نہ کر سکے کہ ہم بھی اس آیت کے مصداق ہیں۔

رسول اسلام اپنی ایک حدیث میں واضح لفظوں میں بیان فرماتے ہیں کہ ﴿انما یرید اللہ لیذهب عنکم الرجس اہل البیت و یطہر کم تطہیراً﴾ صرف میرے، علی، فاطمہ، حسن اور حسین کے بارے میں نازل ہوئی ہے۔ (۲)

جناب جابر بیان کرتے ہیں کہ جب پیغمبر اسلام پر آیت ﴿انما یرید اللہ لیذهب عنکم الرجس اہل البیت و یطہر کم تطہیراً﴾ نازل ہوئی تو علی و فاطمہ حسن و حسین علیہم السلام کے علاوہ اس گھر میں کوئی اور نہیں تھا۔ (۳)

حضرت علی امام حسن اور امام حسین نے اپنے فضائل کو ثابت کرنے کے لئے مختلف مواقع پر اس آیت کا تذکرہ کیا ہے اور اس موقع پر نہ صرف یہ کہ کسی نے مخالفت نہیں کی بلکہ ان کی تائید بھی کی گئی ہے شریک ابن عبد اللہ کا بیان ہے میں نے علی کو دیکھا آپ اصحاب کے درمیان خطبہ دے رہے تھے،

(۱) مجمع الزوائد، ج ۹، ص ۱۶۶

(۲) مجمع الزوائد، ج ۹، ص ۱۶۷، عن ابی سعید الخدری، قال: قال رسول اللہ: ”نزلت هذه الآیة فی خمسة ﴿انما یرید اللہ لیذهب عنکم الرجس اہل البیت و یطہر کم تطہیراً﴾: فی و فی علی و فاطمہ و حسن حسین.“

(۳) تفسیر نور الثقلین، ج ۴، ص ۲۷۷، عن جابر قال: ”نزلت هذه الآیة علی النبی و لیس فی البیت الا فاطمہ و الحسن و الحسین و علی“.

آپ نے فرمایا خدا کی قسم بتاؤ کیا میرے اور میرے اہل بیت کے علاوہ تمہاری نظر میں کوئی ایسا ہے جس کی طہارت کا اعلان خداوند عالم نے اپنی کتاب قرآن مجید میں کیا ہو؟ سب نے عرض کیا! نہیں۔ (۱)

حضرت علیؑ نے ابو بکر سے فرمایا تم کو خدا کی قسم بتاؤ آیت تطہیر میرے، میری زوجہ اور میرے بچوں کے بارے میں نازل ہوئی ہے یا تمہارے اور تمہارے گھر والوں کے بارے میں؟ ابو بکر نے جواب دیا یہ آیت آپ اور آپ کے گھر والوں کے بارے میں نازل ہوئی ہے۔ مولائے کائنات نے پھر دریافت کیا! کہ کیا پیغمبر اسلامؐ نے واقعہ کساء کے دن میری زوجہ اور میرے بچوں کو نہیں بلایا اور ان کے بارے میں نہیں فرمایا: ہولاء اہلی الیک لا الی النار۔

ابو بکر نے جواب دیا: ہاں یہ بات آپ اور آپ کے گھر والوں کے بارے میں ارشاد ہوئی ہے۔ (۲)

حضرت امام حسنؑ نے اپنے ایک مفصل خطبہ میں ارشاد فرمایا کہ میں ان اہل بیت میں سے ہوں جن کو خداوند عالم نے رجس اور گندگی سے پاک قرار دیا ہے اور جن کی طہارت کا اعلان کیا ہے۔ (۳)

ام سلمہ کے گھر میں اہل بیت کے اجتماع اور آیت تطہیر کے نزول کے بعد اہل بیت کا لفظ ایک مقدس لفظ کی شکل اختیار کر گیا جس پر فخر کیا جانے لگا جس کا تذکرہ مولائے کائنات حضرت علیؑ امام حسنؑ اور امام حسینؑ اور دوسرے ائمہ معصومین کے ارشادات میں موجود ہے۔

ایک اعتراض کا جواب

آیت تطہیر ازواج پیغمبر سے متعلق آیات کے تسلسل میں نازل ہوئی ہے اور اس پورے سلسلہ کا مخاطب چونکہ آپ کی ازواج ہی ہیں لہذا یہ کہا جاسکتا ہے کہ آیت تطہیر انہیں کے بارے میں نازل ہوئی

(۱) غایۃ المرام، ج ۳، ص ۱۹۱، شریک بن عبد اللہ، قال: رايت امیر المؤمنین ذات یوم وهو قائم واصحاب رسول اللہ جلوس و یقول (فی حدیث الی ان قال): "فانخذکم اللہ! اہل فیکم من طہر اللہ تعالیٰ فی کتابہ حیث قال: ﴿انما یرید اللہ لیزہب عنکم الرجس اہل البیت و یطہرکم تطہیراً﴾ غیری و اہل بیتی؟" قالوا: "لا"۔

(۲) فی احتجاج علیؑ علی ابی بکر قال: "فانشدک باللہ! انا صاحب دعوة رسول اللہ و اہلی و ولدی یوم الکساء: اللہم ہولاء اہلی الیک لا الی النار، ام انت؟" قال: "انت و اہل بیتک" تفسیر نور الثقلین، ج ۲، ص ۲۷۱

(۳) مجمع الزوائد، ج ۹، ص ۴۶، عن ابی الطفیل قال: خطبنا الحسن ابن علی (الی ان قال) و انا من اہل بیت الذین اذهب اللہ عنہم الرجس و طہرہم تطہیراً۔

ہے یا کم سے کم وہ اس آیت کا مصداق کہے جانے کی اہل ہیں اور اس آیت کو صرف انہیں پانچ افراد کی عصمت کی دلیل قرار نہیں دیا جاسکتا لہذا یا ازواج کو بھی معصوم مان لیا جائے یا ان پانچ افراد کی عصمت کے نظریہ سے بھی دست بردار ہو جایا جائے۔

اس سوال کے جواب میں یہ کہا جاسکتا ہے کہ سب سے پہلی بات تو یہ ہے کہ یہ احتمال نص اور دلیل کے مقابلہ میں ایک اجتہاد ہے اس لئے کہ بہت سی احادیث میں تو اتر کے ساتھ نقل ہوا ہے آیت تطہیر صرف انہیں پانچ افراد یعنی پیغمبر اسلام، حضرت علیؓ، حضرت فاطمہؓ اور امام حسنؓ اور امام حسینؓ کے بارے میں نازل ہوئی ہے جیسا کہ اس سلسلہ میں کچھ احادیث کی طرف اشارہ بھی کیا جا چکا ہے اور پیغمبر اسلام نے ہر طرح کے احتمال اور شبہہ کو رفع کرنے کے لئے اوپر سے چادر یعنی اوڑھ لی تھی اس کے بعد آیت کی تلاوت کی تھی ام سلمہ عانتہ اور زینب جو چادر میں داخل ہونا چاہتی تھیں ان سے فرمایا! اپنے مرتبہ سے آگے نہ بڑھنا اور نزدیک نہ آنا۔

پیغمبر اسلامؐ نے بار بار یہ ارشاد فرمایا: یہ آیت میرے بارے میں علیؓ، فاطمہؓ اور حسنؓ و حسینؓ کے بارے میں نازل ہوئی ہے تعجب ہے کہ اس کے باوجود بھی یہ کہا جائے کہ آیات کا تسلسل بتا رہا ہے کہ یہ آیت ازواج پیغمبر کے بارے میں نازل ہوئی ہے۔

دوسری بات یہ کہ اگر یہ آیت ازواج پیغمبر کے بارے میں نازل ہوئی ہوتی تو مونث کا صیغہ استعمال ہوتا اور ﴿انما یرید اللہ لیذہب عنکم الرجس﴾ کہا جاتا۔

تیسرے یہ کہ یہ صحیح ہے کہ آیت ﴿انما یرید اللہ لیذہب عنکم الرجس...﴾ ازواج پیغمبر سے متعلق آیات کے تسلسل میں نازل ہوئی ہے لیکن یہ جملہ معترضہ کی صورت میں سے ہے جو فصیح و بلیغ عربوں میں رائج ہے اور قرآن مجید میں بھی اس کی مثالیں موجود ہیں ﴿فلما رآہ قمیصہ قد من دبر قال انہ من کید کن ان کید کن عظیم یوسف اعرض عن ہذا واستغفری لذنبک انک کنت من الخاطئین﴾ (۱)

اس آیت میں جملہ ﴿یوسف اعرض عن ہذا...﴾ جملہ معترضہ ہے جو ایک کلام کے وسط میں واقع ہوا ہے۔

آیت تطہیر کی تفسیر

آیت تطہیر کی تفسیر کے سلسلہ میں چند نکات کی طرف اشارہ کیا جا رہا ہے:

رجس کے لغوی معنی

عربی میں ہر گندگی کو کثیف اور ہر آلودہ چیز کو رجس سے تعبیر کیا گیا ہے اگر وہ گندگی ظاہری ہے تو اصطلاح میں اس کو نجس کہتے ہیں لیکن اگر باطنی ہے تو اسے گناہ کا نام دیا جاتا ہے۔
 اقرب الموارد میں لکھا ہے: رجس گناہ کے معنی میں بھی استعمال ہوتا ہے۔
 المنجد میں لکھا ہے: رجس برے کام کے معنی میں استعمال ہوتا ہے۔
 ابن اثیر نے نہایت میں تحریر کیا ہے: رجس برے اور حرام کاموں کے معنی میں استعمال ہوا ہے۔
 لسان العرب میں لکھا ہے رجس یعنی نجس اور یہ حرام کاموں کے معنی میں بھی استعمال ہوا ہے
 راغب اصفہانی نے مفردات میں تحریر کیا ہے رجس یعنی گندگی اور پلیدی اس کی تین قسمیں ہیں کبھی گندگی طبیعت کے اعتبار سے ہوتی ہے اور کبھی حکم عقل اور حکم شریعت کے اعتبار سے اور کبھی تینوں اعتبار سے ہوتی ہے۔

رجس قرآن مجید کی نظر میں

قرآن کریم میں بھی رجس دونوں معنوں میں استعمال ہوا ہے کبھی نجاست ظاہری کے معنی میں جیسے ﴿الآن یكون میتة او دماً مسفو حاً او لحم خنزیر فانه رجس﴾ (۱) مگر یہ کہ مردار ہو یا بہایا ہوا خون یا سور کا گوشت ہو کہ یہ رجس اور گندگی ہے۔
 اور کبھی باطنی اور نفسانی گندگی کے معنی میں استعمال ہوا ہے جیسے ﴿من یرد ان یضله یجعل صدره ضیقاً حراً کأنما یصعد فی السماء کذا لک یجعل اللہ الرجس علی

(۱) سورۃ النعام، آیت ۱۴۵

الذین لا یؤمنون ﴿۱﴾ خدا جس کو گمراہ کرنا چاہتا ہے اس کے سینہ کو تنگ کر دیتا ہے اس طرح کہ وہ گویا آسمان کی طرف بلند ہونا چاہتا ہے ایسی گندگی اور کثافت خدا ان لوگوں کے دلوں میں پیدا کر دیتا ہے جو ایمان نہیں لاتے۔

یاد دوسری آیت ﴿۲﴾ اما الذین فی قلوبہم مرض فزادتهم رجساً الی رجسہم و ماتوا وہم کافرون ﴿۲﴾

جن لوگوں کے دلوں میں مرض ہے خدا ان کی کثافت اور گندگی میں اضافہ کرتا ہے اور وہ کفر کی حالت میں دنیا سے جاتے ہیں۔

ایک اور آیت میں ارشاد ہوتا ہے ﴿۳﴾ قال قد وقع علیکم من رجم رجس و غضب ﴿۳﴾ تمہارے پروردگار کی طرف سے تمہارے لئے رجم اور غضب ہے۔ رجم کا لفظ ان آیات میں نفسانی گندگی کے معنی میں استعمال ہوا ہے۔

آیت تطہیر میں رجم کے معنی

اب دیکھنا یہ ہے کہ آیت تطہیر میں رجم کے کیا معنی ہیں ظاہری نجاست کے معنی میں ہے یا نفسانی اور باطنی نجاست کے معنی میں؟

آیت میں غور کرنے کے بعد معلوم ہوتا ہے کہ آیت تطہیر میں رجم کے معنی سے مراد ظاہری نجاست نہیں ہے بلکہ اس سے مراد باطنی اور نفسانی کثافت ہے اس لئے کہ ظاہری نجاستوں سے پرہیز کرنا صرف اہل بیٹ کی ذات سے مخصوص نہیں ہے بلکہ یہ تمام مکلفین کی ذمہ داری ہے جبکہ اس میں ”انما“ کے ذریعہ حصر ہے یعنی یہ حکم صرف انہیں پانچ افراد سے مخصوص ہے۔

اس کے علاوہ ظاہری نجاستوں سے پرہیز کرنا اہل بیٹ کے لئے کوئی فضیلت یا خصوصیت نہیں ہے جس پر وہ فخر کریں اور کہیں کہ ہم ہی وہ ہیں جن سے خداوند عالم نے یہ مطالبہ کیا ہے کہ ہم

(۱) سورۃ انعام، آیت ۱۲۵۔

(۲) سورۃ توبہ، آیت ۱۲۵۔

(۳) سورۃ اعراف، آیت ۷۱۔

نجاستوں سے پرہیز کریں اگر ایسا ہوتا تو اس اہتمام اور حد بندی کی کوئی ضرورت نہ ہوتی کہ اس آیت کو پڑھا جائے اور پھر ان کے لئے دعا کی جائے کہ انہیں رجب (نجاستوں) سے پرہیز کرنے کی توفیق عطا ہو اور اس موضوع کو اتنی اہمیت دی جائے کہ پیغمبر اسلام اپنی زوجہ ام سلمہ کو بھی چادر میں داخل ہونے کی اجازت نہ دیں کہ اس طرح کہیں وہ بھی آیت کا مصداق نہ بن جائیں۔

آیت میں ارادہ سے مراد کیا ہے؟

قرآن مجید میں خداوند عالم کی طرف دو طرح کے ارادوں کی نسبت دی گئی ہے ارادہ تکوینی اور ارادہ تشریحی۔ ارادہ تکوینی سے مراد یہ ہے کہ دنیا کے تخلیقی نظام میں وہ چیز پیدا ہو جائے جس کا ارادہ کیا گیا ہے جیسے ﴿اِذَا ارَادَ اللّٰهُ بِقَوْمٍ سُوْءًاۙ اَفْلَا مَرُدُّ لَهٗ﴾ (۱) اگر خدا کسی قوم کے لئے برائی کا ارادہ کرے تو اسے کوئی روک نہیں سکتا جیسے ﴿اِنَّمَا اَمْرُهٗ اِذَا ارَادَ شَيْئًاۙ اَنْ يَقُوْلَ لَهٗ كُنْ فَيَكُوْنُ﴾ (۲) خداوند عالم کا امر یہ ہے کہ وہ جب کسی چیز کے لئے ”کن“ (ہو جا) کہنے کا ارادہ کرتا ہے تو وہ ہو جاتی ہے۔ ارادہ تکوینی میں جس چیز کا ارادہ کیا جائے وہ وجود میں آ جاتی ہے اور اس کا ارادہ سے الگ ہونا ممکن نہیں ہے۔

ارادہ کی دوسری قسم ارادہ تشریحی ہے جس کا مطلب یہ ہے کہ خداوند عالم جن کاموں کی انجام دہی پسند کرتا ہے اپنے بندوں کو انہیں انجام دینے کا حکم دیتا ہے جیسے ﴿فَمَنْ شَهِدَ مِنْكُمُ الشَّهْرَ فَلْيَصُمْهُۙ وَمَنْ كَانَ مَرِيضًاۙ اَوْ عَلٰى سَفَرٍۙ فَعِدَّةٌۙ مِنْ اَيَّامٍۙ اٰخِرٍۙ يَرِيْدُ اللّٰهُ بِكُمُ الْيُسْرَ وَلَا يُرِيْدُ بِكُمُ الْعُسْرَ﴾ (۳) جو شخص ماہ رمضان کو درک کرے اس کو چاہئے کہ روزہ رکھے اگر مریض یا مسافر ہو تو اس کے بدلہ دوسرے ایام میں روزہ رکھے خداوند عالم تمہارے لئے آسانی چاہتا ہے سختی نہیں چاہتا۔ یا جیسے ﴿مَا يَرِيْدُ اللّٰهُ لِيَجْعَلَ عَلَيْكُمْ مِنْ حَرَجٍۙ وَلٰكِنْ يَرِيْدُ لِيُطَهِّرَ كُمْۙ وَلِيُنَمِّتَ عَلَیْكُمْ﴾ (۴)

(۱) سورہ زعد، آیت ۱۱

(۲) سورہ یس، آیت ۸۲

(۳) سورہ بقرہ، آیت ۱۸۵

(۴) سورہ مائدہ، آیت ۶

خداوند عالم کا ارادہ یہ نہیں ہے کہ تمہیں مشکلات اور سختیوں میں مبتلا کرے بلکہ وہ چاہتا ہے کہ تم کو پاک رکھے اور تم پر نعمتوں کو تمام کرے۔

ارادہ تشریحی میں خداوند عالم کا ارادہ قانون کی صورت میں لوگوں کے سامنے ہوتا ہے اور اس پر عمل کے لئے ضروری احکامات موجود ہوتے ہیں۔

مذکورہ دونوں آیتوں میں یہ بیان کیا گیا ہے کہ تشریحی اور مذہبی قانون سازی میں کوئی ایسی سختی یا زحمت نہیں ہے جس کا برداشت کرنا مشکل ہو لہذا دیکھنا یہ ہے کہ آیت تطہیر میں ارادہ سے مراد کون سا ارادہ ہے ارادہ تکوینی یا ارادہ تشریحی اگر ارادہ تشریحی مراد ہے تو آیت کے معنی یہ ہوں گے کہ خداوند عالم نے اپنی شریعت کے قوانین میں یہ معین کیا ہے کہ گناہ نہ کرو یعنی کچھ ایسے قوانین بنائے ہیں جن پر عمل تمہیں گناہوں کی انجام دہی سے محفوظ رکھ سکتا ہے۔

اگر تھوڑا سا غور و فکر کریں تو اس نتیجہ پر پہنچیں گے کہ آیت کی یہ تفسیر ہرگز نہیں ہو سکتی آپ انصاف سے بتائیں کہ کیا یہ کہا جاسکتا ہے کہ خداوند عالم نے اہل بیت کی فضیلت ثابت کرنے کے لئے یہ کہا ہے کہ میں نے تشریح اور قانون سازی کی منزل میں تم کو محترم سمجھا ہے اور تم سے چاہتا ہوں کہ گناہ نہ کرو خداوند عالم کا یہ مطالبہ صرف اہلیت سے مخصوص نہیں ہے بلکہ یہ تمام مومنین و مومنات کی ذمہ داری ہے کہ گناہوں سے بچیں اگر آیت کے یہی معنی مراد ہوتے تو اتنے اہتمام کی کیا ضرورت تھی کہ پیغمبر اسلامؐ مخصوص افراد کو چادر کے نیچے جمع کریں اور اپنی زوجہ ام سلمہ تک کو چادر میں آنے کی اجازت نہ دیں۔ اس کے بعد اس آیت کی تلاوت فرمائیں اور پھر خدا کی بارگاہ میں ان کے لئے دعا کریں کیا خداوند عالم نے گناہ نہ کرنے کا مطالبہ ام سلمہ سے نہیں کیا تھا جو ان کو ان مخصوص افراد کے ساتھ چادر میں نہیں آنے دیا گیا کیا اس بات کو فضیلت کوئی شمار کیا جاسکتا ہے جس پر اہل بیتؑ نے بار بار فخر کا اظہار فرمایا ہے۔

مولائے کائنات حضرت علی ابن ابیطالبؑ نے فدک کے سلسلہ میں ابو بکر کے سامنے دلیل پیش کرتے ہوئے ارشاد فرمایا اے ابو بکر آیت تطہیر میرے اور میرے اہلیت کے بارے میں نازل ہوئی ہے یا تمہارے اور تمہارے گھر والوں کے بارے میں؟ ابو بکر نے جواب دیا یہ آیت آپ کے بارے میں نازل ہوئی ہے۔ ایک بار اور حضرت علی علیہ السلام نے عمر ابن خطاب کے بعد خلیفہ کے

انتخاب کے لئے تشکیل دی گئی شوریٰ میں حاضرین سے فرمایا کہ کیا میرے اہلبیت کے علاوہ کوئی اور ہے جس کے بارے میں آیت تطہیر نازل ہوئی ہو۔

امام حسن علیہ السلام نے اپنے پدر بزرگوار کی وفات کے بعد لوگوں کے لئے خطبہ پڑھتے ہوئے ارشاد فرمایا! کہ میں ان اہلبیت میں سے ہوں جن کے بارے میں آیت تطہیر نازل ہوئی ہے اور جن کو خداوند عالم نے پاک و پاکیزہ قرار دیا ہے۔

ترک گناہ سے متعلق آیت میں ارادہ تشریحی مراد لینے کی صورت میں کیا اس انداز میں دلیلوں کو پیش کرنا اور اس پر فخر کرنا صحیح ہوگا اس بنا پر آیت تطہیر کو خداوند عالم کے ارادہ تشریحی پر حمل نہیں کیا جاسکتا بلکہ اس میں ذکر کئے گئے ارادہ سے مراد خداوند عالم کا ارادہ تکوینی ہوگا اس کی روشنی میں آیت کے معنی یہ ہوں گے کہ نظام تخلیق میں خداوند عالم کا ارادہ یہ ہے کہ اہل بیت کو ہر قسم کی غلطی اور گناہ سے محفوظ رکھے اور عصمت کا مطلب بھی یہی ہے۔

آیت کی اس تفسیر سے اہل بیت کو بچوانے میں خداوند عالم کے احسان اور پیغمبر اسلام کے اس اہتمام کی اہمیت معلوم ہوتی ہے جو اہل بیت کو بچوانے اور دوسروں کو اس فضیلت سے الگ رکھنے کے لئے کیا گیا تھا۔ اس سلسلہ میں ائمہ معصومین علیہم السلام کا دلیل پیش کرنا اور اس فضیلت پر فخر کا اظہار کرنا بھی صحیح ہوگا اس کے علاوہ بعض احادیث میں بھی اس آیت کی تفسیر اہل بیت کی عصمت اور ان کو گناہوں سے محفوظ رکھنے کے سلسلہ میں خداوند عالم کے ارادہ تکوینی سے ہی کی گئی ہے۔

مولائے کائنات حضرت علی ابن ابیطالب علیہ السلام نے آیت: ﴿انما یرید اللہ لیذہب عنکم الرجس اهل البیت و یطہرکم تطہیراً﴾ کی تلاوت کرنے کے بعد ارشاد فرمایا: اس نے ہم کو ہر قسم کی ظاہری اور باطنی کثافت، گندگی اور گناہ سے پاک قرار دیا ہے۔ (۱)

۲۔ پیغمبر اسلام نے آیت تطہیر ﴿انما یرید اللہ..﴾ کی تلاوت کے بعد ارشاد فرمایا کہ میں اور میرے اہلبیت ہر قسم کی برائی سے پاک ہیں۔ (۲)

(۱) غایۃ المرام، ج ۳، ص ۱۹۹، قال علی ابن ابی طالب: واللہ عزوجل یقول: انما یرید اللہ لیذہب عنکم الرجس اهل البیت و یطہرکم تطہیراً، فقد طہرنا اللہ من الفواحش ما ظہر منها و ما بطن علی منهاج الحق.
(۲) البدایہ والنہایہ، ج ۲، ص ۲۵، عن النبی فی قوله تعالیٰ ﴿انما یرید اللہ لیذہب عنکم الرجس اهل البیت و یطہرکم تطہیراً﴾. قال: فاننا و اهل بیتی مطہرون من الذنوب.

۳۔ امام حسنؑ نے فرمایا: ہم ہی وہ اہلبیتؑ ہیں جن کو خداوند عالم نے اسلام کے ذریعہ عزت عطا کی ہے اس نے ہمیں منتخب قرار دیا ہے ہم سے رجس کو دور رکھا ہے اور ہم کو پاک و پاکیزہ بنایا ہے۔ رجس شک ہے ہم خدا اور اس کے دین میں ہرگز شک نہیں کرتے اس نے ہم کو ہر طرح کی گمراہی اور نجاست سے پاک رکھا ہے۔ (۱)

۴۔ ابوبصیر نے امام محمد باقرؑ سے نقل کیا ہے کہ آپ نے فرمایا: رجس شک ہے اور ہم اپنے دین میں کبھی شک نہیں کرتے۔ (۲)

آپ نے ملاحظہ فرمایا کہ قرآن مجید میں پیغمبر اسلامؐ کے اہلبیتؑ کو ہر قسم کی غلطی، خطا اور گناہ سے معصوم قرار دیا گیا ہے اور اس طرح لوگوں کے لئے پیغمبر اسلامؐ کے حقیقی جانشینوں کی معرفت حاصل کر کے ان پر ایمان لانے کا موقع فراہم کیا گیا ہے۔

۲۔ اہل بیتؑ کا اتباع

پیغمبر اسلامؐ نے اپنی نبوت کے دور میں ہمیشہ اپنے اہل بیتؑ کو پیچھوانے اور ان کی امامت کو قبول کروانے کے لئے ماحول فراہم کیا ہے۔

رسول اسلامؐ نے فرمایا ستارہ آسمان والوں کے لئے امان کا ذریعہ ہیں اگر ستارے فنا ہو جائیں تو آسمان والے فنا ہو جائیں گے۔ اور میرے اہل بیتؑ زمین والوں کے لئے امان کا ذریعہ ہیں اگر اہل بیتؑ نہ ہوں تو زمین والے فنا ہو جائیں گے۔ (۳)

ابن عباس نے پیغمبر اسلامؐ رسول اسلامؐ سے نقل کیا ہے کہ میرے اہل بیتؑ کی مثال

(۱) اہل البیت فی الکتاب والسنة، ص ۱۱۳، الامام الحسنؑ قال: انا اهل البيت اكرمنا الله بالاسلام و اختارنا و اصطفانا و اجتباننا فاذهب عنا الرجس و طهرنا تطهيرا. و الرجس هو الشك فلان شك في الله الحق و دينه ابداً و طهرنا من كل افن و غيه.

(۲) غایة المرام، ج ۳، ص ۱۹۴، ابو بصیر عن ابی جعفرؑ قال: "الرجس هو الشك و لا نشك في ديننا ابداً".

(۳) ذخائر العقبی، ص ۱۷، عن علیؑ قال رسول الله: النجوم امان لاهل السماء فاذا ذهبت النجوم ذهب اهل

اسماء و اهل بیته امان لاهل الارض. فاذا ذهب اهل بیته ذهب اهل الارض. : نیا بیع المودعة ج ۱، ص ۲۲،

المستدرک حاکم نیشابوری، ج ۳، ص ۱۵۰.

کشتی نوح جیسی ہے جو اس میں سوار ہوا اس نے نجات پائی جو اس سے وابستہ ہوگا وہ کامیاب ہوگا اور جو اس سے کنارہ کشی کرے گا وہ ہلاک ہو جائے گا۔ (۱)

۳۔ اہل بیتؑ کی محبت

ابن عباس نے پیغمبر اسلامؐ سے روایت کی ہے کہ آپ نے فرمایا کہ خدا کا بندہ قیامت میں چار سوالات کے بغیر آگے نہیں بڑھنے دیا جائے گا:

(۱) اس کی عمر کے بارے میں کہ کس چیز میں صرف کی تھی۔ (۲) بدن کے بارے میں کہ اسے کس کام میں لگایا گیا۔ (۳) اس کے مال کے بارے میں کہ کہاں سے حاصل کیا اور کہاں صرف کیا۔ (۴) میرے اہل بیتؑ کی محبت کے بارے میں۔ (۲)

ظاہر ہے کہ محبت سے مراد چاہنے کا دعویٰ نہیں ہے بلکہ اس سے مراد ان کا اتباع ہے۔

۴۔ قرابت داروں کی محبت

ابن عباس کا بیان ہے کہ جب آیت ﴿قُلْ لَا اسئلكم عليه اجرا الا المودة فی القربی﴾ نازل ہوئی۔

اصحاب نے عرض کیا: یا رسول اللہ خداوند عالم نے جن لوگوں سے مودت کا حکم دیا ہے وہ کون ہیں؟ آپ نے فرمایا: علی و فاطمہ اور ان کے بیٹے۔ (۳)

(۱) ذخائر العقبی، ص ۲۰، عن ابن عباس، قال: قال رسول اللہ: مثل اهل بيتي كمثل سفينة نوح. من ركبها نجا و من تعلق بها فاز، و من تخلف عنها غرق. اسعاف الراغبين در حاشیہ نور الابصار، ص ۱۲۰: المستدرک، حاکم نیشابوری، ج ۳، ص ۱۵۱.

(۲) غایۃ المرام، ج ۳، ص ۹۲، (نقل از مناقب ابن المغازلی، ص ۹۳) ابن عباس قال: قال رسول اللہ: لا تزول قدما عبد یوم القیامہ حتی یربع: عن عمرہ فیما افناه و عن جسده فیما ابلده و عن ماله فیما انفقہ و من ابن اکتسبه و عن حینا اهل البيت.

(۳) غایۃ المرام، ج ۳، ص ۲۳۳، ابن عباس قال: لما نزلت "قل لا اسئلكم عليه اجرا الا المودة فی القربی" قالوا: یا رسول اللہ! من هؤلاء الذین یأمرنا اللہ بمودتهم؟ قال: علی و فاطمہ و اولادهما. (مذکورہ حدیثیں مختلف عبارتوں کے ساتھ شیعہ اور سنی دونوں کتابوں میں نقل ہوئی ہیں)

قربت داروں کی محبت کو رسالت کی اجرت قرار دیا گیا ہے لہذا اس کے لئے صرف محبت کا دعویٰ کافی نہیں ہے بلکہ ان سے مودت کا مطلب ان کی پیروی کرنا ہے۔

پہلے امام کی امامت اور خلافت کا اعلان

پیغمبر اسلام ﷺ مولائے کائنات حضرت علی ابن ابیطالب علیہ السلام کے علم ان کی عصمت اور ان کے دوسرے تمام فضائل و کمالات سے واقف تھے لیکن آپ سمجھتے تھے کہ ان کو خلیفہ اور امام معین کرنا ایک دشوار کام ہے جاہ و منصب اور اقتدار کے بھوکے افراد اس کی شدید مخالفت کریں گے اس لئے آپ نے اس میں مصلحت دیکھی کہ اس کام کو دو مرحلوں میں انجام دیا جائے۔ پہلے مرحلہ میں اس کو قبول کرنے کے لئے ماحول سازگار بنایا جائے اور دوسرے مرحلہ میں کس مناسب وقت پر ان کی خلافت اور امامت کا واضح اعلان کر دیا جائے۔

پہلا مرحلہ: ماحول سازی

پیغمبر اسلام کی کوشش رہتی تھی کہ ہر مناسب موقع پر مولائے کائنات حضرت علی ابن ابیطالب علیہ السلام کی کسی نہ کسی فضیلت کی طرف اشارہ کیا جائے اور ان کی تعریف و تمجید کی جائے اس سلسلہ میں بہت سی احادیث حدیث کی کتابوں میں درج ہیں جن سب کا تذکرہ اس کتاب میں ممکن نہیں ہے اس سلسلہ میں فضائل اور سیرت معصومین علیہم السلام کی کتابوں سے استفادہ کیا جاسکتا ہے۔ البتہ یہاں نمونہ کے طور پر ان میں سے بعض کا تذکرہ کیا جا رہا ہے۔

دعوت ذوالعشرہ

مولائے کائنات حضرت علی ابن ابیطالب علیہ السلام ارشاد فرماتے ہیں: جس وقت آیہ ﴿وَ اَنْذِرْ عَشِيرَتَكَ الْاَقْرَبِينَ﴾ (۱) نازل ہوئی۔

(۱) سورہ شعراء، آیت ۲۱۳

رسول اسلامؐ نے مجھ سے فرمایا: کھانا تیار کرو اور اپنے قریبی رشتہ داروں کو مہمان بلاؤ۔ میں نے کھانے کا انتظام کیا اور رشتہ داروں میں تقریباً چالیس لوگوں کو بلایا پیغمبر اسلامؐ نے کھانے کے بعد ارشاد فرمایا: اے اولاد عبدالمطلب! خدا کی قسم پورے عرب میں میری نظروں میں کوئی ایسا جوان نہیں ہے جو اپنے رشتہ داروں کے لئے اس سے بہتر کوئی پیغام لایا ہو جو میں تم لوگوں کے لئے لایا ہوں میں تمہارے لئے دنیا و آخرت کی بھلائی لے کر آیا ہوں۔

حاضرین یہ سن کر اعتراض کی صورت میں اٹھ کھڑے ہوئے لیکن میں نے ان سب سے کم عمر ہونے کے باوجود عرض کیا یا رسول اللہ! میں اس اہم کام میں آپ کی مدد کے لئے تیار ہوں۔

پیغمبر اسلامؐ نے میرے گلے میں باہیں ڈال کر فرمایا: ”ان هذا اخي ووصي و خليفتي فيكم فاسمعوا له واطيعوا“ یہ میرا بھائی، وصی اور تمہارے درمیان میرا خلیفہ ہے اس کے احکام کو سنو اور اس کی اطاعت کرو۔ سارے لوگ اٹھ کھڑے ہوئے وہ ہنس رہے تھے اور جناب ابوطالبؓ سے کہہ رہے تھے کہ محمد نے تم کو حکم دیا ہے کہ اپنے بیٹے کی اطاعت کرو۔ (۱)

مولائے کائنات ﷺ کے بارے میں ہدایت

ابن عباس نے پیغمبر اسلامؐ سے روایت کی ہے کہ آپ نے فرمایا جو چاہتا ہے کہ میری طرح زندگی بسر کرے اور میری طرح اس کو موت آئے اور جنت عدن جس کو خدا نے پیدا کیا ہے اس میں جگہ پائے وہ میرے بعد میری اور علیؓ کی ولایت قبول کرے ان کے دوستوں سے محبت کرے اور میرے بعد آنے والے ائمہ کا اتباع کرے اس لئے کہ وہ میری عترت ہیں جو میرے ہی نور سے خلق ہوئے ہیں اور انہیں میرا علم و فہم عطا کیا گیا ہے۔

(۱) تاریخ طبری، ج ۲، ص ۳۲۰، قال علی: ثم تكلم رسول الله فقال: يا بني عبد المطلب! اني والله ما اعلم شابا في العرب جاء قومه بأفضل مما قد جئتمكم بخير الدنيا والآخرة. وقد امرني الله تعالى ان ادعوكم اليه ايكم يوازي علي هذا الامر علي ان يكون اخي و وصي و خليفتي فيكم؟ قال: فاحجم القوم عنها جميعا و قلت. واني احدثهم سنا. انا يا نبي الله اكون وزيرك عليه. فاخذ برقبتي ثم قال: ان هذا اخي و وصي و خليفتي فيكم فاسمعوا له و اطيعوا. قال: فقام القوم يضحكون و يقولون لابي طالب: قد امرك ان تسمع لابنك و تطيع.

وائے ہوان لوگوں کے حال پر جو ان کو جھٹلائیں اور ان سے قطع رحم کریں میری شفاعت انہیں نصیب نہیں ہوگی۔ (۱)

حدیفہ نے پیغمبر اسلام سے روایت کی ہے کہ آپ نے فرمایا: جو میری طرح جینا اور مرنا چاہتا ہے اور اس درخت کی شاخوں سے وابستہ ہونا چاہے جس کو خداوند عالم نے جنت میں لگایا ہے اس کو چاہئے کہ میرے بعد حضرت علی ابن ابیطالبؓ کو اپنا ولی، سرپرست اور حاکم مانے۔ (۲)
پیغمبر اسلام نے انصار سے فرمایا: کہ میرے انصار کیا تم کو کسی ایسی چیز سے باخبر نہ کروں کہ اگر میرے بعد تم ان سے وابستہ رہو تو گمراہ نہیں ہو گے۔

لوگوں نے عرض کیا: یا رسول اللہ! فرمائیے پیغمبر اسلام نے فرمایا: علی ابن ابیطالبؓ کو دوست رکھو اور ان کو محترم سمجھو مجھے جبرئیل امین کے ذریعہ خداوند عالم کی طرف سے یہ حکم ملا ہے کہ یہ پیغام تم تک پہنچاؤں۔ (۳)

حدیفہ کا بیان ہے: بعض اصحاب نے پیغمبر اسلام سے عرض کیا: کیا آپ حضرت علیؓ کو اپنا خلیفہ نہیں بنائیں گے؟ آپ نے جواب دیا اگر تم لوگ ان کی ولایت کو قبول کر لو تو وہ سیدھے راستہ کی طرف تمہاری رہنمائی کریں گے۔ (۴)

ابوسعبد سعید خدری نے روایت کی ہے کہ پیغمبر اسلام ﷺ نے مولائے کائناتؓ کے شانے پر ہاتھ مار کر فرمایا کہ اے علیؓ تمہارے اندر سات صفات ایسی ہیں کہ قیامت میں کوئی بھی اس سے مقابلہ

(۱) حلیۃ الاولیاء، ج ۱، ص ۱۲۸، ابن عباس قال: قال رسول اللہ من سرہ ان یحیا حیاتی و یموت مماتی و یسکن جنة عدن غرسها ربی فلیوال علیا من بعدی و لیوال ولیہ و لیقتد بالائمة من بعدی فانہم عترتی، خلقوا من طینتی رزقوا فہما و علما. و ویل للمکذبین بفضلہم من امتی القاطعین فیہم صلتی لا انا لہم اللہ شفاعتی.

(۲) حلیۃ الاولیاء، ص ۱۲۷، قال رسول اللہ: من سرہ ان یحیا حیاتی و یموت میتی و یتمسک بالقصبۃ الیاقوتۃ الی خلقھا اللہ بیدہ ثم قال لہا: کونی فکانت، فلیتول علی ابن ابی طالب من بعدی.

(۳) حلیۃ الاولیاء، ج ۱، ص ۱۰۲، قال رسول اللہ یا معشر الانصار! الا ادعوکم علی ما ان تمسکتہم بہ لن تضلوا بعدہ ابدالاً؟ قالوا: بلی یا رسول اللہ. قال ہذا علی فاحبوہ بحبی و اکرموہ بکرامتی فان جبرئیل امرنی بالذی قلت لکم عن اللہ عز و جل.

(۴) حلیۃ الاولیاء، ج ۱، ص ۱۰۴، حذیفہ بن یمان، قال: قالوا: یا رسول اللہ! ألا یستخلف علیا؟ قال: ان تولوا علیا تجدوہ ہادیا مہدیا یسلک بکم الرطیق المستقیم۔

نہیں کر سکتا تمہیں ایمان کے اعتبار سے دوسروں پر سبقت حاصل ہے تم خداوند عالم کا عہد و پیمان سب سے بہتر طریقہ سے وفا کرنے والے، احکام الہی کی اطاعت میں سب سے طاقتور، لوگوں کے سلسلہ میں سب سے زیادہ مہربان، بیت المال کی تقسیم میں سب سے زیادہ عدل و انصاف کا خیال رکھنے والے اور قضاوت کے معاملہ میں سب سے زیادہ عالم ہو اور تم قیامت میں سب سے افضل ہو گے۔ (۱)

انس ابن مالک کا بیان ہے: پیغمبر اسلامؐ نے مجھے ابو برزہ اسلمی کے پاس بھیجا وہ جب پیغمبر اسلامؐ کی خدمت میں پہنچے تو میں نے سنا کہ پیغمبر اسلامؐ نے فرمایا: اے ابو برزہ پروردگار عالم نے علی ابن ابیطالبؑ کے بارے میں مجھ سے عہد لیا ہے اور فرمایا ہے کہ علیؑ ہدایت کے پرچم ایمان کے مرکز، میرے دوستوں کے امام اور ان لوگوں کے نور ہیں جو ان کے احکام کا اتباع کریں۔ اے ابو برزہ قیامت میں حضرت علی ابن ابیطالبؑ امیرے امین اور میرے پرچم کو بلند کرنے والے ہوں گے۔ رحمت پروردگار کے خزانہ کی کنجی علیؑ کے پاس ہوگی۔ (۲)

ام سلمہؓ فرماتی ہیں کہ میں نے رسول خداؐ سے سنا ہے کہ آپ نے فرمایا: علیؑ قرآن کے ساتھ ہیں اور قرآن علیؑ کے ساتھ ہے قیامت تک یہ دونوں ایک دوسرے سے جدا نہ ہوں گے۔ (۳)

پیغمبر اسلامؐ نے فرمایا: میں علم کا شہر ہوں اور علی اس کا دروازہ ہیں لہذا جس کو علم چاہئے وہ دروازہ سے داخل ہو۔ (۴)

(۱) حلیۃ الاولیاء، ج ۱، ص ۱۰۶، ابو سعید الخدری، قال رسول اللہ لعلی و ضرب بین کتفیه: یا علی لک سبع خصال لا یحتاجک فیہن احد یوم القیامۃ: انت اول المومنین باللہ ایماناً او فاهم بعہد اللہ، و اقومہم بامر اللہ. و ارفعہم بالرعیۃ و اقسہم بالسویۃ و اعلمہم بالقضیۃ و اعظمہم مزیۃ یوم القیامۃ۔

(۲) حلیۃ الاولیاء، ج ۱، ص ۱۰۷، انس بن مالک قال: بعثنی النبی الی ابن برزہ الاسلمی فقال لہ . و انا اسمع. یا ابا برزہ ان رب العالمین عہد الی عہدا فی علی ابن ابی طالب، فقال: انه رأیۃ الہدی و منار الایمان و امام اولیائی و نور جمیع من اطاعنی. یا ابا برزہ! علی ابن ابی طالب امینی غدا فی القیامۃ و صاحب رایتی فی القیامہ، علی مفاتیح خزائن رحمۃ ربی۔

(۳) نور الابصار، ص ۸۸، عن ام سلمہ قالت: سمعت رسول اللہ یقول: علی مع القرآن و القرآن مع علی لا یفترقان حتی یردا علی الحوض. المتصدرک حاکم نیشابوری، ج ۳، ص ۱۲۴

(۴) بیانج المودۃ، ج ۱، ص ۳۳۸، عن علی قال رسول اللہ: انا مدینۃ العلم و علی بابہا فمن اداد العلم فلیأت الباب. المتصدرک حاکم نیشابوری، ج ۳، ص ۱۲۶

عائشہ کا بیان ہے کہ میں نے رسول خدا سے سنا ہے کہ آپ نے فرمایا: علیٰ حق کے ساتھ ہیں اور حق علیٰ کے ساتھ ہے یہ دونوں قیامت تک ایک دوسرے سے جدا نہ ہوں گے۔ (۱)

ابن عمر کا بیان ہے کہ پیغمبر اسلام نے اپنے اصحاب کے درمیان اخوت اور بھائی چارگی کا عہد و پیمانہ کروایا۔

حضرت علیٰ گریہ کی حالت میں داخل ہوئے اور فرمایا آپ نے اصحاب کے درمیان اخوت و برادری قائم کی لیکن میرا کوئی بھائی نہیں بنایا۔

پیغمبر اسلام نے فرمایا تم دنیا و آخرت دونوں جگہ میرے بھائی ہو۔ (۲)

اسعد ابن زرارہ نے پیغمبر اسلام سے روایت کی ہے کہ آپ نے فرمایا: معراج کی شب جب میں سدرۃ المنتہیٰ پر پہنچا تو خداوند عالم کی طرف سے علیٰ کے بارے میں مجھے ان تین چیزوں کی وحی ہوئی، علی متقین کے امام، مسلمانوں کے سید و سردار، اور عبادت گزاروں کو جنت تک پہنچانے والے رہبر اور پیشوا ہیں۔ (۳)

رسول اسلام نے حضرت علیؑ سے فرمایا: اے علی تم مسلمانوں کے سید و سردار، متقین کے امام، عبادت گزاروں کے رہبر اور دینداروں کے حاکم ہو۔ (۴)

رسول اسلام نے فرمایا: جو میرے دین سے وابستہ رہنا اور میرے بعد نجات کی کشتی میں سوار ہونا چاہتا ہے اسے چاہئے کہ علی ابن ابیطالبؑ کا اتباع کرے۔ ان کے دشمنوں سے دشمنی اور ان کے

(۱) غایۃ المرام، ج ۵، ص ۲۸۳، (نقل از نوادۃ السمتین) عن عائشۃ قالت: سمعت رسول اللہ یقول: علی مع الحق و الحق معی علیٰ لن یفترقا حتی یردا علی الحوض۔

(۲) غایۃ المرام، ج ۵، ص ۹۳، (نقل از الجمع بین الصحاح الستہ) عن ابن عمر قال: لما آخی رسول اللہ بین اصحابہ فجاء علی تدمع عنہا۔ فقال: یا رسول اللہ! آخیت بین اصحابک و لم تواخ بینی و بین احد؟۔ فسمعت النبی یقول: انت اخی فی الدنیا و الآخرة۔

(۳) غایۃ المرام، ج ۱، ص ۱۱۹، اسعد بن زرارۃ قال: قال رسول اللہ انتھی لیلۃ اسری بی الی سدرۃ المنتھی، فاوحی الی فی علی ثلاث: انه امام المتقین و سید المسلمین و قائد الغر المحجلین الی جنات النعیم۔

(۴) غایۃ المرام، ج ۱، ص ۱۲۷، قال رسول اللہ: یا علی انت سید المسلمین و امام المتقین و قائد الغر المحجلین و یعسوب الدین۔

دوستوں سے محبت کرے اس لئے کہ وہ میری زندگی اور میری موت کے بعد میرے وصی اور میرے خلیفہ و جانشین ہیں۔ علی مسلمانوں کے امام اور مومنین کے امیر ہیں ان کا قول میرا قول، ان کا امر میرا امر، ان کی نبی میری نبی ان کا پیر و میرا پیر، ان کا دوست میرا دوست اور ان کی دوستی ترک کرنے والا میری دوستی کو ترک کرنے والا ہے۔ (۱)

جناب ابو ذر پیغمبر اسلام سے روایت کرتے ہیں کہ آپ نے فرمایا: جو میری اطاعت کرے گا وہ خدا کا اطاعت گزار ہوگا، جو میری نافرمانی کرے گا وہ خدا کا نافرمان ہوگا اور جو علیؑ کی اطاعت کرے گا وہ میرا اطاعت گزار ہوگا، جو علیؑ کی نافرمانی کرے گا وہ میرا نافرمان ہوگا۔ (۲)

انس ابن مالک نے پیغمبر اسلام سے روایت کی ہے کہ آپ نے حضرت علیؑ سے فرمایا: ”تم میرے بعد میری امت کے اختلافی امور کو واضح کرنے والے ہو گے۔“ (۳)

زید ابن ارقم روایت کرتے ہیں کہ پیغمبر اسلام نے فرمایا: جو میری طرح جینا مرنا اور جنت میں داخل ہونا چاہتا ہے وہ علیؑ کی ولایت کو قبول کر لے۔ اس لئے کہ وہ تمہیں ہدایت سے نہیں روکیں گے اور گمراہی کی دعوت نہیں دیں گے۔ (۴)

نمونہ کے طور پر ذکر کی گئی مندرجہ بالا احادیث اور ان جیسی دوسری سیٹروں احادیث (جو معنی کے اعتبار سے متواتر ہیں) سے معلوم ہوتا ہے کہ پیغمبر اسلام کو خداوند عالم کی طرف سے یہ حکم ملا تھا کہ علیؑ

(۱) غایۃ المرام، ج ۱، ص ۱۳۱، قال رسول اللہ من احب ان يتمسک بیدینی و یرکب سفینۃ النجاة بعدی فلیقتد بعلی ابن ابی طالب و لیعاد عدوہ و لیوال ولیہ: فانه وصی و خلیفتی علی امتی فی حیاتی و بعد وفاتی و هو امام کل مسلم و امیر کل مومن بعدی. قوله قولی و امرہ امری و نہیہ و نہیہ و تابعہ تابعی و ناصرہ ناصری و خاذلہ خاذلی۔

(۲) المستدرک حاکم نیشابوری، ج ۳، ص ۱۲۱، عن ابی ذر قال: قال رسول اللہ من اطاعنی فقد اطاع اللہ، و من عصانی فقد عصی اللہ و من اطاع علیا فقد اطاعنی و من عصا علیا فقد عصانی۔

(۳) المستدرک حاکم نیشابوری، ج ۳، ص ۱۲۲، انس بن مالک: ان النبی قال لعلی: انت تبین لامتی ما اختلفوا من بعدی۔

(۴) المستدرک حاکم نیشابوری، ج ۳، ص ۱۲۸، زید ابن ارقم قال: قال رسول اللہ: من یرید ان یحیا حیاتی و یموت موتی و یسکن الجنة الخلد الثی و عدنی ربی فلیتول علی ابن ابی طالب فانه لن ینخرجکم من ہدی و لن یدخلکم فی ضلالة۔

کو امام معین فرمائیں اور یہ ساری احادیث درحقیقت اس موقع کے لئے ماحول سازگار کرنے کا مقدمہ تھیں تاکہ جب یہ عظیم ذمہ داری مولائے کائنات کے سپرد کر دی جائے۔

دوسرا مرحلہ: باقاعدہ تعیین

اس کے باوجود کہ پیغمبر اسلام نے اپنی رسالت کے پورے ۲۳ سال برابر مولائے کائنات کی امتیازی شخصیت کو پہچاننے کی بھرپور کوشش کی۔ اور آپ کی ولایت کو قبول کرنے کے لئے فکری طور پر لوگوں کو آمادہ کیا تاکہ جلد از جلد اس اہم ذمہ داری کو لوگوں تک پہنچا سکیں لیکن اس کے باوجود ایسا محسوس ہوتا تھا کہ ابھی ماحول سازگار نہیں ہے اور قریش کے بعض سردار یا آپ کے بعض صحابی اس منصب کے دعویدار ہیں لہذا جس طرح بھی ممکن ہو گا وہ اس اعلان پر راضی نہیں ہوں گے اور اس کی مخالفت کریں گے۔ پیغمبر اسلام کو موجودہ صورت حال کی فکر لاحق تھی اور امت میں اختلاف بڑھنے کے خوف سے اس ذمہ داری کو نبھانے میں دیر کر رہے تھے اور مناسب موقع کی تلاش میں تھے یہ صورت حال ۱۰ھ تک باقی رہی۔

الوداعی حج

اس سال پیغمبر اسلام نے فیصلہ کیا کہ حج کا فریضہ ادا کرنے مکہ جائیں گے۔ شاید اس درمیان کوئی مناسب موقع فراہم ہو جائے اور قانونی طور پر مولائے کائنات کی امامت اور ولایت کا اعلان کر دیا جائے۔

پیغمبر اسلام نے مدینہ اور تمام دوسرے اسلامی شہروں میں بسنے والوں میں یہ اعلان کروا دیا کہ میں اس سال حج پر جا رہا ہوں لہذا جو بھی میرے ساتھ حج میں شرکت کر سکتا ہے شرکت کرے تاریخ کے مطابق ایک لاکھ سے بھی زیادہ افراد حج پر روانہ ہوئے میقات پر عمرہ انجام دینے کے لئے احرام باندھا اور خانہ کعبہ کا طواف، نماز طواف، صفا و مروہ کے درمیان سعی اور اس کے بعد تقصیر (تھوڑے سے بال کاٹنے) کے عمل کو پیغمبر اسلام کی ہمراہی میں انجام دیا۔

اس کے بعد حج کے ارکان انجام دینے کے لئے احرام باندھا۔ عرفات اور مشعر میں قیام کا فریضہ انجام دیا پھر منیٰ گئے رمی جمرات (شیطانوں کو کنکریاں مارنے) کا عمل انجام دیا۔ قربانی کی اور اس کے بعد سرمنڈا کر یا سر کے تھوڑے بال کٹوا کر حج کا احرام اتارا پھر جتنا واجب تھا منیٰ میں قیام کیا اور حج کے آخری فرائض کی انجام دہی۔ اور طواف کے لئے دوبارہ خانہ کعبہ کا رخ کیا۔

ان تمام مراحل میں پیغمبر اسلام کی رہنمائی حاصل رہی اور ان تمام ارکان کی انجام دہی کے دوران پیغمبر اسلام نے بارہا لوگوں کے درمیان خطبہ پڑھا اور مجمع کو وعظ و نصیحت کیا۔ اتحاد قائم رکھنے اور اسلام کا دفاع کرنے کی تاکید فرمائی، ساتھ ساتھ قرآن اور اہل بیتؑ کا اتباع اور ان کی حمایت کے لئے بھی بہت تاکید فرمائی۔

اس حج میں پیغمبر اسلام کے اقوال اور اعمال سے ایسا محسوس ہو رہا تھا کہ آپ کی وفات نزدیک ہے اور یہ آپ کا آخری حج ہے۔

اس صورت میں اگرچہ آپ کے لئے عرفات یا منیٰ یا مسجد الحرام میں یہ امکان تھا کہ اپنے اوپر خداوند عالم کی طرف سے عائد ذمہ داری کو پورا کرتے ہوئے حاجیوں کے سامنے مولائے کائنات کو اپنا جانشین اور خلیفہ معین کر دیں۔ لیکن آپ نے اپنی اس ذمہ داری کو ان مواقع پر بھی انجام نہیں دیا شاید یہاں بھی آپ نے موقع مناسب نہیں سمجھا اور سیاسی داؤں پیچ رکھنے والوں سے خطرہ محسوس کیا آخر کار ارکان حج مکمل ہو گئے اور حاجیوں کا قافلہ اپنے اپنے شہروں کی طرف روانہ ہو گیا۔ پیغمبر اسلام نے بھی قافلہ کے ساتھ مدینہ کا رخ کیا۔ آپ کو اس بات کی فکر بہر حال تھی کہ مولائے کائنات کی امامت کے اعلان کا کوئی مناسب موقع نڈل سکا۔

غدیر خم

پیغمبر اسلام اپنے قافلہ کے ساتھ غدیر خم میں پہنچے اس جگہ سے دوسرے حاجیوں کے راستے مدینہ کے راستے سے جدا ہوتے تھے اور تمام حاجیوں کے سامنے مولائے کائنات کی جانشینی کا یہ آخری موقع تھا۔

ظہر کا ہنگام تھا اور گرمی اپنے عروج پر تھی۔ اس موقع پر جبرئیلؑ یہ آیت لے کر نازل ہو گئے

﴿يَا أَيُّهَا الرِّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ﴾ (۱)

اے رسول! جو کچھ تمہارے پروردگار کی طرف سے نازل ہوا ہے اس کو پہنچا دیجئے اگر آپ نے اس کی انجام دہی میں کوتاہی کی تو گویا تم نے رسالت کی ذمہ داری پوری نہیں کی۔ خدا آپ کو مخالفین کی سازشوں سے محفوظ رکھے گا اور وہ ظالمین کی ہدایت کرنے والا نہیں ہے۔

پیغمبر اسلامؐ اس جگہ اترے اور جو حاجی وہاں سے آگے بڑھ چکے تھے ان کو واپسی کا حکم دیا اور جو پیچھے رہ گئے تھے ان کو جلدی پہنچنے کا حکم دیا۔

اس جگہ چند بڑے درخت تھے آپ نے ان کے نیچے صفائی کرنے اور نماز کے لئے جگہ بنانے کا حکم دیا تمام حاجی اس شدید گرمی میں اس بے وقت اجتماع سے حیران تھے اور آپس میں کہہ رہے تھے یقیناً کوئی بہت بڑا حادثہ رونما ہوا ہے۔

اس وقت منبر بنایا گیا۔ پیغمبر اسلامؐ منبر پر گئے اور حاجیوں کے عظیم اجتماع کو خطاب کرتے ہوئے خطبہ پڑھا اس درمیان وہ افراد جن کی آواز بلند تھی پیغمبر اسلامؐ کا پیغام دور کے لوگوں کو پہنچانے کی ذمہ داری انجام دے رہے تھے۔

یہ اہم واقعہ ۱۸ رذی الحجہ کو انجام پا رہا تھا۔

حدیث غدیر

پیغمبر اسلامؐ نے اس موقع پر تفصیلی خطبہ پڑھا جو بعد میں حدیث غدیر کے نام سے مشہور ہوا۔ وہ پورا خطبہ عبارتوں کے تھوڑے بہت فرق کے ساتھ شیعہ سنی دونوں کی معتبر کتابوں میں موجود ہے۔ بعض راویوں نے تفصیلی طور پر اس خطبہ کو نقل کیا ہے اور بعض نے مختصر تذکرہ کیا ہے البتہ مولائے کائنات کی ولایت سے متعلق جملوں کے نقل کرنے میں دونوں مشترک ہیں۔ ہم یہاں پر ان میں سے ایک روایت صرف نقل کر رہے ہیں۔

(۱) سورہ مائدہ، آیت ۶۷

زید ابن ارقم کا بیان ہے: جب پیغمبر اسلامؐ اپنے آخری حج سے واپس آرہے تھے غدیر خم میں اپنی سواری سے اترے پہلے حکم دیا درختوں کے نیچے صفائی کی جائے اس کے بعد آپ نے خطبہ پڑھا اور فرمایا: ”گو یا مجھے خداوند عالم کی طرف سے دعوت دی گئی ہے اور میں نے اس کو قبول کر لیا ہے۔“

میں دو انتہائی گرانقدر چیزیں تم لوگوں کے لئے امانت چھوڑ کر جا رہا ہوں ان میں ایک دوسرے سے اہم ہے۔ کتاب خدا اور میری عترت۔ ان دونوں امانتوں کی حفاظت کا انتظام کرنا اور ان کے تئیں اپنے فرائض کا خیال رکھنا یہ دونوں قیامت تک ایک دوسرے سے جدا نہیں ہوں گے۔

اس کے بعد آپ نے فرمایا: ”خداوند عالم میرا مولا ہے اور میں تمام مومنین کا مولا ہوں۔ اس کے بعد آپ نے مولائے کائنات ﷺ کا ہاتھ پکڑ کر فرمایا جس جس کا میں مولا ہوں اس کے یہ علیؑ بھی مولا ہیں۔ پروردگار علیؑ کے دوستوں کو دوست رکھ اور ان کے دشمنوں سے دشمنی کر۔“ (۱)

اس حدیث کو نقل کرنے میں براء ابن عازب نے ایک جملہ کا اضافہ کیا ہے کہ پیغمبر اسلامؐ نے شروع میں فرمایا: ”الست اولیٰ بالمومنین من انفسهم قالوا بلیٰ قال الست اولیٰ بكل مو من من نفسه قالوا بلیٰ قال فہذا اولیٰ من انا مولاہ“ (۲)

کیا میں مومنین کے نفوس پر ان سے زیادہ تصرف کا حق نہیں رکھتا ہوں سب نے کہا کیوں نہیں یا رسول اللہ۔ آپ نے فرمایا: کیا میں ہر مومن کے نفس کا اس سے زیادہ حاکم نہیں ہوں؟ سب نے کہا کیوں نہیں یا رسول اللہ۔ اس کے بعد آپ نے فرمایا: یہ علیؑ ہر اس شخص کے ولی اور حاکم ہیں جس کا میں مولا اور حاکم ہوں۔

براء کی دوسری حدیث کے ذیل میں ایک جملہ کا اضافہ ہے ”فلقیہ عمر ابن الخطاب فقال

(۱) المستدرک حاکم نیشاپوری، ج ۳، ص ۱۱۹، زید بن ارقم، رضی اللہ عنہ، قال: لما رجع رسول اللہ من حجة الوداع و نزل غدیر خم امر بدوحات فقمنا فقال: کانی دعیت فاجیب. انی قد ترکت فیکم الثقلین احدھما اکبر من الآخر: کتاب اللہ و عترتی. فانظروا کیف تخلفونی فیھما: فھما لن یتفرقا حتی یردا علی الحوض. ثم قال: ان اللہ عزوجل مولای و انا مولیٰ کل مو من. ثم اخذ بید علی رضی اللہ عنہ فقال: من کنت مولاہ فہذا ولیہ. اللہم! وال من والاہ و عاد من عاداہ. البدایہ والنہایہ ج ۳، ص ۲۲۸،

(۲) البدایہ والنہایہ، ج ۳، ص ۲۲۹

ہنیئاً لک! اصبحت و امسیت مولی کل مومن و مومنہ“ (۱)
 عمر بن خطاب نے ان سے ملاقات کی اور کہا آپ کو مبارک آپ صبح و شام ہر مومن اور ہر مومنہ
 کے حاکم اور مولا بن گئے۔

راویان حدیث غدیر

حدیث غدیر متواتر ہے اور اس کا پیغمبر اسلام کی زبان مبارک سے صادر ہونا یقینی ہے۔ پیغمبر
 اسلام کے ایک سو دس سے زیادہ بزرگ صحابیوں نے اسے نقل کیا ہے جن میں سے کچھ کے نام نیچے
 ذکر کئے جا رہے ہیں:

ابو ہریرہ، ابو یعلیٰ انصاری، ابو الہیثم ابن التیہان، ابو بکر ابن ابی قحافہ، عمر ابن خطاب، علی
 ابن ابی طالب، امام حسن مجتبیٰ، امام حسینؑ، فاطمہ زہرا، اسامہ بن زید، ام سلمہ، انس ابن مالک،
 براء ابن عازب، جابر ابن سمرہ، جابر ابن عبد اللہ انصاری، حذیفہ ابن اسید، حسان ابن ثابت، خزیمہ
 ابن ثابت انصاری، زبیر ابن عوام، زید ابن ارقم، زید ابن ثابت، ابوسعید خدری، سلمان فارسی، مقداد
 ابن عمرو کندی، عباس ابن عبد المطلب، عبد اللہ ابن جعفر ابن ابی طالب، عبد اللہ ابن عباس، عبد اللہ
 ابن عمر ابن خطاب، عمار یاسر۔ (۲)

حدیث کی سند

شیعہ اور سنی دونوں مولفین نے اس حدیث کو اپنی اپنی حدیث، تاریخ، تفسیر اور کلام کی
 کتابوں میں اس حدیث کو نقل کر کے اس کو دلیل قرار دیا ہے مندرجہ ذیل کتابیں اسی حدیث کے
 سلسلہ میں لکھی گئی ہیں۔

حدیث غدیر چونکہ متواتر ہے اور اس کا پیغمبر اسلام کی زبان مبارک سے صادر ہونا یقینی ہے لہذا
 اس میں حدیث کی سند کے بارے میں بحث کرنے کی گنجائش نہیں ہے لیکن اس کے باوجود علماء نے

(۱) البدایہ والنہایہ، ج ۳، ص ۲۲۹۔

(۲) الغدیر، ج ۱، ص ۲۲-۲۱۔

اس کی سند سے متعلق بحث کی ہے اور اس کو حدیث صحیح یا حدیث حسن کے طور پر پیش کیا ہے نمونے کے طور پر ان میں سے بعض کا تذکرہ کیا جا رہا ہے:

- ۱۔ حافظ ابو یسلیٰ ترمذی نے سنن میں
- ۲۔ حافظ ابو جعفر طحاوی نے مشکل الآثار میں
- ۳۔ عبداللہ الحاکم نے المستدرک علی الصحیحین میں
- ۴۔ ابو محمد احمد ابن محمد العاصی نے زین الفتیٰ میں
- ۵۔ حافظ ابن عبدالبر قرطبی نے الاستیعاب میں
- ۶۔ ابوالحسن ابن المغازی شافعی نے مناقب میں
- ۷۔ ابو حامد غزالی نے سر العالمین میں
- ۸۔ ابوالفرج ابن جوزہ حنبلی نے مناقب میں
- ۹۔ سبط ابن جوزی حنفی نے تذکرہ میں
- ۱۰۔ ابن ابی الحدید معتزلی نے شرح نہج البلاغہ میں
- ۱۱۔ ابو عبد اللہ گنجی شافعی نے کفایۃ الطالب میں
- ۱۲۔ علاء الدین سمغانی نے العروہ میں
- ۱۳۔ سید محمود آلوسی نے روح المعانی میں
- ۱۴۔ شیخ محمد الحوت بیروتی شافعی نے اسنی المطالب میں
- ۱۵۔ شہاب الدین ابوالفیض احمد ابن محمد صدیق نے تشریح الآذان میں
- ۱۶۔ حافظ عماد الدین ابن کثیر شافعی نے البدایۃ والنہایۃ میں
- ۱۷۔ حافظ نور الدین ہیشمی نے مجمع الزوائد میں
- ۱۸۔ شمس الدین جوزی شافعی نے اسنی المطالب میں
- ۱۹۔ حافظ ابن حجر عسقلانی نے تہذیب التہذیب میں
- ۲۰۔ ابوالخیر شیرازی شافعی نے ابطال الباطل میں
- ۲۱۔ حافظ ابوالعباس شہاب الدین قسطلانی نے الموہب الدینیہ میں

- ۲۲۔ حافظ شہاب الدین ابن حجر ہیثمی نے الصواعق المحرقة میں
 ۲۳۔ جمال الدین حسینی شیرازی نے اربعین میں
 ۲۴۔ جمال الدین ابوالحسن یوسف ابن صلاح الدین حنفی نے المختصر من المختصر میں
 ۲۵۔ شیخ نور الدین ہروی قاری حنفی نے المرقاة فی شرح المشکاة میں
 ۲۶۔ شیخ محمد صدر العالم نے معارج العلی فی مناقب المرتضیٰ میں
 ۲۷۔ سید ابن حمزہ حرانی نے البیان والتعریف میں
 ۲۸۔ ابو عبد اللہ زرقادانی نے شرح المواہب میں
 ۲۹۔ شہاب الدین حنفی شافعی نے شرح عقد جواہر الآل میں
 ۳۰۔ میرزا محمد بدخشی نے نزل الابرار میں
 ۳۱۔ مفتی شام العمادی نے الصلاة الفاخرة میں
 ۳۲۔ ابو العرفان الصبان شافعی نے اسعاف الراغبین میں
 ۳۳۔ زین الدین مناوی شافعی نے فیض الغدیر میں
 ۳۴۔ نور الدین حلبی شافعی نے سیرة الحلبيہ میں
 ۳۵۔ شیخ احمد ابن باکثیر اعلانی نے وسیلة المآل فی مناقب الآل میں
 ۳۶۔ شیخ عبدالحق دہلوی بخاری نے شرح المشکاة میں
 ۳۷۔ شیخ محمود ابن محمد شیخانی نے الصراط السوی فی مناقب آل النبی ﷺ میں۔ (۱)

امیر المؤمنین حضرت علی ابن ابیطالبؑ کا سوال

امیر المؤمنین حضرت علی ابن ابیطالبؑ نے متعدد مواقع پر لوگوں کو قسم دے کر کہا کہ جو کوئی غدیر کے واقعہ میں موجود رہا ہو یا اس حدیث کو پیغمبر اسلامؐ سے سنا ہو وہ گواہی دے ہر دفعہ کچھ نہ کچھ حاضرین گواہی دیتے تھے اور کہتے تھے ہم نے پیغمبر اسلامؐ سے سنا ہے کہ آپ نے فرمایا: ”مَنْ كُنْتُ مَوْلَاهُ فَعَلَى مَوْلَاهُ“

(۱) الغدیر، ج ۱، ص ۵۷۲-۵۷۳

یہ سوالات عثمان ابن عفان کے انتخاب کے وقت شوریٰ کے موقع پر رجبہ (۱) کے روز کوفہ میں، جنگ جمل کے موقع پر، جنگ صفین کے موقع پر حدیث الکرکبان کے سلسلہ میں پوچھے گئے اور ہر مرتبہ کچھ نہ کچھ لوگوں نے گواہی دی جن میں صرف رجبہ کے دن چوبیس لوگوں نے گواہی دی جن کے نام اس طرح ہیں:

- ۱۔ ابو زینب ابن عوف انصاری
- ۲۔ ابو عمر بن عمرو بن محسن انصاری
- ۳۔ ابو فضالہ الانصاری
- ۴۔ ابو قدامہ انصاری
- ۵۔ ابو یعلیٰ انصاری
- ۶۔ ابو ہریرہ دوسی
- ۷۔ ابو ہشیم بیہان
- ۸۔ ثابت بن ودیعہ انصاری
- ۹۔ حبشی بن جنادہ سلولی
- ۱۰۔ ابو ایوب خالد انصاری
- ۱۱۔ خزیمہ بن ثابت انصاری
- ۱۲۔ ابو شریح خولید بن عمرو الخزاعی
- ۱۳۔ زید یا زید بن شراحیل انصاری
- ۱۴۔ سہل بن حنیف انصاری
- ۱۵۔ ابو سعید سعد بن مالک خدری
- ۱۶۔ ابو العباس سہل بن سعد انصاری
- ۱۷۔ عامر بن لیلیٰ غفاری
- ۱۸۔ عبدالرحمان بن عبد رب انصاری

ایک بستی کا نام ہے جہاں مولائے کائنات نے اپنے حق پر دلیل قائم کرتے ہوئے گواہی مانگی تھی۔ مترجم

۱۹۔ عبداللہ بن ثابت انصاری (پیغمبر اسلام کے خادم)

۲۰۔ عبید بن عازب انصاری

۲۱۔ ابوطریف عدی بن حاتم

۲۲۔ عقبہ بن عامر جہنی

۲۳۔ ناجیہ بن عمرو خزاعی

۲۴۔ نعمان بن عجلان انصاری۔ (۱)

احتجاجات

مولائے کائنات ان کے اہلبیت اور ان کے حامیوں نے ہمیشہ حدیث غدیر کو دلیل کے طور پر پیش کر کے احتجاج کیا ہے۔

جناب فاطمہ زہرا علیہا السلام فرماتی ہیں:

”انسیتم قول رسول اللہ یوم غدیر خم من كنت مولاه فعلى مولاه وقوله انت

منى بمنزلة هارون من موسى“ (۲)

کہ کیا تم نے رسول اسلام کا غدیر کے دن کا یہ قول فراموش کر دیا جس کا جس کا میں مولا ہوں اس کے علی مولا ہیں یا ان کا یہ قول تم میرے لئے ویسے ہی ہو جیسے ہارون موسیٰ کے لئے تھے۔

امام حسن علیہ السلام نے فرمایا: اس امت نے میرے جد سے سنا ہے کہ انھوں نے میرے والد کے

بارے میں فرمایا تمہاری منزل میرے نزدیک موسیٰ کے لئے ہارون جیسی ہے سوائے اس کے کہ

میرے بعد کوئی نبی آنے والا نہیں ہے اور غدیر خم کے دن میرے والد کا ہاتھ پکڑ کر فرمایا: ”من

كنت مولاه فعلى مولاه اللهم وآل من وآله و عا د من عا د اہ“ (۳) جس کا میں

(۱) الغدير، ج ۱، ص ۳۷۶

(۲) الغدير، ج ۱، ص ۳۹۷

(۳) الغدير، ج ۱، ص ۳۹۸

مولا ہوں اس کے علی مولا ہیں پروردگار تو اسے دوست رکھ جو علیؑ کو دوست رکھے اور اس سے دشمنی کر جو علیؑ سے دشمنی کرے۔

امام حسینؑ نے مکہ میں فرمایا:

”انشدکم اللہ تعلمون ان رسول اللہ نصب یوم غدیر خم فنادیٰ له بالولاية

وقال لیبلیغ الشاهد الغائب؟ قالو اللہم نعم“ (۱)

بخدا میں تمہیں خبردار کرتا ہوں کیا تمہیں معلوم ہے کہ رسول خدا نے غدیر خم کے دن حضرت علیؑ

کو ولایت کے لئے منصوب کیا اور فرمایا حاضرین اس کی اطلاع غائبین تک پہنچادیں۔

مولائے کائنات کے اس حق پر عبداللہ ابن جعفر عمر و ابن عاصی، اصبخ بن نباتہ، قیس ابن سعد نے

معاویہ کے سامنے دلیل پیش کیں اور عمر ایسا نے عمر و ابن عاص کے سامنے اس کو دہرایا ہے۔

حدیث کا مطلب

رسول اسلام نے اس خطبہ میں فرمایا: مجھے آخرت کے سفر پر بلایا گیا ہے اور میں نے اس کو قبول

کر لیا ہے میں دو بہت اہم اور قیمتی چیزیں تمہارے پاس امانت کے طور پر چھوڑ کر جا رہا ہوں ان میں

سے ایک دوسرے سے برتر ہے۔ وہ دونوں چیزیں کتاب خدا اور میری عمرت ہیں اس بات کا خیال

رکھنا کہ میرے بعد تم ان کے ساتھ کیا برتاؤ کر رہے ہو یہ دونوں چیزیں قیامت تک ایک دوسرے

سے جدا نہیں ہو سکتیں۔ (۲)

پیغمبر اسلام نے خطبہ کے اس حصہ میں قرآن و عمرت کو دو انتہائی اہم اور گر انقدر چیزیں بتایا ہے

اور فرمایا ہے کہ میں یہ دونوں چیزیں تمہیں سونپ کر جا رہا ہوں ان دونوں کا مکمل خیال رکھنا اور ان

دونوں کی حفاظت میں کوشاں رہنا۔

(۱) الغدیر، ج ۱، ص ۳۹۹

(۲) المستدرک حاکم نیشاپوری، ج ۳، ص ۱۰۹، کانسے دعیت فاجبت انی ترکت فیکم الثقلین احدہما اکبر من

الآخر: کتاب اللہ و عترتی۔ فانظروا کیف تخلفونی فیہما: فانہما لن یفترقا حتی یردا علی الحوض۔

قرآن مجید

اس حساس ماحول میں قرآن مجید کے سلسلہ میں پیغمبر اکرمؐ کی تاکید صرف تکلفات کے لئے نہیں تھی۔ پیغمبر اسلامؐ کا مقصد یہ نہیں تھا کہ لوگوں سے کہیں کہ قرآن مجید کو بہترین انداز میں چھاپیں اور اپنے گھروں میں محفوظ رکھیں اس کا احترام کریں اور کبھی کبھی اس کی بہترین آواز سے تلاوت کر لیا کریں قرآن کے نزول کا مقصد صرف اتنا ہی نہیں ہے بلکہ قرآن ایک کتاب ہدایت ہے جس میں زندگی بسر کرنے کے طور طریقہ بیان ہوئے ہیں وہ اپنے عظیم اور واضح بیانات کے ذریعہ انسانوں کو گمراہی اور ضلالت سے نکال کر نور و سرور کی طرف رہنمائی کرنا چاہتا ہے اس کا مقصد ہے انسان کے لئے دنیا اور آخرت دونوں میں سعادت اور خوشنہی کا بندوبست کرے۔

قرآن دینی علوم کا سب سے زیادہ عظیم اور معتبر خزانہ ہے وہ اس لئے نازل ہوا کہ ہمیشہ اور ہر جگہ انسانیت کی ہدایت کرے اس بنا پر یہ ماننا چاہئے کہ پیغمبر اسلامؐ نے اس حساس ماحول میں اپنے علمی مسائل میں قرآن مجید کی طرف رجوع کرنے کا حکم دیا ہے اور لوگوں سے مطالبہ کیا ہے کہ قرآن کے مقاصد پورا کرنے اور ان کو آگے بڑھانے کی کوشش کریں پیغمبر کو اپنی امت سے اسی طرح کے عمل کی امید تھی۔

عترت پیغمبرؐ اور ان کا علمی مقام

عترت سے مراد اہلبیتؑ ہیں جن کے بارے میں پہلے بحث کی جا چکی ہے اور ان کے علم اور عصمت کو ثابت کیا جا چکا ہے اور یہ بیان کیا جا چکا ہے کہ پیغمبر اسلامؐ نے تمام دینی علوم مولائے کائناتؑ کو دے کر ان کے ذریعہ دوسرے اماموں تک بھی پہنچا دیئے لہذا عترت پیغمبران کے علوم کا خزانہ ہے اور اگر ان کے بارے میں اس خطبہ یا دوسری احادیث میں کچھ بیان ہوا ہے تو اس کی وجہ عترت پیغمبرؐ کی یہی خصوصیات ہیں ان کے علمی مقام اور مرتبہ کی وجہ سے امت کو یہ حکم دیا گیا کہ ان کو دینی علوم کا ایک معتبر ترین ذریعہ سمجھ کر ان کے وجود کی برکتوں سے فائدہ اٹھایا جائے ان تمام باتوں سے پیغمبر اسلامؐ کا مقصد صرف یہ نہیں تھا لوگ ان کا ظاہری احترام کریں اور ان کے ساتھ دکھاوے کی محبت کا اظہار کریں۔

اگر قرآن مجید میں قرابت داروں کی مودت کا حکم دیا گیا ہے اور اہلبیت علیہم السلام کے ساتھ اچھا برتاؤ کرنے کی بات کہی گئی ہے تو اس کا مقصد بھی ان کی علمی منزلت کا اعتراف اور اس کی مرکزیت کو قبول کرنا ہے۔ اہلبیت علیہم السلام کے علمی مرتبہ کا اعتراف اور اس کو ماننا صرف ان لوگوں کی ذمہ داری نہیں ہے جو ان کی امامت کے قائل ہیں بلکہ اس کا مطالبہ تمام مسلمانوں سے ہے کہ اسلامی تعلیمات کے حصول کے لئے ان کی خدمت میں حاضر ہوں لہذا جن لوگوں نے بھی جہالت یا کسی اور وجہ سے ان ذوات مقدسہ کی امامت کو نہیں مانا ان کی بھی ذمہ داری ہے کہ دینی علوم انہیں اہلبیت علیہم السلام سے حاصل کریں۔ اس کے بعد پیغمبر اسلام نے فرمایا: قرآن و عترت قیامت تک ایک دوسرے سے جدا نہیں ہو سکتے یعنی ان کے سامنے حسینا کتاب اللہ ہمارے لئے کتاب خدا کافی ہے کا نعرہ نہیں لگایا جاسکتا۔ اہلبیت علیہم السلام کو اس عظیم علمی مرکزیت سے الگ نہیں کیا جاسکتا اسی طرح ”حسینا محبتہ اہل البیت“ یعنی صرف اہلبیت کی محبت کے کافی ہونے کا دعویٰ بھی نہیں کیا جاسکتا اور عمل کی منزل میں ان سے کسی طرح کی لاپرواہی نہیں برتی جاسکتی۔

اس روایت کے بعض دوسرے ذرائع میں ”ما ان تمسکنم بہما لن تضلوا بعدی ابداً“ یعنی جب تک ان سے وابستہ رہو گے گمراہ نہ ہو گے اس کے ذریعہ اس دعویٰ کو واضح طور پر سمجھا جاسکتا ہے۔

پیغمبر اسلام صلی اللہ علیہ وسلم نے اپنی زندگی میں بار بار اہلبیت علیہم السلام کے علمی مرتبہ کو اپنے اصحاب کے سامنے بیان کیا اور ان کے عظیم مرتبہ سے اپنے اصحاب کو باخبر کیا غدیر کے اہم ترین تاریخی خطبہ میں بھی اسی بات کی تاکید فرمائی۔

مولیٰ کی تفسیر

خطبہ غدیر کے اہم ترین حصہ من کنت مولاه فعلی مولاه ہے مذکورہ جملہ معمولی اختلاف کے ساتھ حدیث غدیر نقل کرنے والی تمام کتابوں میں موجود ہے اور اس پر سب کا اتفاق ہے۔

اس جملہ کے پیغمبر اسلام صلی اللہ علیہ وسلم کی زبان مبارک سے ادا ہونے پر شیعہ سنی دونوں کا اتفاق ہے لیکن اس کے معنی میں اختلاف ہے شیعہ اس جملہ کو مولائے کائنات کی خلافت اور امامت کی دلیل سمجھتے ہیں لیکن اہل سنت اس کو ماننے کے لئے تیار نہیں ہوتے۔

اس اختلاف کا راز لفظ مولیٰ کی تفسیر میں اختلاف ہے اہل سنت لفظ مولیٰ کو محبت اور ناصر کے معنی میں سمجھتے ہیں لیکن شیعوں کی نظر میں اس کے معنی اولیٰ بالتصرف کے ہیں اس سلسلہ میں دونوں فریقوں کے درمیان بہت زیادہ بحث و مناظرے ہوئے ہیں جو علم کلام کی کتابوں میں موجود ہیں۔ ہم یہاں پر پہلے مولا کے مختلف معانی کی طرف اشارہ کریں گے اس کے بعد اس پر تبصرہ کریں گے۔

کتاب الغدیر کے مصنف علامہ امینیؒ نے لفظ مولا کے استعمال کے ۲۷ مواقع ذکر کئے ہیں جو

حسب ذیل ہیں:

- ۱۔ پروردگار
- ۲۔ چچا
- ۳۔ چچا زاد
- ۴۔ بیٹا
- ۵۔ بھانجا
- ۶۔ آزاد کرنے والا
- ۷۔ آزاد کیا ہوا
- ۸۔ بندہ
- ۹۔ مالک
- ۱۰۔ پیرو۔ اطاعت گزار
- ۱۱۔ جن کو نعمتیں دی جائیں
- ۱۲۔ شریک
- ۱۳۔ ہم قسم
- ۱۴۔ ساتھی
- ۱۵۔ پڑوسی
- ۱۶۔ مہمان

- ۱۷۔ سسرالی
 ۱۸۔ نزدیک
 ۱۹۔ نعمت دینے والا
 ۲۰۔ جس سے معاہدہ ہو
 ۲۱۔ سرپرست
 ۲۲۔ زیادہ مستحق
 ۲۳۔ بزرگ، سردار
 ۲۴۔ دوستدار
 ۲۵۔ مدد کرنے والا
 ۲۶۔ امور کی انجام دہی میں عمل دخل رکھنے والا
 ۲۷۔ امور کا ذمہ دار۔ (۱)

تھوڑے سے غور و فکر کے بعد یہ واضح ہو جاتا ہے کہ ایک سے لیکر بیس تک کوئی بھی معنی حدیث غدیر میں مولا کے معنی سے مناسبت نہیں رکھتے اور ان سے مولا کی تفسیر کرنا صحیح نہیں ہے اس لئے کہ پہلے معنی سے شرک لازم آتا ہے اور اس کو پیغمبر کی طرف منسوب نہیں کیا جاسکتا رب العالمین صرف خدا ہے اس کے علاوہ کوئی پروردگار نہیں ہے۔

سات، آٹھارہ، بارہ نمبر پر ذکر ہونے والے معانی بھی پیغمبر اسلام پر صادق نہیں آسکتے اس لئے کہ آنحضرت نہ آزاد شدہ ہیں اور نہ بندہ اور پوری زندگی کسی کے ساتھ شریک نہیں رہے۔ باقی شروع کے اکیس معنی میں ممکن ہے لفظ مولا کے ساتھ مناسبت محسوس ہو لیکن ان معانی کے اعتبار سے پیغمبر اسلام اور حضرت علیؑ دونوں کے مولا ہونے میں کوئی تلامز نہیں پایا جاتا۔ مثلاً ایسا نہیں ہے کہ اگر پیغمبر کسی کے چچا ہوں تو علی بھی اس کے چچا ہوں۔

اکیس سے لیکر ستائیس تک باقی تمام معنی سے لفظ مولا کی تفسیر میں مدد لی جاسکتی ہے اہل سنت نے اس سات معنی میں سے ۲۲ اور ۲۵ نمبر کے معنی کو منتخب کیا ہے اور لفظ مولا کی تفسیر، محبت یا ناصر کے معنی سے کی ہے۔ ان کا کہنا ہے کہ پیغمبر اسلام نے حضرت علی کو لوگوں کے دوست اور مددگار کے طور پر متعارف کرایا ہے اور ارشاد فرمایا ہے کہ جس کا میں دوست اور مددگار ہوں یہ علی بھی اس کے دوست اور مددگار ہیں تم بھی ان کو دوست کے طور پر قبول کرو اور ان کی مدد کرو۔

تھوڑی سی توجہ کے بعد سمجھا جاسکتا ہے کہ یہ احتمال قابل قبول نہیں ہے۔ اس بات کو بیان کرنے سے پیغمبر اسلام کا مقصد کیا تھا؟ کیا پیغمبر صرف یہ کہنا چاہتے تھے کہ جس کا میں محبت اور چاہنے والا ہوں اس کے یہ علی بھی محبت اور چاہنے والے ہیں کیا اس بات کی اتنی اہمیت ہو سکتی ہے کہ پیغمبر اسلام اس تپتی ہوئی دھوپ میں خداوند عالم کے حکم کی انتہائی تاکید اور اصرار کے ساتھ خم کی سرزمین پر حاجیوں کے عظیم قافلے کو روکیں، خطبہ پڑھیں اور ارشاد فرمائیں اے لوگو! جس کا میں محبت اور چاہنے والا ہوں اس کے یہ علی بھی محبت اور چاہنے والے ہیں کیا اس بات کا کہنا اتنا اہم تھا کہ آیت نازل ہوئی ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ﴾ (۱) ہے اسے پہونچادیں اگر تم نے یہ پیغام نہ پہونچایا تو رسالت کا کوئی کام انجام نہ دیا۔

اس احتمال کی صورت میں پیغمبر اسلام کے اس پیغام پر مبارکباد پیش کرنے کی کیا وجہ ہو سکتی ہے۔ ابولفداء کی روایت کے مطابق عمر نے اس خطبہ کے بعد مولائے کائنات سے ملاقات کی اور کہا ”ھنیئاً لك اصبحت مولای و مولی کل مومن و مومنة“ (۲) کیا یہ مبارکباد صرف اس لئے تھی کہ تمام مومنین کے محبت اور مدد کرنے والے قرار پا گئے؟ کیا اس بات کو پیغمبر اسلام کی طرف منسوب کیا جا سکتا ہے حضرت علی ان کی اولاد اور ان کے چاہنے والے پیغمبر اسلام کی اس حدیث ”من كنت مولاه فعلى مولاه“ پر فخر کرتے تھے اور اس بنیاد پر مولائے کائنات کے مستحق امامت ہونے پر دلیل

(۱) سورۃ مائدہ، آیت ۶۷

(۲) البدایہ و النہایہ، ج ۳، ص ۲۲۹

قائم کرتے تھے؟ کیا مولائے کائنات کا محبت اور ناصر ہونا کوئی فضیلت اور فخر کی بات ہے اور کیا اس کو امامت کی دلیل بنایا جاسکتا ہے کیا اس بات سے رسول اسلام کا مقصد یہ تھا کہ لوگ حضرت علیؑ سے محبت کرنے لگیں اگر ایسا ہوتا تو اس جملہ سے تو یہ بات نہیں پہنچتی بلکہ آپ کو یہ فرمانا چاہئے تھا ”من كنت محبوبه فعلى محبوبه يا من احبني فليحب علياً“ جس کا میں محبوب ہوں اس کے علی محبوب ہیں یا جو مجھے دوست رکھتا ہے اسے چاہئے کہ علی کو بھی دوست رکھے۔

یا اسی قسم کی کوئی دوسری عبارت شیعوں نے لفظ مولا کی تفسیر اولیٰ بالتصرف سے کی ہے جو دینی حاکم اور سرپرست کے معنی میں ہے اس دعوے کی ایک دلیل پیغمبر اسلام کا یہ قول ہے جو اس سے پہلے لوگوں سے فرمایا تھا ”الست اولى بكم من انفسكم“ یہ جملہ قرآن مجید کی اس آیت کی طرف اشارہ تھا ”النبي اولى بالمؤمنين من انفسهم“ (۱) پیغمبر مؤمنین کے نفسوں پر خود ان سے زیادہ حقدار ہیں۔ مذکورہ آیت میں کہا گیا ہے کہ پیغمبر اسلام ساجی اور دینی امور کی انجام دہی میں مؤمنین کے نفسوں پر خود ان سے زیادہ حق رکھتے ہیں اور یہ وہی الہی حکومت یا دوسرے لفظوں میں امامت ہے اس بنا پر پیغمبر اسلام نے اپنے اس خطبہ میں جملہ ”من كنت مولا فعلى مولاہ“ کے ذریعہ مولائے کائنات حضرت علی بن ابی طالبؑ کو خلافت کے عظیم منصب کے لئے معین فرمایا ہے۔ اس تفسیر کو قبول کریں تو تمام سوالات خود بخود ختم ہو جائیں گے۔ مولائے کائنات کو خلافت اور امامت کے لئے منصوب کرنے کی اتنی اہمیت ہے کہ اس کی تاکید کے لئے آیہ ﴿يا ايها الرسول بلغ...﴾ نازل ہو اور پیغمبر اسلام اس عظیم ذمہ داری کو انجام دینے کے لئے لوگوں کو غدیر خم کے میدان میں جمع کریں اور اس تپتے ہوئے ماحول میں اس طرح کا خطبہ پڑھیں ان معنی کو قبول کر لینے سے اصحاب کی مبارکباد اور تہنیت کی وجہ بھی سمجھ میں آسکتی ہے۔

زید ابن ارقم کا بیان ہے کہ پیغمبر اسلام نے خطبہ غدیر ارشاد فرمانے کے بعد لوگوں سے مطالبہ کیا کہ علی کی بیعت کریں اس وقت لوگوں نے عرض کیا ہم نے سن لیا اور خدا اور رسول کے حکم کی اطاعت کریں گے۔ سب سے پہلے جن لوگوں نے مولائے کائنات کے ہاتھوں پر بیعت کی ان میں ابو بکر، عمر، طلحہ اور زبیر

(۱) سورہ احزاب، آیت ۶

تھے اس کے بعد دوسرے مہاجرین و انصار نے بیعت کی اور عشاء کی نماز تک اس کا سلسلہ چلتا رہا۔ (۱)
 حدیث کے اس معنی کو قبول کر لینے کے بعد آیہ ﴿الْیَوْمَ اكْمَلْتُ لَكُمْ دِیْنَكُمْ وَ اَتَمَمْتُ عَلَیْكُمْ نِعْمَتِیْ وَ رَضِیْتُ لَكُمْ الْاِسْلَامَ دِیْنًا﴾ (۲)

آج میں نے تمہارے دین کو کامل کر دیا اور تم پر نعمتوں کو تمام کر دیا اور تمہارے دین اسلام سے راضی ہو گیا، کے نزول کی وجہ بھی سمجھ میں آسکتی ہے۔

ابو ہریرہ کا بیان ہے کہ مذکورہ آیت غدیر کے دن پیغمبر اسلام کے ”من كنت مولاه فعلى مولاه“ کے اعلان کے بعد نازل ہوئی۔ اس موقع پر پیغمبر اسلام نے فرمایا ”اللہ اکبر علی اکمال الدین و اتمام النعمة و رضی الرب برسالتي و ولاية العلي من بعدی“ (۳)

اللہ اکبر دین کے کامل ہونے پر، نعمتوں کے تمام ہونے پر، میری رسالت اور میرے بعد علی کی ولایت پر خداوند عالم کے راضی ہونے پر۔

اس حدیث کے مذکورہ معنی کو قبول کرنے کے بعد مولائے کائنات حضرت علی بن ابی طالب کے مختلف احتجاجات اور استدلالات کی وجہ بھی واضح ہو جاتی ہے۔

مولائے کائنات نے رجبہ کی بستی میں لوگوں کے سامنے اپنی ولایت کے اعلان کا تذکرہ کرنے کے بعد فرمایا: جو شخص غدیر میں موجود رہا ہو اور پیغمبر اسلام کا خطبہ سنا ہوا ٹھکر گواہی دے۔

اس موقع پر بارہ لوگوں نے اٹھ کر کہا میں نے پیغمبر اسلام سے سنا ہے ”من كنت مولاه فعلى مولاه“ (۴)

اگر مولا کے معنی اولیٰ بالتصرف قرار دئے جائیں تو بعض احادیث میں جو نصب کا لفظ استعمال ہوا ہے اس کے بھی معنی سمجھ میں آجائیں گے۔

حضرت علی نے شوری کے موقع پر فرمایا: ”انشدکم باللہ أمنکم من نصبہ رسول اللہ

(۱) الغدیر، ج ۱، ص ۵۰۸

(۲) سورہ مائدہ، آیت ۳

(۳) الغدیر، ج ۱، ص ۱۰۵

(۴) الہدایہ والنہایہ، ج ۳، ص ۲۲۹

یوم غدیر خم للولاية غيري؟ قالوا: اللهم، لا“ خدا کی قسم میں تمہیں باخبر کرتا ہوں کہ کیا رسول خداؐ نے غدیر خم میں ولایت کے لئے میرے علاوہ کسی اور کو معین کیا؟ لوگوں نے کہا: نہیں۔ (۱)

حضرت امام حسینؑ نے معاویہ کی موت سے دو سال پہلے مکہ میں لوگوں کے سامنے خطبہ پڑھتے ہوئے فرمایا: ”انشدکم باللہ منکم اتعلمون ان رسول اللہؐ نصبہ یوم غدیر خم فنادی له بالولاية و قال لیسلم الشاهد الغائب قالوا اللهم نعم“

میں تمہیں خبردار کرتا ہوں کہ کیا تمہیں معلوم ہے کہ پیغمبر اسلامؐ نے غدیر خم میں حضرت علیؑ کو منصوب کیا اور ان کے لئے ولایت کا پیغام دیا اور فرمایا: یہاں موجود افراد اس واقعہ کی خبر ان لوگوں تک پہنچادیں جو یہاں موجود نہیں ہیں؟

لوگوں نے کہا: ہاں۔ (۲)

اگر مولا حاکم اور امام کے معنی میں ہو تھی نصب کے معنی سمجھ میں آسکتے ہیں اگر مولا کو محبت اور ناصر کے معنی میں لیا جائے تو نصب کے کوئی معنی نہیں ہوں گے۔ یہ کیسے کہا جاسکتا ہے کہ پیغمبر اسلامؐ حضرت علیؑ کو محبت اور ناصر کے عنوان سے نصب کیا ہے۔

شیعوں نے انہیں قرآن پر نظر رکھتے ہوئے حدیث غدیر میں لفظ مولا کو اولیٰ بالتصرف کے معنی میں قرار دیا جس کے معنی ہیں اللہ کی طرف سے معین کئے ہوئے امام اور حاکم۔ شیعوں کا عقیدہ ہے کہ پیغمبر اسلامؐ نے حضرت علیؑ کو اس عظیم مجمع میں قانونی طور پر اس عظیم منصب پر فائز قرار دیا ہے اور تمام مسلمانوں کو اس سے باخبر کیا ہے۔

آخر میں اس بات پر بھی توجہ ضروری ہے کہ اگرچہ شیعہ علماء کا اصرار ہے کہ لفظ مولا کی تفسیر اولیٰ بالتصرف سے ہی کی جائے لیکن اگر اس کے بدلے اس کے مشابہ دوسرے معانی مراد لئے جائیں تب بھی مولا کے کائنات کی امامت اور حکومت کو ثابت کرنے کے لئے ہمارا مقصد حاصل ہو جائے گا جیسے اولیٰ (سرپرست) و المتصرف فی الامر (امور کا انجام دینے والا) المتولیٰ

(۱) الغدیر، ج ۳، ص ۳۲۹

(۲) الغدیر، ج ۳، ص ۳۰۰

فی الامر (امور کا ذمہ دار) یا خود کلمہ 'مولا' ہی استعمال کریں تب بھی مولائے کائنات کی خلافت کو ثابت کیا جاسکتا ہے۔

اس بات کی وضاحت اس طرح کی جاسکتی ہے کہ لفظ مولا اور اس سے نکلے ہوئے دوسرے الفاظ جیسے ولی ان کے اصلی معنی نزدیک اور پہلو میں قرار دینے کے ہیں اور پہلو میں قرار پانا یا مدد کے لئے ہوتا ہے یا جس کے پہلو میں قرار پایا جائے اس کے امور کی ذمہ داری قبول کرنے کے لئے ہو اس بات کو سمجھنے کے لئے کلمہ 'ولایت' اور اس کے دوسرے مشتقات سے مدد لی جاسکتی ہے۔

اسی معنی میں لفظ "ولی المرأة، ولی الصغیر، ولی الیتیم، ولی الولد، ولی المجنون اور ولی المیت" جیسے الفاظ بھی استعمال ہوتے ہیں۔

ان الفاظ میں ولایت کے متعلق کو اپنے امور کی انجام دہی کے لئے ایسے دوسرے شخص کی ضرورت ہوتی ہے جو اس کے پہلو میں ہوتا ہے اور اس کے کاموں کو انجام دیتا ہے اسی طرح کبھی کبھی ولایت کا دائرہ وسیع ہو جاتا ہے جیسے شہر یا صوبہ کا ذمہ دار، امت اور مسلمانوں کے امور کا ذمہ دار، ان جگہوں پر ولی یا سماجی امور کا ذمہ دار ایک شہر یا صوبہ یا امت کے امور کی ذمہ داری قبول کرتا ہے۔

ولایت کے تمام مشتقات میں درحقیقت سرپرستی اور امور کو ارادہ کرنے سے ہی کنایہ ہوتا ہے جو لفظ ولی کے معنائے التزامی ہوتے ہیں مطابقی نہیں اس کے لغوی اور حقیقی معنی مراد نہیں لئے جاتے۔ یہی بات کلمہ 'مولا' کی تفسیر میں بھی کہی جاسکتی ہے مولا فعل کے وزن پر اسم زمان یا اسم مکان ہے اس کے معنی ولایت حکومت اور سرپرستی کرنے کی جگہ کے ہیں۔

پیغمبر اسلام مولا تھے یعنی حکومت اور سرپرستی کا مرکز تھے اور مسلمانوں کے سماجی اور اجتماعی امور کی انجام دہی آپ کی ذمہ داری تھی۔

لہذا ضروری نہیں کہ لفظ مولا کی تفسیر اولیٰ بالتصرف سے ہی کی جائے بلکہ وہ اپنے اصلی معنی کے اعتبار سے بھی اسی مفہوم پر دلالت کرتا ہے اور پیغمبر اسلام کے ذریعہ مولائے کائنات کو امامت اور حکومت کے منصب پر معین کرنے کو ثابت کرتا ہے۔

حاکم اور امام کو مولا اس لئے کہتے ہیں کہ اس پر لوگوں کے سماجی اور سیاسی امور کو انجام دینے کی ذمہ داری ہوتی ہے اور اس کو اس اعتبار سے دوسروں پر سبقت ہوتی ہے۔

مدینہ روانگی

پیغمبر اسلام غدیر خم کی سرزمین پر ایک دن اور ایک رات قیام کرنے کے بعد اپنے گھر والوں اور دوسرے حاجیوں کے ساتھ مدینہ کی طرف روانہ ہوئے۔

پیغمبر اسلام ﷺ نے منافقین کی طرف سے کسی طرح کے رد عمل اور مخالفت کے بغیر اس عظیم ذمہ داری کو پورا کر دیا اور حضرت علیؑ کے امامت کے عظیم منصب پر فائز ہونے کا اعلان کر دیا لیکن قریش کے بعض بزرگ افراد جن کے دل میں پیغمبر اسلام کی جانشینی کی حسرت تھی ان کو پیغمبر اسلام کا یہ عمل سخت ناگوار اور وقتاً فوقتاً اپنی خصوصی نشستوں میں اپنی اس ناگواری کا اظہار بھی کرتے تھے البتہ ان میں کھل کر مولائے کائنات کی مخالفت کی ہمت نہیں تھی پیغمبر اسلام بھی قریش کی اس ناپسندیدگی اور ان کے غم و غصہ سے بے خبر نہیں تھے۔

مولائے کائنات کے ذریعہ ان کے رشتہ داروں کے قتل پر ان کی ناراضگی سے بھی واقف تھے اس لئے ان کی خلافت اور امامت کے خلاف سازشوں سے خوفزدہ تھے۔

مولائے کائنات پیغمبر اسلام کی زندگی کا ماحصل تھے پیغمبر اسلام نے ان کو اپنی تعلیمات کا ذخیرہ قرار دیا تھا اور آپ کو امید تھی کہ آپ کے بعد حضرت علیؑ آپ کے مقاصد کو آگے بڑھائیں گے اور حقیقی اسلام تک رسائی کے سلسلہ میں امت کی ہدایت کر کے اسکو دنیا اور آخرت میں سعادت اور خوش بختی سے ہمکنار کریں گے۔

آنحضرتؐ حضرت علیؑ کو پچھوانے اور اس کے مقدمات فراہم کرنے کے لئے تمام ضروری اقدامات کر لئے تھے لیکن پھر بھی آپ کو منافقین کی سازش، امت اسلام کے افتراق اور مولائے کائنات کو کنارہ کش کر دیئے جانے کی بہت فکر تھی جس کا اندازہ مدینہ پہنچنے کے بعد پیغمبر اسلام کی رفتار و گفتار سے لگایا جاسکتا ہے آپ نے بار بار اپنے اہل بیت کے بارے میں وصیت کی، لوگوں کو اختلاف و افتراق سے منع کیا، آئندہ پیش آنے والے فتنوں کے بارے میں اندیشہ ظاہر کیا۔

پیغمبر اسلام کے آزاد کردہ غلام ابو موہبہ کا بیان ہے: پیغمبر اسلام نے مجھے آدھی رات میں بلایا اور

فرمایا: مجھے حکم ملا ہے کہ بقیع میں مدفون اموات کی زیارت کے لئے جاؤں اور ان کے لئے دعا کروں۔
میں آپ کے ساتھ قبرستان گیا آپ نے مردوں کو مخاطب کر کے فرمایا: ”السلام علیکم یا
اهل المقابر لیہن لکم ما اصبحتم فیہ مما اصبحت الناس فیہ۔ اقبلت الفتن کقطع
اللیل المظلم، یتبع آخرها اولها۔ الآخرة شر من الاولى“ (۱)

سلام ہو تم پر اے اہل قبور۔ تم جہاں پر ہو وہ جگہ تمہارے لئے اس جگہ سے بہتر اور آسان ہے
جس جگہ دوسرے لوگ ہیں فتنوں نے رات کی تاریکی کی طرح مجھے گھیر لیا ہے ان میں سے بعد والا
پہلے والے سے زیادہ بدتر اور مشکل ہے۔

سازشوں کا پردہ فاش ہونا

قریش کے بعض بزرگوں نے طے کیا کہ مولائے کائنات کی امامت و خلافت کے سلسلہ میں
پیغمبر اسلام کے فیصلہ کی مخالفت کریں گے انہوں نے یہ سازش آپ کی بیماری کے وقت سے ہی
شروع کر دی تھی پیغمبر اسلام کے مرض میں روز بروز اضافہ ہوتا رہا آپ کو کیا بیماری تھی یہ معلوم نہیں
ہے لیکن بعض تحریروں سے معلوم ہوتا ہے کہ آپ کو بخار اور شدید سردی کی شکایت تھی اس بیماری کی وجہ
سے پیغمبر اسلام کی فکروں میں اور اضافہ ہو گیا آپ کو موت یا خدا کی بارگاہ میں حاضری کی فکر ہرگز
نہیں تھی بلکہ آپ کو ساری فکر امامت میں پیدا ہونے والے اختلاف اور افتراق کی تھی۔

تحریر جو لکھی نہ جاسکی

مرض کی حالت میں پیغمبر اسلام کو فکر ہوئی کہ مولائے کائنات کی امامت اور ولایت کے مزید
استحکام کے لئے ایک تحریری وصیت نامہ تیار کر دینا چاہئے تاکہ بعد میں اس کے مطابق عمل کیا جاسکے۔
مسلم نے اپنی صحیح میں ابن عباس سے نقل کیا ہے کہ جب پیغمبر اسلام حالت احتضار میں تھے
آپ کے گھر پر بہت سے لوگ اکٹھے تھے جن میں عمر بن خطاب بھی تھے۔

(۱) البدایہ والنہایہ، ج ۵، ص ۲۴۳

پیغمبر اسلام نے فرمایا: قلم و کاغذ لیکر آؤ تاکہ تمہارے لئے کچھ لکھ دوں جس کے ذریعہ تم میرے بعد گمراہ نہ ہو۔

عمر نے کہا: پیغمبرِ درد کی شدت کی وجہ سے ایسا فرما رہے ہیں ہمارے پاس قرآن موجود ہے وہی ہمارے لئے کافی ہے۔ (ہمیں پیغمبر کی تحریر کی ضرورت نہیں ہے) یہ سن کر حاضرین میں اختلاف ہو گیا بعض کا کہنا تھا کہ قلم و کاغذ لایا جائے کہ پیغمبر ہمارے لئے کچھ لکھ سکیں جبکہ بعض لوگ عمر ہی کی حمایت کر رہے تھے۔

اس سلسلہ میں جب تو تو میں میں بڑھی تو پیغمبر اسلام نے فرمایا: ”میرے پاس سے دور ہو جاؤ“ (۱) صحیح مسلم میں ابن عباس سے روایت ہے کہ انہوں نے کہا کہ پنجشنبہ کا دن کیسا تھا؟ یہ کہہ کر ان کے رخساروں پر آنسو بہنے لگے انہوں نے کہا کہ پیغمبر اسلام نے فرمایا کہ ہمارے لئے کاغذ قلم لیکر آؤ تاکہ ہم تمہارے لئے کچھ لکھ دیں جس کے ذریعہ میرے بعد تم گمراہی سے بچ جاؤ۔

لوگوں نے کہا: پیغمبر اسلام ہذیان بک رہے ہیں۔ (معاذ اللہ) (۲)

ابن ابی الحدید ابن عباس کے حوالے سے نقل کرتے ہیں ان کا بیان ہے:

میں عمر کی خلافت کے ابتدائی دور میں ان کے پاس گیا انہوں نے مجھ سے کہا کہ تمہارے چچا زاد علی کا خیال ہے کہ پیغمبر اسلام نے ان کی امامت کا اعلان کیا تھا میں نے کہا کہ ہاں ان کا یہی ماننا ہے اس سے بھی بڑھ کر میں تمہیں بتاؤں میں نے اس موضوع کے بارے میں اپنے والد سے سوال کیا تو انہوں نے جواب دیا کہ علی صحیح کہہ رہے ہیں۔

عمر نے کہا: ہاں! رسول خدا نے اس سلسلہ میں کچھ فرمایا تھا لیکن اس کے ذریعہ حجت ثابت نہیں ہوتی اور عذر برطرف نہیں ہوتا۔

(۱) صحیح مسلم، ج ۳، ص ۱۲۵۹، عن ابن عباس، قال: لما حضر رسول الله في البيت رجال فيهم عمر بن الخطاب، قال النبي: هلم اكتب لكم كتابا لا تضلوا بعده؟ فقال عمر: ان النبي قد غلب عليه الوجد! وعندكم القرآن. حسنا كتاب الله! فاختلف اهل البيت فاختصموا: منهم من يقول: قريوا يكتب لكم النبي كتابا لن تضلوا بعده و منهم من يقول ما قال عمر. فلما اكنروا اللغو و الاختلاف عند النبي، قال رسول الله: قوموا۔ (۲) صحیح مسلم، ج ۳، ص ۱۲۵۹، عن ابن عباس، قال: يوم الخميس و ما يوم الخميس! ثم جعل تسيل دموعه، حتى رايت على خديه كانها نظام اللؤلؤ، قال: قال رسول الله ابونى بالكثف و الدواة اكتب لكم كتابا لن تضلوا بعده ابداء، فقالوا: ان رسول الله يهجر۔

اسی لئے پیغمبر اسلامؐ اس فکر میں تھے کہیں کوئی موقع مل جائے تو اس کی تثبیت کر سکیں بیماری کے زمانے میں انھوں نے فیصلہ کیا کہ ان کے نام کا اعلان کر دیں لیکن میں اسلام کی ہمدردی میں اس میں مانع ہوا۔ خدا کی قسم قریش علی کی امامت اور خلافت کو قبول نہیں کریں گے علی کو ولایت کے لئے معین کر دیا جاتا تو عرب اس کی مخالفت کرتے پیغمبر سمجھ گئے کہ میں ان کی بات سمجھ گیا ہوں لہذا علی کو معین کرنے سے باز رہے خدا جو کچھ چاہتا ہے انجام دیتا ہے۔ (۱)

شیخ مفید تحریر کرتے ہیں:

پیغمبر اسلامؐ نے اپنے مرض الموت میں فرمایا: میرے لئے دوات اور کاغذ لے کر آؤ تاکہ تمہارے لئے ایک تحریر لکھ دوں جس سے میرے بعد ہرگز گمراہ نہ ہو یہ کہہ کر آپ بیہوش ہو گئے۔ بعض حاضرین نے کاغذ اور قلم دوات لانا چاہا عمر نے کہا واپس جاؤ پیغمبر ہذیان بک رہے ہیں جانے والا واپس گیا۔

حاضرین کاغذ اور قلم لانے میں کوتاہی کے نتیجے میں بعد میں نادم ہوئے وہ اس بات پر اپنی ملامت کرتے تھے اور کہتے تھے ”انا للہ و انا الیہ راجعون“ ہم رسول خدا کی مخالفت کرنے سے خوف زدہ ہیں۔ جب پیغمبر اسلامؐ کو ہوش آیا لوگوں نے عرض کیا کیا قلم و کاغذ لائیں؟ پیغمبر اسلامؐ نے فرمایا اس گستاخی کے بعد قلم کاغذ لانا چاہتے ہو اب نہ لاؤ لیکن اپنے اہل بیت کے بارے میں تمہیں اب بھی وصیت کرتا ہوں۔ (۲)

(۱) شرح نہج البلاغہ، ج ۱۲، ص ۲۱، عن ابی عباس، قال: دخلت علی عمر فی اول خلافته (الی ان قال): قال عمر: ایزعم (ابن عمک) ان رسول اللہ نص علیہ؟ قلت: نعم و ازیدک. سالت ابی عما یدعیہ، فقال: صدق. فقال عمر: لقد کان من رسول اللہ فی امرہ درو من قول لابیث حجة و لایقطع عذراً و لقد کان یربع فی امرہ وقتاً ما. و لقد اراد فی مرضہ ان یصرح باسمہ فمنعت من ذالک اشفاقاً و حیطة علی الاسلام. لا رب هذه البنية لا تجتمع علیہ قریش ابداء، و لو ولیها لا تنقضت علیہ العرب من اقطارها. فعلم رسول اللہ انی علمت ما فی نفسہ فامسک. و ابی اللہ الامضاء ما حتم۔

(۲) الارشاد، ج ۱، ص ۱۸۲، قال رسول اللہ: ایتونی بدواة و کتف اکتب لکم کتاب لاتضلوا بعده ابداء، ثم اغمی علیہ. فقام بعض من حضر یلتمس دواة و کتف، فقال له عمر: ارجع! فانه یهجرا! فرجع و ندم من حضره علی ما. کان منهم من التضحیح فی احضار الدواة و الکتف، فتلاوا ما بینہم، فقالوا: انا للہ و انا الیہ راجعون، لقد أشفقنا من خلاف رسول اللہ فلما فاق قال بعضهم: الا نأتیک بکتف یارسول اللہ و دواة. فقال: ابعد الذی قلمت! لا؛ و لکنی اوصیکم بأهل بیتی خیراً. ثم اعرض بوجهہ عن القوم فنهضوا۔

عمر نے جملہ ”لیہجر“ کہہ کر اپنا کام کر دیا اس لئے کہ ایک طرف پیغمبر اسلام کی زبان مبارک سے ایک اہم ترین وصیت میں مانع ہوئے دوسری طرف پیغمبر اسلام جن کے بارے میں خداوند عالم کا ارشاد ہے ﴿مَا يَنْطِقُ عَنِ الْهَوَىٰ﴾ اپنی خواہش نفس سے کلام ہی نہیں کرتے، ان پر ہذیان کی تہمت لگائی۔

ظاہر ہے اس عظیم تہمت کے بعد پیغمبر اسلام کی وصیت کا کوئی فائدہ نہ ہوتا اس لئے کہ لوگ کہہ دیتے وصیت نامہ ہذیان کی حالت میں لکھا گیا ہے اسی لئے پیغمبر اسلام کے پاس سوائے اس کے کوئی راستہ نہیں تھا کہ آخری وقت میں ایک بار پھر اپنی عترت اور اہل بیت کے بارے میں وصیت کر دیتے، اس کے باوجود آپ دیکھیں ان لوگوں نے خود ایسے حالات میں کیا طرز عمل اختیار کیا۔

جب ابو بکر حالت احتضار میں تھے تو اپنے کاتب عثمان سے کہا لکھو یہ عہد ہے عبد اللہ بن عثمان کا اپنی زندگی کے آخری لمحات اور آخرت میں جانے کے ابتدائی لمحات میں ایسے وقت میں جب فاجر شرمندگی اور کافر اسلام کا اظہار کرتا ہے اس عالم میں ابو بکر بیہوش ہو گئے۔

کاتب نے اسی عالم میں لکھ دیا ”عمر بن الخطاب“ جب ابو بکر کو ہوش آیا تو کاتب سے کہا جو کچھ لکھا ہے مجھے پڑھ کر سناؤ کاتب نے جو کچھ ابو بکر نے کہا تھا اس کو عمر کے نام کے اضافہ کے ساتھ پڑھ کر سنا دیا۔

ابو بکر نے کہا: میں نے عمر کا نام تو نہیں لیا تھا تم نے کیوں لکھ دیا۔
کاتب نے کہا: میں نہیں سمجھتا ہوں کہ عمر کے علاوہ کسی اور کو خلیفہ معین کریں گے ابو بکر نے تاکید کرتے ہوئے کہا تم نے صحیح کیا۔ (۱)

فتنوں کی ابتدا

جیسا کہ پہلے بیان کیا جا چکا ہے پیغمبر اسلام اپنی عمر کے آخری ایام میں خاص طور پر حجۃ الوداع کے بعد برابر فتنوں کے سلسلہ میں تشویش کا اظہار فرمایا کرتے تھے جو رات کی تاریکی میں سیاہ بادلوں کی طرح ایک دوسرے کے پیچھے چل رہے تھے افسوس کہ پیغمبر اسلام کی رحلت کے فوراً بعد وہ فتنے ظاہر ہو گئے۔

(۱) شرح نہج البلاغہ ابن ابی الحدید، ج ۱، ص ۱۶۳

سب سے بڑا فتنہ خلیفہ کو معین کرنے کا تھا جو اس وقت شروع ہوا جب پیغمبر اسلام کا جسم اقدس دفن بھی نہیں ہوا تھا اور آپ کے گھر والے غم و الم منانے اور تجہیز و تکفین کا سامان فراہم کرنے میں مصروف تھے اس حساس اور غم ناک موقع پر عمر بن خطاب، ابو بکر، ابو عبیدہ جراح پیغمبر اسلام کے گھر والوں کو خبر دئے بغیر ان کے گھر سے نکل گئے اور ان کا رخ سقیفہ بنی ساعدہ کی طرف تھا اس وقت یا اس سے کچھ پہلے ہی بعض دوسرے انصار وہاں پہنچ چکے تھے انصار میں سب سے بزرگ شخص سعد بن عبادہ بیماری کے باوجود سقیفہ پہنچے ہوئے تھے۔

تھوڑی دیر کے بعد کچھ مہاجرین بھی وہاں پہنچ گئے جن میں معاذ بن جبل، اسید ابن حنظلہ، بشیر بن سعید، خالد بن ولید، عبدالرحمن بن عوف، مغیرہ بن شعبہ وغیرہ کا نام لیا جاسکتا ہے۔
بنی ہاشم، بنی امیہ، اصحاب بدر اور حبشہ کی طرف ہجرت کرنے والوں میں سے کوئی وہاں موجود نہیں تھا۔

سلمان فارسی، عمار یاسر، مقداد، طلحہ، عبداللہ ابن مسعود، ابی ابن کعب اور بعض دوسرے افراد بھی وہاں موجود نہیں تھے۔

تھوڑی سی گفتگو کے بعد اندازہ ہوا کہ اس اجتماع کا مقصد خلیفہ کا انتخاب ہے اس سلسلہ میں کوئی بحث، مشورہ یا گفتگو ایسی نہیں تھی کہ یہ خلافت کس کا حق ہے اور اس سلسلہ میں پیغمبر اسلام نے کیا فرمایا ہے وہاں ہر آدمی بالکل اسی طرح خلافت پر قابض ہونا چاہ رہا تھا جس طرح فٹ بال کے میدان میں کھلاڑی فٹ بال حاصل کرنا چاہتے ہیں مہاجرین میں اس پروگرام کے ہیرو ابو بکر، عمر اور ابو عبیدہ جراح تھے۔ دوسری طرف انصار میں سعد ابن عبادہ تھے بحث کا موضوع یہ تھا کہ خلافت کے حقدار مہاجرین ہیں یا انصار؟

دونوں طرف کے سربراہوں یعنی ابو بکر اور سعد ابن عبادہ نے تقریر کی اور اپنے اپنے فضائل و خصوصیات بیان کئے آپس میں شدید اختلافات ہونے لگے ایسے میں ابو بکر نے ہوشیاری سے کام لیتے ہوئے جلدی سے کہہ دیا کہ عمر اور ابو عبیدہ خلافت کے لئے تیار ہیں تم لوگ جس کی چاہو بیعت کر سکتے ہو عمر اور ابو عبیدہ دونوں نے ایک ساتھ کہا کہ ہم ہرگز خلافت کو قبول نہیں کریں گے جب کہ تم ہجرت کرنے والوں میں سب سے بہتر اور نماز جماعت میں پیغمبر اسلام کی جانشینی کر چکے ہو تم اپنا ہاتھ آگے بڑھاؤ ہم تمہاری بیعت کریں گے۔

ابوبکر نے بغیر کسی تامل کے فوراً اپنا ہاتھ بڑھا دیا اور سب سے پہلے بشیر ابن سعد نے ان کے

ہاتھ پر بیعت کر لی۔ (۱)

ابن ابی الحدید نے ایک اور جگہ اس طرح نقل کیا ہے: کہ جب ابوبکر نے عمر اور ابو عبیدہ کا ہاتھ پکڑ کر کہا کہ ہم خلافت کے لئے ان میں کسی ایک پر راضی ہیں۔

ابو عبیدہ نے عمر سے کہا: اپنا ہاتھ بڑھاؤ میں تمہاری بیعت کروں۔

عمر نے کہا: اس سے بڑی کوئی غلطی نہیں ہوگی۔

ابوبکر کی موجودگی میں تمہیں اس بات کا حق کہاں سے پہنچنا ہے اس کے بعد لوگوں سے

مخاطب ہو کر کہا کہ تم میں سے کس کو گوارہ ہوگا کہ ان قدموں پر سبقت حاصل کرے جن کو رسول خدا

نے مقدم کیا ہے۔ رسول خدا نے تم کو ہمارے دین (نماز) کے لئے منتخب کیا تو ہم اپنی دنیا کے لئے

کیوں نہ منتخب کریں؟ اس کے بعد ابوبکر کا ہاتھ پکڑ کر ان کی بیعت کر لی۔ (۲)

اور اس طرح بیعت کا پہلا مرحلہ ابوبکر، عمر اور ابو عبیدہ کے درمیان انتہائی دوستانہ ماحول میں

انجام پایا اس طرح کہ گویا ان تینوں کے علاوہ کسی اور میں اس خلافت کی بالکل صلاحیت ہی نہ ہو۔

اس عمل کے بعد مہاجرین اور انصار کے سامنے ایسی صورت حال تھی جس میں گویا جو کچھ ہونا تھا

وہ ہو چکا تھا اور ان کے سامنے بیعت کے علاوہ اور کوئی راستہ نہیں تھا اس وقت عمر نے حاضرین سے

مخاطب ہو کر کہا: کہ پیغمبر اسلام کا خلیفہ معین ہو گیا اب کس کا انتظار کر رہے ہو؟ جلدی سے بیعت کرو

مہاجرین جلدی جلدی بیعت کے لئے آگے بڑھے یہاں تک کہ سعد ابن عبادہ جو بیماری کے عالم

(۱) شرح نہج البلاغہ، ابن ابی الحدید، ج ۲، ص ۳۹، فقال ابوبکر: هذا عمر و ابو عبیدة بايعوا ايهما شتتم. فقالا: لا، والله! لا نتولى هذا الامر عليك و انت افضل المهاجرين و خليفة رسول الله في الصلاة و هي افضل الدين. ابسط يدك. فلما بسط يده لبايعاه سبقهما بشير بن سعد، فبايعه.

(۲) شرح نہج البلاغہ، ج ۲، ص ۲۵، لما اخذ ابوبکر بيد عمر و ابى عبیدة و قال للناس: قد رضيت لكم احد هذين الرجلين. قال ابو عبیدة لعمر: امدد يدك نبايعك. فقال عمر: مالك في الاسلام فهة غيرها. اتقول هذا و ابوبکر حاضر؟. ثم قال للناس: ايكم يطيب نفسه ان يتقدم قدمها رسول الله للصلاة رضيك رسول الله لدينا فلا ترضاك لدينا؟. ثم مد يده الى ابى بكر فبايعه.

میں ایک طرف لیٹے ہوئے تھے لوگوں کی بھیڑ کے نیچے دبے جا رہے تھے حاضرین میں سے کسی نے یہ صورت حال دیکھ کر کہا کہ کیوں اتنی جلدی کر رہے ہو تم لوگوں نے سعد کو قتل کر ڈالا۔

عمر نے جواب میں کہا: اس کو قتل کر ڈالو خدا بھی اسے قتل کرے۔ (۱)

اس طرح وہاں موجود مہاجرین نے ابو بکر کی بیعت کر لی اور بیعت کا دوسرا مرحلہ بھی مکمل ہو گیا لیکن انصار نے ابو بکر کی بیعت سے انکار کر دیا اور کہا ”لا نبایع الا علیاً“ ہم علیؑ کے علاوہ کسی اور کی بیعت نہیں کریں گے۔ (۲)

تیسرے مرحلہ کے لئے ابو بکر کو مسجد جانا تھا جہاں عام لوگ بیعت کر سکیں۔ البتہ وہ مسجد جانے میں تھوڑی تاخیر کر رہے تھے تاکہ قبیلہٴ اسلم بھی وہاں پہنچ جائے اور بیعت کے لئے ماحول ہموار ہو جائے جب معلوم ہوا کہ قبیلہٴ اسلم کے لوگ مسجد کی طرف آرہے ہیں تو ان کو اپنی کامیابی کا پورا یقین ہو گیا۔

عمر کا بیان ہے: کہ میں نے جب قبیلہٴ اسلم کو دیکھا تو مجھے اپنی کامیابی کا پورا یقین ہو گیا۔ (۳)
قبیلہٴ اسلم نے مسجد پہنچ کر ابو بکر کی بیعت کر لی اور ان کی بیعت سے ابو بکر کا پہلو مضبوط ہو گیا باقی افراد نے بھی ان کی بیعت کر لی۔

ابن ابی الحدید تحریر کرتے ہیں: تاریخ سے معلوم ہوتا ہے کہ سقیفہ کے واقعہ میں اصل کردار عمر کا تھا۔ عمر نے ابو بکر کی بیعت کو مضبوط کیا، مخالفین کو دبا دیا، زبیر کی تلوار توڑی، مقداد کے سینہ کو دبا دیا، سعد ابن عبادہ کو پامال کیا اور کہا کہ اس کو مار ڈالو خدا اس کو موت دے۔ جناب ابن منذر کی ناک زمین پر رگڑی اور وہ بنی ہاشم جنھوں نے جناب فاطمہ زہراؑ کے گھر میں پناہ لے رکھی تھی انھیں جلادینے کی دھمکی دی اور ان کو گھر سے نکال لیا لہذا اگر عمر کی یہ کوششیں نہ ہوتیں تو ابو بکر کی بیعت کو استحکام حاصل نہ ہوتا۔ (۴)

یہ تمام کام بہت جلدی جلدی انجام پا گئے دلچسپ بات یہ ہے کہ خود عمر نے بعد میں اعتراف کیا

(۱) شرح نہج البلاغہ، ج ۲، ص ۲۵، اقتلوہ قتله اللہ

(۲) الکامل فی التاریخ، ج ۲، ص ۳۲۵، شرح نہج البلاغہ، ج ۲، ص ۲۲

(۳) تاریخ طبری، ج ۳، ص ۳۲۲، شرح نہج البلاغہ، ابن ابی الحدید، ج ۶، ص ۲۸۲، الکامل فی التاریخ، ج ۲، ص ۳۳۱

(۴) شرح نہج البلاغہ، ج ۲، ص ۱۷۴

کہ ابوبکر کی بیعت جلد بازی میں ہوئی اور اس سلسلہ میں کوئی رائے مشورہ نہ ہو سکا۔

ابن ابی الحدید ہی نے تحریر کیا ہے:

عمر نے مدینہ میں ایک خطبہ میں کہا: میں نے سنا ہے کہ کسی نے کہا ہے کہ اگر امیر المؤمنین مرجائیں تو میں فلاں (علی) کی بیعت کر لوں گا کوئی یہ گمان نہ کرے کہ ابوبکر کی بیعت اتفاقی تھی اگرچہ وہ اتفاقی ہی تھی لیکن اس کے ذریعہ شرک خاتمہ ہو گیا۔ (۱)

ابن ابی الحدید کا بیان ہے: یہ بات عمار یا سرنے کہی تھی کہ اگر عمر مرجائیں تو میں علی کی بیعت کر لوں گا۔

اس کے بعد ابن ابی الحدید نے عمر کی عبارت میں استعمال ”بغۃ“ کے معانی پر تفصیلی بحث کی ہے اور کہا ہے کہ اگرچہ اس کی تفسیر لغزش اور خطا کے معنی سے کی گئی لیکن یہاں پر بغۃ (اچانک اور اتفاقی) کے معنی میں ہے۔ (۲)

یاد رہے کہ سقیفہ کے واقعہ میں مہاجرین و انصار کی ایک جماعت نے بیعت نہیں کی تھی جن میں سے بعض نام یہ ہیں:

علی ابن ابی طالب، تمام بنی ہاشم، زبیر ابن عوام، ابوسفیان ابن حرب، خالد بن عاص، عباس ابن عبدالمطلب اور ان کی اولاد، ابوسفیان ابن عبدالمطلب۔ (۳)

سقیفہ کے واقعہ میں مندرجہ ذیل امور قابل غور ہیں:

۱۔ ابھی جب پیغمبر اسلام کا جنازہ رکھا ہوا تھا ابوبکر، عمر اور ابو عبیدہ پیغمبر کے گھر سے نکل کر اتنی جلدی سقیفہ کیوں گئے۔

۲۔ اگر ان کی نظر میں خلیفہ کو معین کرنا ضروری تھا تو کیوں بنی ہاشم اور دوسرے مسلمانوں کو بے

خبر رکھا گیا کیا وہ اسلامی مسائل کے سلسلہ میں نا محرم تھے اور ان کو یہ جاننے کا حق نہیں تھا؟

۳۔ ان کا مقصد مشورہ کے ذریعہ خلیفہ معین کرنا تھا یا صرف اپنے درمیان سے کسی کو مسند خلافت

(۱) شرح نہج البلاغہ، ج ۲، ص ۲۳

(۲) شرح نہج البلاغہ، ج ۲، ص ۲۶

(۳) شرح نہج البلاغہ، ج ۲، ص ۲۱

پر قابض کرنا چاہتے تھے اگر ان کا مقصد مشورہ تھا تو کیوں اس پورے واقعہ میں مشورہ کے آثار نظر نہیں آتے؟

۴۔ ایسا کیا ہوا کہ حضرت علیؑ کے سلسلہ میں پیغمبر اسلامؐ کی تمام وصیتیں بالکل فراموش ہو گئیں اور پورے واقعہ میں ان کا کوئی نام نہ آیا۔ کیا ان میں خلافت کا امیدوار ہونے کی بالکل صلاحیت نہیں تھی۔

۵۔ اگر یہ طے تھا کہ خلیفہ کا انتخاب مشورہ سے انجام پائے گا تو کیوں انصار کی مخالفت کو بالکل نظر انداز کر دیا گیا۔ یہاں تک کہ عمر نے سعد بن عبادہ جیسے بزرگ صحابی کے بارے میں کہا ”اقتلوہ قتله اللہ“ ان کو قتل کرو اللہ بھی ان کو قتل کرے۔

۶۔ ایسا کیوں ہوا کہ اس واقعہ کے اصلی ہیرو صرف ابو بکر، عمر اور ابو عبیدہ ہی تھے اور اس میں دوسروں کا کوئی اہم کردار نہیں تھا کیا ان تین لوگوں کے علاوہ کسی اور میں یہ صلاحیت بالکل نہیں تھی۔

۷۔ قبیلہ اسلم کی موجودگی اور ان کی بیعت نے ابو بکر کی خلافت کی مضبوطی میں اہم کردار ادا کیا اس انداز میں کہ عمر کو ان کی آمد کی خبر تھی اور ان کی نظر میں اس قبیلہ کی بیعت ان کے اس مقصد کی مکمل کامیابی تھی عمر کو یہ کیسے معلوم تھا کہ قبیلہ اسلم کے لوگ ابو بکر کی بیعت کریں گے؟ اس بارے میں کیا یہ احتمال نہیں پایا جاتا کہ ان لوگوں نے پہلے سے ہی کوئی سازش کر رکھی ہو۔

۸۔ کیا یہ بیعت کوئی عام بیعت تھی کہ ابو بکر پہلے بغیر مشورہ کے یہ پیشین گوئی کریں کہ عمر اور ابو عبیدہ میں خلافت کی صلاحیت ہے لہذا ان میں جس کی چاہو بیعت کر لو۔ پھر ابو عبیدہ عمر سے کہیں کہ اپنا ہاتھ بڑھاؤ بیعت کروں اس کے بعد عمر، ان پر اعتراض کرتے ہوئے کہیں کہ جب ابو بکر موجود ہیں اور یہ رسولؐ کی بیماری کے زمانے میں پیش نماز رہ چکے ہیں تو ان پر کون سبقت حاصل کر سکتا ہے اور ابو بکر کا ہاتھ پکڑ کر اس پر بیعت کر لیں! کیا خلیفہ معین کرنے کا طریقہ یہی ہوتا ہے؟ کیا اس کا احتمال نہیں دیا جاسکتا کہ اس سلسلہ میں پہلے ہی سے سب کچھ طے ہو چکا ہو جس کے مطابق بغیر وقت ضائع کئے جلدی جلدی اپنی مرضی کے مطابق تمام کام انجام دئے گئے ہوں تاکہ جب بنی ہاشم تک اس کی خبر پہنچے تو یہ کام انجام پا چکا ہو۔

۹۔ کیا یہ احتمال نہیں دیا جاسکتا کہ سقیفہ بنی ساعدہ کا افسوس ناک واقعہ اس غمزدہ واقعہ کی ایک کڑی ہو جو پیغمبر اسلامؐ کی بیماری کے زمانے میں انجام پایا تھا؟ پیغمبر اسلامؐ جب سخت مریض تھے

تو اپنے پاس موجود افراد سے فرمایا: کاغذ اور قلم لیکر آؤ تاکہ میں تمہارے لئے وصیت نامہ لکھ سکوں جس کے ذریعہ تم گمراہ نہیں ہو گے۔

اس وقت عمر نے کہا: ”ان الرجل لیہجر حسبنا کتاب اللہ“ یہ شخص (معاذ اللہ) ہذیان بک رہا ہے ہمارے لئے کتاب خدا کافی ہے۔ عمر اس طرح پیغمبر اسلام کی وصیت کی راہ میں رکاوٹ بنے کیا ان دونوں واقعات کا مقصد ایک نہیں نظر آتا ہے۔

حضرت علیؑ کو الگ رکھنے کا بہانہ

عمر ابن خطاب نے ابن عباس سے کہا: خدا کی قسم تمہارے دوست (علی بن ابی طالبؑ) رسول خدا کی خلافت کے سب سے زیادہ حقدار تھے لیکن ان سے بس دو چیزوں کا خوف تھا ابن عباس نے پوچھا وہ دو چیزیں کیا تھیں؟

عمر نے جواب دیا: ۱۔ ان کا جوان ہونا ۲۔ اولاد عبدالمطلب سے ان کا لگاؤ۔ (۱)

ابن عباس کا بیان ہے:

شب (جالیہ) میں جب لوگ عمر کے پاس سے متفرق ہو گئے اور سب لوگ اپنے اپنے دوستوں سے بات چیت کرنے لگے۔ میں اس رات عمر سے گفتگو کر رہا تھا۔

عمر نے حضرت علیؑ کے بیعت نہ کرنے کی شکایت کی۔

میں نے کہا: کیا علیؑ کے پاس کوئی عذر نہیں تھا۔

عمر نے کہا: عذر تھا۔

میں نے پوچھا: ان کا عذر کیا تھا۔

عمر نے جواب دیا: اے ابن عباس ابو بکر سب سے پہلے شخص تھے جنہوں نے خلافت تمہارے حوالہ کرنے میں کوتاہی کی تمہارے قبیلہ والے اس بات سے راضی نہیں تھے کہ خلافت دامامت دونوں تمہارے اندر جمع ہو جائیں۔

(۱) شرح نوح البلاغ، ابن ابی الحدید، ج ۲، ص ۵۷، قال عمر لابن عباس: اما والله ان كان صاحبك هذا اولي الناس الامر بعد وفاة رسول الله الا انا حفناه على اثنين. قال ابن عباس: فجاء بمنطق لم اجد بدا من مسألته عنه. فقلت: يا امير المؤمنين! ما هما؟ قال: خشينا على حداثة سنه و حبه بنى عبد المطلب۔

میں نے کہا: ایسا کیوں؟ کیا ان لوگوں نے ہم میں کوئی بھلائی نہیں دیکھی۔
 عمر نے کہا: کیوں نہیں انھوں نے بھلائی دیکھی لیکن اگر خلافت بھی تمہیں مل جاتی تو تم اس پر فخر
 و مباہات کرنے لگتے۔ (۱)

ابن ابی الحدید تحریر کرتے ہیں:

لوگ عمر کے پاس سے باہر نکلے اور پھر ان کے پاس واپس آئے اور ان سے کہا کہ کاش آپ
 اپنے بعد کسی کو خلیفہ معین کر دیتے۔
 عمر نے کہا: میرا ارادہ تھا کہ میں ایک ایسے شخص کو خلافت کے لئے منتخب کر دوں جو حق کی راہ
 میں تمہاری ہدایت کرے۔

اس وقت عمر نے حضرت علیؑ کی طرف اشارہ کیا اور کہا کہ اس وقت میرے اوپر بیہوشی طاری ہوگئی
 تھی اس عالم میں میں نے ایک ایسے شخص کو دیکھا جو باغ میں داخل ہوا میں نے دیکھا کہ وہ اپنے لئے
 پکے پکے پھل توڑ توڑ کر جمع کر رہا ہے میں اس بات سے ڈر گیا کہ اپنی زندگی یا موت کے ذریعہ میں اس
 بات کا سبب تو نہیں بن رہا ہوں۔ (۲)

ہاں مولائے کائنات حضرت علیؑ ابن ابی طالبؑ کے فضائل و کمالات اور ان کے سلسلہ میں پیغمبر
 اسلامؐ کی بار بار تاکید سے انکار نہیں کیا جاسکتا لیکن میدان خلافت کے کھلاڑیوں اور ٹھیکیداروں نے پہلے
 اس کو بھلا دیا اور اس کے بارے میں کوئی بات نہ کہی بعد میں جب ان کو دوسروں کے اعتراض کا سامنا ہوا
 تو اپنے اس عمل کی تین وجہیں بیان کیں پہلی وجہ یہ کہ علیؑ جو ان تھے دوسرے یہ کہ ان کو اولاد عبدالمطلب

(۱) شرح صحیح البلاغہ، ابن ابی الحدید، ج ۲، ص ۵۷، عن ابن عباس، قال: تفرق الناس ليلة الجابية عن عمر فصار كل
 واحد مع الفه، ثم صادفت عمر تلك الليلة في مسيرنا فحدثته، فشكا الي تخلف علي عنه، فقلت: الم يعتذر
 اليك؟ قال: بلى. فقلت: هو ما اعتذر به. قال: يا ابن عباس! ان اول من ريثكم عن هذا الامر ابو بكر. ان
 قومكم كرهوا ان يجمعوا لكم لخلافة و النبوة. قلت: لم ذلك يا امير المؤمنين؟ الم نلهم خيراً. قال: بلى؛
 ولكنهم لو فعلوا لکنتم عليهم جحفاً جحفاً!

(۲) شرح صحیح البلاغہ، ج ۱، ص ۱۹۰، فخرج الناس من عند عمر، ثم راحوا اليه، فقالوا له: لو عهدت عهداً. قال:
 قد كنت اجمعت بعد مقاتلي ان اولي امركم رجلا هو احراكم ان يحملكم على الحق. و اشار الي علي.
 فرهقنتي غشية، فرأيت رجلا يدخل حنة قد غرسها فجعل يقطف كل. عضه و يانعة فيضمها اليه و يصيرها
 تحته، فحفت ان اتحملها حيا و ميتاً.

سے لگاؤ تھا تیسرے یہ کہ لوگ یہ نہیں چاہتے تھے کہ نبوت و خلافت ایک خاندان میں جمع ہوں۔ یہ تینوں وجہیں ہرگز قابل قبول نہیں ہیں اس لئے کہ خلافت اور ولایت کا معیار ذاتی صلاحیت اور ذاتی کمالات ہوتے ہیں سن و سال نہیں۔ علیؑ علم و عمل اور دوسرے تمام کمالات کے اعتبار سے دوسروں پر فوقیت رکھتے تھے اور پیغمبر اسلامؐ نے خلافت اور ولایت کے لئے ان کی تربیت کی تھی۔ اور خود پیغمبر اسلامؐ نے ان کی جوانی سے باخبر ہونے کے بعد ہی ان کو ولایت کے عظیم منصب پر فائز کیا تھا۔

خلافت و نبوت کے ایک جگہ جمع ہونے میں بھی کوئی حرج نہیں تھا اس پورے واقعہ کے پیچھے صرف اقتدار کے بھوکے دنیا پرست افراد کا بغض و حسد تھا۔

جی ہاں! مولائے کائناتؐ کو خلافت سے کنارہ کش کرنے کی اصلی وجہ اقتدار کے بھوکے دنیا پرست افراد کا پیغمبر اسلامؐ کے اہلیت سے بغض و حسد رکھنا ہی تھی۔

واقعہ سقیفہ کے سنگین نتائج

سقیفہ کا فسوسناک واقعہ ایک ایسا خطرناک فتنہ تھا جس کے نتیجے میں اسلامی تاریخ میں بہت سے فتنے پیدا ہوئے اور امت مسلمہ کو مندرجہ ذیل سنگین نتائج سے دوچار ہونا پڑا:

۱: نبوت و ولایت کی معصوم حکومت کے اصلی راستہ سے ہٹ کر غیر معصوم افراد کی حکومت میں تبدیل ہو گئی جس کے نتیجے میں موروثی بادشاہتیں اور غیر اسلامی حکومتیں وجود میں آئیں جس کے آج بھی انتہائی خراب نتائج برآمد ہو رہے ہیں۔

۲: اسلام کے واضح اعلان کے برخلاف قرآن مجید کو عزت پیغمبرؐ سے الگ کر دیا گیا۔

۳: اسلام کے سیاسی اور سماجی احکام و قوانین معتبر اور معصوم افراد کی پشت پناہی سے محروم ہو گئے جس کے نتیجے میں پیغمبر اسلامؐ کے عظیم مقاصد، جیسے پوری دنیا میں توحید کا پرچم لہرایا جانا، سماج کے ہر طبقہ میں عدالت کا بول بالا ہونا اور اسلام کو وسعت دے کر دوسرے تمام ادیان پر غالب کرنا، وغیرہ کو فراموش کر دیا گیا۔

۴: اسلامی تعلیمات کے اصلی وارثوں یعنی اہلیت کا کنارہ کش ہو جانا اور ”حسبنا کتاب اللہ“ کے غلط نظریہ کا حکم فرما ہو جانا۔

۵: امت اسلامی میں اختلاف و افتراق پیدا ہونا اور اس کے نتیجے میں متعدد مذاہب کا وجود میں آنا اور پھر اس کے برے نتائج سے دوچار ہونا جیسے آپس میں مذہبی چپقلش، بلکہ خانہ جنگی اور خونریزی، آپس میں بدگمانیاں پھیلانا اور آخر کار اسلامی عظمت و اقتدار اور شان و شوکت کو کھو کر دوسروں کے زیر سایہ زندگی بسر کرنے پر مجبور ہو جانا۔

شیعہ اور سنی مذہب کی ابتدا

بہت سی آیات اور احادیث کے مطابق پیغمبر اسلام کی اطاعت واجب ہے ﴿یسا ایہا الذین آمنوا اطیعوا اللہ و اطیعوا الرسول و اولی الامر منکم﴾ اے ایمان والو خدا اور رسول اور صاحبان امر کی اطاعت کرو۔ (۱)

﴿و ما کان لمومن و لا لمومنة اذا قضی اللہ و رسوله امر ان یکون لہم الخیرة من امرہم و من یعصی اللہ و رسوله فقد ضل ضلالاً مبیناً﴾ جب خدا اور رسول کوئی حکم دیں تو کسی مومن یا مومنے کو یہ حق نہیں ہے کہ اس کی مخالفت کرے جو شخص خدا اور رسول کی نافرمانی کرے وہ کھلی ہوئی گمراہی میں مبتلا ہوگا۔ (۲)

صدر اسلام کے مسلمان کی نظر میں پیغمبر اسلام کے اوامر و نواہی اور احکام کا سرچشمہ وحی الہی تھا اور وہ اس کو دل و جان سے قبول کرتے تھے، اس کی مخالفت کو گناہ سمجھتے تھے۔

پیغمبر اسلام کی اطاعت کا واجب ہونا صرف آپ کی حیات کے زمانے سے مخصوص نہیں تھا بلکہ آپ کی وفات کے بعد بھی آپ کی اطاعت کو بالکل اسی طرح واجب سمجھنا چاہئے تھا جس طرح آپ کی زندگی میں واجب سمجھتے تھے۔ لیکن افسوس کہ ایسا نہیں ہوا بلکہ پیغمبر اسلام کی وفات کے بعد سب سے پہلے اس وقت ان مقدس اور پاکیزہ حدوں کو توڑ دیا گیا جب آپ کے بعض اصحاب نے آپ کی مرضی اور آپ کے واضح اعلان کی کھلم کھلا مخالفت کرتے ہوئے خلیفہ کا انتخاب کر لیا جیسا کہ پہلے ذکر کیا جا چکا ہے کہ پیغمبر اسلام نے مولائے کائنات حضرت علی ابن ابی طالب کو بارہا مسلمانوں کا امام،

(۱) سورہ نساء، آیت ۵۹

(۲) سورہ احزاب، آیت ۳۶

مومنین کا ولی اور ان کا حاکم نیز انھیں اپنے خلیفہ اور جانشین کے طور پر بچھوایا تھا اور غدیر خم میں دسیوں ہزار مسلمانوں کے سامنے ان کو مسلمانوں کا مولیٰ، صاحب اختیار اور حاکم معین کیا تھا اور اس سلسلہ میں حاضرین سے بیعت بھی لے لی تھی۔

آنحضرت نے متعدد مواقع پر اپنے اہلبیت اور اپنی عترت کو دو اہم گرانقدر چیزوں میں سے ایک قرار دے کر ان کو قرآن مجید کے ساتھ ساتھ ایک معتبر علمی مدرک و منبع قرار دیا تھا جو قیامت تک ایک دوسرے سے جدا نہیں ہوں گے۔

پیغمبر اسلام کی ان تمام وصیتوں اور تاکیدوں کے باوجود آپ کی رحلت کے فوراً بعد اصحاب کی ایک جماعت نے آپ کی ہدایت کو فراموش کر دیا اور ان کی طرف سے لاپرواہی کرتے ہوئے اپنی مرضی سے خلیفہ کا انتخاب کر لیا۔

پیغمبر اسلام کے اہل بیت اور آپ کی عترت کی علمی مرکزیت کو بالکل نظر انداز کر دیا گیا، قرآن و عترت میں جدائی پیدا کرنے کی کوشش کی گئی اور پیغمبر اسلام کی بیماری میں بلند کئے جانے والے ”حسبنا کتاب اللہ“ کے نعرہ کو عملی جامہ پہنا دیا گیا۔

سقیفہ میں اکٹھا ہونے والے اصحاب کا رویہ ایسا تھا جیسے پیغمبر اسلام نے حضرت علی ابن ابی طالب کے بارے میں کچھ فرمایا ہی نہ ہو۔ پیغمبر اسلام کی اتنی وصیت اور تاکید سے روگردانی کا اس کے علاوہ اور کیا مقصد ہو سکتا ہے؟

البتہ اس ماحول سے تمام اصحاب متاثر نہیں ہوئے بعض دوسرے اصحاب پیغمبر اسلام کی اطاعت کے پابند تھے انھوں نے اس فضا کا کوئی اثر نہیں لیا اور ابوبکر کی بیعت نہیں کی بلکہ ان کی نظر میں پیغمبر اسلام کے خلیفہ بلا فصل مولائے کائنات حضرت علی ابن ابی طالب ہی تھے۔

یہ لوگ اقلیت میں تھے لہذا ان کی مخالفت کا کوئی خاص اثر نہیں ہوا اور آخر کار خواستہ یا ناخواستہ ان میں سے اکثر کو خاموش ہو جانا پڑا لیکن ان کی خاموشی سے ان کا یہ خالص اسلامی طرز تفکر ختم نہیں ہوا۔

اور یہیں سے اسلام میں دو فرقہ پیدا ہو گئے ایک اکثریت کا فرقہ، جو بعد میں اہلسنت کہا جانے لگا اور دوسرا اقلیت والا جو شیعہ کے نام سے مشہور ہوا۔

شیعوں کی نظر میں مولائے کائنات کی امامت کے سلسلہ میں پیغمبر اسلام کے اعلانات اور واضح

اشارے حجت ہیں اور ان کی تاویل یا توجیہ کرنا صحیح نہیں ہے یہ دلیل کے مقابلہ میں اجتہاد کرنا ہے شیعہ، مولائے کائنات حضرت علیؑ کو پیغمبر اسلام کا خلیفہ بلا فصل اور پہلا امام مانتے اور دینی احکام اور مذہبی تعلیمات کے لئے صرف دراہلیت کا سہارا لیتے ہیں ان کے یہاں مسائل میں جو اجتہاد ہوتا ہے اس کی دلیلوں میں قرآن اور احادیث پیغمبر کے ساتھ ساتھ ائمہ معصومین کی احادیث بھی شامل ہوتی ہیں۔

ابتدا میں بلکہ بہت زمانے تک شیعہ صرف ایک فرقہ کی صورت میں تھے لیکن بعد میں اس سے دوسرے فرقہ نکل آئے ان تمام فرقوں میں اصلی اور بنیادی فرقہ اثنا عشری شیعوں کا فرقہ ہی ہے۔

فرقہ اثنا عشری

امامیہ یا شیعہ اثنا عشری کے نام سے مشہور ہے اور ان کے اس نام سے مشہور ہونے کی وجہ یہ ہے کہ یہ پیغمبر اسلام کے بعد بارہ اماموں کی امامت کے قائل ہیں جو ایک دوسرے کے بعد ترتیب سے اس عظیم منصب پر فائز ہوتے رہے۔ ائمہ معصومین کے اسماء گرامی یہ ہیں:

- ۱۔ حضرت علیؑ
- ۲۔ حضرت امام حسنؑ
- ۳۔ حضرت امام حسینؑ
- ۴۔ حضرت امام زین العابدینؑ
- ۵۔ حضرت امام محمد باقرؑ
- ۶۔ حضرت امام جعفر صادقؑ
- ۷۔ حضرت امام موسیٰ کاظمؑ
- ۸۔ حضرت امام علی رضاؑ
- ۹۔ حضرت امام محمد تقیؑ
- ۱۰۔ حضرت امام علی نقیؑ
- ۱۱۔ حضرت امام حسن عسکریؑ
- ۱۲۔ حضرت امام مہدی عجل اللہ تعالیٰ فرجہ الشریف۔

شیعہ ان تمام حضرات کو امام اور واجب اللطاعت سمجھتے ہیں اور ان کو ہر طرح کے گناہ، غلطی اور خطا سے معصوم مانتے ہیں شیعوں کا نظریہ ہے کہ ائمہ معصومین پیغمبر اسلام کے بعد تمام علوم کے جاننے والے، آپ کے خلیفہ اور جانشین ہیں۔

امامت کے دلائل اور ائمہ کی پہچان

گذشتہ مباحث کی روشنی میں یہ طے ہو جاتا ہے کہ مولائے کائنات حضرت علی بن ابی طالبؓ کی امامت اور خلافت ایک یقینی اور واضح امر ہے جس کی وضاحت کے لئے ان مباحث کی تکرار ضروری نہیں ہے۔ لیکن دوسرے ائمہ کی امامت پر بحث اور اس پر دلائل قائم کرنے کی ضرورت ہے ائمہ اطہار کی امامت کے لئے مندرجہ ذیل دلائل کو پیش کیا جاسکتا ہے:

۱۔ احادیث پیغمبرؐ

ہمارے سامنے متعدد احادیث ہیں جن میں پیغمبر اسلامؐ نے فرمایا: میرے بعد میرے بارہ خلیفہ آئیں گے جو سب کے سب قریش سے ہوں گے۔
یہ احادیث اہل سنت اور شیعہ دونوں کی کتابوں میں موجود ہیں۔

بارہ افراد اور سب قریش کے

جابر ابن سمرہ کا بیان ہے:

میں نے پیغمبر اسلامؐ سے سنا ہے کہ آپ نے فرمایا: لوگوں کے امور اچھی طرح چلتے رہیں گے جب تک بارہ افراد ان پر حکومت کرتے رہیں گے۔ اس کے بعد پیغمبر اسلامؐ نے کچھ فرمایا: جس کو ہم سمجھ نہ سکے میں نے اپنے والد سے پوچھا کہ پیغمبر اسلامؐ نے کیا فرمایا: تو انھوں نے بتایا کہ آپ نے فرمایا کہ وہ سب کے سب قریش سے ہوں گے۔ (۱)

(۱) صحیح مسلم، ج ۳، ص ۱۳۵۲، جابر بن سمرہ قال: دخلت مع ابی علی النبیؐ فسمعتہ یقول: ان هذا الامر لاینقضی حتی یمضی منهم اثنا عشر خلیفة. قال: ثم تکلم بکلام خفی علی، فقلت لابی: ما قال؟ قال: کلهم من قریش.

سماک ابن حرب کا کہنا ہے کہ جابر ابن سمرہ نے کہا: میں نے پیغمبر اسلام سے سنا ہے کہ آپ نے فرمایا: اسلام باعزت رہے گا جب تک بارہ خلیفہ ان پر حکومت کرتے رہیں گے اس کے بعد آپ نے کچھ کہا جو میں سمجھ نہیں سکا میں نے اپنے والد سے کہا کہ رسول خدا نے کیا فرمایا تو انھوں نے بتایا کہ آپ نے فرمایا وہ سب کے سب قریش سے ہوں۔ (۲)

عامر ابن سعد ابن ابی وقاص کا بیان ہے:

میں نے جابر ابن سمرہ کو لکھا کہ جو کچھ انھوں نے رسول خدا سے سنا ہے مجھے اس کے بارے میں بتائیں انھوں نے جواب میں لکھا اس جمعہ کے دن جس کی رات کو اسلمی کو سنگ سار کیا گیا رسول اسلام نے فرمایا: یہ دین قیامت تک قائم رہے گا جب تک بارہ خلیفہ حکومت کریں گے جو سب کے سب قریش سے ہوں گے۔ (۳)

محققین اس بات سے آگاہ ہیں کہ پیغمبر اسلام نے جن بارہ خلفاء کا تذکرہ فرمایا ہے ان کی تعداد ان خلفاء سے مطابقت نہیں رکھتی جو پیغمبر اسلام کے بعد خلافت پر قابض ہو گئے نہ شروع کے چار خلفاء ان کا مصداق ہو سکتے ہیں اور نہ بنی امیہ اور بنی مروان کے خلفاء، نہ خلفاء بنی عباس کو اس کا مصداق قرار دیا جاسکتا ہے اور نہ ان کے بعد آنے والے دوسرے حکام و سلاطین کو، اسی طرح ایسا بھی ممکن نہیں کہ بعض ان میں سے ہوں اور بعض دوسروں میں سے لہذا اس کا صحیح اور اصلی مصداق صرف اور صرف ہمارے بارہ ائمہ ہی ہیں جو قریش سے بھی ہیں اور بنی ہاشم میں سے بھی۔

(۲) صحیح مسلم، ج ۳، ص ۱۲۵۳۔ سماک بن حرب، قال: سمعت جابر سمرة يقول: سمعت رسول الله يقول:

لا يزال الاسلام عزيزاً اثني عشر خليفة. ثم قال كلمة لم افهمها. فقلت لابي: ما قال؟ فقال: كلهم من قریش۔

(۳) صحیح مسلم، ج ۳، ص ۱۲۵۳، عامر بن سعد بن ابی وقاص، قال: كتبت الي جابر بن سمرة مع غلامی نافع:

ان اخبرني بشيء سمعته من رسول الله. قال: فكتب الي: سمعت رسول الله يوم جمعة عشية رجم

الاسلمى، يقول: لا يزال الدين قائما حتى تقوم الساعة او يكون عليكم اثنا عشر خليفة كلهم من قریش۔

بارہ کا عدد

پیغمبر اسلام نے متعدد احادیث میں اپنے بعد آنے والے ائمہ کی تعداد بارہ ذکر کی ہے:
سلمان محمدی بیان کرتے ہیں:

”میں پیغمبر اسلام کی خدمت پہنچا تو دیکھا کہ امام حسینؑ پیغمبر اسلام کے زانو پر بیٹھے ہیں اور پیغمبر اسلام امام حسینؑ کی آنکھوں اور ہونٹوں کا بوسہ لے رہے ہیں اور ان سے فرما رہے ہیں تم سید ہو سید کے بیٹے ہو اور سادات کے باپ ہو تم امام ہو امام کے بیٹے اور ائمہ کے باپ ہو تم حجت ہو حجت کے بیٹے ہو اور نوحجتوں کے باپ ہو“۔ (۱)

عبداللہ ابن عباس نے پیغمبر اسلام سے روایت کی ہے: میرے بعد خلفاء، اولیاء اور خدا کی جتیں بارہ ہیں ان میں سب سے پہلا میرا بھائی ہے اور سب سے آخری میرا فرزند ہے۔

لوگوں نے عرض کیا: یا رسول اللہ آپ کا بھائی کون ہے؟

آپ نے فرمایا: علی بن ابی طالب۔

عرض کیا گیا: آپ کا فرزند کون ہوگا؟

آپ نے جواب دیا: مہدی جو دنیا کو عدل و انصاف سے بھر دے گا جس طرح ظلم و جور سے

بھری ہوگی۔ (۲)

امام حسن ابن علیؑ نے پیغمبر اسلام سے روایت کی ہے کہ آپ نے فرمایا: میرے بعد ائمہ معصومین

کی تعداد بنی اسرائیل کے نقیبوں اور حضرت عیسیٰؑ کے حواریوں کے برابر ہے جو ان سے محبت کرے

(۱) غایۃ المرام، ج ۱، ص ۱۰۳، (نقل از ینایح المودۃ). سلمان محمدی قال: دخلت علی النبیؐ و اذا الحسنین علی

فخذہ و هو یقبل عینیہ و یلثم فاه و یقول: انت سید ان سید ابو سادۃ؛ انت امام بن امام ابو ائمۃ؛ انت

حجة بن حجة ابو حجج تسعة من صلیک تسعہم قائمہم۔

(۲) غایۃ المرام، ج ۱، ص ۱۰۶، (نقل از نوآندۃ السطین). عبد اللہ بن عباس. قال: قال رسول اللہؐ: ان خلفائی و

اوصیائی و حجج اللہ علی الخلق بعدی اثنا عشر: اولہم اخی و آخرہم ولدی. قیل: یا رسول اللہ! و من

احسوک؟. قال: علی ابن ابی طالب. قیل: فمن ولدک؟ قال: المہدی الذی یملاھا قسطاً و عدلاً کما ملکت

جوراً و ظلماً۔

گا وہ مومن ہے جو ان سے دشمنی رکھے وہ منافق ہے، وہ لوگوں پر خداوند عالم کی حجت اور ہدایت کے پرچم ہیں۔ (۱)

بارہ امام اور ان کے اسمائے گرامی

جابر بن عبد اللہ انصاری نے پیغمبر اسلام سے عرض کیا: یا رسول اللہ تعالیٰ ابن ابی طالب کی اولاد میں امام کون لوگ ہیں؟

آپ نے فرمایا: حسن و حسین جو انان جنت کے سردار اور ان کے بعد اپنے زمانے کے عبادت گزاروں کے سردار علی ابن الحسین ان کے بعد محمد ابن علی۔ اے جابر تم ان سے ملاقات کرو گے ان کو میرا سلام کہہ دینا ان کے بعد صادق، جعفر ابن محمد، ان کے بعد کاظم موسیٰ ابن جعفر، ان کے بعد رضا، علی ابن موسیٰ، ان کے بعد تقی محمد ابن علی، ان کے بعد تقی علی ابن محمد، ان کے بعد زکی، حسن ابن علی، ان کے بعد ان کا فرزند حق کا قائم کرنے والا مہدی امت جو زمین کو عدل و انصاف سے اسی طرح بھر دے گا جس طرح ظلم و ستم سے بھری ہوگی۔

اے جابر یہ میرے خلفاء میرے فرزند اور میری عزت ہیں جو ان کی اطاعت کرے گا وہ میری اطاعت کرے گا جو ان سب کا یا ان میں سے کسی ایک کا انکار کرے گا وہ میرا انکار کرے گا ان کے وجود کی برکت سے آسمان زمین پر گرنے سے بچا رہے گا اور زمین محفوظ رہے گی۔ (۲)

(۱) غایۃ المرآم، ج ۱، ص ۱۱۳، حسن بن علیؑ قال: قال رسول اللہ: الائمة بعدی بعدد نقباء بنی اسرائیل و حواری عیسیٰ. من احبهم فهو مومن، و من ابغضهم فهو منافق. هم حجج اللہ فی خلقه و اعلامہ علی بریتہ۔
(۲) غایۃ المرآم، ج ۱، ص ۱۶۳، قال جابر بن عبد اللہ انصاری: یا رسول اللہ! و من الائمة من ولد علی ابن ابی طالب؟ فقال: الحسن و الحسین سیدا شباب اهل الجنة ثم سید العابدین فی زمانہ علی بن الحسین ثم الباقر محمد بن علی سندر کرہ یا جابر! فاذا أدركته فاقرا منی السلام. ثم الصادق جعفر بن محمد ثم الکاظم موسیٰ بن جعفر ثم الرضا علی بن موسیٰ ثم التقی محمد بن علی ثم النقی علی بن محمد ثم الزکی الحسن بن علی ثم ابنہ القائم بالحق مہدی امتی الذی یملا الأرض قسطاً و عدلاً کما ملئت ظلماً و جوراً۔ هؤلاء . یا جابر! خلفائی و أوصیائی و اولادی و عترتی . من اطاعهم فقد اطاعنی و من عصاهم فقد عصانی و من انکرهم او انکر واحدا منهم فقد انکرنی . بهم یمسک السماء ان تقع علی الارض الا باذنہ و بهم یحفظ اللہ الارض ان تمید بأهلها۔

حسن بن علیؑ نے فرمایا:

میں نے رسول خداؐ سے سنا ہے کہ آپ نے حضرت علیؑ سے فرمایا: تم میرے علم کے وارث میری حکمت کے معدن اور میرے بعد امام ہو۔ اور جس وقت تم شہید ہو جاؤ گے اس وقت تمہارا فرزند حسن امام ہوگا جب حسن شہید ہو جائیں گے تو تمہارے فرزند حسین امام ہوں گے جب وہ شہید ہو جائیں گے تو ان کے فرزند علی ابن الحسین امام ہوں گے اور اس طرح حسینؑ کی نسل میں نو امام ہوں گے اس کے بعد امام حسن بن علیؑ نے فرمایا ان کے نام کیا ہیں تو پیغمبر اسلامؐ نے جواب دیا: علی، محمد، جعفر، موسیٰ، علی، محمد، علی، حسن اور مہدی جو حسینؑ کی نسل سے ہوں گے اور زمین کو عدل و انصاف سے اسی طرح بھر دیں گے جس طرح وہ ظلم و ستم سے بھری ہوگی۔ (۱)

امام حسینؑ نے فرمایا:

جس وقت آیت ﴿اولو الارحام بعضهم اولیٰ ببعض﴾ نازل ہوئی میں نے رسول خداؐ سے عرض کیا کہ اس آیت کی تاویل کیا ہے؟ آپ نے فرمایا: خدا کی قسم اس آیت میں خداوند عالم نے تمہارے علاوہ کسی اور کا ارادہ نہیں کیا ہے تم اولو الارحام ہو جب میں دنیا سے چلا جاؤں تو میرے لئے اور میری جانشینی کے لئے علیؑ دوسروں سے زیادہ حقدار ہیں جب تمہارے والد اس دنیا سے رخصت ہو جائیں تو ان کی جگہ پر تمہارے بھائی امام حسن دوسروں سے زیادہ حقدار ہیں جب تمہارے بھائی بھی رخصت ہو جائیں تو تم اس عظیم منصب کے حقدار ہو۔

امام حسینؑ فرماتے ہیں: میں نے عرض کیا میرے بعد کون ہوگا؟

آپ نے فرمایا: تمہارے بعد تمہارا فرزند علی اس کا حقدار ہے اس کے بعد یہ حق ان کے فرزند محمد کا ہے جب وہ بھی دنیا سے رخصت ہو جائیں تو ان کے فرزند جعفر اس کے حقدار ہوں گے ان کے

(۱) غایۃ المرام، ج ۱، ص ۱۹۳، عن الحسن بن علی، قال: سمعت رسول الله يقول لعلی: انت وارث علمی و معدن حکمی و الامام بعدی. فاذا استشهدت فابنک الحسن فاذا استشهد الحسن فابنک الحسين، و اذا استشهد الحسين فابنه علی يتلوه تسعة من صلب الحسين ائمة اطهار. فقلت: يا رسول الله! فما اسماءهم؟ قال: علی و محمد و جعفر و موسی و علی و محمد و علی و الحسن و المهدی من صلب الحسين يملأ الله به الأرض قسطاً و عدلاً كما ملئت ظلماً و جوراً۔

بعد ان کے فرزند موسیٰ اس کے حقدار ہوں گے اس کے بعد یہ حق ان کے فرزند علی کا ہوگا پھر یہ حق ان کے فرزند محمد تک پہنچے گا۔ اس کے بعد علی اس کے حقدار ہوں گے پھر ان کے فرزند حسن کو اس کا حق ہوگا جب حسن اس دنیا سے رخصت ہو جائیں گے تو تمہاری نسل میں نویں فرزند کی غیبت شروع ہو جائے گی یہ تمہاری نسل میں آنے والے نو امام ہیں خداوند عالم نے ان کو علم و فہم عطا فرمایا ہے وہ ہماری طینت سے ہیں کیوں؟ میری امت کا ایک گروہ ان کے بارے میں مجھے ازیت دے گا؟ قیامت کے دن ان کو میری شفاعت نصیب نہیں ہوگی۔ (۱)

سہل ابن سعد انصاری کا بیان ہے:

میں نے فاطمہ صلی اللہ علیہا وسلم بنت رسولؐ سے سوال کیا: امام کون لوگ ہیں؟

انہوں نے فرمایا: رسول خداؐ نے علیؑ سے فرمایا: تم میرے بعد امام اور میرے خلیفہ ہو تم مومنین کی بہ نسبت اس منصب کے ان سے زیادہ حقدار ہو۔

جب وہ دنیا سے رخصت ہو جائیں گے تو تمہارے فرزند حسن اس کے حقدار ہوں گے ان کے بعد حسین اس کے حقدار ہوں گے ان کے بعد ان کے بیٹے علی کا حق ہوگا ان کے بعد ان کے فرزند محمد اس کے حقدار ہوں گے ان کے بعد یہ حق جعفر ابن محمد کا ہوگا پھر موسیٰ ابن جعفر اس کے حقدار ہوں گے پھر یہ حق علی ابن موسیٰ کا ہوگا اس کے بعد محمد ابن علی پھر علی بن محمد اور اس کے بعد حسن ابن علی اس کے

(۱) غایۃ المرام، ج ۱، ص ۱۹۴، الحسین بن علی قال: لما انزل اللہ تبارک و تعالیٰ هذه الآية ﴿و اولوا الارحام بعضهم اولى ببعض﴾ فی کتاب اللہ سألت رسول اللہ عن تاویلها قال: و اللہ! ما یعنی بها غیر کم و انتم اولوا الارحام. فاذا مت فابوک علی اولی بی و بمکانی فاذا مضی ابوک فاخوک الحسن اولی به فاذا مضی الحسن فانت اولی به. فقلت: یا رسول اللہ! فمن بعدی؟ قال: ابنک من بعدک فاذا مضی فابنه محمد اولی به من بعده فاذا مضی محمد فابنه جعفر اولی به و بمکانه من بعده فاذا مضی جعفر فابنه موسیٰ اولی به من بعده فاذا مضی موسیٰ فابنه علی اولی به من بعده فاذا مضی علی فابنه محمد اولی به من بعده و اذا مضی محمد فابنه علی اولی به فاذا مضی علی فابنه الحسن اولی به من بعده فاذا مضی الحسن وقعت الغیبة فی التاسع من ولدک. فهذه الأئمة التسعة من صلبک، اعطاهم اللہ علمی و فہمی، طینتہم من طینتی. ما لقوم یؤذوننی فیہم؟ لا انالہم اللہ شفاعتی یوم القیامة۔

حقدار ہوں گے اس کے بعد ان کے فرزند قائم، مہدی اس کے سب سے زیادہ مستحق ہوں گے ان کے ہاتھ سے زمین کا مشرق و مغرب فتح ہوگا۔ (۱)

حضرت علی ابن ابیطالبؑ نے پیغمبر اسلام سے روایت کی ہے کہ آپ نے فرمایا:

جو خدا سے ملاقات کرنا اور اس کی توجہات حاصل کرنا چاہے اسے چاہئے کہ تمہاری ولایت سے وابستہ ہو اور جو یہ چاہے کہ خداوند عالم سے ملاقات کرے اس حال میں کہ خداوند عالم اس سے راضی رہے اس کو چاہئے کہ تمہارے فرزند حسن کی ولایت قبول کرے اور جو کوئی چاہتا ہے کہ خدا سے ملاقات کرے اس عالم میں کہ اس کو خدا سے کوئی خوف نہ ہو اسے چاہئے کہ تمہارے فرزند حسین کی ولایت قبول کرے، جو شخص چاہتا ہے کہ خداوند عالم سے اس انداز میں ملاقات کرے کہ اس کے گناہ معاف کئے جا چکے ہوں اسے چاہئے کہ علی ابن الحسین کی ولایت قبول کرے اس لئے کہ وہ ایسے ہیں جن کے بارے میں خداوند عالم یہ ارشاد فرماتا ہے: ﴿سَيَمَاهِم فِى وَجُوْهِهِمْ مِّنْ اَثْرِ السُّجُوْدِ﴾ جو شخص یہ چاہتا ہے کہ خداوند عالم سے ملاقات کرے اس عالم میں کہ اس کی آنکھیں روشن ہوں اسے چاہئے کہ محمد ابن علی کی ولایت کو قبول کرے جو یہ چاہتا ہے کہ خداوند عالم سے اس عالم میں ملاقات کرے کہ اس کا نامہ اعمال اس کے داہنے ہاتھ میں دیا جائے اسے چاہئے کہ جعفر ابن محمد کو اپنا ولی قرار دے جو پاک و پاکیزہ حالت میں خداوند عالم سے ملاقات کرنا چاہے اسے چاہئے کہ موسیٰ ابن جعفر کو اپنا ولی بنائے اور جو چاہے کہ خوش و خرم حالت میں خدا سے ملاقات کرے اسے چاہئے کہ علی ابن موسیٰ الرضا کی ولایت کا اعتراف کرے۔

(۱) غایۃ المرام، ج ۱، ص ۲۱۶۔ سہل بن سعد انصارى، قال: سألت فاطمة بنت رسول الله عن الأئمة، فقالت: كان رسول الله يقول لعلی: یا علی! انت الامام و الخلیفة بعدی و انت اولی بالمومنین من انفسهم. فاذا مضیت فابنک الحسن اولی بالمومنین من انفسهم، فاذا مضی الحسن فالحسین اولی بالمومنین من انفسهم، فاذا مضی الحسن فابن علی بن الحسین اولی بالمومنین من انفسهم، فاذا مضی علی فانه محمد اولی بالمومنین من انفسهم فاذا مضی محمد فابنہ جعفر اولی بالمومنین من انفسهم فاذا مضی علی فابنہ محمد اولی بالمومنین من انفسهم فاذا مضی محمد فابنہ علی اولی بالمومنین من انفسهم فاذا مضی علی فابنہ الحسن اولی بالمومنین من انفسهم فاذا مضی الحسن فابنہ القائم المہدی اولی بالمومنین من انفسهم. یفتح الله به مشارق الارض و مغاربها۔

جو شخص یہ چاہے کہ خداوند عالم سے ملاقات کرے اس عالم میں کہ اس کے درجات بلند ہوں اور اس کی برائیاں اچھائیوں میں تبدیل ہو چکی ہوں۔ اسے چاہئے کہ وہ ان کے فرزند محمد کی ولایت کو قبول کرے جو یہ چاہتا ہے کہ خداوند عالم سے اس عالم میں ملاقات کرے کہ اس کا حساب آسان لیا جائے اور اس کو ایسی جنت میں داخل کیا جائے جس کی وسعت زمین و آسمان کی وسعت کے برابر ہو اور جو صاحبان تقویٰ کے لئے تیار کی گئی ہو اسے چاہئے کہ وہ علی بن محمد کی ولایت کا اقرار کرے جو شخص یہ چاہتا ہے کہ خداوند عالم سے اس عالم میں ملاقات کرے کہ وہ کامیاب ہو اسے چاہئے کہ وہ ان کے فرزند حسن کی ولایت کو قبول کرے اور جو چاہتا ہو کہ وہ جب دنیا سے جائے تو اس کا ایمان کامل اور وہ ایک اچھا مسلمان ہو اسے چاہئے کہ وہ ان کے فرزند منتظر محمد کی ولایت کو قبول کرے جو صاحب الزمان اور مہدی ہیں۔

یہ اندھیرے کے چراغ ہدایت کے امام اور تقویٰ و پرہیزگاری کی علامت ہیں جو ان سے محبت اور ان کی ولایت کو قبول کرے گا میں اس کے لئے جنت کی ضمانت لیتا ہوں۔ (۱)

(۱) جامع احادیث الشیعہ، ج ۱، ص ۱۰۳، علی ابن ابی طالب عن رسول اللہ انہ قال: من احب ان یلقى اللہ عزوجل وهو مقبل علیہ غیر معرض فلیتولک و من سره ان یلقى اللہ عزوجل و هو راض عنه فلیتول ابنک الحسن و من احب ان یلقى اللہ عزوجل و لا خوف علیہ فلیتول ابنک الحسین و من احب ان یلقى اللہ و قد تمحص عنه ذنوبہ فلیتول علی بن الحسین فانه کما قال اللہ ﴿سیماهم فی وجوہہم من اثر السجود﴾ و من احب ان یلقى اللہ عزوجل و هو قریر العین فلیتول محمد بن علی و من احب ان یلقى اللہ فیعطیہ کتابہ بيمينہ فلیتول جعفر بن محمد الصادق و من احب ان یلقى اللہ طاهراً مطہراً فلیتول موسی بن جعفر الکاظم و من احب ان یلقى اللہ و هو ضاحک فلیتول علی بن موسی الرضا و من احب ان یلقى اللہ و قدرعت درجاتہ و بدلت سیئاتہ حسنات فلیتول ابنہ محمد و من احب ان یلقى اللہ عزوجل فیحاسبہ حساباً یسیراً و یدخلہ حنۃ عرضہا السماوات و الارض اعدت للمتقین فلیتول ابنہ علیا و من احب ان یلقى اللہ عزوجل و هو من الفائزین فلیتول ابنہ الحسن العسکری و من احب ان یلقى اللہ عزوجل و قد کمل ایمانہ و حسن اسلامہ فلیتول ابنہ المنتظر محمد صاحب الزمان المہدی۔ فہولاء مصابیح الدجی و ائمة الہدی و اعلام التقی۔ فمن احبہم و تولاہم کنت ضامنًا لہ علی اللہ الحنۃ۔

بارہ اور معصوم

عبداللہ بن عباس نے بیان کیا ہے: میں نے پیغمبر اسلام سے سنا ہے کہ آپ نے فرمایا: میں علی، حسن، حسین، اور حسینؑ کی نسل کے نو افراد پاک اور گناہ سے معصوم ہیں۔ (۱)

پیغمبر اسلام نے اپنی وفات کے وقت حضرت فاطمہ زہراؑ سے فرمایا:

گریہ نہ کرو اور غمزدہ نہ ہو۔ اس لئے کہ تم جنت کی عورتوں کی سردار ہو تمہارے والد تمام نبیوں کے سردار ہیں تمہارے چچا زاد اور تمہارے شوہر تمام اوصیاء کے سردار اور تمہارے دونوں فرزند جوانان جنت کے سردار ہیں حسین کی نسل سے نو معصوم امام پیدا ہوں گے اور مہدی امت ہم میں سے ہوگا۔ (۲)

انس ابن مالک کا بیان ہے:

میں نے پیغمبر اسلام سے سنا ہے کہ آپ نے حضرت علیؑ سے فرمایا:

تم دنیا و آخرت میں میرے بھائی ہو تم میرا قرض ادا کرو گے اور میرے وعدوں کو وفا کرو گے اور میری سنت کا دفاع کرنے کے لئے جنگ کرو گے۔ تاویل قرآن کے لئے جنگ کرو گے جس طرح میں نے تنزیل قرآن کے لئے جنگ کی ہے میں تمام انبیاء سے بہتر اور تم تمام اولیاء سے بہتر ہو اور میرے دونوں فرزند حسن و حسین تمام نواسوں سے بہتر ہیں ان کی نسل سے نو امام پیدا ہوں گے جو سب کے سب پاک اور معصوم ہوں گے اور عدالت قائم کرنے کے لئے قیام کریں گے میرے بعد آنے والے ائمہ کی تعداد بنی اسرائیل کے نقیبوں اور جناب عیسیٰ کے حواریوں کے برابر ہوگی۔ وہ میری عترت اور میرا گوشت اور خون ہیں۔ (۳)

(۱) غایۃ المرام، ج ۲، ص ۱۶۲، عبداللہ بن عباس، قال: سمعت رسول اللہ یقول: انا و علی و الحسن و الحسين و تسعة من ولد الحسين مطہرون معصومون۔

(۲) غایۃ المرام، ج ۲، ص ۲۳۹، عن عمار، قال: قال رسول اللہ لفاطمہ: لاتبکی و لاتحزنی! فانک سیدۃ نساء اهل الجنة و أبناک سید الانبیاء و ابن عمک سید الاوصیاء و ابنیک سید شباب اهل الجنة و من صلب الحسين ینخرج اللہ الائمة التسعة مطہرون معصومون و منا مہدی هذه الامة۔

(۳) غایۃ المرام، ج ۲، ص ۲۳۹، انس بن مالک، قال: سمعت رسول اللہ یقول لعلی: انت وصی و اخی فی الدنیا و الآخرة تقضی دینی و تنجز عدتی و تقابل علی سستی تقابل علی التاویل کما قاتلت علی التنزیل۔ فانا خیر الانبیاء و انت خیر الاوصیاء و سبطای خیر الاسباط۔ و من صلبہما تخرج الائمة التسعة مطہرون معصومون قوامون بالقسط۔ و الائمة بعدی علی علد نقباء بنی اسرائیل و حواری عیسی۔ ہم عترتی من لحمی و دمی۔

رسول خدا نے فرمایا:

جو یہ چاہتا ہے سرخ درخت کی طرف دیکھے اور اس سے وابستہ رہے جس کو خداوند عالم نے اپنے ہاتھوں سے لگایا ہے اس کو چاہئے کہ علی ابن ابیطالب اور ان کی ولایت سے متمسک رہے اس لئے کہ وہ خدا کی مخلوقات میں سب سے بہتر اور اس کے منتخب کئے ہوئے ہیں اور ہر خطا اور گناہ سے معصوم ہیں۔ (۱)

ابو طفیل نے حضرت علیؑ سے نقل کیا ہے: کہ پیغمبر اسلامؐ نے فرمایا: تم میرے اہل بیت کی اموات کے سلسلہ میں میرے وصی اور میری امت کے زندہ لوگوں میں میرے خلیفہ ہونے سے جنگ مجھ سے جنگ ہے اور تم سے صلح مجھ سے صلح ہے۔

تم خود بھی امام ہو اور ائمہ کے باپ ہو تمہاری نسل سے گیارہ معصوم اور پاکیزہ صفات امام ہوں گے اس امت کے مہدی جو اس کائنات کو عدل و انصاف سے بھر دیں گے انھیں میں سے ایک ہیں۔ (۲)

وائے ہوان لوگوں پر جو ان سے بغض و حسد رکھیں پیغمبر اسلامؐ کے اہل بیت کی عصمت سے متعلق دلیلیں ائمہ معصومینؑ کی امامت کی دلیل بھی قرار پاسکتی ہیں جس کے بارے میں پہلے تفصیل سے بحث کی جا چکی ہے اور تین باتوں کو ثابت کیا جا چکا ہے۔

الف: گناہ اور خطا کے مقابلہ میں عصمت امامت کے بنیادی شرائط میں سے ہے۔

ب: اہلبیت کے علاوہ نہ کسی نے عصمت کا دعویٰ کیا اور نہ اس کی عصمت ثابت ہو سکی ہے۔

ج: اہل بیت کے مصداق کون لوگ ہیں؟ یہ بھی پہلے بیان کیا جا چکا ہے تینوں باتوں کو ایک دوسرے کے ساتھ ملا کر ائمہ معصومینؑ میں سے ہر ایک کی امامت پر دلیل قائم کی جا سکتی ہے جس کی وضاحت کے لئے گذشتہ ابحاث کا مطالعہ کیا جا سکتا ہے۔

(۱) غایۃ المرآم، ج ۲، ص ۳۰۰، عن النبیؐ قال: من سرہ ان ینظر الی القضیب الاحمر الذی غرسہ اللہ بیدہ و یکون متمسکا بہ فلیتول علی ابن ابی طالب۔ و الأئمة من ولد؛ فانہم خیرۃ اللہ عزوجل و صفوۃ و ہم المعصومون من کل ذنب و خطیئة۔

(۲) غایۃ المرآم، ج ۱، ص ۱۹۳، ابو الطفیل، عن علیؑ قال: لی رسول اللہ انت الوصی علی الاموات من اہل بیتی و الخلیفة علی الاحیاء من امتی؛ حربک حربی و سلمک سلمی انت الامام ابو الأئمة احد عشر من صلبک ائمة مطہرون معصومون و منهم المہدی الذی یملا الارض قسطا و عدلا فلویل لمبغضیہم۔

۲۔ قرآن و عترت سے وابستگی ضروری ہے

ابوسعید خدری کا بیان ہے کہ پیغمبر اسلام نے فرمایا:

میں تمہارے درمیان دو گرانقدر چیزیں چھوڑ کر جا رہا ہوں جن میں سے ایک دوسرے سے بڑی ہے ایک کتاب خدا یہ ایسی رسی ہے جو آسمان سے زمین کی طرف پھیلی ہوئی ہے دوسرے میرے اہل بیت اور میری عترت جان لو کہ یہ دونوں ایک دوسرے سے جدا نہ ہوں گے یہاں تک کہ حوض کوثر پر میرے پاس پہنچ جائیں۔ (۱)

ابوسعید خدری نے پیغمبر اسلام سے روایت کی ہے کہ آپ نے فرمایا:

مجھے محسوس ہو رہا ہے کہ مجھے بہت جلد دعوت دی جائے گی اور میں اس پر لبیک کہوں گا میں تمہارے درمیان دو گرانقدر چیزیں چھوڑ کر جاؤں گا اللہ کی کتاب اور اپنی عترت۔ اللہ کی کتاب وہ رسی ہے جو آسمان سے زمین کی طرف پھیلی ہوئی ہے اور میری عترت میرے اہل بیت ہیں خداوند عالم نے مجھے خبر دی کہ یہ دونوں قیامت تک ایک دوسرے سے جدا نہیں ہوں گے لہذا تم خیال رکھنا کہ ان دونوں کے ساتھ کیسا برتاؤ کرو گے۔ (۲)

زید ابن ارقم بیان کرتے ہیں کہ رسول اسلام نے فرمایا:

میں تمہارے درمیان ایسی چیز امانت چھوڑ کر جا رہا ہوں کہ اگر اس سے وابستہ رہو گے تو میرے بعد گمراہ نہیں ہو گے ان میں سے ایک دوسرے سے بڑی ہے ایک اللہ کی کتاب جو ایسی رسی ہے کہ آسمان سے زمین کی طرف پھیلی ہوئی ہے دوسرے میری عترت اور میرے اہل بیت یہ دونوں

(۱) مسند احمد بن حنبل، ج ۳، ص ۲۶، غایۃ المرام، ج ۲، ص ۳۰۴، عن ابی سعید الخدری قال: قال رسول اللہ انی قد ترک فیکم الثقلین احدہما اکبر من الآخر: کتاب اللہ جبل ممدود من السماء الی الارض و عترتی اہل بیٹی. الا انہما لن یفترقا حتی یردا علی الحوض۔

(۲) مسند احمد، ج ۳، ص ۲۷، عن ابی سعید الخدری، عن النبی انی اوشک ان ادعی فاجیب و انی تارک فیکم الثقلین: کتاب اللہ و عترتی. کتاب اللہ جبل ممدود من السماء الی الارض و عترتی اہل بیٹی. و ان اللطیف الحبیر احبرنی انہما لن یفترقا حتی یردا علی الحوض فانظرونی بم تخلفونی فیہما۔

دونوں ایک دوسرے سے جدا نہیں ہو سکتے یہاں تک کہ حوض کوثر پر میرے پاس پہنچ جائیں لہذا تم اس بات کا خیال رکھنا کہ ان کے ساتھ کیسا برتاؤ کرتے ہو۔ (۱)

۳۔ اہل بیتؑ کا قیامت تک باقی رہنا

پیغمبر اسلامؐ نے فرمایا:

”ستارے آسمان والوں کے لئے امان ہیں اگر ستارے نہ رہیں تو آسمان والے ہلاک ہو جائیں گے اور میرے اہلبیتؑ زمین والوں کے لئے امان ہیں اگر اہلبیتؑ نہ رہیں تو زمین والے بھی فنا ہو جائیں گے“۔ (۲)

ابن عباس نے پیغمبر اسلامؐ سے روایت کی ہے کہ آپ نے فرمایا:

میرے اہلبیتؑ کی مثال کشتی نوح جیسی ہے جو اس پر سوار ہوا نجات پا گیا اور جس نے ان سے تعلق رکھا وہ کامیاب رہا اور جو اس سے الگ ہوا وہ ڈوب گیا۔ (۳)

ان دو احادیث اور ان جیسی بعض دوسری احادیث سے معلوم ہوتا ہے کہ اہلبیتؑ قیامت تک باقی رہیں گے اور مسلمانوں کی ذمہ داری ہے کہ اپنی نجات کے لئے ان کی پیروی کریں۔

پیغمبر اسلامؐ نے فرمایا:

جو میری طرح جینا اور مرنا چاہتا ہے اور ایسی جنت میں جانا چاہتا ہے جسے خداوند عالم نے خلق کیا ہے اس کو چاہئے کہ میرے بعد علی ابن ابیطالبؑ کی ولایت سے وابستہ رہے ان کے دوستوں سے دوستی رکھے میرے بعد آنے والے ائمہ کی پیروی کرے وہ میری عمرت ہیں میری ہی طینت سے ان

(۱) الجامع الصحیح، ترمذی، ج ۵، ص ۶۶۳، عن زید بن ارقم رضی اللہ عنہ قال: قال رسول اللہ انی تارک فیکم ما ان تمسکتہم بہ لن تضلوا بعدی، احدہما اعظم من الآخر: کتاب اللہ حبل ممدود من السماء الی الارض و عترتی اہل بیتی و لن یفترقا حتی یردا علی الحوض. فانظروا کیف تخلفونی فیہما۔

(۲) المستدرک، حاکم نیشاپوری، ج ۳، ص ۱۵۰، عن علی قال رسول اللہ: النجوم امان لاهل السماء فاذا ذہبت النجوم ذہب اہل السماء و اہل بیتی امان لاهل الارض فاذا ذہب اہل بیتی ذہب اہل الارض۔

(۳) المستدرک حاکم نیشاپوری، ج ۳، ص ۱۵۱، عن ابن عباس قال: قال رسول اللہ مثل اہل بیتی کمثل سفینة نوح من رکبھا نجا و من تعلق بھا فاز و من تخلف عنھا غرق ذخائر العقبی، ص ۲۰۔

کی خلقت ہوئی ہے وہ میرے علم و حکمت کے حامل ہیں افسوس اس شخص کے حال پر جوان کی تکذیب کرے اور ان کے ساتھ صلہ رحم نہ کرے ایسے لوگوں کو میری شفاعت نصیب نہیں ہوگی۔ (۱)

۲۔ معجزات

جیسا کہ علم کلام اور احادیث کی کتابوں میں بیان ہوا ہے پیغمبر اسلام نے جب ضروری سمجھا تو اپنی نبوت کو ثابت کرنے کے لئے ایسے غیر معمولی کام انجام دیئے جو عام انسانوں کے بس سے باہر تھے اسی طرح ائمہ معصومین میں سے بھی ہر ایک کے لئے معجزات نقل کئے گئے ہیں جو تاریخ، سیرت اور حدیث کی کتابوں میں موجود ہیں اور ان کی امامت کو ثابت کرنے میں مددگار ثابت ہو سکتے ہیں۔ ہم اس مختصر کتاب میں ان معجزات کا تذکرہ نہیں کر سکتے اہل مطالعہ دیگر کتابوں کی طرف رجوع کر سکتے ہیں۔

۵۔ پہلے والے امام کے ذریعہ بچھوایا جانا

جیسا کہ پہلے ذکر کیا گیا پیغمبر اسلام ﷺ نے اپنی حیات ہی میں مولائے کائنات حضرت علی بن ابی طالبؑ کو اپنے بعد امام معین کر دیا تھا اور سب کے سامنے آپ کو بچھوایا تھا ان کی تعیین و تنصیب خداوند عالم کی جانب سے لوگوں پر حجت تھی آپ ہی نے امام حسنؑ اور امام حسینؑ کی امامت کے بارے میں خبر دی تھی اور حضرت علیؑ نے اپنے زمانے میں پیغمبر اسلام کی حدیث کے مطابق امام حسنؑ اور ان کے بعد امام حسینؑ کو امام معین کیا تھا اسی طرح ہر امام کی ذمہ داری تھی کہ اپنے بعد والے امام کو معین کرے آئندہ اس موضوع کے بارے میں تفصیلی بحث کی جائے گی۔

آخر میں یہ بیان کر دینا ضروری سمجھتا ہوں کہ آئندہ مباحث میں ہر امام کی امامت کو ثابت کرنے کے لئے صرف اسی امام کی امامت سے متعلق دلیل ذکر کی جائے گی اور گذشتہ دلیلوں کی تکرار نہیں ہوگی۔

(۱) الامام علی ابن ابی طالب، ص ۲۲۶

ائمہ معصومینؑ کے بارے میں ہمارا عقیدہ

امامت کی ضرورت پر عقلی دلیل، قرآنی آیات، پیغمبر اسلام اور ائمہ معصومینؑ سے مروی احادیث پر غور کرنے کے بعد (جن کی طرف سے اشارہ کیا جا چکا ہے) بارہ اماموں کے سلسلہ میں ہمارا عقیدہ یہ ہے۔

۱۔ وہ ذوات مقدسہ پیغمبر اسلام کی طرح ہر قسم کے گناہ، غلطی، خطا اور لغزش سے مکمل محفوظ اور معصوم ہیں۔

۲۔ خداوند عالم کی معرفت اس کی توحید اور اس کے صفات جمال و جلال کی معرفت میں انسانیت کے اعلیٰ ترین درجہ پر فائز ہیں خدا، نبوت اور قیامت پر ایمان ان کے دل کی گہرائیوں میں پایا جاتا ہے اور وہ چشم بصیرت سے عالم غیب کا مشاہدہ کرتے ہیں۔

۳۔ وہ پاکیزہ افراد تمام اخلاقی خوبیوں سے آراستہ اور مکارم اخلاق کا عملی نمونہ ہیں ہر طرح کی اخلاقی برائی سے پاک اور منزہ ہیں۔

۴۔ دین کے تمام کلی اور جزئی احکام و قوانین اس کے واجبات، محرمات، مستحبات اور مکروہات سے مکمل آگاہ ہیں بس ان پر وحی الہی کا نزول نہیں ہوتا اور وہ قانون بنانے والے نہیں ہیں وہ اپنے علوم یا قرآن مجید سے استنباط کرتے ہیں یا اپنے آباء و اجداد کے علوم سے استفادہ کرتے ہیں یا ان کتابوں سے مدد لیتے ہیں جو پیغمبر اسلام سے انھیں میراث میں ملی ہے۔

۵۔ حکومت اور معاشرہ کی ضرورت سے متعلق تمام احکام و قوانین سے مکمل واقفیت رکھتے ہیں اور اس سلسلہ میں انھیں مخصوص اختیارات بھی حاصل ہیں۔

ائمہ معصومینؑ پر دواہم ذمہ داریاں

(۱) دین کے احکام و قوانین کی حفاظت اور اسلامی احکام و قوانین سے مربوط تعلیمات کی نشرو اشاعت پیغمبر اسلام کے مقاصد کو آگے بڑھانا۔

حضرت علیؓ اور دوسرے ائمہؓ میں اس اہم ذمہ داری کو پورا کرنے کی مکمل صلاحیت تھی ان کے پاس اس سلسلہ میں ضروری علوم کا ذخیرہ تھا اور جیسا کہ پہلے ذکر کیا چکا ہے کہ پیغمبر اسلامؐ نے اس مقصد کے لئے ان کی تربیت بھی کی تھی آنحضرتؐ نے حدیث ثقلین، حدیث سفینہ، اور دوسری دسیوں احادیث میں اپنی عمرت اور اہلبیتؑ کو علمی مسائل کا اہم ترین اور معتبر ترین مرجع قرار دیا ہے اور مسلمانوں کو ان کے علوم سے بہرہ مند ہونے کی وصیت فرمائی ہے لیکن افسوس پیغمبر اسلامؐ کا یہ مقصد مکمل طور پر پورا نہ ہوسکا۔ آپ کے بعد حکومت و اقتدار کے بھوکوں نے نہ سونپ کر ان ذوات مقدسہ کو خلافت رسولؐ سے الگ کر دیا بلکہ ان کی علمی مرجعیت کی راہ میں بھی طرح طرح کی رکاوٹیں کھڑی کیں اور اس طرح امت اسلامی پیغمبر اسلامؐ کے اصلی اور حقیقی علوم سے محروم رہ گئی لیکن اس کے باوجود ہر امامؑ نے اپنے زمانے کے امکانات اور حالات کے مطابق دینی احکام و قوانین کی نشر و اشاعت میں کوشش کی اور اس مقصد کے لئے مناسب افراد کی تربیت کی جس کے نتیجے میں مختلف موضوعات کے متعلق لاکھوں حدیثیں منظر عام پر آئیں جو احادیث کی کتابوں میں آج بھی محفوظ ہیں اگر ائمہ معصومینؑ کو مزید موقع دیا گیا ہوتا تو امت مسلمہ کے پاس علوم و معارف کا بہت بڑا خزانہ ہوتا۔

(۲) ائمہ معصومینؑ کی دوسری اہم ذمہ داری منصب خلافت پر جلوہ افروز ہو کر اسلام کے سیاسی اور سماجی قوانین کو عملی جامہ پہنانا اور مکمل اسلامی نظام قائم کرنا تھا یہ ذمہ داری پیغمبر اسلامؐ کی ذمہ داریوں کا ایک حصہ تھی پیغمبر اسلامؐ نے اس مقصد کے لئے پہلے ہی ضروری ہدایات فرمادی تھیں اور غدیر خم کے واقعہ میں مولائے کائناتؑ کو اس منصب کے لئے معین کر دیا تھا مولائے کائنات حضرت علیؓ ابن ابی طالبؑ بھی پیغمبر اسلامؐ کے مقاصد کو آگے بڑھانے اور اس عظیم منصب پر فائز ہونے کی مکمل صلاحیت رکھتے تھے لیکن اس کے عملی منزل تک پہنچنے کے لئے لوگوں کا قبول کرنا اور اس کے لئے ماحول فراہم کرنے کے لئے جہاد اور کوشش کرنا ضروری تھا۔

افسوس کہ اقتدار کے بھوکے کچھ لوگوں نے پیغمبر اسلامؐ کی ہدایات سے لاپرواہی کرتے ہوئے لوگوں کی جہالت اور کم عقلی سے ناجائز فائدہ اٹھا کر خلافت کو اس کی اصلی راہ سے منحرف کر دیا۔

حضرت علیؓ بن ابی طالبؑ کے پاس ان حالات میں سوائے صبر و تحمل کے اور کوئی چارہ نہیں تھا۔ ۲۵ سال کا عرصہ اسی طرح گذر گیا تو لوگوں کی سمجھ میں آیا اور انھوں نے انتہائی جوش و خروش

کے ساتھ حضرت علیؑ کو خلیفہ مان کر آپ کی بیعت کی اگرچہ کچھ ہی عرصہ بعد یہاں بھی ہوئی وہ ہوس کا شکار وہ افراد جو گذشتہ دور میں نالنصانی اور اونچ نیچ کی سیاست کے نتیجے میں مال و دولت اکٹھا کرنے کے عادی ہو چکے تھے مولائے کائنات کی عدالت اور آپ کے ذریعہ پیغمبر اسلام کی سیرت پر عمل کرنے کو برداشت نہ کر سکے اور آپ کی مخالفت پر کمر بستہ ہو گئے آپ کی حکومت کو متعدد جنگوں اور شدید اندرونی مخالفتوں کا سامنا کرنا پڑا اور پانچ سال کے بعد عدالت پر گامزن رہنے کے جرم میں عین محراب عبادت میں آپ کو شہید کر دیا گیا آخر کار خلافت دوبارہ پھر اسی منحرف راستہ پر لگ گئی اور ایک طویل مدت تک بنی امیہ اور بنی عباس کے ہاتھوں میں کھلونا بنی رہی اس طرح دوسرے ائمہ کے لئے خلافت کا موقع فراہم نہ ہو سکا جب کہ تمام ائمہ علیہم السلام پیغمبر اسلام کی خلافت اور جانشینی کو اپنا حق سمجھتے تھے اور اس کے لئے مکمل طور پر آمادہ بھی تھے لیکن مسلمانوں کی کوتاہی کے نتیجے میں خلافت ان تک نہ پہنچ سکی۔

حقیقی شیعوں کی علامتیں

شیعہ ان لوگوں کو کہا جاتا ہے جو مولائے کائنات حضرت علی ابن ابی طالبؑ کی خلافت بلا فصل اور ان کے بعد گیارہ اماموں کی امامت پر ایمان رکھتے ہیں اور ان سے محبت اور مودت کا اظہار کرتے ہیں ایسے افراد کو شیعہ اثنا عشری کہا جاتا ہے لیکن صرف یہ ظاہری ایمان اور زبانی اقرار شیعیت کا حقیقی مصداق قرار نہیں پاسکتا شیعیت کا یہ زبانی دعویٰ اپنے دعویداروں کو دنیاوی اور اخروی ہلاکتوں سے بچا کر ان کے لئے اخروی سعادت اور خوشنحی کا سامان فراہم نہیں کر سکتا۔ اصل میں بغیر عمل کے ایمان صرف ایک ذہنی تصور کے علاوہ اور کچھ نہیں ہے۔

خود لفظ شیعہ میں بھی ایک طرح سے عمل کی پابندی کا مفہوم پوشیدہ ہے لغت میں شیعہ کے معنی پیرو کے ہیں شیعہ کو شیعہ اس لئے کہا جاتا ہے کہ وہ اخلاق و کردار اور رفتار و گفتار میں پیغمبر اسلام اور ائمہ معصومینؑ کا اتباع کرتے ہیں عمل، ایمان کا حقیقی لازمہ ہے اگر عمل نہ ہو تو ایمان صرف ظاہری اور دکھاوے کا ہوتا ہے۔

حقیقی محبت اور مودت کا تقاضا بھی یہی ہوتا ہے کہ محبوب کی رضا حاصل کرنے کی کوشش کیجائے کیا یہ ممکن ہے کہ کوئی شخص اہلیت کا حقیقی چاہنے والا ہو لیکن عملی منزل میں ان کے احکام کے خلاف ہو، حقیقی شیعوں کو مزید پہچاننے کے لئے بہتر ہے کہ خود ائمہ معصومین کے اقوال کا مطالعہ کیا جائے۔ اس سلسلہ میں متعدد احادیث ہیں نمونہ کے طور پر چند احادیث کی طرف اشارہ کیا جا رہا ہے:

جناب جابر نے امام محمد باقرؑ سے نقل کیا کہ آپ نے فرمایا:

اے جابر! کیا شیعیت کے لئے اتنا ہی کافی ہے کہ انسان یہ کہہ دے کہ میں اہلیت سے محبت کرتا ہوں؟ خدا کی قسم میرا شیعہ صرف وہ ہے جو متقی ہو اور خدا کی اطاعت کرتا ہو۔

اے جابر! ہمارے شیعہ صرف ان صفات کے ذریعہ پہچانے جاتے ہیں تو اضع و انکساری، عبادت میں خشوع و خضوع، امانتداری، خدا کی یاد اور کثرت سے اس کا ذکر، روزے، نماز، ماں باپ کے ساتھ حسن سلوک، پڑوسیوں، غریبوں، مسکینوں، قرض لینے والوں اور یتیموں کا خیال رکھنا سچ بولنا سوائے اس بات کے جب سچ میں مصلحت نہ ہو ہمارے شیعہ پورے فرقہ کے امانتدار ہیں۔

جابر نے عرض کیا فرزند رسول آج کل تو مجھے ایسا کوئی نہیں دکھائی دیتا امامؑ نے فرمایا: جابر ادھر ادھر نہ جاؤ کیا اتنا ہی کافی ہے کہ کوئی کہہ دے میں علی سے محبت کرتا ہوں اور ان کی ولایت پر ایمان رکھتا ہوں لیکن علی جیسا عمل نہ کرتا ہوا اگر کوئی کہے کہ میں رسول خداؐ کو دوست رکھتا ہوں لیکن ان کی سیرت و کردار کا اتباع نہ کرے ان کی سنت پر عمل نہ کرے اس صورت میں رسول خداؐ کی محبت اسے کوئی فائدہ نہیں پہنچائے گی جب کہ رسول خداؐ حضرت علیؑ سے افضل ہیں۔

لہذا خدا سے ڈرو اور عمل صالح انجام دو خدا سے کسی شخص کی کوئی رشتہ داری نہیں ہے خداوند عالم کے نزدیک سب سے محبوب اور محترم وہ شخص ہے جو سب سے زیادہ متقی اور اس کا سب سے بڑا اطاعت گزار ہے۔

اے جابر خدا کی قسم تقویٰ کو وسیلہ بنائے بغیر کوئی بھی خدا سے نزدیک نہیں ہو سکتا جہنم کی آگ سے برائت اور نجات ہمارے اختیار میں نہیں ہے خدا پر کسی کی کوئی حجت نہیں ہے جو خدا کا دوست

ہے وہ ہمارا بھی دوست ہے اور جو خدا کی نافرمانی کرے وہ ہمارا دشمن ہے کوئی شخص بھی ہماری ولایت تک نہیں پہنچ سکتا ہے مگر عمل صالح اور گناہوں سے پرہیز کے ذریعہ۔ (۱)
امام جعفر صادقؑ نے فضیل سے فرمایا:

ہمارے شیعوں کو سلام پہنچا دینا اور ان سے کہنا ”ہم خدا کے سامنے تمہارے لئے کچھ نہیں کر سکتے سوائے اس کے کہ تم گناہوں سے بچو لہذا اپنے ہاتھ اور زبان کو گناہوں سے محفوظ رکھو تمہارے لئے نماز کی پابندی اور صبر کرنا ضروری ہے، خدا صبر کرنے والوں کے ساتھ ہے۔ (۲)
امام جعفر صادقؑ نے ابن جنذب سے فرمایا:

میرے شیعوں سے کہہ دو ادھر ادھر نہ جائیں خدا کی قسم میری ولایت تک کوئی نہیں پہنچ سکتا سوائے گناہوں سے دوری، عبادت میں کوشش اور دینی بھائیوں کی مدد کے ذریعہ جو لوگوں پر ظلم کرے وہ ہمارے شیعوں میں سے نہیں ہے۔ (۳)
امام جعفر صادقؑ نے فرمایا:

ہمارے شیعو! ہماری عزت افزائی کا ذریعہ بننا اور دوسروں کے نزدیک ہماری آبروریزی نہ کرنا۔

(۱) کافی، ج ۲، ص ۴۰، جابر عن ابی جعفر قال لی: یا جابر! ایکنفی من ینحل بالتشیع ان یقول بحبنا اهل البيت؟ فواللہ ما شیعتنا الا من اتقی اللہ و اطاعه، و ما کانوا یعرفون یا جابر! الا بالتواضع و التخشع و الامانة و کثرة ذکر اللہ و الصوم و البر بالوالدین و التعاهد للجیران من الفقراء و اهل المسکنۃ و الغارمین و الایتام و صدق الحدیث الا من خیر. و کانوا امناء عشائرم فی الاشیاء۔

قال جابر: فقلت: یا ابن رسول اللہ! ما نعرف الیوم احدا بهذه الصفة؟ فقال: یا جابر! لاتذهبک المذهب. حب الرجل ان یقول: احب علیا و اتولاه ثم لایكون مع ذالک فعلا؟ فلو قال: انی احب رسول اللہ فرسول اللہ خیر من علی ثم لایتبع سیرته و لایعمل بسنته مانفعه حبه ایاہ شیئاً. فاتقوا اللہ و اعملوا لما عند اللہ! لیس بین اللہ و بین احد قرابة. احب العباد الی اللہ عز و جل و اکرمهم علیہ اتقاهم و اعملهم بطاعته۔

یا جابر! واللہ! ما یتقرب الی اللہ تبارک و تعالیٰ الا بالطاعة. و ما معنا برائة عن النار و لا علی اللہ لاحد من حجة من کان لله مطیعا فهو لنا ولی و من کان لله عاصیا فهو لنا عدو و ما تنال و لایتنا الا بالعمل و الاورع۔

(۲) مشکاة الانوار، ص ۴۲، عن فضیل. قال: قال ابو عبد اللہ: بلغ من لقیمت من موالینا عنا السلام و قل لهم: انی لا اغنی عنکم من اللہ شیئا الا بورع فاحفظوا السننکم و کفوا ایدیکم و علیکم بالصبر و الصلاة، ان اللہ مع الصابرين۔

(۳) تحف العقول، ص ۳۱۲، قال ابو عبد اللہ: یا ابن جنذب! بلغ معاشر شیعتنا و قل لهم: لاذھین بکم المذاهب! فواللہ! لاتنال و لایتنا الا بالورع و الاجتهاد فی الدنیا و مواساة الاحوان فی اللہ. و لیس من شیعتنا من یظلم الناس۔

لوگوں کے ساتھ خوش اخلاقی کا برتاؤ کرنا، بے مقصد اور بری باتوں سے پرہیز کرنا۔ (۱)
امام جعفر صادقؑ نے ابو اسامہ سے فرمایا:

تقویٰ، گناہوں سے دوری، عبادت میں کوشش، سچ بولنا، امانت ادا کرنا، اچھے اخلاق کا برتاؤ کرنا، حسن سلوک کرنا اور پڑوسی کے حقوق کی رعایت کرنا تمہاری ذمہ داری ہے تم اپنی زبان کے بغیر لوگوں کو اپنی طرف بلاؤ ہمارے لئے زینت کا سبب بنو، آبروریزی کا ذریعہ نہ بنو، رکوع و سجود کو طول دو اس لئے کہ جب تم میں سے کوئی رکوع یا سجدہ کو طول دیتا ہے تو شیطان چیختا ہے کہ وائے ہو مجھ پر اس بندہ نے خدا کی اطاعت کی اور میں نے اس کی نافرمانی کی اس نے سجدہ کیا اور میں نے سجدہ کرنے سے انکار کر دیا۔ (۲)
امام جعفر صادقؑ نے فرمایا:

اس بات کا خیال رکھنا کہ کہیں تم کوئی ایسا عمل انجام نہ دو جس کی وجہ سے مجھے برا کہا جائے اس لئے کہ نالائق اولاد اپنے برے عمل سے اپنے باپ کی آبرو خاک میں ملا دیتی ہے تم جس کی طرف منصوب ہو اس کے لئے زینت بنو اس کی آبروریزی کا ذریعہ نہ بنو۔ (۳)

امام حسن عسکریؑ نے شیعوں سے خطاب کر کے فرمایا: میں تم کو دین میں ورع، خدا کے لئے اجتہاد، سب کے ساتھ سچائی، امانت داری چاہے وہ اچھا ہو یا برا، طویل سجدہ اور پڑوسی کے ساتھ حسن سلوک کی وصیت کرتا ہوں پیغمبر اسلام اسی مقصد کے لئے مبعوث ہوئے تھے۔ مسلمانوں کی مساجد میں نماز ادا کروان کی تشبیح جنازہ میں شرکت کروان کے حقوق ادا کرو اس لئے کہ اگر تم میں سے کوئی صاحب ورع اور متقی ہوتا ہے، امانت ادا کرتا ہے، لوگوں کے ساتھ اچھے اخلاق کا برتاؤ کرتا ہے اور

(۱) عن الصادقؑ قال: معاشر الشیعة انکم نسبتہم الینا کونوا لنا زینا و لاتکونوا علینا شیناً: مشکاة الانوار، ص ۶۷،
(۲) کافی، ج ۲، ص ۷۷، ابو اسامہ، قال: سمعت ابا عبد اللہ یقول: علیک بتقوی اللہ و الورع و الاجتهاد و صدق الحدیث و اداء الامانة و حسن الخلق و حسن الجوار و کونوا دعاة الی انفسکم بغیر الستکم و کونوا زینا و لاتکونوا شینا و علیکم بطول الركوع و السجود فان احدکم اذا اطال الركوع و السجود هتف ابلیس من خلفه و قال: یا ویله اطاع و عصیت و سجد و ابیت۔

(۳) کافی، ج ۲، ص ۲۱۹، هشام الکندی، قال: سمعت ابا عبد اللہ یقول: یا کم ان تعملوا عملاً یعیرونہ فان ولد السوء یعیرونہ والده بعملہ کونوا لمن القطعم الیہ زینا و لاتکونوا علیہ شینا۔

اس کے بارے میں یہ کہا جاتا ہے کہ یہ شیعہ ہے تو اس وقت ہمیں بڑی خوشی ہوتی ہے۔
 تقویٰ کو اپنا شعار بناؤ ہمارے لئے، عزت افزائی کا سبب بنو اور اس طرح ہماری مودت کا
 سامان فراہم کرو ہم سے بدنامی کو دور کرو ہمارے بارے میں جن خوبیوں کا تذکرہ کیا جاتا ہے ہم اس
 کے اہل ہیں لیکن جن برائیوں کا ذکر ہوتا ہے ان سے پاک ہیں ہمارے لئے اللہ کی کتاب قرآن میں
 رسول اللہؐ کی قرابت داری اور خداوند عالم کی طرف سے باطہارت رکھے جانے کا اعلان کیا گیا ہے
 جس کا کوئی بھی دعویٰ نہیں ہو سکتا مگر یہ کہ بہت زیادہ جھوٹ بولنے والا ہو۔
 خدا کو بہت یاد کرو موت کو فراموش نہ کرو قرآن کی تلاوت زیادہ کرو پیغمبر اسلامؐ پر صلوات بھیجو
 اس لئے کہ پیغمبر اسلامؐ پر صلوات کا ثواب بھیجنے والے نیکوں کے برابر ہے۔ (۱)
 تم ہماری ان وصیتوں پر عمل کرو میں تم سے رخصت ہوتا ہوں اور تم پر درود بھیجتا ہوں۔
 امام جعفر صادقؑ نے ایک خط میں اپنے شیعوں کو لکھا:

نماز کے وقت کی رعایت کرو خاص طور پر درمیانی نماز کی، خدا کے لئے نماز پڑھو اس میں قنوت بجالاؤ
 جیسا کہ خداوند عالم نے اپنی کتاب میں مومنین کو حکم دیا ہے مسلمان مسکینوں سے محبت کرو اس لئے کہ جو ان
 کو حقیر سمجھے اور ان کے مقابلہ میں تکبر سے کام لے وہ خدا کے دین سے منحرف ہے خدا اس پر غضبناک ہوتا
 ہے ہمارے جد پیغمبر اسلامؐ نے فرمایا ہے: آگاہ رہو جو کسی مسلمان کو حقیر سمجھے خدا اس کو برے حالات میں

(۱) تحف العقول، ص ۲۸۷، الامام العسکریؑ قال: (لشیعته) اوصیکم بتقوی اللہ و الورع فی دینکم و
 الاجتهاد للہ و صدق الحدیث و اداء الامانة الی من اتمنکم من بر او فاجر و طول السجود و حسن الجوار.
 فہذا جاء محمد صلوا فی عشائرم و اشهدوا جنازہم و عودوا مرضاہم و ادوا حقوقہم . فان الرجل
 منکم اذا ورع فی دینہ و صدق فی حدیثہ و ادى الامانة و حسن خلفہ مع الناس قیل: هذا شیعی فیسرنی
 ذالك . اتقوا اللہ و کونوا زینا و لاتکونا شیناً! جروا الینا کل مودة و ادفعوا عنا کل قبیح فانہ ما قیل فینا من
 حسن فنہن اہلہ و ما قیل فینا من سوء فما نحن کذالك . لنا حق فی کتاب اللہ و قرابة من رسول اللہ و تطہیر
 من اللہ لا یدعیہ احد غیرنا الا کذاب . اکثر و اذکر اللہ و ذکر الموت و تلاوة القرآن و الصلاة علی النبیؐ فان
 الصلاة علی رسول اللہ عشر حسنات . احفظوا ما وصیتکم بہ و استودعکم اللہ و اقرأ علیکم السلام۔

بتلا اور حقیر کر دیتا ہے یہاں تک کہ لوگ اس کے ساتھ زیادہ دشمنی کرنے لگتے ہیں۔ (۱)

امام جعفر صادقؑ نے فرمایا:

اے آل محمدؑ کے شیعو! جو غصہ کے وقت اپنے اوپر قابو نہ رکھے اپنے ساتھ اٹھنے بیٹھنے والوں اور اپنے دوستوں کے ساتھ اچھا برتاؤ نہ کرے دوستی کا ہاتھ بڑھانے والوں کے ساتھ دوستی اور دشمنی اور مخالفت کرنے والوں کی مخالفت نہ کرے وہ میرے شیعوں میں سے نہیں ہے اے آل محمدؑ کے شیعو! جہاں تک ممکن ہو تقویٰ کی رعایت کرو، و لا حول و لا قوة الا باللہ! (۲)

ان احادیث اور ان جیسی دسیوں دوسری احادیث کی روشنی میں چند اہم باتیں ہمارے سامنے آتی ہیں:

۱: شیعہ ہونے کے لئے صرف شیعیت اور اہل بیتؑ کی ولایت کا اظہار کافی نہیں ہے بلکہ شیعہ ہونے کی اہم ترین علامت دینی ذمہ داریوں پر عمل کرنا اور گناہوں سے بچنا ہے۔

۲: اہل بیتؑ سے محبت اور مودت کے اظہار کے ساتھ اگر دینی ذمہ داریوں پر عمل اور گناہوں سے پرہیز نہ ہو تو یہ اظہار آخرت میں خوشنہی اور ہلاکت سے نجات کا ذریعہ نہیں بن سکتا۔

۳: اہلبیتؑ کی ولایت دینی ذمہ داریوں پر عمل اور گناہوں سے پرہیز کے بغیر حاصل نہیں ہوتی۔

۴: جو اطاعت الہی کرے گا وہ ائمہ معصومین علیہم السلام کا چاہنے والا اور ان کا دوست ہوگا اور جو گنہگار ہوگا وہ ان کا دشمن ہوگا۔

۵: دوزخ سے نجات اور جنت کی کنجی ائمہ معصومینؑ کا اتباع کرنا ہے، گویا جنت و دوزخ انسان

کے اپنے اعمال کا نتیجہ ہیں۔

(۱) تحف العقول، ص ۳۱۳۔ کتب ابو عبد اللہؑ فی رسالته الی جماعة شیعتہ: و علیکم بالمحافظة علی الصلوات و الصلاة الوسطی و قوموا لله قانتین كما امر الله به المومنین فی کتابہ من قبلکم. و علیکم بحب المساکین المسلمین. فان من حقرهم و تکبر علیهم فقد زل عن دین الله و الله له حاکر ماکت. و قد قال ابو ناسر رسول اللهؑ: امرنی ربی بحب المساکین المسلمین منهم. و اعلموا ان من حقر احدا من المسلمین القی الله علیه المقت منه و المحقره حتی یمقتہ الناس اشد مقتاً۔

(۲) تحف العقول، ص ۴۰۱، قال ابو عبد اللهؑ: یا شیعة آل محمد! انه لیس منا من لم یملك نفسه عند الغضب و لم یحسن صحبة من صحبه و مرافقه من رافقه و مصالحة من صالحه و مخالفة من مخالفه. یا شیعة آل محمد! اتقوا الله ما استطعتم. و لا حول و لا قوة الا باللہ۔

۶۔ ائمہ معصومینؑ نے اپنا اتباع کرنے والوں سے یہ مطالبہ کیا ہے کہ اپنے اعمال، کردار اور اچھے اخلاق سے لوگوں کے درمیان شیعیت کا اچھا تاثر پیدا کریں اور گناہوں کے ذریعہ ان کی آبروریزی کا ذریعہ نہ بنیں۔

خود پیغمبر اسلامؐ اور ائمہ معصومینؑ صاحبانِ عمل تھے واجبات بلکہ مستحبات کی انجام دہی اسی طرح محرمات بلکہ مکروہات کے ترک کرنے کے پابند تھے۔

۷۔ اچھے اخلاق اور بہترین کردار کے اعتبار سے اپنے زمانے کے تمام لوگوں سے نمایاں حیثیت کے حامل تھے برے اخلاق سے پاک و منزہ تھے لہذا مسلمانوں اور خصوصاً شیعوں کی ذمہ داری ہے کہ ان ذواتِ مقدسہ کو اپنے لئے نمونہ عمل قرار دیں اور ان کا اتباع کریں کیونکہ دنیا و آخرت کی سعادت و خوشبختی اس کے علاوہ کسی اور ذریعہ سے حاصل نہیں ہو سکتی ہے۔

تیسرا حصہ

ائمہ معصومین علیہم السلام کی مختصر سوانح حیات

اسمائے گرامی، خصوصیات

فضائل و کمالات

امامت کی دلیلیں



پہلے امام

امیر المومنین حضرت علیؑ

پہلے امام حضرت علیؑ ۱۳ رجب ۳۰ عام الفیل کو مکہ میں عین خانہ کعبہ میں پیدا ہوئے آپ کے والد کا نام ابوطالب اور آپ کی والدہ کا نام نامی فاطمہ بنت اسد تھا آپ کی کنیت ابوتراب، ابوالحسن، ابوالحسین، ابوالسبتین، ابوالریحانین ہے اور القاب امیر المومنین، سید المسلمین، امام المتقین، سید الاوصیاء ہیں۔ (۱)

۱۹ رمضان المبارک کو مسجد کوفہ میں صبح کی نماز کے وقت ابن ملجم مرادی کے ہاتھوں آپ کے سر مبارک پر ضربت لگی اور ۲۱ ویں رمضان المبارک ۴۰ھ میں آپ نے جام شہادت نوش فرمایا۔ آپ کا جسم اطہر کوفہ کے باہر دفن کیا گیا جہاں آج نجف اشرف کے نام سے ایک عظیم الشان شہر آباد ہے۔ (۲)

حضرت علیؑ پیغمبر اسلام کے زمانے میں

حضرت علیؑ کی حیات پر تفصیلی تحقیق کے لئے دسیوں جلد کتابیں درکار ہیں اس مختصر مدت اور ان محدود اوراق میں اس کا امکان نہیں ہے لیکن آپ کی حیات بابرکت کے بارے میں بہتر واقفیت حاصل کرنے کے لئے ضروری ہے کہ اس دور کے اہم ترین واقعات کی طرف مختصر ہی صحیح لیکن اشارہ ضرور کیا جائے۔

(۱) اعلام الوری، ج ۱، ص ۳۰۷-۳۰۶، الارشاد، ج ۱، ص ۵

(۲) الارشاد، ج ۱، ص ۹

مولائے کائنات ۶ سال کی عمر میں پیغمبر اسلام کی پیش کش کے ذریعہ جناب ابوطالب کے گھر سے پیغمبر اسلام کے گھر آگئے اور آپ کی کفالت اور نگرانی میں پرورش پانے لگے۔

آپ اسی وقت سے آنحضرتؐ کے اخلاق و کردار کو سیکھنے اور اس پر عمل کرنے لگے، غار حرا میں پیغمبر اسلام کے اعتکاف کے زمانے میں بھی عام طور پر آپ کے ساتھ ہی رہتے تھے اور وحی و نبوت کے آثار کا اپنی آنکھوں سے مشاہدہ فرماتے تھے۔ آپ پہلے مرد ہیں جنہوں نے اسلام قبول کرنے کا اعلان کیا اور پیغمبر اسلام کے ساتھ نماز پڑھی آپ کی عمر مبارک اس وقت صرف دس سال تھی۔ (۱)

رسالت کے ابتدائی دور کی سختیوں اور مصیبتوں میں ہمیشہ پیغمبر اسلام کے ساتھ رہنے کے علاوہ آپ کے بہترین معاون اور مددگار رہے کفار قریش کے اقتصادی بائیکاٹ کے بعد شعب ابوطالب میں پیغمبر اسلام کے ساتھ آپ بھی موجود تھے جب پیغمبر اسلام کی جان کو خطرہ ہوا اور یہ طے پایا کہ آپ مدینہ کی طرف ہجرت کریں تو شب ہجرت حضرت علیؑ ہی اپنی جان کی بازی لگا کر آپ کے بستر پر سوئے پیغمبر اسلام نے مکہ سے ہجرت کے وقت وہاں سے متعلق اپنی تمام ذمہ داریاں آپ ہی کو سونپیں اور حکم دیا کہ ان کو پورا کرنے کے بعد عورتوں کے ہمراہ مدینہ کی طرف ہجرت کریں۔ (۲)

پیغمبر اسلام نے مدینہ میں آپ کے ساتھ عقد اخوت پڑھا یعنی آپ کو اپنا بھائی بنایا۔ (۳) ہجرت کے دوسرے سال انھیں اپنی دامادی کا شرف بخشا اور کائنات کی تمام عورتوں میں سب سے بہتر اور بلند مرتبہ خاتون جناب فاطمہ زہراؑ کو آپ کی زوجیت میں دیا۔ (۴)

اس زمانے میں مولائے کائنات ایک جوان بہادر اور طاقتور انسان تھے آپ جہاد اور دفاع کے لئے ہر وقت بالکل تیار رہتے آپ نے تمام جنگوں میں شرکت فرمائی آپ انتہائی شجاعت کے ساتھ جنگ کرتے تھے اور دشمنان اسلام کو زیر کرتے تھے۔

کفار و مشرکین پر اسلام کی فتح و کامرانی میں سب سے اہم کردار آپ ہی کا ہے (۱) اور اس سلسلہ

(۱) مناقب آل ابی طالب، ج ۲، ص ۲۰۶-۲۰۵

(۲) مناقب آل ابی طالب، ج ۲، ص ۷

(۳) مناقب آل ابی طالب، ج ۲، ص ۲۱۰

(۴) مناقب آل ابی طالب، ج ۲، ص ۲۰۶

(۵) مناقب آل ابی طالب، ص ۹۳

میں آپ سب سے نمایاں حیثیت کے حامل ہیں پیغمبر اسلام نے اپنی رسالت کے دور میں دو اہم ترین ذمہ داریاں آپ کے حوالہ کی تھیں۔

ایک قرآن مجید کے سوروں اور آیات کو تحریر اور ان کو منظم کرنا اور دوسرے ان احکام اور قوانین کو سیکھنے اور محفوظ رکھنا جو پیغمبر اسلام پر وحی کی صورت میں نازل ہوتے تھے۔

مولائے کائنات نے ان دونوں اہم ذمہ داریوں کو خداوند عالم کے لطف و کرم اور پیغمبر اسلام کی براہ راست نگرانی میں بحسن و خوبی انجام دیا۔

حضرت علیؑ پیغمبر اسلام کے بعد

پیغمبر اسلام کی رحلت کے وقت حضرت علیؑ کا سن ۳۳ برس تھا پیغمبر اسلام نے اپنی حیات میں بار بار آپ کی امامت و خلافت کا اعلان کیا تھا لہذا پیغمبر اسلام کی رحلت کے بعد امامت و خلافت کا منصب خود بخود مولائے کائنات کی طرف منتقل ہو گیا اور آپ ان واضح اعلانات کے نتیجہ میں پیغمبر اسلام کے بلا فصل خلیفہ قرار پائے اب یہ لوگوں کی ذمہ داری تھی کہ آپ کی خلافت اور امامت کو عملی جامہ پہنانے کے لئے ماحول فراہم کرتے لیکن افسوس کہ ہوئی وہوس کے تابع، اقتدار کے بھوکے کچھ لوگوں نے پیغمبر اسلام کے واضح اعلانات اور آپ کی وصیتوں کو نظر انداز کر دیا اور ابو بکر کی بیعت کر لی ابو بکر کے بعد عمر خلیفہ ہو گئے ان کے بعد عثمان کو خلیفہ بنا دیا گیا ان تینوں افراد کی خلافت ۲۴ سال اور چند مہینے باقی رہی۔

اس مدت میں مولائے کائنات حضرت علیؑ خلافت کو اپنا شرعی حق سمجھتے رہے لیکن آپ نے اسلام کی حفاظت کی خاطر تفرقہ سے بچنے کے لئے کسی طرح کا سخت اقدام نہیں کیا آپ نے اس مدت میں نہ صرف یہ کہ سختی کے ساتھ ان کی مخالفت نہیں کی بلکہ ضرورت کے وقت حکومت کے ذمہ داروں کی مدد بھی فرمائی ان کو مشورے دیئے ان کی رہنمائی کی اور کسی طرح ان کی علمی امداد سے دریغ نہ کیا۔

البتہ اس مدت میں آپ اسلامی تعلیمات کی نشر و اشاعت اور اسلام کے حقیقی احکام و قوانین کو عام کرنے اور مکمل انسانی فضائل سے آراستہ افراد کی تربیت میں مصروف رہے۔

۳۵ھ میں عثمان اپنی حکومت کے خلاف بعض مسلمانوں کے اعتراضات کے نتیجہ میں قتل ہو گئے تو مسلمانوں نے انتہائی جوش و خروش کے ساتھ اپنے اختیار سے مولائے کائنات حضرت علیؑ کی بیعت کی اور خلافت و امامت کے لئے آپ کو منتخب کر لیا۔ (۱)

اس کے بعد سے خلافت کو اس کی حقیقی منزل مل گئی اور یہ امید کی جانے لگی کہ حضرت علیؑ کی رہبری اور پیغمبر اسلامؐ کے مخلص اصحاب کی مدد سے گذشتہ ادوار کی کوتاہیوں کی تلافی بھی ہو جائے گی اور پیغمبر اسلامؐ کے اصلی مقاصد کو بھی آگے بڑھایا جاسکے گا لیکن افسوس کہ ایسا نہیں ہو سکا۔ بلکہ ان سے وہ خود غرض مطلب پرست اور ناحق مطالبات منوانے والے افراد جو گذشتہ ادوار میں ان چیزوں کے عادی ہو چکے تھے مولائے کائنات کی عدالت پسندی اور بے اہمیت دینے جانے کے خلاف آپ کے اقدامات کو برداشت نہ کر سکے ایسے لوگ آپ کی بیعت کرنے کے باوجود آپ کی مخالفت پر آمادہ ہو گئے جس کے نتیجہ میں آپ کی نئی قائم ہونے والی حکومت کو تین تین جنگوں کا سامنا کرنا پڑا آپ کے سامنے ان تھوپی ہوئی داخلی جنگوں کے مقابلہ میں دفاع اور فتنہ کو ختم کرنے کے علاوہ کوئی چارہ نہیں تھا جس کا نتیجہ یہ ہوا کہ عدل الہی کے مظہر مولائے کائنات کو اتنا موقع نہ مل سکا کہ اسلامی تعلیمات اور سیرت رسولؐ کے مطابق حکومت کو اس کی صحیح راہ پر گامزن کر سکیں اور ہر طرح کی اونچ نیچ، پارٹی بازی اور لوگوں کو بے جا سرچڑھانے کی رسم کا خاتمہ کر کے سماج کے مختلف طبقوں کے درمیان پائے جانے والے فاصلوں کو کم کر سکیں تاکہ سماج کے کمزور اور مستضعف لوگوں کے حقوق کی رعایت ہو سکے۔

آخر کار عدالت پسندی کے جرم میں نفاق کے ایک کارندے کے ہاتھوں عین محراب عبادت میں آپ کو شہید کر دیا گیا اور عدل و انصاف، مساوات اور امید کی کرن کو باقی رکھنے والی خوبصورت آواز ہمیشہ ہمیشہ کے لئے خاموش ہو گئی۔

ان تینوں پہ موقع اور تباہ کن جنگوں پر تحقیقی و تفصیلی نظر ڈالنے کے لئے زیادہ تفصیل کی ضرورت ہے جو اس مختصر کتاب کی وسعت سے باہر ہے صاحبان مطالعہ تاریخ کی کتابوں کی طرف رجوع کر سکتے ہیں۔

دلائل امامت

پہلے بیان کیا جا چکا ہے کہ امامت کی دلیلوں کو دو حصوں پر تقسیم کیا جاسکتا ہے: پہلی قسم: وہ عام دلیلیں جن سے ہر امام کی امامت ثابت کرنے کے لئے استفادہ کیا جاسکتا ہے لہذا یہاں دوبارہ ان کو ذکر کرنے کی ضرورت نہیں ہے۔ دوسری قسم: خاص دلیلیں یعنی وہ مخصوص دلیلیں جو ہر امام نے اپنے بعد والے امام کے لئے بیان کی ہیں ہم یہاں پر ائمہ معصومینؑ نیز مولائے کائنات کے حالات کے ذیل میں صرف اسی قسم کی دلیلوں کو ذکر کریں گے۔

جیسا کہ ہم پہلے بیان کر چکے ہیں کہ پیغمبر اسلام نے اپنی رسالت کے زمانے میں ہی مولائے کائنات کی امامت اور خلافت کے لئے ماحول فراہم کرنا شروع کر دیا تھا آپ بارہا مولائے کائنات کے فضائل و کمالات کا تذکرہ فرمایا کرتے تھے اور ان کی امامت و خلافت سے آگاہ فرماتے رہتے تھے اپنے اصحاب کو ان کی پیروی کی تاکید فرماتے تھے اور آخر کار حجۃ الوداع میں علی الاعلان باقاعدہ ان کو منصب امامت و خلافت پر فائز فرما کر اس کا اعلان کر دیا تھا اس سے پہلے چونکہ اس قسم کی بعض احادیث کا تذکرہ کیا جا چکا ہے لہذا ان کی تکرار کی ضرورت نہیں ہے، دلچسپی رکھنے والے افراد گذشتہ مطالب اور اس موضوع سے متعلق دوسری کتابوں کی طرف رجوع کر سکتے ہیں۔

مولائے کائنات کے فضائل و کمالات

حدیث، تاریخ اور سیرت کی کتابوں کے مطابق حضرت علیؑ تمام انسانی فضائل و کمالات کا مجموعہ اور ایک مکمل انسان تھے آپ کی ذات میں تمام فضائل و کمالات اپنی اعلیٰ منزل پر پائے جاتے تھے اور آپ ہر قسم کے عیب اور برائی سے پاک اور منزہ تھے۔

آپ کے فضائل و کمالات کے بیان پر دشمنوں کی طرف سے پابندی اور ساہا سال ممبروں پر آپ کو برا بھلا کہے جانے، آپ پر لعنت بھیجنے نیز آپ کے چاہنے والوں کی طرف سے بھی دشمنوں

کے خوف سے فضائل و کمالات بیان نہ ہونے کے باوجود آج بھی شیعہ اور سنی دونوں فرقوں کی کتابیں آپ کے فضائل و کمالات سے بھری پڑی ہیں۔

محمد ابن منصور طوسی کا بیان ہے کہ میں نے احمد ابن حنبل سے سنا کہ وہ کہا کرتے تھے کہ جتنے فضائل حضرت علیؑ کے لئے ذکر ہوئے ہیں کسی صحابی کے لئے ذکر نہیں ہوئے۔ (۱)

اصح ابن نباتہ کہتے ہیں: ضرار ابن ضمیر معاویہ ابن ابی سفیان کے پاس گئے معاویہ نے ان سے کہا: کہ میرے سامنے علیؑ کے بارے میں کچھ بیان کرو؟ انھوں نے کہا: مجھے اس سے معاف رکھو معاویہ نے کہا نہیں تمہیں بیان کرنا پڑے گا۔

ضرار نے بیان کرنا شروع کیا خدا علیؑ پر رحمت نازل کرے وہ جب ہمارے درمیان تھے تو ہماری ہی طرح زندگی بسر کرتے تھے ہم جب ان کے پاس جاتے تھے تو ہمیں اپنے قریب بٹھاتے تھے اگر ہم کوئی سوال کرتے تھے تو جواب دیتے تھے ہم جب ان کی زیارت کے لئے جاتے تھے تو ہمیں اپنے پاس بلاتے تھے ان کے یہاں کوئی حاجب یا دربان نہیں ہوتا تھا لیکن اس کے باوجود ان کی ہیبت کا عالم یہ ہوتا تھا کہ ہم ان سے بات نہیں کر سکتے تھے ان کا تبسم برابر سے چنے ہوئے موتیوں جیسا ہوتا تھا۔ معاویہ نے کہا: اور بیان کرو۔

ضرار نے کہا: خدا علیؑ پر رحمت نازل کرے خدا کی قسم ان کا راتوں میں جاگنا زیادہ اور نیند بہت مختصر ہوتی تھی وہ دن رات قرآن کی تلاوت فرماتے تھے اپنے دل کو خدا کے حوالہ سمجھتے تھے اور اپنے آنسوؤں سے بھری ہوئی آنکھوں کے ساتھ اس کی بارگاہ میں حاضر ہوتے تھے، ان کے لئے پردے نہیں ڈالے جاتے تھے ان سے ملاقات پر پابندی نہیں لگائی جاتی تھی اور وہ آرام کے لئے کسی بھی نشست میں تکیہ دیکر نہیں بیٹھتے تھے اور اس کو مشکل بھی نہیں سمجھتے تھے۔

اے معاویہ! کاش تو نے علیؑ کو رات کی تاریکی میں دیکھا ہوتا وہ اپنے ہاتھ سے اپنی ڈاڑھی پکڑ کر سانپ کے کاٹے ہوئے شخص کی طرح تڑپتے تھے گریہ کرتے تھے اور فرماتے تھے: اے دنیا تو نے میری طرف رخ کیا ہے دور ہو جا دور ہو جا مجھے تیری ضرورت نہیں ہے میں نے تجھے تین طلاقیں دے

(۱) ترجمۃ الامام علی ابن ابی طالب، ج ۳، ص ۶۳

رکھی ہیں اس کے بعد آپ فرماتے تھے آہ، آہ! سفر کی دوری اور زادراہ کی کمی اور راستہ کی سختیاں اصبح ابن نباتہ کہتے ہیں معاویہ نے یہ سن کر گریہ کیا اور کہا بس کرواے ضرار خدا کی قسم علی ایسے ہی تھے خدا ابوالحسن پر رحمت نازل کرے۔ (۱)

سعید ابن کثوم کا بیان ہے:

میں امام جعفر صادقؑ کی خدمت میں تھا حضرت علی ابن اربطالبؑ کی بات نکل آئی تو آپ نے ان کی بہت تعریف و تجید کی اور فرمایا: خدا کی قسم علی ابن ابی طالبؑ نے پوری زندگی میں حرام لقمہ نہیں تناول فرمایا۔

اگر آپ کے سامنے دو مباح کام ہوتے تھے تو ان میں سے جو آپ کے دین کے لئے بہتر ہوتا تھا اس کو انجام دیتے تھے۔ پیغمبر اسلامؐ کو جب بھی کوئی سخت مشکل درپیش ہوتی تھی تو فوراً علیؑ کو یاد فرماتے تھے اس لئے کہ آنحضرتؐ کو ان پر اعتماد تھا علیؑ کے علاوہ پیغمبر اسلامؐ کا کام انجام دینے کی طاقت کسی اور میں نہیں تھی آپ کا عمل ایسا ہوتا تھا کہ گویا جنت اور جہنم کے بیچ میں ہیں وہ ہمیشہ جنت کی امید لگائے رہتے تھے اور دوزخ کی آگ سے ڈرتے تھے پوری زندگی میں اپنے ذاتی سرمایہ سے جسے آپ نے اپنی محنت سے حاصل کیا تھا ایک ہزار غلام راہ خدا میں آزاد کئے آپ کا اور آپ کے گھر والوں کا کھانا صرف زیتون، سرکہ اور خرما ہوتا تھا اور آپ کا لباس صرف سوئی تھا۔ (۲)

حضرت علیؑ کا علم

پہلے بیان کیا جا چکا ہے کہ پیغمبر اسلامؐ کو خداوند عالم کی طرف سے یہ ذمہ داری سونپی گئی تھی کہ دین

(۱) بحار الانوار، ج ۴۱، ص ۱۴۰

(۲) بحار الانوار، ج ۴۱، ص ۱۱۰، سعید بن کثوم، قال: كنت عند الصادق جعفر بن محمد فذكر امير المؤمنين فاطراه و مدحه بما هو اهلہ، ثم قال: واللہ ما اكل علی ابن ابی طالب من الدنيا حراماً قط حتى ينتهی سبیلہ، و ما عرض له امر قط هما لله رضا الا اخذ بأشد هما علیه فی دینہ. و ما نزلت برسول اللہ نازلة قط الا دعاه ثقة به و ما اطاق عمل رسول اللہ من هذه الامة غيره. و ان كان ليعمل عمل رجل كان وجهه بين الجنة و انار يرجوا ثواب هذه و يخاف عقاب هذه. و لقد اعتق من ماله الف مملوك في طلب وجه اللہ و النجاة من النار مما كد بيديه و رشح منه جبينه. و ان كان ليقوت اهلہ الزيت و النخل و العجوة. و ما كان لباسه الا الكرايس۔

سے متعلق تمام علوم اور تمام احکام و قوانین مولائے کائنات حضرت علیؑ کو تعلیم فرمادیں پیغمبر اسلامؐ اپنی رسالت کے زمانے میں برابر اپنی اس ذمہ داری پر عمل کرتے رہے اور مولائے کائناتؑ بھی خداوند عالم کے لطف و کرم اور پیغمبر اسلامؐ کی نگرانی میں تمام تعلیمات کو محفوظ کرتے رہے اس کے علاوہ پیغمبر اسلامؐ کی تاکید کے مطابق بعد میں آنے والے ائمہ معصومینؑ کے لئے انھیں لکھتے بھی رہے اس طرح بہت سی کتابیں تیار ہو گئیں جس کے نتیجے میں مولائے کائنات حضرت علیؑ کو علوم نبوت کے خزانہ کے نام سے یاد کیا جاسکتا ہے۔

پیغمبر اسلامؐ نے بارہا مولائے کائناتؑ کے علمی مراتب کی تعریف و تجید فرمائی آپ نے ایک حدیث میں ارشاد فرمایا: میں علم کا شہر ہوں اور علیؑ اس کا دروازہ ہیں جو علم حاصل کرنا چاہے اسے چاہئے کہ دروازہ سے داخل ہو۔ (۱)

پیغمبر اسلامؐ کے صحابہ بھی مولائے کائناتؑ کی علمی منزلت خاص طور پر قضاوت کے سلسلہ میں آپ کی صلاحیتوں کے معترف تھے ابو ہریرہ نے عمر ابن خطاب سے نقل کیا ہے کہ قضاوت کے معاملہ میں علیؑ سب سے زیادہ صاحب علم ہیں۔ (۲)

سعید ابن مسیب کا بیان ہے کہ عمر ہمیشہ ایسے مشکل مسائل سے خدا سے پناہ مانگتے تھے جس میں ابوالحسن علی ابن ابی طالبؑ نہ ہوں۔ (۳)

علقمہ نے عبد اللہ سے نقل کیا ہے: وہ کہا کرتے تھے کہ ہمارے درمیان یہ گفتگو ہوتی تھی کہ قضاوت کے معاملہ میں حضرت علیؑ تمام اہل مدینہ سے زیادہ صاحب علم ہیں۔ (۴)

ابان بن عیاش کا بیان ہے: میں نے حسن بصری سے حضرت علیؑ کے بارے میں سوال کیا تو ان کا کہنا تھا میں ان کے بارے میں کیا کہہ سکتا ہوں؟

(۱) مناقب خوارزمی، ص ۴۰، المستدرک حاکم نیشابوری، ج ۳، ص ۱۲۷، قال رسول اللہ: انا مدينة العلم و علی بابها. فمن اراد العلم فلیات الباب۔

(۲) طبقات ابن سعد، ج ۲، ص ۳۳۹، ابو ہریرہ قال: قال عمر بن الخطاب: علی اقضانا۔

(۳) طبقات ابن سعد، ج ۲، ص ۳۳۹، سعید بن المسیب، قال: کان عمر یتعوذ باللہ من معضلة لیس فیہا ابو حسن۔

(۴) طبقات ابن سعد، ج ۲، ص ۳۳۸، علقمہ عن عبد اللہ. قال: کنا نتحدث ان من اقضى اهل المدينة ابن ابی طالب۔

وہ اسلام قبول کرنے میں سب پر سبقت رکھتے ہیں ان کا فضل، علم فقہ اور ان کی رائے کسی سے پوشیدہ نہیں ہے وہ ہمیشہ پیغمبر اسلام کے مددگار رہتے تھے ان کی شجاعت، زہد اور مسائل قضاوت سے واقفیت اور پیغمبر اسلام کے ساتھ ان کی قرابت داری کا انکار نہیں کیا جاسکتا۔ (۱)

ابن عباس کہتے ہیں: پیغمبر اسلام کا علم خدا کے علم سے ہے اور علی کا علم، علم پیغمبر سے اور میرا علم علی کے علم سے ہے میرا اور تمام اصحاب کا علم، علی کے علم کے مقابلہ میں سات سمندروں کے مقابلہ میں ایک قطرہ سے زیادہ نہیں ہے۔ (۲)

ابن عباس بیان کرتے ہیں: کہ اگر کوئی معتبر شخص حضرت علیؑ سے کوئی فتویٰ نقل کرتا تھا تو ہم اس کی بات نہیں کاٹتے تھے۔ (۳)

اذینہ عبدی کا بیان ہے: میں نے عمر سے سوال کیا کہ عمرہ کے لئے کہاں سے احرام باندھوں تو انھوں نے کہا: علیؑ سے پوچھ لو۔ (۴)

ابوحازم کا بیان ہے: کہ ایک شخص معاویہ کے پاس آیا اور اس سے ایک مسئلہ پوچھا معاویہ نے جواب میں کہا: علیؑ سے پوچھ لو۔ بیشک وہ ہم سب سے علم ہیں اس شخص نے کہا تمہارا جواب ہمارے لئے علیؑ کے جواب سے بہتر ہے۔ معاویہ نے کہا: تم نے غلط کہا تم ایسے شخص کی بات سے ناپسندیدگی ظاہر کر رہے جس کو پیغمبر اسلام نے اپنے علوم کا خزانہ قرار دیا ہے اور ان سے فرمایا ہے تم ہمارے لئے ایسے ہو جیسے موسیٰ کے لئے ہارون تھے سوائے اس کے کہ میرے بعد کوئی پیغمبر آنے والا نہیں ہے عمر مشکل مسائل کے حل کے لئے ان ہی کی طرف رجوع کرتے تھے۔ (۵)

(۱) شرح نہج البلاغہ، ابن ابی الحدید، ج ۴، ص ۹۶

(۲) تاریخ المودۃ، ص ۸۰، قال ابن عباس: علم النبی من علم اللہ و علم علی من علم النبی و علمی من علم علی، و ما علمی و علم الصحابہ فی علم علی الا کقطرة فی سبعة ابحر۔

(۳) طبقات ابن سعد، ج ۲، ص ۳۳۸، ابن عباس قال: اذا حدثنا ثقة عن علی فنی لانعدوھا۔

(۴) ذخائر العقبی، ص ۷۹

(۵) ذخائر العقبی، ص ۷۹

تمام علوم کا سرچشمہ

ابن ابی الحدید نے نہج البلاغہ کی شرح میں مولائے کائنات کے فضائل و کمالات اور آپ کے علم کے بارے میں ایک دلچسپ بحث کی ہے جس کا تذکرہ یہاں مناسب ہے۔
ابن ابی الحدید آپ کے علم کے بارے میں اس طرح تحریر کرتے ہیں:
علی ابن ابیطالب تمام علوم کا سرچشمہ ہیں تمام علوم انھیں تک پہنچتے ہیں اور وہ تمام علماء کے سردار ہیں۔

ان علوم میں سے ایک علم جوان میں سب سے اشرف ہے علم الہی یعنی علم مبداء اور معاد ہے جو آپ ہی کے بیانات سے لیا گیا ہے۔

معتزلہ نے اپنا علم و اصل ابن عطا سے لیا ہے وہ ابو ہاشم کا شاگرد تھا ابو ہاشم محمد حنفیہ کے شاگرد تھے اور انھوں نے یہ علم اپنے والد ماجد علی ابن ابی طالب سے حاصل کیا تھا۔

اشاعرہ اسماعیل ابن ابی بشر اشعری کی طرف منسوب ہیں جو ابوعلی جبائی کے شاگرد تھے اور ابوعلی جبائی معتزلہ کے بزرگوں میں ہیں لہذا اشاعرہ بھی آخر کار علی ابن ابی طالب ہی تک پہنچتے ہیں۔

اس کے علاوہ امامیہ اور زید یہ کا علی ابن ابی طالب سے منسوب ہونا انتہائی واضح ہے۔

حضرت علی علم فقہ کا سرچشمہ ہیں تمام فقہاء آپ ہی کے خوان علم کے نمک خوار ہیں اور سب آپ ہی کی فقہ سے فائدہ اٹھاتے ہیں۔

ابوحنیفہ کے اصحاب جیسے یوسف، محمد اور دوسرے افراد فقہ میں ابوحنیفہ کے شاگرد تھے شافعی نے علم فقہ محمد ابن حسن سے سیکھا ہے لہذا فقہ شافعی بھی آخر کار ابوحنیفہ ہی تک پہنچتی ہے۔

احمد ابن حنبل بھی شافعی کے شاگرد تھے اس طرح ان کی فقہ بھی شافعی تک پہنچتی ہے۔

ابوحنیفہ نے بھی اپنی فقہ میں محمد ابن جعفر صادق سے استفادہ کیا ہے اور امام جعفر صادق نے اپنے علم کو اپنے والد ماجد سے حاصل کیا ہے اور اس طرح یہ علم بھی مولائے کائنات حضرت علی ابن ابی طالب تک ہی پہنچتا ہے۔

مالک ابن انس بھی ربیعۃ الراہی کے شاگرد تھے ربیعۃ عکرمہ کے شاگرد تھے عکرمہ عبداللہ ابن عباس

کے شاگرد تھے اور عبداللہ ابن عباس مولائے کائنات حضرت علی ابن ابی طالبؑ کے شاگرد تھے۔ اور شیعوں کے نزدیک مولائے کائنات حضرت علی ابن ابی طالبؑ کا مرکز فقہ ہونا انتہائی واضح ہے۔ عمر ابن خطاب اور عبداللہ ابن عباس فقہا میں سے تھے جب کہ دونوں نے اپنے علوم حضرت علیؑ سے حاصل کئے تھے۔

ابن عباس حضرت علیؑ کے شاگرد تھے یہ بھی واضح ہے اور اس کے لئے بھی کسی دلیل کی ضرورت نہیں ہے اور عمر کے بارے میں سب کو معلوم ہے کہ وہ بہت سے مسائل و مشکلات حل کرانے کے لئے حضرت علیؑ کی خدمت میں حاضر ہوتے تھے اور اس سلسلہ میں کہتے تھے: "لولا علی لہلک عمر" اگر علی نہ ہوتے تو عمر ہلاک ہو جاتے۔

اسی طرح کہتے تھے "لأبقت لموضعة لیس لها ابو الحسن" میں کسی ایسی مشکل میں مبتلا نہ ہوں جس کو حل کرنے کے لئے ابو الحسن موجود نہ ہوں۔ اسی طرح ان کا کہنا تھا "لا یفتین احد فی المسجد و علی حاضر" مسجد میں علی کی موجودگی کے وقت کسی کو فتویٰ دینے کا حق نہیں ہے اس سے معلوم ہوتا ہے کہ ان کا علم بھی حضرت علیؑ تک پہنچتا ہے۔

علماء اہل سنت اور شیعہ دونوں نے نقل کیا ہے کہ پیغمبر اسلامؐ نے فرمایا:

"اقضاکم علی" تم میں سب سے زیادہ قضاوت کے اہل حضرت علیؑ ہیں اور قضاوت علم فقہ ہی ہے لہذا حضرت علیؑ سب سے افقہ تھے اسی طرح علماء اہل سنت اور شیعہ دونوں نے روایت کی ہے کہ پیغمبر اسلامؐ نے جب مولائے کائنات حضرت علیؑ کو یمن کی طرف قضاوت کے لئے بھیجا تو آپ کے لئے یہ دعا فرمائی: "اللہم اهد قلبہ و ثبت لسانہ"

حضرت علیؑ نے فرمایا: اس دعا کے بعد مجھے کسی بھی فیصلہ میں کسی طرح کا شک و شبہ نہیں ہوا۔

علم تفسیر بھی حضرت علیؑ تک ہی پہنچتا ہے اگر تفسیر کی کتابوں کا مطالعہ کریں تو آپ کو معلوم ہوگا کہ علم تفسیر سے متعلق اکثر مطالب آپ یا آپ کے شاگرد ابن عباس سے نقل ہوئے ہیں۔

ابن عباس سے پوچھا گیا کہ تمہارے علم کی علی کے علم سے کیا نسبت ہے؟ تو انھوں نے جواب دیا جو نسبت بارش کے ایک قطرہ کو ایک عظیم سمندر سے ہوتی ہے علم طریقت و عرفان بھی حضرت علیؑ تک ہی پہنچتا ہے تمام اسلامی ممالک میں اس فن کے ماہرین اپنے آپ ہی کی ذات سے وابستہ

سمجھتے ہیں جیسا کہ شبلی، جنید یزید بسطامی، ابو محفوظ کرنی نے اس بات کا تذکرہ کیا ہے اور اپنے کو آپ کی طرف منسوب قرار دیا ہے علم نحو اور عربی بھی حضرت علیؑ کی طرف منسوب ہے حضرت علیؑ ہی نے اس علم کے قواعد و ضوابط ابوالاسود دؤلی کو تعلیم فرمائے تھے اور ان سے فرمایا تھا کہ کلام کی تین قسمیں ہیں اسم، فعل، حرف اور فرمایا تھا کہ اسم یا معرفہ ہے یا نکرہ، اسی طرح آپ نے فرمایا: اعراب کی چار قسمیں ہیں: رفع، نصب، جر، جزم۔

مولائے کائنات کا یہ کلام معجزہ کی حیثیت رکھتا ہے اس لئے کہ تمام کلمات کا شمار کرنا ایک عام انسان کے بس کی بات نہیں ہے۔ (۱)

حضرت علیؑ کی علمی منزلت کی مزید معرفت کے لئے کتاب نہج البلاغہ کا مطالعہ کیا جاسکتا ہے علماء و مفکرین کے مطابق قرآن مجید کے بعد یہ کتاب علمی مطالب سے پر ایک عظیم کتاب ہے اسی طرح مختلف علوم و فنون سے متعلق آپ کی سینکڑوں بلکہ ہزاروں احادیث کی طرف رجوع کیا جاسکتا ہے، جو حدیث کی کتابوں میں موجود ہیں۔

حضرت علیؑ کی عبادت

حضرت علیؑ عبادت کی مقدار اور اس کی کیفیت یعنی عبادت میں اخلاص حضور قلب اور جلوۃ الہی کے مشاہدہ ہر اعتبار سے اپنے زمانے کے سب سے بڑے عبادت گزار تھے۔

امیر المومنین حضرت علیؑ ارشاد فرماتے ہیں: کچھ لوگ ثواب اور خیر کی امید پر خدا کی عبادت کرتے ہیں یہ عاجزوں کی عبادت ہے اور کچھ لوگ عذاب کے ڈر سے اللہ کی عبادت کرتے ہیں یہ غلاموں کی عبادت ہے کچھ لوگ خدا کی نعمتوں پر شکر کے لئے اس کی عبادت کرتے ہیں یہ آزاد لوگوں کی عبادت ہے۔ (۲)

ایک دوسری حدیث میں آپ ارشاد فرماتے ہیں خدا یا میں عذاب کے خوف یا ثواب کی لالچ

۱- شرح نہج البلاغہ، ابن ابی الحدید، ج ۱، ص ۲۰-۱۷

۲- بحار الانوار، ج ۴۱، ص ۱۴، قال امیر المومنین: ان قوما عبدوا اللہ رغبة فتلك عبادة التجار، و ان قوما عبدوا اللہ رهبۃ فتلك عبادة العبيد، و ان قوما عبدوا اللہ شکرًا فتلك عبادة الاحرار.

میں تیری عبادت نہیں کرتا بلکہ تجھے لائق عبادت سمجھتا ہوں اس لئے تیری عبادت کرتا ہوں۔ (۱)
ایک شخص نے امیر المؤمنین علی ابن ابی طالبؑ سے سوال کیا، کیا آپ نے اپنے خدا کو دیکھا ہے جو اس کی عبادت کرتے ہیں؟ آپ نے فرمایا: وائے ہوتجھ پر میں نے جس خدا کو نہیں دیکھا اس کی عبادت نہیں کرتا سوال کرنے والے نے عرض کیا: آپ نے اس کو کیسے دیکھا؟۔

آپ نے جواب دیا: کہ یہ ظاہری آنکھیں اس کو نہیں دیکھ سکتیں بلکہ دل کی نگاہیں ایمان کی حقیقت کے ساتھ اس کا مشاہدہ کرتی ہیں۔ (۲)

قشیری نے تحریر کیا ہے: جب نماز کا وقت ہوتا تھا تو امیر المؤمنین حضرت علی ابن ابی طالبؑ کے چہرہ کا رنگ بدل جاتا تھا اور آپ کے بدن میں لرزہ طاری ہو جاتا تھا آپ سے سوال کیا گیا ایسا کیوں ہوتا ہے تو آپ نے فرمایا: اس لئے کہ یہ ایسی امانت کی ادائیگی کا وقت ہوتا ہے جس کو خداوند عالم نے زمین، آسمان، پہاڑ، دریا سب کے سامنے پیش کیا۔ اور وہ اس کو برداشت نہ کر سکے لیکن اس کمزور انسان نے اس کو قبول کر لیا میرے خوف کی وجہ یہ ہے کہ کیا میں واقعی اس امانت کو ادا کر سکا ہوں یا نہیں؟ (۳)

امام زین العابدینؑ اس کتاب کو جس میں حضرت علیؑ کی عبادتوں کا تذکرہ تھا، دیکھا کرتے تھے اور پھر اس کو زمین پر رکھ کر فرمایا کرتے تھے کہ کون ہے جس میں علی ابن ابی طالبؑ جیسی عبادت کی طاقت پائی جاتی ہو؟ (۴)

ابن عباس کا بیان ہے: پیغمبر اسلامؐ کو دو اونٹ ہدیہ کئے گئے آپ نے اپنے اصحاب سے فرمایا:

(۱) بحار الانوار، قال علی: الہی! ما عبدتک خوفاً من عقابک ولا طمعا فی ثوابک ولكن وجدتك اهلاً للعبادة فعبدتک.

(۲) بحار الانوار، ص ۱۶، جاء حبر الی امیر المؤمنین، فقال: یا امیر المؤمنین! هل رایت ربک حین عبدته؟ فقال: ویلک! ما کنتم اعبد رباً لم اره. قال: وکیف رایتہ؟ قال: ویلک! لا تدركه العیون فی مشاہدة الابصار و لكن راتہ القلوب بحقائق الایمان.

(۳) بحار الانوار، ج ۴، ص ۱۷، (نقلاً عن تفسیر القشیری) کان علی اذا حضر وقت الصلاة تلون و تزلزل. فقیل له: مالک؟ فیقول: جاء وقت امانة عرضها اللہ تعالیٰ علی السموات و الارض و الجبال فایین ان یحملنها و حملها الانسان فی ضعف فلا ادری احسن اذا ما عملت ام لا.

(۴) بحار الانوار، ج ۴، ص ۱۷، اخذ زین العابدین بعض صحف عبادة علی فقراً فیها یسیر اثم ترکها من یدہ تضجرأ و و قال: من یقوی علی عبادة علی ابن ابی طالب.

کہ ان دونوں اونٹوں میں سے ایک اونٹ اس شخص کو دوں گا جو حضور قلب کے ساتھ دو رکعت نماز ادا کرے اور نماز کی حالت میں دنیاوی کاموں کی طرف بالکل توجہ نہ کرے اس سلسلہ میں حضرت علیؑ کے علاوہ کوئی اور سامنے نہ آسکا پیغمبر اسلام نے دونوں اونٹ آپ کو عطا کر دیئے۔ (۱)

حبہ عرفی بیان کرتے ہیں: ایک دن میں اور نوف، دارالامارہ کے صحن میں سو رہے تھے امیر المؤمنینؑ کو دیکھا کہ ایک پریشان حال شخص کی طرح اپنے ہاتھ دیوار پر ٹیکے ہیں اور فرما رہے ہیں: ﴿ان فی خلق السموات والارض...﴾ مذکورہ آیات کی تکرار کرتے ہوئے بے حال لوگوں کی طرح چل رہے ہیں آپ نے مجھ سے پوچھا اے حبہ سورہے ہو یا بیدار ہو میں نے عرض کیا مولا میں بیدار ہوں، مولا جب آپ ایسا کر رہے ہیں تو ہم لوگوں کا کیا ہوگا؟۔

آپ نے رونا شروع کر دیا اور فرمایا: اے حبہ خداوند عالم میری اور تمہاری رگ گردن سے بھی زیادہ نزدیک ہے ہمیں کوئی چیز بھی خدا سے چھپا نہیں سکتی۔

اس کے بعد آپ نے نوف سے فرمایا: سورہے یا جاگ رہے ہو؟
نوف نے عرض کیا: اے امیر المؤمنینؑ میں سو نہیں رہا ہوں، آپ نے اس شب میں ہمیں رلا دیا۔
تو آپ نے فرمایا: اگر اس رات کی تاریکی میں خوف خدا سے گریہ کرو تو قیامت کے دن تمہاری آنکھیں روشن رہیں گی۔

اے نوف جو بھی خوف خدا میں آنسو بہائے گا اس کے گناہ معاف کر دیئے جائیں گے۔
اے نوف جو خوف خدا میں گریہ کرے گا اور اس کی محبت اور دشمنی خدا کے لئے ہوگی کوئی بھی اس کے مرتبہ تک نہیں پہنچ سکے گا۔

اے نوف جس کی محبت خدا کے لئے ہوگی وہ اس محبت پر کسی چیز کو ترجیح نہیں دے گا۔
اور جس کی دشمنی خدا کے لئے ہوگی وہ اس دشمنی میں اپنے ذاتی مفاد کی پرواہ نہیں کرے گا اس طرح تم اپنے ایمان کی حقیقت کو کامل کر سکتے ہو۔

اس کے بعد آپ نے ان دونوں افراد کو موعظہ فرمایا اور آخر میں فرمایا: خدا سے ڈرو اس کے

(۱) بحار الانوار، ج ۴۱، ص ۱۸، عن ابی عباس، قال: اهدى الى رسول الله ناقتان عظيمتان فجعل احدهما لمن يصلى ركعتين لايهم فيهما بشيء من امر الدنيا. و لم يجبه احد سوى علي فاعطاه كليهما.

بعد آپ چلے اور پھر فرمایا: کہ خدایا مجھے نہیں معلوم کہ تو نے مجھ سے روگردانی کی ہے یا مجھ پر مہربان ہے کاش مجھے معلوم ہوتا کہ اس طویل نیند اور تھوڑے سے شکر کے ساتھ میرا کیا حال ہوگا۔

حبہ کہتے ہیں کہ خدا کی قسم حضرت علیؑ طلوع فجر تک اسی حالت میں رہے۔ (۱)

معاویہ نے ضرار ابن ضمیر سے کہا: میرے سامنے علیؑ کے بارے میں کچھ بیان کرو؟

تو انھوں نے کہا: میں نے علیؑ کو بعض جگہوں پر دیکھا کہ رات کی تاریکی میں محراب عبادت میں کھڑے ہیں اپنی ڈاڑھی اپنے ہاتھ سے پکڑے ہیں اور سانپ کے کاٹے ہوئے انسان کی طرح تڑپ تڑپ کر زار و قطار رو رہے ہیں اور فرما رہے ہیں اے دنیا مجھ سے دور ہو جا تو میری طرف آرہی ہے؟

تیری یہ اوقات نہیں ہے دور ہو جا میرے علاوہ کسی اور کو دھوکا دے۔ مجھے تیری ضرورت نہیں ہے میں نے تجھے تین طلاقیں دی ہیں۔ تیری عمر مختصر اور تیری قیمت کم ہے اور تیرے سلسلہ میں میری آرزو اور محبت مختصر ہے آہ زاد راہ کی کمی اور طولانی سفر عظیم منزل اور اس منزل کی سختیاں۔ (۲)

حضرت علیؑ کا زہد

زہد کے معنی دنیاوی امور جیسے مال و ثروت مقام و منصب اور بیوی بچوں میں دل نہ لگا بیٹھنا۔ حضرت علیؑ سب سے بڑے زاہد تھے حسن ابن صالح کا بیان ہے کہ عمر ابن عبدالعزیز کے سامنے زہاد کی بات نکل آئی۔ ہر شخص نے کسی نہ کسی کے زہد کا تذکرہ کیا۔ عمر ابن عبدالعزیز نے کہا کہ دنیا کے تمام لوگوں سے زیادہ زاہد حضرت علیؑ ابن ابی طالبؑ تھے۔ (۳)

سفیان کا بیان ہے: حضرت علیؑ نے پوری زندگی میں اینٹ پر اینٹ نہ رکھی۔ اور چھت نہیں بنائی آپ کے کھانے کا سامان بھی مدینہ سے آتا تھا۔ (۴)

ابن عباس کا بیان ہے: حضرت علیؑ نے اپنی خلافت کے زمانے میں تین درہم کا پیرا، تین خرید کر پہنا۔ (۵)

(۱) بحار الانوار، ج ۴۱، ص ۲۲

(۲) بحار الانوار، ج ۴۰، ص ۳۴۵

(۳) ترجمۃ الامام علیؑ ابن ابی طالب، ج ۳، ص ۲۰۲

(۴) ترجمۃ الامام علیؑ ابن ابی طالب، ج ۳، ص ۱۸۸

(۵) ترجمۃ الامام علیؑ ابن ابی طالب، ج ۳، ص ۱۹۱

اصح، بیان کرتے ہیں: حضرت علیؑ لباس خریدنے کے لئے بازار گئے اور دو لباس خریدے ایک تین درہم میں اور دوسرا دو درہم میں اور اپنے غلام قنبر سے فرمایا: تین درہم والا لباس تم پہنو اور دو درہم والا میرے لئے رہنے دو۔

قنبر نے عرض کیا: مولا تین درہم والا لباس آپ کے لئے مناسب ہے اس لئے کہ آپ منبر پر جاتے ہیں اور لوگوں کے سامنے خطبہ دیتے ہیں۔

آپ نے جواب میں فرمایا: تم جوان ہو اور تمہارے لئے یہ لباس بہتر ہے مجھے خدا سے شرم آتی ہے کہ میرا لباس تم سے بہتر ہو۔ (۱)

امام جعفر صادقؑ فرماتے ہیں: مولائے کائنات کھانا کھانے میں رسول خداؐ سے سب سے زیادہ مشابہ تھے خود سرکہ روٹی اور زیتون کھاتے تھے اور لوگوں کو گوشت کھلاتے تھے۔ (۲)

امام جعفر صادقؑ نے فرمایا: حضرت علیؑ کے لئے کھانا لایا گیا جو خرما کشمش اور اصلی گھی سے بنا ہوا تھا آپ نے اس کو کھانے سے انکار کر دیا۔

لوگوں نے عرض کیا: کیا آپ اس قسم کی غذا کو حرام سمجھتے ہیں۔

تو آپ نے فرمایا: نہیں، حرام نہیں ہے لیکن میں ڈرتا ہوں کہیں مجھے ایسے کھانے کا شوق اور اس کی عادت نہ ہو جائے اس کے بعد آپ نے اس آیت کی تلاوت فرمائی: ﴿اذھبتم طیباتکم فی حیاتکم الدنیا﴾ (۳)

سوید ابن غفلہ کا بیان ہے: ایک مرتبہ عید کے دن میں حضرت علیؑ کی خدمت میں حاضر ہوا آپ کا دسترخوان بچھا تھا اور اس پر گےہوں کی کالی روٹی اور حریرہ کا ایک پیالہ رکھا تھا جسے چمچ سے کھایا جاتا تھا میں نے عرض کیا: مولا عید کا دن ہے اور حریرہ کھا رہے ہیں۔

آپ نے فرمایا: عید اس شخص کی ہے جس کے گناہ بخش دیئے گئے ہوں۔ (۴)

(۱) بحار الانوار، ج ۴۰، ص ۳۲۴

(۲) بحار الانوار، ج ۴۰، ص ۳۳۰

(۳) الغارات، ج ۱، ص ۹۰

(۴) بحار الانوار، ج ۴۰، ص ۳۲۶

زاہد حکمران

مولائے کائنات حضرت علی ابن ابی طالبؑ اپنی ذاتی زندگی میں زاہد ہونے کے ساتھ ساتھ زہد کو حکام کے لئے بھی ضروری سمجھتے تھے اور فرماتے تھے خداوند عالم نے مجھے لوگوں کا امام اور رہبر قرار دیا ہے اور میرے اوپر لازم کیا ہے کہ کھانے پینے اور لباس پہننے میں غرباء اور فقراء جیسی زندگی بسر کروں تاکہ غرباء اور فقراء میرے فقر کی اقتدا کر سکیں اور ثروت مند سرکشی اور بغاوت نہ کریں۔ (۱)

حضرت علیؑ نے موٹا اور کھر درالباس پہن رکھا تھا جس کو آپ نے پانچ درہم میں خریدا تھا اس لباس میں بیوند تھا آپ سے عرض کیا گیا اے امیر المؤمنین آپ نے یہ کیسا لباس پہن رکھا ہے۔ آپ نے فرمایا: یہ وہ لباس ہے مومنین جس کی اقتدا کرتے ہیں یہ لباس خشوع قلب اور تواضع کا سبب بنتا ہے انسان کو منزل تک پہنچا دیتا ہے، صالحین کے عمل سے مشابہ ہے اس کے ذریعہ تکبر پیدا نہیں ہوتا، کتنا اچھا ہوتا اگر تمام مسلمان بھی ایسا ہی کرنے لگیں۔ (۲)

حضرت علیؑ نے ایک خط میں عثمان ابن حنیف کو اس طرح لکھا کہ ہر ماموم کا ایک امام ہوتا ہے جس کی وہ پیروی کرتا ہے اور اس کے علم کی روشنی سے فائدہ اٹھاتا ہے آگاہ ہو جاؤ کہ تمہارے امام نے اس دنیا سے لباس میں صرف دو بوسیدہ کپڑوں اور کھانے میں دو روٹیوں پر قناعت کی ہے لیکن اگر تمہارے اندر اتنے پراکتفا کرنے کی طاقت نہیں ہے تو کم از کم گناہوں سے پرہیز، نفس سے جہاد اور عفت و پاکدامنی کے ذریعہ میری مدد کرو۔

خدا کی قسم میں نے تمہاری دنیا سے مال و زرع نہیں کیا ہے اور اپنے بوسیدہ لباس پر کسی نئے لباس کا اضافہ نہیں کیا ہے۔ کیا میں اسی پر خوش رہوں کہ مجھے امیر المؤمنین کہا جائے لیکن زندگی کی سختیوں میں لوگوں کے ساتھ شریک نہ رہوں اور مشکلات برداشت کرنے میں ان کے لئے نمونہ نہ بنوں مجھے اس لئے نہیں پیدا کیا گیا کہ بہترین کھانے کھاؤں ان بندھے ہوئے چوپایوں کی طرح

(۱) بحار الانوار، ج ۴۰، ص ۳۲۶

(۲) بحار الانوار، ج ۴۰، ص ۳۲۳

جنھیں کھانے کے علاوہ کوئی اور فکر نہیں ہوتی یا آزاد حیوانات کی طرح جو چرنے میں مصروف رہتے ہوں اور انھیں اپنے مستقبل کی کوئی فکر نہ ہو۔ (۱)

اسی خط میں ایک اور جگہ آپ نے تحریر فرمایا: اگر میں چاہوں تو یہ جان سکتا ہوں صاف ستھرے شہد، بغیر جھپکے کے گندم اور ریشمی لباس مہیا کرنے کا طریقہ کیا ہے لیکن خدا نہ کرے ہوائے نفس مجھ پر غلبہ کرے اور حرص و طمع مجھے اپنا شکار بنا کر طرح طرح کے کھانوں کا عادی بنا دے جب کہ ممکن ہے حجاز یا یمامہ میں کوئی ایسا شخص ہو جسے ایک روٹی تک کی امید نہ ہو اور وہ کبھی شکم سیر ہو کر کھانا نہ کھاتا ہو یا میں سیر ہو کر سو جاؤں جب کہ میرے اطراف میں بھوکے پیٹ پیاس سے جاں بلب کلیجے موجود ہوں۔ (۲)

مالدار زاہد

مولائے کائنات کے زہد کے بارے میں سننے کے بعد شاید بعض لوگ یہ تصور کریں کہ آپ ایک بیکار گوشہ نشین اور فقیر انسان تھے اور ان کا زہدان کی غربت و افلاس کا نتیجہ تھا یا ممکن ہے یہ تصور کریں کہ انھوں نے دنیا کو ترک کر دیا تھا اور تھا ایک گوشہ میں عبادت میں مصروف رہتے تھے جب کہ یہ تصور بالکل غلط ہے حضرت علیؑ ایک محنتی اور طاقتور انسان اور ایک بلند حوصلہ اور بہترین کسان تھے۔

پیغمبر اسلامؐ کی حیات میں اگر جنگوں میں مصروف نہ ہوتے تو زیادہ تر وقت زراعت، باغبانی، کنویں کھودنے، چشمہ جاری کرنے اور کھجور کے درخت لگانے میں صرف کرتے تھے اس طرح آپ نے کئی کھیتیاں اور کھجور کے باغ تیار کئے پیغمبر اسلامؐ کے بعد خلفاء ثلاثہ کے دور میں بھی بیکار اور گوشہ نشین نہیں رہے اور فرصت کے اوقات میں باغوں، نخلستانوں اور زراعت کی دیکھ بھال میں مصروف رہتے تھے۔

وہ باغ اور زراعت آپ کی آمدنی کا اچھا خاصا ذریعہ تھے لیکن اس کے باوجود مال و دولت میں آپ کی دلچسپی نہ تھی اور اس آمدنی کو اپنی دنیاوی زندگی کے سنوارنے سجانے اپنی یا اپنے اہل و عیال کی خورد و نوش اور ان کے لباس میں بہتری کا ذریعہ نہیں بناتے تھے یا اس کو اپنے مستقبل کے لئے جمع

(۱) نوح البلاغ، مکتوب نمبر ۲۵

(۲) نوح البلاغ، مکتوب نمبر ۲۵

نہیں کرتے تھے اپنے ذاتی لباس اور کھانے میں زہد سے کام لیتے تھے اور اپنے اموال کو خدا کی راہ میں خرچ کرتے تھے صلہ رحم کرتے تھے یتیموں، مسکینوں اور فقیروں کی مدد کرتے تھے آپ نے سینکڑوں غلام خرید کر آزاد کئے اور بہت سے باغ اور زمینیں کارخیر کے لئے وقف فرمائیں۔

مورخین نے لکھا ہے کہ ایک سال کے غلہ سے مولائے کائنات کی آمدنی ۴۰ ہزار دینار تھی اور آپ سب کی سب فقراء و مساکین میں تقسیم کر دیتے تھے۔ (۱)

امام جعفر صادقؑ فرماتے ہیں: پیغمبر اسلامؐ نے مال غنیمت تقسیم کیا اور ایک زمین مولائے کائنات کو ملی آپ نے اس کو قابل زراعت بنانے اور اس کو آباد کرنے کے لئے اس میں ایک کنواں کھودا اتفاق سے وہ کنواں پانی کے ایسے سوتے سے متصل ہو گیا کہ پانی اونٹ کی گردن کے برابر اونچائی تک پہنچ گیا اسی وجہ سے اس کنویں کو منبع کے نام سے یاد کیا جانے لگا حضرت علیؑ کو خوشخبری دی گئی کہ آپ کے کنویں سے اس طرح پانی جوش مار کر نکل رہا ہے۔

آپ نے فرمایا: وارث کو خوشخبری ہو میں نے اس کنویں کو حجاج بیت اللہ اور یہاں سے گزرنے والوں کے لئے (وقف) قرار دیا ہے کنواں وقف ہے اسے نہ بیچا جائے نہ کسی کو ہدیہ دیا جائے اور نہ میراث میں بیٹوں کی طرف منتقل ہو جو اس کو بیچے یا ہبہ کرے اس پر خدا کی لعنت ہو اور اس کے اعمال خدا کی بارگاہ میں قبول نہ ہوں۔ (۲)

آپ نے شہادت کے وقت وصیت فرمائی کہ آپ کے اموال اور املاک میں کچھ حصہ خدا کی راہ میں صدقہ دیا جائے آپ نے بعض املاک کو اولاد فاطمہؑ اور بعض کو دوسری ازواج سے ہونے والی اولاد کے لئے وقف کیا کچھ حصہ بنی ہاشم اور کچھ حصہ اولاد عبدالمطلب کے لئے وقف کیا۔ (۳)

حضرت علیؑ اور مال غنیمت کی تقسیم

مال غنیمت کو تقسیم کرنے میں مولائے کائنات حضرت علی ابن ابی طالبؑ کی سیرت یہ تھی کہ ایک

(۱) بحار الانوار، ج ۴۰، ص ۲۶

(۲) بحار الانوار، ج ۴۱، ص ۳۹

(۳) بحار الانوار، ج ۴۱، ص ۴۰

تو آپ مالِ غنیمت کو عام لوگوں کی ملکیت سمجھتے تھے جو اس زمانے میں زیادہ تر غربت و افلاس کا شکار اور ضرورتمند تھے اور اس طرح جب کوئی مال آپ کے ہاتھ آتا تھا تو فوراً اسے لوگوں کے درمیان تقسیم کرنا ضروری سمجھتے تھے اور جب تک وہ تقسیم نہیں ہو جاتا تھا آپ کو چین نہیں ملتا تھا۔

دوسرے تمام اموال کو عدل و انصاف کے ساتھ برابر برابر تقسیم کرتے تھے اور طاقتوروں اور ثروتمندوں کو کمزور اور مستضعفین پر ترجیح نہیں دیتے تھے آپ کا عقیدہ تھا کہ بیت المال کی تقسیم اس طرح ہونی چاہئے کہ لوگوں میں طبقاتی فاصلہ پیدا نہ ہو جیسے بیعت کے دوسرے دن آپ نے خطبہ پڑھا اور اس میں فرمایا:

تم اللہ کے بندے ہو اور یہ اموال بھی اللہ کے ہیں لہذا یہ تمہارے درمیان برابر برابر تقسیم ہوں گے اس سلسلہ میں کسی کو کسی پر کوئی فضیلت نہیں ہے متقی افراد قیامت میں خدا سے بہترین اجر و ثواب حاصل کریں گے خداوند عالم نے دنیا کو متقی اور پرہیزگار انسانوں کی جزا قرار نہیں دیا ہے بلکہ نیک اور صالح افراد کا اجر و ثواب خدا کے پاس محفوظ ہے۔ (۱)

ایک دوسری جگہ آپ نے فرمایا: بیت المال کی تقسیم میں کسی کو کسی پر کوئی فضیلت حاصل نہیں ہے وہ کیسے تقسیم ہو یہ مجھے معلوم ہے یہ مال خدا کا مال ہے اور تم اس کے بندے ہو خدا کی کتاب تمہارے سامنے ہے اور ہم اس پر ایمان رکھتے ہیں اور ہم نے اپنے کو اس کے لئے تسلیم کر دیا ہے ہم بیت المال کی تقسیم میں پیغمبر اسلام کی سیرت سے بھی واقف ہیں جو اس تقسیم پر راضی نہ ہو وہ جو چاہے کرے اس لئے کہ جو خدا کی اطاعت کرے اور اس کے احکام پر عمل کرے اسے کسی طرح کا خوف و ہراس نہیں ہوتا۔

مجمع کا بیان ہے: حضرت علیؑ ہر جمعہ کو بیت المال میں جھاڑو دیکر پانی چھڑکتے تھے اور درو رکھتے نماز ادا کر کے فرماتے تھے: قیامت میں میرے لئے گواہی دینا۔ (۲)

اسی طرح آپ فرماتے تھے: پیغمبر اسلام بیت المال کی تقسیم کل پر نہیں ٹالتے تھے۔ (۳)
ابوصالح سمان کا بیان ہے: ایک دن حضرت علیؑ بیت المال میں داخل ہوئے وہاں آپ کو کچھ اموال نظر آئے آپ نے فرمایا: کہ میں یہاں کوئی مال نہ دیکھوں جب کہ لوگ اس کے ضرورتمند

(۱) بحار الانوار، ج ۳۲، ۱۸۰-۱۷۷

(۲) غارات، ج ۱، ص ۳۶

(۳) غارات، ج ۱، ص ۳۷

ہیں اس کے بعد آپ نے حکم دیا کہ ان اموال کو تقسیم کر دیا جائے اس کے بعد آپ نے بیت المال میں جھاڑو دیکروہاں نماز ادا کی۔ (۱)

ابو حکیم نے اپنے والد سے نقل کیا ہے: کہ حضرت علیؑ نے ایک سال میں تین مرتبہ مال تقسیم کیا اس کے بعد اصفہان سے کچھ مال پہنچا تو لوگوں سے فرمایا آؤ چوتھی مرتبہ تمہارے درمیان اموال تقسیم کروں میں خزانہ اکٹھا کرنے والا نہیں ہو سکتا۔ (۲)

اصفہان سے کچھ اموال آپ کے لئے لائے گئے آپ نے سب میں برابر تقسیم کر دیئے یہاں تک ایک بڑی سی روٹی ان اموال میں تھی آپ نے اس کو بھی سات حصوں پر تقسیم کر دیا۔ (۳)

ابو اسحاق کا بیان ہے: بیت المال کی تقسیم کے وقت دو عورتیں موجود تھیں ان میں سے ایک عرب تھی اور دوسری عجم آپ نے ان میں سے دونوں کو پچیس پچیس درہم اور برابر برابر کھانے کا سامان دیا عرب عورت نے عرض کیا اے امیر المومنین آپ نے مجھے اس عجمی عورت کے برابر کر دیا۔ آپ نے فرمایا: بیت المال کی تقسیم میں مجھے اسماعیل اور اسحاق کی نسل میں کوئی فرق محسوس نہیں ہوتا۔ (۴)

سہل ابن حنیف اپنے غلام کے ساتھ حضرت علیؑ کی خدمت میں حاضر ہوئے اور عرض کیا: اے امیر المومنین یہ شخص میرا غلام تھا میں نے اسے آزاد کر دیا بیت المال سے اس کا حصہ دیدتے آپ نے تین درہم اسے عطا کر دیئے جتنے سہل کو دیئے تھے۔ (۵)

حضرت علیؑ کے بعض اصحاب آپ کی خدمت میں حاضر ہوئے اور عرض کیا: اے امیر المومنین! بیت المال کی تقسیم میں عرب اور قریش کے بزرگوں نیز جن لوگوں کی مخالفت کا ڈر ہے ان کو عجم اور آزاد شدہ غلاموں پر ترجیح دیں۔

تو آپ نے فرمایا: کہ تم مجھے نصیحت کر رہے ہو کہ کامیابی کے لئے ظلم کروں؟ خدا کی قسم میں ایسا

(۱) ترجمہ امام علیؑ، ج ۳، ص ۱۸۰

(۲) ترجمہ امام علیؑ، ج ۳، ص ۱۸۱

(۳) غارات، ج ۱، ص ۵۱

(۴) غارات، ج ۱، ص ۷۰

(۵) بحار الانوار، ج ۴۱، ص ۱۱۷

ہرگز نہیں کروں گا خدا کی قسم اگر یہ اموال میرے اپنے ہوتے اور میں اسے لوگوں کے درمیان تقسیم کرنا چاہتا تو برابر برابر تقسیم کرتا جب کہ یہ اموال خود انھیں لوگوں کے ہیں۔

اس کے بعد آپ کچھ دیر خاموش رہے اور پھر فرمایا: جس کے پاس کچھ مال ہو اسے چاہئے کہ فساد و تباہی سے بچے اس لئے کہ مال کا اس کی جگہ پر خرچ نہ کر کے دوسری جگہ لگانا اسراف اور فضول خرچی ہے جو اس کو لوگوں میں تو مشہور کر دیتا ہے لیکن خدا کی قربت سے دور کر دیتا ہے جو شخص اپنا سرمایہ اس کی صحیح جگہ اور اس کے اہل کے سلسلہ میں خرچ نہ کر کے دوسری جگہ خرچ کرتا ہے تو خدا اس کو اس مال کے خرچ کرنے کے شکریہ سے محروم کر دیتا ہے اور اس کی محبت کو دوسرے کی طرف موڑ دیتا ہے اگر ان میں سے کچھ بظاہر محبت اور شکریہ ادا کرتے دکھائی دیں تو ان کا مقصد صرف چالپوسی اور جھوٹ ہوتا ہے اور ان کا یہ شکریہ مزید حاصل کرنے کے لئے ہوتا ہے۔

اگر یہ مال خرچ کرنے والے کو کسی دن ان کی ضرورت پڑ جائے جن پر اس نے بے جا مال خرچ کیا تھا تو وہ لوگ اس کے بدترین دوست ثابت ہوں گے لہذا اگر خدا کسی کو کوئی مال عطا کرے تو اسے چاہئے کہ اس مال سے صلہ رحم کرے اسے مہمان کی ضیافت میں خرچ کرے یا غلام آزاد کرنے، مقروض، سفر میں فقیر ہو جانے والوں، نیز فقراء اور مہاجرین پر خرچ کرے اور خود مصائب برداشت کرنے میں صبر سے کام لے بیشک ان بہترین صفات کو اپنے اندر پیدا کرنا دنیا کی خوبیوں میں سے ہے اور آخرت میں فضائل کے حصول کا ذریعہ ہے۔ (۱)

(۱) غارات، ج ۱، ص ۵۷، ان طائفة من اصحاب علی مشوا الیہ فقالوا: یا امیر المؤمنین! اعط هذه الاموال و فضل هؤلاء الاشراف من العرب و قریش علی الموالی و العجم من تخاف خلافة من الناس و فراره. قال: و انما قالوا له ذلك للذی كان معاویة یصنع من اتاه. فقال لهم علی اتأمرونی ان اطلب النصر بالجور؟ واللہ! لا افعل ما طلعت شمس و ملاح فی السماء نجم! واللہ! لو كان مالهم لی لو اسیت بینهم فکیف و انما هی اموالهم؟. قال: ثم ازم طویلا ساکتا، ثم قال: من كان له مال فایاه و الفساد فان اعطاء المال فی غیر حقه تذبذیر و اسراف و هو ذکر لصاحبه فی الناس و یضعه عند اللہ. و لم یضع رجل ماله فی غیر حقه و عند غیر اهلہ الا حرمه اللہ شکرهم و كان لغيره ودهم. فان بقی معهم من یودهم و یتظہر لهم الشکر، فانما هو ملق و کذب و انما ینوی ان ینال من صاحبه مثل الذی کان یأتی الیہ من قبل فان زلت بصاحبه النعل فاحتاج الی معونته و مکافاته فشر خلیل و الام حدین. و من صنع المعروف فیما آتاه اللہ فلیصل به القرابة و لیحسن فیہ الضیافة و لیفک به العانی و لیعن به الغارم و ابن السبیل و الفقراء و المهاجرین و لیصبر نفسه علی النوائب و الخطوب ان الفوز بهذه الخصال شرف مکارم الدنیا و درک فضائل الآخرة.

حضرت علیؑ نے مالک اشتر سے شکایت کی کہ کیوں لوگ معاویہ کی طرف بھاگ بھاگ کر جا رہے ہیں؟ مالک اشتر نے عرض کیا: اے امیر المومنین ہم نے بعض اہل بصرہ کو ساتھ لے کر بصرہ والوں سے جنگ کی جب کہ ہم متحد اور ایک نظریہ کے مالک تھے لیکن اب ہمارے درمیان اختلاف ہے نیتیں سست ہو گئی ہیں عدالت پسندی کم ہو گئی ہے آپ عدل و انصاف پر عمل اور حق کی پیروی کرنا چاہتے ہیں آپ چاہتے ہیں کہ کمزور کا حق طاقتور سے چھین کر کمزور کو واپس کر دیں آپ کے نزدیک سرمایہ داروں اور سربراہان و درہ افراد کو کمزور لوگوں پر کوئی فضیلت حاصل نہیں ہے جب کہ آپ کے بعض اصحاب حق سے خوفزدہ ہیں اس لئے کہ آپ کا یہ عمل ان کے سلسلہ میں بھی ہوگا وہ لوگ عدالت پر عمل کرنے سے ڈرتے ہیں اس لئے کہ اس عدالت پر ان کے بارے میں بھی عمل ہوگا معاویہ ایسا نہیں کرتا وہ مال داروں اور دولت مندوں کو بڑے بڑے تحفہ دیتا ہے لوگ دنیا کی طرف رجحان رکھتے ہیں دنیا میں ایسے بہت کم ہیں جو دنیا کی طرف مائل نہ ہوں دنیا کے اکثر لوگ حق کو دوست نہیں رکھتے اور باطل کی طرف مائل رہتے ہیں اور دنیا داری کو ترجیح دیتے ہیں۔

اے امیر المومنین اگر آپ بھی لوگوں کو مال و دولت دیں تو لوگ آپ کی طرف بھی مائل ہو جائیں گے آپ کی بھی خیر خواہی کریں گے اور آپ کو بھی دوست رکھے لگیں گے خدا اس خیر خواہی اور محبت کے اسباب فراہم کرے اور آپ کے دشمنوں کو زیر کرے ان کی سازشوں کو ناکام بنائے اس لئے کہ وہ ان کے فریب سے آگاہ ہے۔

امیر المومنین حضرت علی ابن ابی طالبؑ نے حمد و ثنائے الہی کے بعد فرمایا: تم نے جو میری عدالت کے بارے میں کہا اس کے متعلق خداوند عالم قرآن مجید میں فرماتا ہے: ﴿مَنْ عَمِلْ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِّلْعَبِيدِ﴾ اور جو تم نے یہ کہا کہ حق کا قبول کرنا لوگوں کے لئے سخت ہے اور اس لئے معاویہ کی طرف بھاگ بھاگ کر جا رہے ہیں تو خدا جانتا ہے کہ وہ میرے ظلم سے عاجز آ کر عدالت کی امید پر نہیں گئے ہیں بلکہ ان کا مقصد جلد ہی فنا ہونے والی دنیا تک پہنچنا تھا۔ خداوند عالم قیامت میں ان سے سوال کرے گا کہ کیا وہ دنیا کے لئے گئے تھے یا ان کا جانا خدا کے لئے تھا۔

اور جو تم نے یہ کہا کہ میں سربراہان و درہ افراد اور سرمایہ داروں کو بیت المال کی تقسیم میں مقدم رکھوں

تو میں عام سرمایہ سے کسی کو زیادہ نہیں دے سکتا خداوند عالم ارشاد فرماتا ہے: ﴿کم من فئة قليلة غلبت فئة كثيرة باذن الله و الله مع الصابرين﴾
 پیغمبر اسلام بھی تنہا مبعوث ہوئے تھے لیکن خداوند عالم نے بعد میں ان کی قلت کو عزت اور کثرت میں بدل دیا اگر خدا میری ولایت کو مستحکم کرنا چاہے تو مشکلیں آسان ہو جائیں گی میں تمہاری بات مانتا ہوں لیکن اگر خدا اس سے راضی ہو تو تم میرے سب سے معتبر اور خیر خواہ صحابی ہو۔ (۱)

عمومی اموال کو ذاتی زندگی میں نہ خرچ کرنا

حضرت علیؑ کو اپنی خلافت کے زمانے میں دوسرے شرعی حکمرانوں کی طرح یہ شرعی حق حاصل تھا کہ عام ضرورت کے مطابق بیت المال سے اپنی ذاتی زندگی میں خرچ کریں لیکن آپ دوسرے خلفاء کے برخلاف یا بیت المال سے بالکل خرچ نہیں کرتے تھے یا بہت کم مقدار میں خرچ کرتے تھے آپ کی زندگی اس زمانہ میں انتہائی سادہ اور زاہدانہ تھی اور اس کا خرچ اس زراعت اور ان نخلستانوں سے پورا ہوتا تھا جو آپ نے پہلے سے مدینہ میں تیار کر رکھے تھے۔

زاذان کا بیان ہے: میں قنبر کے ساتھ حضرت علیؑ کی خدمت میں پہنچا قنبر نے عرض کیا: اے امیر المومنینؑ میں نے آپ کے لئے کچھ چھپا رکھا ہے۔

قنبر نے عرض کیا: آپ ہمارے گھر تشریف لائیں تو آپ کو دکھاؤں آپ اٹھے اور قنبر کے ہمراہ ان کے گھر گئے قنبر نے ایک بڑا سا ظرف دکھایا جو سونے چاندی سے بھرا ہوا تھا قنبر نے عرض کیا: آپ بیت المال کے تمام اموال لوگوں میں تقسیم کر دیتے ہیں اور اپنے لئے کچھ نہیں بچاتے میں نے یہ اموال آپ کے لئے چھپا رکھے تھے۔

حضرت علیؑ نے جواب دیا: تم ہمارے گھر میں آگ لانا چاہتے ہو اس کے بعد آپ نے تلوار نکالی اور ان اموال کو ٹکڑے ٹکڑے کر دیا اور فرمایا: ان کو مسلمانوں میں تقسیم کر دو اس کے بعد آپ نے فرمایا:

آپ نے فرمایا: کیا؟

”یا بیضاء یا صفراء غری غیری“ اے چاندی اور سونے میرے علاوہ کسی اور کو دھوکہ دینا۔ (۱)
ہارون ابن عمرہ نے اپنے والد سے نقل کیا ہے کہ اس نے کہا: میں خورنق نامی عمارت میں حضرت
علیؑ کی خدمت میں پہنچا آپ اپنے کاندھے پر تولیہ ڈالے تھے اور سردی سے کانپ رہے تھے۔
میں نے عرض کی: اے امیر المؤمنین خداوند عالم نے آپ کے گھر والوں کے لئے بیت المال
میں حصہ قرار دیا ہے اور آپ اپنے ساتھ ایسا برتاؤ کر رہے ہیں۔
امامؑ نے جواب دیا: خدا کی قسم میں تمہارے اموال سے کپڑے نہیں بنواتا یہ تولیہ بھی جو میرے
کاندھے پر ہے مدینہ سے لایا ہوں۔ (۲)

اصح ابن نباتہ کا بیان ہے:

حضرت علیؑ نے فرمایا: میں ان ضروریات زندگی، اس لباس اور اس سواری کے حیوان کے ساتھ
تمہارے شہر میں آیا ہوں جب تمہارے شہر سے باہر جاؤں اگر اس کے علاوہ میرے پاس کچھ اور ہو تو
میں خیانت والا شمار ہوں گا۔

ایک دوسری روایت میں آپ نے فرمایا: اے بصرہ والو! مجھ پر کیوں تنقید کرتے ہو اس کے بعد
آپ نے اپنے لباس کی طرف اشارہ کیا کہ یہ لباس میرے گھر والوں نے تیار کیا ہے۔ (۳)
مولائے کائنات کی زندگی کا خرچ اس غلہ سے پورا ہوتا تھا جو مدینہ اور یثرب سے حاصل ہوتا تھا
آپ لوگوں کو گوشت روٹی کھلاتے تھے لیکن آپ کا کھانا روٹی زیتون اور خرما ہوا کرتا تھا۔ (۴)

بیت المال میں آپ کی اولاد اور رشتہ داروں کا حصہ

حضرت علیؑ بیت المال کی تقسیم میں اپنی اولاد یا رشتہ داروں کے لئے کسی خصوصیت کے قائل
نہیں تھے آپ امام حسنؑ اور امام حسینؑ کو بھی اتنا ہی دیتے تھے جتنا دوسرے مسلمانوں کو دیتے تھے۔

(۱) غارات، ج ۱، ص ۵۶

(۲) ترجمۃ الامام علی ابن ابی طالب، ج ۳، ص ۱۸۱

(۳) بحار الانوار، ج ۳، ص ۳۲۵

(۴) غارات، ج ۱، ص ۶۸

حسب ابن ثابت کا بیان ہے: عبداللہ ابن جعفر ابن ابرطالب (حضرت علیؑ کے بھتیجے اور داماد) آپ کی خدمت میں حاضر ہوئے اور عرض کیا کہ اے امیر المومنین حکم فرمادیں کہ زندگی کے خرچ میں میری مدد کی جائے خدا کی قسم زندگی گزارنے کے لئے میرے پاس کچھ نہیں رہ گیا ہے اور میرے پاس اونٹ کا چارہ بیچنے کے علاوہ اور کوئی راستہ نہیں ہے۔

حضرت علیؑ نے جواب میں فرمایا: خدا کی قسم میں تمہیں نہیں دے سکتا سوائے اس کے کہ تم اپنے چچا کو حکم دو کہ چوری کر کے تمہاری مدد کریں۔ (۱)

عبداللہ ابن سفیان کا بیان ہے: ایک کسان نے مجھے، امام حسنؑ اور امام حسینؑ کو لباس ہدیہ کیا ہم نے اس کو پہن لیا جمعہ کے دن حضرت علیؑ مدائن میں خطبہ کے لئے کھڑے ہوئے، امام حسنؑ اور امام حسینؑ کے جسم مبارک پر نیا لباس دیکھا آپ نے ایک شخص کو میرے اور حسن و حسین کے پاس بھیجا کہ یہ لباس کہاں سے لائے ہو ہم نے عرض کیا ہمیں ایک کسان نے تحفہ میں دیا ہے حضرت علیؑ نے وہ لباس امام حسنؑ اور امام حسینؑ سے لیکر بیت المال میں بھیج دیا۔ (۲)

امام جعفر صادقؑ اپنے والد ماجد امام محمد باقرؑ سے نقل کرتے ہیں کہ آپ نے فرمایا: حضرت علیؑ کوفہ کے لوگوں میں لباس تقسیم کر رہے تھے ان لباسوں میں حریر کی ایک ٹوپی تھی امام حسنؑ نے اپنے والد سے عرض کیا کہ یہ ٹوپی مجھے دیدیں۔

آپ نے ان کی بات نہیں مانی اور اس کو مسلمانوں میں تقسیم کرنے کے لئے قرعہ اندازی کی قرعہ ایک ہمدانی جوان کے نام نکلا وہ ٹوپی لیکر باہر نکل گیا اس جوان سے لوگوں نے کہا کہ اس ٹوپی کو امام حسنؑ نے اپنے والد سے مانگا تھا لیکن انھوں نے دینے سے انکار کر دیا۔

اس ہمدانی جوان نے وہ ٹوپی امام حسنؑ کی خدمت میں لا کر پیش کر دی اور آپ نے اس کو قبول کر لیا۔ (۳)

(۱) غارات، ج ۱، ص ۶۶.

(۲) ترجمۃ الامام علی ابن ابی طالب، ج ۳، ص ۱۸۲

(۳) بحار الانوار، ج ۴۱، ص ۱۰۴، جعفر عن ابیہ قال: کسی علی الناس بالکوفة وکان فی الکسوة برنس خز فسأله الحسن فابی ان يعطيه اناہ. و اسهم عليه بين المسلمين فصار لفتی من همدان فانقلب به الهمدانی . فقیل له: ان حسناً كان سأله اباہ فمنعه ایا. فارسل به الهمدانی الی الحسن فقبله.

علی ابن رافع کا بیان ہے: میں حضرت علیؑ کے بیت المال کی حفاظت کا ذمہ دار تھا بیت المال میں ایک گلے کا ہار تھا جسے بصرہ سے لایا گیا تھا ایک دن حضرت علیؑ کی ایک بیٹی نے کسی کو میرے پاس بھیجا اور کہا: میں نے سنا ہے کہ بیت المال میں موتیوں سے بنا ہوا کوئی ہار ہے عید الاضحیٰ کا زمانہ ہے وہ ہار، عاریۃ مجھے دیدو تاکہ میں اسے عید کے زمانے میں پہن لوں۔

میں نے جواب میں کہا: دیدوں گا لیکن ایک شرط پر کہ عاریت کی ضمانت ہو۔ تین دن کے بعد اسے بیت المال میں واپس کرنا ہوگا اس شرط کے ساتھ وہ ہار میں نے ان کے گھر بھیج دیا۔ امیر المومنینؑ نے وہ ہار اپنی بیٹی کے گلے میں دیکھا اور پہچان لیا اس سے پوچھا یہ ہار تم نے کہاں سے حاصل کیا؟ انھوں نے عرض کیا بیت المال کے خزانیچے سے عاریت پر لیا تھا عید کے بعد واپس کر دوں گی۔

حضرت علیؑ نے مجھے بلوایا اور مجھ سے فرمایا: تم نے خیانت کی ہے۔

میں نے عرض کیا: معاذ اللہ اگر مسلمانوں کے ساتھ خیانت کی ہو۔

تو آپ نے فرمایا: کہ تم نے بیت المال کا وہ ہار میری اجازت کے بغیر کیوں عاریت پر دیا۔ میں نے عرض کیا: اے امیر المومنینؑ آپ کی بیٹی نے مجھ سے کہا کہ میں اسے ضمانت کی شرط کے ساتھ عاریۃ دیدوں تاکہ ایام عید میں اسے پہن لے اور اس کے بعد فوراً واپس کر دے اس کے علاوہ خود میں بھی اس کا ضامن ہوں۔

حضرت علیؑ نے فرمایا: آج ہی اسے بیت المال میں واپس کرو ہرگز اس کی تکرار نہ ہو ورنہ تمہیں اس کی سزا ملے گی اگر میری بیٹی نے بھی ضمانت کی شرط کے ساتھ عاریت پر نہ لیا ہوتا تو اسے بھی سزا ملتی۔ جب یہ خبر آپ کی بیٹی کو ہوئی تو انھوں نے عرض کیا: اے امیر المومنینؑ میں آپ کی بیٹی ہوں کیا میں اس لائق نہیں تھی کہ عید کے زمانے میں اسے پہن سکتی۔

آپ نے فرمایا: بیٹی کیا تمام مہاجر عورتیں ایسے ہی ہار پہنتی ہیں۔

علی بن رافع کا بیان ہے کہ میں نے وہ ہار ان سے واپس لے کر بیت المال میں جمع کر دیا۔ (۱)

ایک دن امیر المومنینؑ کے یہاں جناب عقیل آئے اور آپ سے مالی امداد کا مطالبہ کیا: آپ نے امام حسنؑ سے فرمایا: اپنے چچا کو لباس دیدو امام حسنؑ نے ایک پیراہن اور ایک عبا جناب عقیل کو دی جناب عقیل رات کے کھانے پر بھی آپ کے یہاں رک گئے رات کا کھانا نمک اور روٹی تھی عقیل نے عرض کیا آپ کا رات کا کھانا یہی ہے۔

آپ نے فرمایا: کیا یہ اللہ کی نعمتیں نہیں ہیں واللہ الحمد کثیراً۔

عقیل نے عرض کیا: میں مقروض ہوں آپ میرا قرض ادا کر دیں اور میں چلا جاؤں۔ آپ نے پوچھا کتنا قرض ہے؟

عقیل نے عرض کیا: ایک لاکھ درہم۔

آپ نے فرمایا: خدا کی قسم اتنا مال میرے پاس نہیں ہے۔ بٹھرو بیت المال کی تقسیم کا وقت آنے دو میں گھر والوں کے حصہ میں سے تمہیں کچھ دیدوں گا۔

عقیل نے عرض کیا: بیت المال آپ کے اختیار میں ہے اور مجھے اس کی تقسیم تک انتظار کروائیں گے اس کے علاوہ آپ کا حصہ کتنا ہوگا اگر سب مجھے دیدیں گے تب بھی میری مشکل آسان نہیں ہوگی۔

آپ نے فرمایا: میرے یا تمہارے اور دوسرے تمام مسلمانوں کے درمیان میں کیا فرق ہے۔

یہ گفتگو دارالامارہ کے اوپر ہو رہی تھی جہاں سے بازار والوں کے صندوق دکھائی دے رہے تھے۔ حضرت علیؑ نے فرمایا: اگر تم میری بات نہیں مانتے تو جاؤ اور ان میں سے بعض صندوقوں کے تالے توڑ کر ان میں جو پیسے ہوں انھیں اٹھا لو عقیل نے عرض کیا: ان صندوقوں کے اموال تاجروں کے ہیں کیا آپ مجھے ان کے تالے توڑ کر چوری کا حکم دے رہے ہیں۔

امیر المومنینؑ نے فرمایا: آپ بھی تو مجھے یہی حکم دے رہے ہیں کہ مسلمانوں کے بیت المال کو کھول کر ان کے اموال آپ کے حوالہ کر دوں اگر آپ چاہیں تو تلوار اٹھائیں میں بھی تلوار اٹھاتا ہوں حیرہ میں بڑے بڑے ثروتمند تاجر ہیں ان میں سے بعض کے اموال چھین لیں۔

عقیل نے عرض کیا: کیا میں چوری کے قصد سے یہاں آیا ہوں؟

آپ نے فرمایا: کہ ایک شخص کے مال کی چوری عام مسلمانوں کے مال کی چوری سے بہتر ہے۔

عقیل نے عرض کیا: اچھا مجھے سفر کا خرچ دے دیں امیر المومنینؑ نے امام حسنؑ سے فرمایا: اپنے چچا کو چار سو درہم دیدو۔ (۱)

ایک دن اور، عقیل حضرت علیؑ کی خدمت میں حاضر ہوئے اور مدد کی درخواست کی آپ نے ان کی درخواست قبول نہیں کی اور ان کو متوجہ کرنے کے لئے ایک گرم لوہا ان کے بدن کے نزدیک کیا اس سلسلہ میں خود امیر المومنینؑ اس طرح فرماتے ہیں:

خدا کی قسم میں نے اپنے بھائی عقیل کو دیکھا جو شدید فقر میں مبتلا تھے انھوں نے مجھ سے کہا کہ انھیں گے ہوں سے بھر ایک ظرف بیت المال سے عطا کر دوں ان کے بچے بھوک سے نڈھال ہو رہے تھے ان کے بال بکھرے ہوئے تھے عقیل بار بار اپنا سوال تاکید کے ساتھ دہرا رہے تھے میں نے غور سے ان کی بات سنی انھوں نے سمجھا میں اپنا دین بیچ دوں گا۔ اور ان کی بات مان لوں گا اور بیت المال کی تقسیم میں اپنا طریقہ کار بدل دوں گا میں نے ایک لوہا گرم کیا اور ان کے بدن کے نزدیک لے گیا تاکہ انھیں عبرت حاصل ہو جائے آگ کی گرمی سے بیمار کی طرح ان کی چیخ نکل گئی قریب تھا کہ وہ جل جاتے میں نے ان سے کہا نوحہ کرنے والے تم پر آنسو بہائیں اے عقیل تم ایک انسان کے گرم کئے ہوئے لوہے سے چیخ رہے ہو اور مجھے اس آگ میں مبتلا کرنا چاہتے ہو جسے خداوند قہار نے اپنے غضب سے تیار کیا ہے تم ایک چھوٹی سی تکلیف پر یہ گریہ کر رہے ہو میں دوزخ کی آگ کے مقابلہ میں نالہ و فریاد نہ کروں؟

اس سے زیادہ عجیب یہ کہ رات کے وقت کوئی میرے گھر آیا اور حلوہ سے بھرا ہوا ایک ظرف لایا جو مجھے پسند نہیں تھا ایسا لگ رہا تھا کہ اس میں کسی نے سانپ کا تھوک ملایا ہے میں نے اس سے پوچھا یہ جو تم لائے ہو صدقہ ہے یا زکاۃ دونوں ہمارے اوپر حرام ہیں؟ اس نے جواب دیا: نہ صدقہ ہے اور نہ زکاۃ بلکہ ہدیہ ہے۔

میں نے اس سے کہا: تیری ماں تیرے اوپر روئے تو آیا ہے کہ مجھے دین الہی کے ذریعہ دھوکہ دے تو دیوانہ ہے یا تیرے اوپر جنوں نے سایہ کیا ہے یا ہندیان بک رہا ہے خدا کی قسم اگر ساتوں

آسمان اور جو کچھ ان کے نیچے پایا جاتا ہے سب ایک ساتھ مجھے دیدیئے جائیں کہ میں ایک چیونٹی پر ظلم کروں اور جو کا چھلکا اس کے منہ سے چھین لوں تو ایسا ہرگز نہیں کروں گا تمہاری دنیا میری نظر میں ٹڈی کے منہ میں دبے ہوئے تنکے سے بھی حقیر ہے علی کو ان نعمتوں سے کیا سروکار جو فنا ہونے والی ہیں اور ان لذتوں سے کیا مطلب جو باقی نہیں رہتیں میں غفلت، لغزش اور برائی سے خدا کی پناہ مانگتا ہوں اور اس سے مدد طلب کرتا ہوں۔ (۱)

کھل کر حق کا دفاع

حضرت علیؑ کی ایک اہم ترین خصوصیت ظلم و ستم کا بلا جھجک مقابلہ اور محروموں اور مظلوموں کی حمایت اور ان کے حق کا دفاع کرنا ہے:

اس سلسلہ میں آپ فرماتے ہیں:

کمزور لوگ مجھے عزیز ہیں تاکہ ان کا حق لے سکوں اور طاقتور میرے نزدیک ضعیف ہیں تاکہ میں ان سے مظلوموں کا حق حاصل کر سکوں۔ (۲)

مغیرہ ابن شعبہ حضرت علیؑ کی خدمت میں پہنچا اور عرض کیا: کہ مجھ پر واجب ہے کہ آپ کو

(۱) نوح البلاء، خطبہ ۲۲۳، واللہ لقد رايت عقيلاً وقد املق حتى استماحنى من برکم صاعاً و رايت صبيانه شعث الشعور غير الالوان من فقرهم كانما سودت وجوههم بالعظم و عاودنى موکدا و کرر على القول مرددا فاصغيت اليه سمعي فظن انى ابيعه دينى و اتبع قياده مفارقا طريقتى فاحميت له حديدة ثم ادنيتهما من جسمه ليعتبر بهما. فضج ضحيج ذى دنف من المها و كان ان يحترق من ميسهما. فقلت له: ثكلتك الثواكل يا عقيل! اتن من حديدة احماها انسانها للعبة و تحرنى الى نار سحرها جبارها لغضبه؟ اتن من الاذى و لائن من لظى و اعجب من ذلك طارق طرفنا بملفوفة فى و عائها و معجونة شنتها. كانما عجت بريق حية او قيئها. فقلت: اصله ام زكاة ام صدقة؟ فذلك محرم علينا اهل البيت. فقال: لا ذا و لا ذاك و لكنها هدية فقلت: هبلك الهول! اعن دين الله اتينى لتخذعنى؟ امخبط انت ام ذو حبة ام تهجر؟ واللہ لو اعطيت الاقاليم السبعة بما تحت افلاكها على ان اعصى الله فى نملة اسلبها جلب شعيرة ما فعلته و ان دنياكم عندى لاهون من ورقة فى فم جرادة تقضما! ما العلى و لنعيم يفنى ولذة لا تبقى! نعوذ بالله من شبات العقل و فتح الزلل و به نستعين.

(۲) نوح البلاء، خطبہ ۳۷، قال علیؑ: الذليل عندى عزيز متى اخذ الحق له و القوى عندى ضعيف حتى اخذ الحق منه.

نصیحت کروں دوسرے شہروں میں عثمان کے منصوب کئے ہوئے افراد قدرتمند ہیں اگر آپ ایک دم سب کو معزول کر دیں گے تو فتنہ کھڑا ہو جائے گا جس کو ختم کرنا مشکل ہوگا۔

لہذا بہتر ہے کہ ایک سال کے لئے ان کو ان کی جگہ پر باقی رکھیں تاکہ آپ کی حکومت مضبوط ہو جائے اس کے بعد آپ جو چاہیں کریں انہیں میں سے معاویہ بھی ہے جس کا شام میں بڑا اثر ہے اور اس کے پاس قدرت اور طاقت بھی ہے۔

آپ نے جواب دیا: کیا تم ضمانت لیتے ہو کہ معاویہ کی معزولی کے وقت تک میں زندہ رہوں گا۔

اس نے عرض کیا: نہیں!

تو آپ نے فرمایا: اگر میں معاویہ کو صرف ایک تاریک رات کے لئے دو مسلمانوں پر بھی حکومت کا حق دیدوں تو کیا کل قیامت میں مجھ سے حساب نہیں لیا جائے گا میں کبھی بھی گمراہوں سے مدد نہیں لوں گا۔ میں نے بار بار عثمان سے کہا تھا کہ لوگوں کو ان ظالموں کے تسلط سے آزاد کر دیں اب میں خود ہی ان کو حکومت عطا کر دوں۔ (۱)

آپ نے مزید فرمایا: خدا کی قسم میں ظالم سے مظلوم کا حق لے لوں گا۔ ظالموں کی مہار پکڑوں گا اور وہ چاہیں یا نہ چاہیں میں انہیں حق کی منزل تک لے آؤں گا۔ (۲)

مظلوموں اور محروموں کے حق کا دفاع کرنا امیر المومنین حضرت علیؑ کا سب سے اہم اور اصلی مقصد تھا جس سے آپ کبھی بھی پیچھے نہیں ہٹے بڑے بڑے واقعات تو دور کی بات چھوٹی سے چھوٹی منزل میں بھی آپ ظلم کو برداشت نہیں کر سکتے تھے۔

امام محمد باقرؑ نے فرمایا: ایک دن امیر المومنین علیؑ شدید گرمی میں اپنے گھر پہنچے دیکھا ایک عورت آپ کے انتظار میں بیٹھی ہے۔

(۱) بحار الانوار، ج ۳۲، ص ۳۸۶

(۲) نوح البلاغ، خطبہ ۱۳۶، و ایس اللہ لانصغ المظلوم من ظالمہ و لاقودن الظالم بخزامتہ حتی اورده منہل الحق و ان كان كارهاً.

اس نے عرض کیا: اے امیر المومنین میرے شوہر نے مجھ پر ظلم کیا ہے میرے حق میں زیادتی کی ہے اور قسم کھائی ہے کہ مجھے مارے گا میں اس سے ڈر رہی ہوں میری مدد کیجئے۔

امیر المومنین نے عرض کیا: تھوڑی دیر ٹھہر جاؤ موسم کچھ ٹھنڈا ہو جائے پھر تمہارے ساتھ تمہارے گھر چلتا ہوں۔

اس نے عرض کیا: میرا شوہر بہت غصہ میں تھا اگر دیر میں جاؤں گی تو مجھے ڈر ہے کہ کہیں حالات اور بدتر نہ ہو جائیں۔

امیر المومنین نے کچھ سوچ کر کہا: نہیں! خدا کی قسم مظلوم کا حق حاصل کرنا ہے تیرا گھر کہاں ہے اس کے بعد اس عورت کے ساتھ اس کے گھر گئے دروازہ کے پاس کھڑے ہو کر فرمایا: السلام علیکم۔ ایک جوان گھر سے باہر نکلا۔

امیر المومنین نے اس سے فرمایا: خدا سے ڈرو تم نے کیوں اپنی زوجہ کو ڈرایا ہے اور اسے گھر سے نکال دیا ہے۔ وہ جوان جو حضرت علیؑ کو نہیں پہچانتا تھا کہنے لگا آپ سے کیا مطلب؟ خدا کی قسم میں اسے جلا دوں گا۔

امیر المومنین نے فرمایا: میں تجھے امر بالمعروف اور نہی عن المنکر کر رہا ہوں اور تو میرے سامنے اس طرح اپنی زوجہ کو دھمکی دے رہا ہے۔

اس وقت راستہ سے گزرنے والوں نے آپ کو السلام علیکم یا امیر المومنین کہہ کر سلام کیا وہ جوان مولا کو پہچان کر ڈر گیا اور عرض کیا: اے امیر المومنین مجھے معاف کر دیں آج سے میں اپنی زوجہ کا خیال رکھوں گا۔

امیر المومنین نے اپنی تلوار کو نیام میں رکھ کر عورت سے کہا، اپنے گھر میں جاؤ لیکن ایسا کوئی کام نہ کرنا کہ تمہارا شوہر پھر اسی طرح غصہ ہو جائے۔ (۱)

قانون کے سامنے سب برابر

حضرت علیؑ قانون کے سلسلہ میں سب کو برابر سمجھتے تھے یہاں تک خود اپنے آپ کو ایک نصرانی کے مقابلہ میں قانونی اعتبار سے برابر سمجھتے تھے۔

(۱) بحار الانوار، ج ۴۱، ص ۷۷

شعسی کا بیان ہے: علی ابن ابی طالبؑ نے اپنی زرہ ایک نصرانی کے پاس دیکھی اس کو قاضی شریح کے پاس لے گئے اور قاضی سے کہا یہ زرہ میری ہے میں نے نہ اسے بیچا ہے اور نہ کسی کو ہدیہ دیا ہے شریح نے اس نصرانی سے کہا: امیر المومنینؑ کے اس دعویٰ کے سلسلہ میں تم کیا کہتے ہو؟ نصرانی نے کہا زرہ میری ہے لیکن میں امیر المومنینؑ کو جھوٹا نہیں سمجھتا۔

قاضی شریح نے امیر المومنینؑ سے عرض کیا: کیا آپ کے پاس اپنے دعویٰ کے لئے کوئی گواہ موجود ہے؟ امیر المومنینؑ نے جواب دیا: نہیں میرے پاس گواہ نہیں ہے۔

شریح نے اس نصرانی کے حق میں فیصلہ دے دیا: نصرانی زرہ لیکر جانے لگا کچھ دور گیا تھا کہ واپس آیا اور کہا میں گواہی دیتا ہوں کہ اس طرح فیصلہ کرنا پیغمبروں کے حکم کے مطابق فیصلہ کرنا ہے۔

امیر المومنینؑ فیصلہ کے لئے مجھے اپنے ہی منصوب کئے قاضی کے پاس لیکر گئے اور قاضی نے ان کے خلاف فیصلہ دیا۔ ”اشهد ان لا اله الا الله و اشهد ان محمد اعبده رسوله“

اے امیر المومنینؑ یہ زرہ آپ ہی کی ہے جس زمانے میں آپ صفین کی طرف جا رہے تھے یہ زرہ آپ کے اونٹ سے گر گئی تھی میں نے اسے اٹھالیا تھا یہ زرہ آپ کی ہے آپ اسے لے لیجئے۔

امیر المومنینؑ نے فرمایا: اب جب کہ تو مسلمان ہو گیا ہے تو یہ زرہ تیری ہے اس کے بعد آپ نے اس کو اپنے گھوڑے پر سوار کر لیا۔ (۱)


شعسی کا بیان ہے کہ بعد میں مجھے خبر ملی کہ یہی نصرانی خوارج سے جنگ میں مولائے کائنات کے لشکر میں تھا۔ جعدہ ابن بعیر حضرت علیؑ کی خدمت میں پہنچا اور عرض کیا ابھی دو لوگ فیصلہ کے لئے آپ کی

خدمت میں آئیں گے۔ ان میں سے ایک آپ کو اپنے جان و مال سے زیادہ دوست رکھتا ہے اور دوسرا آپ کا دشمن ہے اس طرح کہ اگر اس کا بس چلے تو آپ کو قتل کر دے لہذا اپنے دوست کے حق

میں فیصلہ کیجئے گا امیر المومنینؑ نے اس کے سینہ پر ہاتھ مار کر فرمایا: حکم، حقیقت میں خدا کا حکم ہے لہذا حق کے مطابق فیصلہ کرنا چاہئے۔ (۲)

(۱) ترجمہ الامام علی ابن ابی طالب، ج ۳، ص ۱۹۶

(۲) ترجمہ الامام علی ابن ابی طالب، ج ۳، ص ۲۰۰



دوسرے امام

امام حسن مجتبیٰ علیہ السلام

امام حسنؑ ۱۵ رمضان المبارک ۳ھ کو مدینہ منورہ میں پیدا ہوئے آپ کے والد ماجد حضرت علی ابن ابی طالبؑ اور والدہ ماجدہ جناب فاطمہ بنت رسولؐ تھیں آپ کی کنیت ابو محمد تھی اور مشہور القاب تقی، طیب، ذکی، سید، سبط اور ولی تھے۔

پیغمبر اسلامؐ نے آپ کی ولادت کے وقت اسماء بنت عمیس اور ام سلمہ سے فرمایا: جب فاطمہ زہراؑ کا لخت جگر دنیا میں آجائے تو اس کے داہنے کان میں اذان اور بائیں کان میں اقامت کہنا اور وہیں رہنا جب تک میں آنہ جاؤں۔

جب پیغمبر اسلامؐ تشریف لائے تو آپ نے اس نومولود کی ناف کاٹی اور اس کے منہ میں اپنا لعاب دہن ڈالا اس کے بعد آپ نے فرمایا: اللّٰھم انی اعوذ بک من الشیطان الرجیم۔ (خدا یا میں شیطان رجیم سے تیری پناہ مانگتا ہوں) اس کے بعد فرمایا: اس کا نام حسن رکھو اور آپ نے حکم دیا کہ ایک گوسفند عقیدہ کر کے اس کا گوشت غریبوں میں تقسیم کر دیا جائے۔

اس بابرکت بچہ کی آمد سے صرف پیغمبرؐ علیؑ اور فاطمہ زہراؑ ہی نہیں بلکہ پورا خاندان نبوت خوش ہوا۔

امام حسنؑ ۷ سال اور چند مہینہ اپنے نانا پیغمبر اسلامؐ کے ہمراہ رہے اس کے بعد ۴۰ھ تک اپنے والد ماجد حضرت علیؑ کے ساتھ زندگی بسر کی اور ان کی شہادت کے بعد منصب امامت پر فائز ہوئے اس وقت آپ کی عمر مبارک ۳۷ سال تھی مولائے کائنات کی شہادت کے بعد اور معاویہ کے ساتھ صلح سے پہلے آپ کی ظاہری خلافت کا زمانہ چھ مہینہ اور تین دن تھا۔

۲۱ھ میں آپ کو مجبوراً معاویہ کے ساتھ صلح کرنا پڑی اس کے بعد آپ کوفہ سے مدینہ آگئے دس سال تک مدینہ میں رہے اور ۲۸/صفر ۵۰ھ میں جام شہادت نوش فرمایا، آپ کے جسم اطہر کو بقیع کے قبرستان میں دفن کیا گیا۔ آپ کی شہادت کی وجہ کے بارے میں مورخین نے لکھا ہے کہ معاویہ نے امام کی زوجہ جعدہ کو ایک لاکھ درہم بھیجے تھے کہ آپ کو زہر دیدے اور اس سے یہ وعدہ کیا تھا کہ اس کے ساتھ اپنے بیٹے زید کی شادی کر دے گا لہذا جعدہ نے امام کو زہر دیدیا۔ (۱)

پیغمبر اسلام کی محبت

جیسا کہ بہت سی روایات میں ہے کہ پیغمبر اسلام اپنی بیٹی فاطمہ زہرا علیہا السلام اور ان کے دونوں بیٹوں سے بہت زیادہ محبت کرتے تھے۔

ابو ہریرہ کا بیان ہے: میں جب بھی حسن ابن علیؑ کو دیکھتا ہوں تو میرے آنسو بہنے لگتے ہیں اس لئے کہ ایک دن رسول خداؐ مسجد میں بیٹھے ہوئے تھے کہ امام حسنؑ مسجد میں داخل ہوئے اور سیدھے جا کر پیغمبر اسلام کی آغوش میں بیٹھ گئے اور اپنا ہاتھ آپ کی ریش مبارک میں ڈال دیا پیغمبر اسلام نے امام حسنؑ کا منہ کھولا اور اپنے ہونٹ ان کے ہونٹوں پر رکھ دیئے اور فرمایا: پروردگار میں حسن کو دوست رکھتا ہوں اور جو لوگ حسن کو دوست رکھتے ہیں ان کو بھی دوست رکھتا ہوں پیغمبر اسلام نے اس بات کی تین مرتبہ تکرار کی۔ (۲)

ابو ہریرہ کا بیان ہے: میں نے پیغمبر اسلام سے سنا ہے کہ آپ فرمایا کرتے تھے جو حسن و حسین سے محبت کرے وہ مجھ سے محبت کرتا ہے اور جو ان سے دشمنی رکھے وہ مجھ سے دشمنی کرتا ہے۔ (۳)

ابو بکر کا بیان ہے: پیغمبر اسلام خطبہ دینے میں مصروف تھے کہ امام حسنؑ مسجد میں داخل ہوئے اور

(۱) اعلام الوری، ج ۱، ص ۴۰۲، مناقب آل ابی طالب، ج ۳، ص ۳۳، کشف الغمہ، ج ۲، ص ۱۳۴-۱۳۵؛ بحار الانوار، ج ۴۳، ص ۲۵۵

(۲) کشف الغمہ، ج ۲، ص ۱۳۹

(۳) کشف الغمہ، ج ۲، ص ۱۵۳، عن ابی ہریرہ، قال: سمعت رسول اللہ، يقول: من احب الحسن و الحسين فقد احبني و من ابغضهما فقد ابغضني.

سیدھے منبر پر چلے گئے رسول خداؐ نے ان کو گود میں لیکر فرمایا: میرا یہ بیٹا سید و سردار ہے اور خداوند عالم اس کے ذریعہ مسلمانوں کے دو گروہوں کے درمیان صلح قائم کرے گا۔ (۱)

ابو ذر غفاری بیان کرتے ہیں: کہ پیغمبر اسلامؐ نے مجھے حکم دیا کہ حسنؑ و حسینؑ سے محبت کروں اور میں رسول خدا کی محبت کی بنا پر حسنؑ و حسینؑ اور جو بھی ان سے محبت کرتا ہے اس سے محبت کرتا ہوں۔ (۲)

سلمان فارسی بیان کرتے ہیں: میں نے پیغمبر اسلامؐ سے سنا ہے کہ آپ نے فرمایا: پروردگار میں حسن و حسین اور ان سے محبت کرنے والوں کو دوست رکھتا ہوں اور فرمایا: جو شخص حسنؑ و حسینؑ سے محبت کرتا ہے میں اس سے محبت کرتا ہوں اور خدا بھی اس سے محبت کرتا ہے اور جس سے خدا محبت کرے اسے وہ اپنی جنت میں داخل کر لیتا ہے اور جو ان سے دشمنی کرے میں اس کو دشمن رکھتا ہوں اور جو میرا دشمن ہو خدا بھی اس کو دشمن رکھتا ہے اور جس کو وہ دشمن رکھے اس کو جہنم میں داخل کر دیتا ہے۔ (۳)

ایسی دسیوں احادیث موجود ہیں لیکن ہم یہاں بس اسی پر اکتفا کر رہے ہیں۔

امامت کی دلیلیں

پیغمبر اسلامؐ نے متعدد احادیث میں امام حسنؑ اور امام حسینؑ کی امامت کا تذکرہ کیا ہے حضرت علی بن ابی طالبؑ نے بھی اپنی شہادت کے وقت اپنے بیٹے امام حسنؑ کو امامت کے لئے منتخب فرمایا اور ان کو اپنا وصی بنایا ہے اور اپنے بعد امام کے طور پر بچھوایا ہے۔

پیغمبر اسلامؐ نے امام حسنؑ اور امام حسینؑ کے بارے میں فرمایا: میرے یہ دونوں بیٹے امام ہیں چاہے قیام کریں یا خاموشی اختیار کر لیں۔ (۴)

(۱) کشف الغمہ، ج ۲، ص ۱۷۲، عن ابی بکرہ قال: بینما النبیؐ یخطب اذ صعد الیہ الحسنؑ فضمہ الیہ و قال: ان ابنی هذا سید و ان اللہ تعالیٰ یصلح بہ بین فتنین من المسلمین عظیمین.

(۲) بحار الانوار، ج ۴۳، ص ۲۶۹

(۳) بحار الانوار، ج ۴۳، ص ۲۷۵، سلمان فارسی، قال: سمعت رسول اللہؐ یقول فی الحسنؑ و الحسینؑ: اللہم!

انسی احبہما فاحبہما و احب من احبہما. و قال: من احب الحسنؑ و الحسینؑ احبہ و من احبہ اللہ. و من احبہ اللہ ادخلہ الجنة و من ابغضہما ابغضتہ و من ابغضتہ ابغضتہ اللہ و من ابغضتہ اللہ ادخلہ النار.

(۴) اثبات الہدایۃ، ج ۵، ص ۱۳۴، قال النبیؐ للحسنؑ و الحسینؑ: ابنای ہذان امامان قاما او قعدا.

امام جعفر صادقؑ نے فرمایا: پیغمبر اسلام، نے صرف حضرت علیؑ سے وصیت فرمائی تھی لیکن حضرت علی نے امام حسنؑ اور امام حسینؑ دونوں کے بارے میں وصیت فرمائی لہذا امام حسنؑ امام حسینؑ کے بھی امام تھے۔ (۱)

سلیم ابن قیس کا بیان ہے کہ میں حضرت علی ابن ابی طالبؑ کی وصیت کا گواہ ہوں مولانا نے حسینؑ، محمد اور تمام اہل بیتؑ اور شیعوں کے تمام بزرگوں کو گواہ بنایا اس کے بعد کتابیں اور اسلحے امام حسنؑ کے حوالہ کئے پھر فرمایا: بیٹا پیغمبر اسلامؐ نے مجھے حکم دیا تھا کہ تمہیں اپنا وصی بناؤں کتابیں اور اسلحے تمہارے حوالہ کروں جیسا کہ پیغمبر اسلامؐ نے خود مجھے اپنا وصی بنایا تھا اور کتابیں اور اسلحہ میرے حوالہ کئے تھے۔ (۲)

غلام شہرا بن آشوب کا بیان ہے: جب حضرت علیؑ کوفہ کی طرف سفر کرنے والے تھے تو انھوں نے اپنی کتابیں اور وصیت نامہ امام سلمہ کے حوالہ کیا جب امام حسنؑ مدینہ واپس آئے تو امام سلمہ نے وہ چیزیں آپ کے حوالہ کر دیں۔ (۳)

محمد ابن حنفیہ نے امام علی ابن الحسینؑ سے کہا کہ مجھے معلوم ہے کہ رسول خداؐ نے امامت اور وصیت امیر المومنینؑ کے سپرد کی تھی اور انھوں نے امام حسنؑ اور ان کے بعد امام حسینؑ کے سپرد کی تھی۔ (۴)

طارق ابن شہاب کا بیان ہے: امیر المومنین حضرت علیؑ نے حسنؑ و حسینؑ سے فرمایا: کہ تم دونوں میرے بعد امام، جو انان جنت کے سردار اور گناہ کے ارتکاب سے معصوم ہو خدا تمہاری حفاظت کرے اور تمہارے دشمنوں پر اس کی لعنت ہو۔ (۵)

فضل ابن حسن طبری نے کتاب اعلام الوریٰ میں لکھا ہے کہ شیعوں نے تو اتر کے ساتھ نقل کیا ہے کہ حضرت علیؑ نے شیعوں کی ایک جماعت کے سامنے اپنے بیٹے امام حسنؑ کی امامت کا اعلان کیا

(۱) اثبات الہدایۃ، ج ۵، ص ۱۲۶، عن ابی عبد اللہ قال: اوصی رسول اللہ الی علی و حده و اوصی علی الی الحسن و الحسین جمیعا و کان الحسن امامہ.

(۲) اثبات الہدایۃ، ج ۵، ص ۱۲۶

(۳) اثبات الہدایۃ، ج ۵، ص ۱۲۲

(۴) اثبات الہدایۃ، ج ۵، ص ۱۳۳

(۵) اثبات الہدایۃ، ج ۵، ص ۱۳۳، طارق بن شہاب قال: قال امیر المومنین للحسن و الحسین اتما امامان بعدی و سیدا شباب اهل الحنۃ و المعصومون. حفظکم اللہ و لعنة اللہ علی من عادا کما.

اور امیر المؤمنین کی شہادت کے فوراً بعد امام حسنؑ نے لوگوں کے سامنے خطبہ امامت پڑھا۔ اس کے بعد عبد اللہ ابن عباس نے کھڑے ہو کر کہا: اے لوگو! یہ تمہارے پیغمبر کے بیٹے اور تمہارے امام ہیں ان کی بیعت کرو، لوگ ان کی بیعت میں ایک دوسرے پر سبقت لینا چاہ رہے تھے۔ (۱)

ابو عبد اللہ جدلی کا بیان ہے: جس وقت امیر المؤمنین علیؑ نے اپنے فرزند امام حسنؑ سے وصیت فرمائی تھی میں وہاں موجود تھا اس کے بعد انھوں نے آپ کی وصیت نقل کی ہے۔ (۲)

جب امیر المؤمنین حضرت علیؑ کے سر پر ابن ملجم ملعون کی ضربت لگی اس کے بعد کچھ لوگ آپ کے پاس بیٹھے تھے آپ نے فرمایا: تم لوگ باہر جاؤ میں وصیت کرنا چاہتا ہوں اس وقت چند شیعوں کے علاوہ سب باہر چلے گئے۔

آپ نے حمد و ثنائے الہی کے بعد فرمایا: میں حسنؑ و حسینؑ کو اپنا وصی قرار دیتا ہوں ان کی اطاعت کرنا اس لئے کہ پیغمبر اسلامؐ نے ان کی امامت کے بارے میں واضح طور پر بیان کیا ہے۔ (۳)

اصح ابن نباتہ بیان کرتے ہیں: جس وقت امیر المؤمنینؑ کو ابن ملجم ملعون کی ضربت لگی آپ نے امام حسنؑ اور امام حسینؑ کو بلایا اور فرمایا: میں آج رات میں دنیا سے چلا جاؤں گا میری باتوں کو سنو! اے حسن تم میرے وصی، میرے بعد امام ہو گے اور تم اے حسین وصیت میں اپنے بھائی کے شریک ہو جب تک وہ زندہ ہیں خاموش رہنا اور ان کی اطاعت کرنا ان کے بعد تم ناطق اور امر الہی کے قائم کرنے والے ہو۔ (۴)

(۱) اثبات الہدایۃ، ج ۵، ص ۱۳۳

(۲) اثبات الہدایۃ، ج ۵، ص ۱۳۷

(۳) اثبات الہدایۃ، ج ۵، ص ۱۳۸، ان امیر المؤمنین لما ضربہ ابن ملجم قال: دعونی و اهل بیتی اعهد الیہم۔ فقام الناس الا قلیل من شیعته۔ فحمد اللہ و اثنی علیہ و قال: انی اوصی الحسن و الحسین۔ فاسمعوا لہما و اطیعوا امرہما۔ فقد کان النبی نص علیہما بالامامۃ من بعدی۔

(۴) اثبات الہدایۃ، ج ۵، ص ۱۴۰، الاصبغ بن نباتہ، قال: ان علیاً لما ضربہ المعلون بن ملجم دعا بالحسن و الحسین فقال: انی مقبوض فی لیلتی ہذہ ماسمعاً قولی۔ و انت یا حسن! و صبوی و القائم بالامر بعدی۔ و انت یا حسین! شریکہ فی الوصیۃ، فاصمت و کن لأمرہ تابعاً ما بقی۔ فاذا خرج من الدنیا فانت الناطق من بعدہ و القائم بالامر عنہ۔

عبادت و بندگی

کمال الدین طلحہ سے روایت ہے کہ انھوں نے بیان کیا عبادت کی تین قسمیں ہوتی ہیں:
 ۱۔ صرف بدن کے ذریعہ ۲۔ صرف مال کے ذریعہ ۳۔ بدن اور مال دونوں کے ذریعہ
 بدن کی عبادت جیسے نماز، روزہ، قرآن مجید کی تلاوت اور مختلف اذکار
 مال کے ذریعہ عبادت جیسے صدقات، بخشش، خیرات اور حسن سلوک وغیرہ
 اور دونوں کے ذریعہ عبادت جیسے حج، جہاد، عمرہ وغیرہ
 امام حسنؑ کی عبادت ان تینوں قسموں میں اعلیٰ درجہ پر تھی۔

آپ کی نمازیں اور ذکر الہی میں مصروف رہنا اور راتوں کو قیام کرنا مشہور ہے۔ آپ کے صدقات
 کے سلسلہ میں حلیۃ الاولیاء میں نقل ہوا ہے کہ امام حسنؑ نے دو مرتبہ اپنا تمام سرمایہ راہ خدا میں قربان کر
 دیا اور تین مرتبہ اپنی آدھی دولت فقراء میں تقسیم کی یہاں تک کہ اپنے جوتے بھی تقسیم کئے۔

بدن اور مال دونوں کے ذریعہ انجام پانے والی عبادت کے بارے میں حلیۃ الاولیاء کے
 مصنف نے امام حسنؑ سے نقل کیا ہے کہ آپ نے فرمایا: میں خدا سے شرم محسوس کرتا ہوں کہ حج کے
 سفر میں سوار ہو کر جاؤں آپ نے بیس مرتبہ حج کے لئے مدینہ سے مکہ کا سفر پیدل طے کیا جب کہ
 آپ کے پاس سواری کا انتظام تھا۔ (۱)

آپ کے بارے میں لکھا ہے کہ آپ اخلاق، کردار، شرافت اور سیادت کے اعتبار سے رسول
 خدا سے بہت مشابہ تھے۔ (۲)

امام جعفر صادقؑ نے اپنے والد ماجد سے اور انھوں نے امام سجادؑ سے نقل کیا ہے کہ آپ نے
 فرمایا: امام حسن ابن علی بن ابی طالبؑ اپنے زمانے کے سب سے بڑے عبادت گزار سب سے بڑے
 زاہد اور تمام لوگوں سے افضل تھے حج کے لئے پیدل بلکہ کبھی کبھی پا برہنہ سفر کرتے تھے جب موت کو

(۱) کشف الغمہ، ج ۲، ص ۱۸۱

(۲) کشف الغمہ، ج ۲، ص ۱۳۲

یاد کرتے تھے تو گریہ فرماتے تھے اور جب خدا کے سامنے اعمال پیش ہونے کو یاد کرتے تھے تو چیخ مار کر بیہوش ہو جاتے تھے جب نماز کے لئے کھڑے ہوتے تھے تو خوف خدا سے آپ کے بدن میں لرزہ طاری ہو جاتا تھا۔ (۱)

جب جنت یا جہنم کو یاد کرتے تھے تو سانپ کے کاٹے ہوئے انسان کی طرح تڑپتے تھے جنت کے بارے میں خدا سے دعا کرتے تھے اور جہنم سے اس کی پناہ مانگتے تھے قرآن کی تلاوت کے وقت جب کبھی آیہ ﴿يَا أَيُّهَا الَّذِينَ آمَنُوا﴾ پر پہنچتے تھے، تو فرماتے تھے ”لبيك اللهم لبيك“ ہمیشہ آپ کے لبوں پر ذکر الہی رہتا تھا آپ لوگوں میں سب سے زیادہ سچے اور سب سے زیادہ فصیح تھے۔ (۲)

امام رضا نے اپنے آباء و اجداد سے نقل کیا ہے کہ امام حسن موت کے وقت گریہ فرما رہے تھے آپ سے عرض کیا گیا: فرزند رسول آپ تو پیغمبر اسلام کے نزدیک امتیازی حیثیت کے حامل ہیں اور آپ نے بیس حج پیدل کئے ہیں تین مرتبہ اپنے اموال کو فقراء کے درمیان تقسیم کیا ہے پھر بھی اس طرح گریہ فرما رہے ہیں آپ نے فرمایا: میرے گریہ کے دو سبب ہیں ایک قیامت کا خوف اور دوسرے دوستوں کی جدائی۔ (۳)

امام حسن جب مسجد کے دروازہ پر پہنچتے تھے تو سر کو بلند کر کے عرض کرتے تھے ”اللہ سی ضیفک ببابک یا محسن قد اتاک المسی فتجاوز عن قبیح ما عندی بجمیل ما عندک یا کریم“ خدایا تیرا مہمان تیرے دروازہ پر کھڑا ہے اے احسان کرنے والے تیرے پاس برائی کرنے والا آیا ہے لہذا میری برائیوں سے اپنی خوبیوں کے طفیل میں درگزر کر۔ (۴)

جب نماز سے فارغ ہو جاتے تھے تو طلوع آفتاب تک کسی سے گفتگو نہیں کرتے تھے۔ (۵)

(۱) بحار الانوار، ج ۴۳، ص ۳۳۱

(۲) بحار الانوار، ج ۴۳، ص ۳۳۱

(۳) بحار الانوار، ج ۴۳، ص ۳۳۲

(۴) بحار الانوار، ج ۴۳، ص ۳۳۹

(۵) بحار الانوار، ج ۴۳، ص ۳۳۹

عطا و بخشش اور حسن سلوک

امام جعفر صادقؑ فرماتے ہیں: ایک شخص عثمان ابن عفان کے پاس گیا جو مسجد کے دروازے پر بیٹھے ہوئے تھے اور ان سے کسی چیز کا مطالبہ کیا عثمان نے اسے پانچ درہم عطا کر دیئے اس شخص نے کہا مجھے ایسے لوگوں کا پتہ بتادیں جو مجھے اس سے زیادہ دے سکیں عثمان نے مسجد کے ایک گوشہ کی طرف اشارہ کیا جہاں امام حسنؑ امام حسینؑ اور عبداللہ ابن جعفر بیٹھے ہوئے تھے وہ شخص ان کے پاس گیا ان کو سلام کیا اور ان سے مدد کا مطالبہ کیا۔

امام حسنؑ نے فرمایا:

لوگوں سے کچھ مانگنا حرام ہے سوائے ان تین صورتوں میں سے، کسی ایک صورت میں، مقتول کی دیت کے لئے، جس قرض کے ادا کرنے کا وقت ہو چکا ہو اس کے لئے، یا جب بہت زیادہ فقر میں مبتلا ہو۔ تیری مشکل ان میں سے کیا ہے اس نے عرض کیا انھیں میں سے کسی ایک مشکل میں مبتلا ہوں امام حسنؑ نے پچاس درہم امام حسینؑ نے ۴۹ درہم اور جناب عبداللہ ابن جعفر نے ۴۸ درہم اسے عطا کئے۔

عثمان نے اس کرم اور احسان کو دیکھ کر کہا ان جوانوں کی طرح کون ہو سکتا ہے ان لوگوں نے اپنے والد ماجد سے علم حاصل کیا ہے اور خیر و حکمت تک پہنچے ہوئے ہیں۔ (۱)

سعید ابن عبدالعزیز کا بیان ہے:

حسن ابن علیؑ نے ایک شخص کو دیکھا جو دعا کر رہا تھا اور خدا سے درخواست کر رہا تھا کہ اسے دس ہزار درہم عطا کر دے، آپ گھر گئے اور اس کے لئے دس ہزار درہم بھیج دیئے۔ (۲)

ایک شخص امام حسنؑ کی خدمت میں حاضر ہوا اور عرض کیا میں آپ کو اس خدا کی قسم دیتا ہوں جس نے اتنی ساری نعمتیں بغیر کسی شفع کے آپ کو عطا کر دیں مجھے اس ظالم و جابر دشمن سے نجات دلا دیں جو نہ بزرگوں کا احترام کرتا ہے اور نہ بچوں پر ترس کھاتا ہے امام حسنؑ ٹیک لگائے بیٹھے ہوئے تھے

(۱) بحار الانوار، ج ۴۳، ص ۳۳۲

(۲) بحار الانوار، ج ۴۳، ص ۳۴۱

سیدھے ہو کر بیٹھے اور فرمایا: تیرا دشمن کون ہے جس سے میں تجھے انصاف دلا سکوں۔
اس شخص نے جواب دیا: غربت اور افلاس۔

امام نے اپنے خادم سے فرمایا: جو کچھ تمہارے پاس ہے حاضر کرو خادم گیا اور پانچ ہزار درہم لے کر آیا آپ نے فرمایا: یہ سب اس شخص کو دیدو اس کے بعد آپ نے فرمایا: کہ میں تجھے خدا کی قسم دیتا ہوں کہ جب یہ دشمن تمہیں ستائے تو انصاف کے لئے میرے پاس آجانا۔ (۱)

ابن عاصم سے روایت ہے کہ شام کے رہنے والے ایک شخص نے امام حسن کو دیکھا کہ آپ سوار ہو کر کہیں جا رہے ہیں وہ فوراً آپ کو گالیاں دینے لگا اور آپ کی برائی کرنے لگا لیکن آپ نے اس کا کوئی جواب نہیں دیا یہاں تک کہ جب وہ گالیاں دے چکا تو امام نے اس کی طرف متوجہ ہو کر اسے سلام کیا اور فرمایا: اے شیخ میرا خیال ہے کہ تم مسافر ہو اور تمہیں غلط فہمی ہو گئی ہے اگر تم مجھے راضی کرنا چاہو تو میں راضی ہونے کے لئے تیار ہوں اگر تمہیں کسی چیز کی ضرورت ہے تو میں عطا کر سکتا ہوں اگر رہنمائی چاہتے ہو تو تمہاری ہدایت کر سکتا ہوں اگر تمہارے پاس سواری کے لئے حیوان نہیں ہے تو میں دینے کے لئے تیار ہوں اگر بھوکے ہو تو میں سیر کر سکتا ہوں اگر تمہارے پاس لباس نہ ہو تو دے سکتا ہوں اگر ضرورت مند ہو تو میں تمہاری ضرورت پوری کرنے کے لئے تیار ہوں اگر سامان سفر میرے گھر لا کر میرے مہمان ہونا چاہو تو مجھے خوشی ہوگی میرا گھر وسیع ہے اور اس میں ضرورت کی چیزیں مہیا ہیں۔

جب اس شامی نے آپ کی باتیں سنیں تو رونے لگا اور عرض کی: ”اشھد انک خلیفۃ رسول اللہ۔ اللہ اعلم حیث یجعل رسالتہ“ میں گواہی دیتا ہوں کہ آپ خلیفہ رسول اللہ ہیں اور خدا ہی جانتا ہے کہ اپنی رسالت کو کس کے حوالے کرے اس سے پہلے آپ اور آپ کے والد میرے سب سے بڑے دشمن تھے لیکن اب آپ میرے نزدیک سب سے زیادہ محبوب ہیں اس کے بعد وہ سامان سفر لیکر آپ کے گھر آ گیا اور آپ کا مہمان ہو گیا اور پھر آپ کے خاص عقیدتمندوں میں شمار ہونے لگا۔ (۲)

(۱) بحار الانوار، ج ۴۳، ص ۳۵۰

(۲) بحار الانوار، ج ۴۳، ص ۳۴۴

امام حسنؑ اپنے والد کے بعد

حضرت علیؑ ۴۰ھ میں ماہ رمضان المبارک کی شب ۲۱ ویں میں شہید ہوئے اور آپ کی وصیت کے مطابق رات ہی میں کسی کو اطلاع دیئے بغیر آپ کو سپرد خاک کر دیا گیا اسی دن صبح آپ کے فرزند امام حسنؑ نے لوگوں کے سامنے خطبہ دیا اور حمد و ثنائے الہی کے بعد لوگوں کو اپنے والد کی شہادت کی خبر سنائی اور آپ کے بعض فضائل و کمالات کی طرف اشارہ کر کے گریہ کیا لوگ بھی رورہے تھے اس وقت عبداللہ ابن عباس کھڑے ہوئے اور کہا اے لوگو! حسن فرزند رسولؐ اور وصی امیر المؤمنینؑ ہیں خلافت کے لئے ان کی بیعت کرو حاضرین نے امام حسنؑ کی بیعت کر لی اس کے بعد سے آپ مسند خلافت پر جلوہ افروز ہوئے اور حکومت سے متعلق امور انجام دینے لگے حکومت کے گذشتہ اعمال اور گورنروں کی کارکردگی کا جائزہ لیا اور ان کے اسی منصب پر باقی رہنے کے احکام صادر کئے بعض نئے گورنر معین کئے اور ان کو مختلف شہروں میں بھیجا انھیں میں سے عبداللہ ابن عباس کو بصرہ کا حاکم معین فرمایا۔

دوسری طرف معاویہ جس نے شام میں ایک طاقتور حکومت قائم کر رکھی تھے جب اس کو لوگوں کے ذریعہ امام حسنؑ کی بیعت کی خبر ملی تو اس نے پہلے دوز بردست جاسوس کو فہ اور بصرہ کی طرف روانہ کئے تاکہ وہاں کی اہم ترین خبروں سے اسے واقف کر سکیں اور امام حسنؑ کی حکومت کے خلاف اندرونی اختلاف ڈال کر لوگوں کے درمیان فساد کرائیں امامؑ کو اس سازش کا علم ہو گیا اور آپ نے حکم دیا کہ ان دونوں کو گرفتار کر کے قتل کر دیا جائے اس کے بعد معاویہ کو ایک خط لکھ کر اس کے اس کام پر اعتراض کیا۔

اس کے بعد معاویہ کے ساتھ اور بھی خط و کتابت ہوئی اور آپ نے اپنے خصوصیات و فضائل بیان کر کے اپنے کو خلافت کا زیادہ حقدار قرار دیا معاویہ جس نے مولائے کائنات حضرت علی ابن ابی طالبؑ کی حکومت کے خلاف اپنی حکومت کی توسیع کے لئے برسوں کوشش کی تھی وہ امام حسنؑ کی باتوں کو ماننے اور آپ کا حق دینے کے لئے ہرگز تیار نہیں تھا اس نے فیصلہ کیا امام حسنؑ کی نئی حکومت کے خلاف مہم چلائے گا اور جس طرح بھی ہو چاہے جنگ ہی کیوں نہ کرنا پڑے حکومت کے سلسلہ میں اپنے اس نئے رقیب کو سیاست کے میدان سے باہر کر دے گا اسی لئے جنگ کا اعلان کر دیا اور ایک بہت بڑے لشکر کے ساتھ عراق کی طرف سفر شروع کیا۔

یہ خبر جب امام حسنؑ تک پہنچی تو آپ بھی معاویہ کے لشکر سے مقابلہ کے لئے لشکر تیار کرنے پر مجبور ہوئے جہاد کے اعلان کے بعد آپ نے حجر ابن عدی کو یہ ذمہ داری سونپی کہ حق کے دفاع کے لئے لوگوں کو تیار کریں کچھ لوگ تیار ہو گئے اور میدان جنگ کی طرف روانہ ہو گئے۔

لیکن افسوس اکثر لوگوں نے جنگ میں شرکت کے سلسلہ میں ٹال مٹول سے کام لیا اس لئے امام حسنؑ کے لشکر کی تعداد اتنی نہ ہو سکی کہ آپ شام کے اس بڑے لشکر کا مقابلہ کر سکتے اس سے زیادہ افسوسناک بات یہ تھی کہ یہ تھوڑی سی فوج بھی فکری اور نظریاتی اعتبار سے ہم آہنگ اور منظم نہیں تھی اور اس میں شریک افراد الگ الگ مقاصد لیکر میدان جنگ میں حاضر ہوئے تھے۔

بعض محققین نے امام حسنؑ کی فوج کو اس طرح تقسیم کیا ہے:

آپ کی فوج میں شامل افراد میں بعض افراد امام حسنؑ کے مخلص حامی اور آپ کے حقیقی شیعہ تھے اور اس سے پہلے مولائے کائنات کی حکومت کی حمایت کر چکے تھے۔

کچھ لوگ معاویہ کی دشمنی میں اس سے بدلہ لینے کے لئے اس کے خلاف میدان جنگ میں آئے تھے ان کا مقصد امام حسنؑ کی حکومت اور خلافت کا دفاع کرنا نہیں تھا۔

کچھ دوسرے لوگوں نے مال غنیمت کی امید پر میدان جنگ میں قدم رکھا تھا حق کا دفاع کرنا ان کا مقصد نہیں تھا کچھ لوگ لشکر امام حسنؑ میں شریک ہونے کے باوجود شک و تردید میں مبتلا تھے اور جنگ کے سلسلہ میں کشمکش کا شکار تھے اور حقیقت میں جنگ کے لئے ان کی نظر میں کوئی مقصد نہیں تھا۔

کچھ افراد ایسے بھی تھے جو جنگ کے مقصد سے ناواقف تھے صرف قبیلہ جاتی تعصب کی بنا پر اپنے قبیلے کے سردار کے ساتھ جنگ میں حاضر ہو گئے تھے۔ (۱)

امام حسنؑ کے سامنے اسی لشکر کے ساتھ دشمن سے مقابلہ کرنے کے علاوہ اور کوئی چارہ نہیں تھا آپ نے اپنا لشکر منظم کیا اور چار ہزار کا لشکر قبیلہ کنذی کے ایک شخص کی قیادت میں انبار کی طرف روانہ کیا اور اسے یہ حکم دیا کہ جب تک میری طرف سے کوئی حکم نہ پہنچے کسی طرح کا کوئی اقدام نہ کرے۔

معاویہ نے ہمیشہ کی طرح مکرو فریب کا سہارا لیا اور پانچ لاکھ درہم امام حسنؑ کی فوج کے سپہ سالار

(۱) کشف الغمہ، ج ۲، ص ۱۶۵-۱۶۳

کے لئے روانہ کئے اور اس سے کہا کہ جنگ کا ارادہ ترک کر کے میری طرف آ جاؤ اس کندی سپہ سالار نے وہ درہم لے لئے اور اپنے دو سو حامیوں کے ساتھ معاویہ کی طرف چلا گیا۔

امام حسنؑ کو اس خبر سے بہت افسوس ہوا اور آپ نے قبیلہ مراد کا دوسرا سپہ سالار اس کی جگہ پر معین فرمایا معاویہ نے اسے پانچ ہزار درہم بھیجے اور یہ لالچ دیا کہ جنگ کے بعد اسے کسی شہر کا حاکم بنا دے گا وہ بھی پیسہ لیکر معاویہ سے مل گیا۔

اس کے علاوہ بعض دوسرے لوگ بھی اسی طرح سے لالچ میں آ گئے اور معاویہ کے پاس چلے گئے جن میں عبید اللہ ابن عباس بھی تھے اس کے علاوہ کوفہ کے قبیلوں کے کچھ سرداروں نے معاویہ کو خط لکھا تھا کہ ہم تمہارے حامی ہیں تم آؤ جب قریب پہنچو گے تو ہم حسنؑ کو گرفتار کر کے تمہارے حوالہ کر دیں گے یا ان کو قتل کر دیں گے۔

معاویہ کے ساتھ صلح

جس وقت امام حسنؑ چار ہزار کے لشکر کے ساتھ سباط میں ٹھہرے ہوئے تھے معاویہ نے کوفیوں اور وہاں کے قبیلوں کے سرداروں کے خطوط آپ کی خدمت میں بھیج دیئے اور لکھا: اے میرے بچازاد میرے اور اپنے درمیان رشتہ داری کو ختم نہ کرو ان افراد پر بھروسہ کر کے دھوکہ میں نہ آؤ یہ لوگ تمہارے ساتھ اور تم سے پہلے تمہارے والد کے ساتھ خیانت کر چکے ہیں میں آپ سے صلح کے لئے تیار ہوں۔

امام حسنؑ اپنے فوجیوں کے حالات سے باخبر تھے اور اپنے لشکر کی بعض اہم شخصیتوں کے (معاویہ کی طرف) فرار کو دیکھ چکے تھے کوفہ والوں کی بے وفائی ان کے نظریاتی اختلاف اور ان کے الگ الگ مقاصد سے باخبر تھے لہذا آپ نے محسوس کیا کہ ایسے حالات میں جنگ کر کے سوائے مسلمانوں کی ایک بڑی تعداد کے قتل و خونریزی کے اور کچھ حاصل نہ ہوگا نیز اس جنگ میں آخر کار دشمن کی فوج ہی کو کامیابی ملے گی اور یہ لوگ شیعوں کے سلسلہ میں مزید دشمنی اور شرارت سے کام لیں گے اگرچہ ایسے حالات میں صلح کرنا بھی کوئی آسان کام نہ تھا۔

امامؑ نے ارادہ کیا کہ خطبہ دے کر اپنے فوجیوں کا امتحان لیں اور اس سلسلہ میں ان کا نظریہ معلوم کریں آپ نے لوگوں کو جمع کیا اور ان کے سامنے خطبہ میں ان مطالب کی طرف اشارہ کیا۔
امامؑ کا خطبہ بعض حاضرین کو پسند نہ آیا اور وہ یہ سمجھے کہ آپ معاویہ کے ساتھ صلح کرنا چاہتے ہیں ان میں سے بعض بھڑک اٹھے اور کہنے لگے اے حسن مشرک اور کافر ہو گئے ہو جس طرح تمہارے باپ کافر ہو گئے تھے۔

کچھ لوگوں نے آپ کے خیمہ پر حملہ کر دیا اور اس کو غارت کر دیا یہاں تک کہ آپ کے نیچے سے مصلیٰ کھینچ لیا اور آپ کی دوش سے عبا اتار لی۔

امامؑ نے جب اپنی جان کے لئے خطرہ محسوس کیا تو مجبوراً گھوڑے پر سوار ہو گئے آپ کے کچھ مخلص شیعہ اور خاص اصحاب نے آپ کو گھیرے میں لے لیا تاکہ دوستوں کے بھیس میں آئے ہوئے دشمنوں سے آپ کو بچاسکیں۔

جب رات کی تاریکی میں سباباط سے گذر رہے تھے اچانک ایک شخص نے حملہ کر دیا آپ کی ران پر ایک گہرا زخم لگ گیا آپ کے ہمراہ موجود افراد نے مدد کی اور آپ کو اس بد بخت شخص اور اس کے ساتھیوں سے بچا کر مدائن لے گئے اور وہاں ایک شیعہ کے گھر میں رکھ کر آپ کا علاج کیا گیا۔
اس توہین آمیز رویہ کو دیکھ کر امامؑ کو اپنے لشکر کے حالات کا اور زیادہ اندازہ ہو گیا ایسی فوج کے ساتھ جس میں ایسے افراد ہوں جو اپنے امامؑ اور سردار کو گالیاں دینے پر آمادہ ہوں اور ان کو کافر قرار دیتے ہوں ان کا، خون بہانے کو حلال سمجھتے ہوں اور ان کے اموال کو غارت کرتے ہوں دشمن سے کس طرح مقابلہ کیا جاسکتا ہے کیا ایسی فوج پر بھروسہ کیا جاسکتا ہے؟۔

اس کے علاوہ معاویہ نے بعض قبائل کے سرداروں کے خطوط بھی امام حسنؑ کے پاس روانہ کر دیئے جن میں انہوں نے لکھا تھا کہ ہم حسنؑ کو گرفتار کر کے تمہارے حوالہ کرنے یا ان کو قتل کرنے کے لئے تیار ہیں اس کے ساتھ معاویہ نے امام کو خط میں لکھا کہ آپ کے لشکر والے اس طرح کے افراد ہیں کیا آپ ایسی فوج کے ساتھ مجھ سے جنگ کرنا چاہتے ہیں آپ کی اور اس امت کی بھلائی اسی میں ہے کہ جنگ چھیڑنے سے بچیں اور صلح کو قبول کر لیں اس سلسلہ میں آپ جس شرط کی پیش کش کریں ہم اسے قبول کرنے کے لئے تیار ہیں اور اس کے پابند رہیں گے۔

امام حسنؑ، معاویہ کے مکرو فریب سے واقف تھے لیکن آپ کے سامنے اس پیش کش کو قبول کرنے کے علاوہ کوئی چارہ نہیں تھا آپ جانتے تھے کہ اس فوج کے ساتھ معاویہ کے لشکر سے مقابلہ نہیں کیا جاسکتا لہذا بہتر ہے کہ خونریزی سے بچنے کے لئے صلح کر لی جائے۔

لہذا امام حسنؑ اپنے شرائط پر صلح قبول کرنے کے لئے تیار ہو گئے آپ کی طرف سے صلح کے لئے مندرجہ ذیل شرطیں پیش کی گئی:

- ۱: معاویہ خود کو امیر المومنین نہ کہلوائے۔
- ۲: گواہی کے لئے پاس نہ بلایا جائے۔
- ۳: حضرت علیؑ کے شیعہ ہر جگہ امان میں رہیں اور کسی کو کوئی اذیت نہ پہنچائی جائے۔
- ۴: صفین اور جمل کی لڑائی میں شہید ہونے والے حضرت علیؑ کے لشکر والوں کی اولاد میں ہزار ہزار درہم تقسیم کئے جائیں۔
- ۵: معاویہ قرآن و سنت اور صالح خلفاء کی سیرت پر عمل کرے۔
- ۶: اپنے بعد کسی کو ولی عہد نہ بنائے اور خلافت مسلمانوں کی شورئی پر چھوڑ دے۔
- ۷: حسنؑ و حسینؑ اور دوسرے اہل بیتؑ کے سلسلہ میں کسی طرح کی خفیہ یا اعلانیہ سازش نہ کرے اور ان کو خوفزدہ نہ کرے۔

معاویہ نے تمام شرائط منظور کر لئے اور یہ عہد کیا کہ ان شرطوں کی پابندی کرے گا۔ اس طرح صلح کے معاہدے پر دونوں طرف سے دستخط ہو گئے لیکن معاویہ نے صلح کے شرائط پر عمل نہیں کیا اور ابتداء ہی سے اپنی خیانت کے ارادہ کو ظاہر کرنے لگا اس نے نخیلہ جا کر نماز جماعت کے بعد خطبہ دیا اور اس میں کہا کہ میں نے تم سے جنگ اس لئے نہیں کی کہ تم نماز پڑھو روزہ رکھو حج کے لئے جاؤ زکاۃ ادا کرو ان کو تو تم انجام ہی دیتے ہو بلکہ میں نے تم سے جنگ کی تاکہ تمہارے اوپر حکومت کر سکوں اور خدا نے وہ حکومت مجھے عطا کر دی جب کہ تم نہیں چاہتے تھے میں نے حسن ابن علیؑ سے کچھ کاموں کا وعدہ کیا ہے لیکن ان پر عمل ہرگز نہیں کروں گا۔ (۱)

(۱) بحار الانوار، ج ۴، ص ۶۹؛ ۱: کشف الغمہ، ص ۱۶۹-۱۶۳، مناقب آل ابی طالب، ج ۴، ص ۴۰-۳۶

تیسرے امام

امام حسین علیہ السلام

امام حسینؑ ۳۱ یا ۳۲ شعبان ۴ھ کو مدینہ منورہ میں پیدا ہوئے۔ آپ کے والد ماجد حضرت علی ابن ابی طالبؑ اور مادر گرامی جناب فاطمہ زہرا بنت رسولؐ تھیں۔ آپ کی کنیت: ابو عبد اللہ اور القاب: رشید، طیب، سید، سبط، ونی اور مبارک تھے۔ آپ کی ولادت کے وقت جبرئیل امین مبارک باد دینے کے لئے خدمت پیغمبرؐ میں حاضر ہوئے اور خدا کی طرف سے یہ پیغام لائے کہ ان کا نام حسین رکھیں پیغمبر اسلامؐ نے داسنے کان میں اذان کہی اور بائیں کان میں اقامت کہی ساتویں دن دو گوسفند آپ کے عقیقہ کے لئے ذبح کئے اور ان کا گوشت فقراء میں تقسیم کیا۔

امام حسینؑ نے بعض اقوال کی بنیاد پر اس دنیا میں ۵۶ سال چند مہینے زندگی بسر کی جس میں چھ سال چند مہینے اپنے جد پیغمبر اسلامؐ کے ہمراہ رہے ان کی وفات کے بعد اپنے والد ماجد حضرت علیؑ کے ہمراہ زندگی بسر کی مولائے کائناتؑ کی شہادت کے بعد دس سال اپنے بھائی کی امامت میں آپ کے ساتھ رہے اور ۵۰ھ میں ان کی شہادت کے بعد منصب امامت پر فائز ہوئے۔

روز عاشورہ ۶۱ھ میں میدان کربلا میں جام شہادت نوش فرمایا: آپ کا جسم اطہر کربلائے معلیٰ ہی میں سپرد خاک کیا گیا ہے۔ (۱)

(۱) بحار الانوار، ج ۴۳، ص ۲۰۱-۲۰۰، کشف الغمہ، ج ۲، ص ۲۵۲-۲۱۶، اعلام الوری، ج ۱، ص ۴۲۰، مطالب السؤل،

امامت کی دلیلیں

امام حسینؑ کی امامت کو ثابت کرنے کے لئے ان تمام دلیلوں کو ذکر کیا جاسکتا ہے جن کا تذکرہ پہلے کیا جا چکا ہے اس کے علاوہ پیغمبر اسلامؐ نے متعدد احادیث میں امام حسنؑ اور امام حسینؑ کی امامت کا تذکرہ کیا ہے پیغمبر اسلامؐ نے امام حسنؑ اور امام حسینؑ کے بارے میں فرمایا: میرے دونوں بیٹے امام ہیں چاہے قیام کریں یا خاموشی اختیار کریں۔ (۱)

اس کے علاوہ امام حسنؑ نے بھی اپنی شہادت کے وقت آپ کی امامت کا اعلان کیا۔ امام جعفر صادقؑ نے ایک حدیث میں فرمایا: حسن ابن علیؑ نے اپنی شہادت کے وقت اپنے بھائی محمد حنفیہ کو بلایا اور فرمایا: کیا تمہیں نہیں معلوم ہے کہ میری شہادت کے بعد حسین ابن علیؑ امام ہوں گے ان کی امامت خداوند عالم کی مرضی سے ہے اور پیغمبر اسلامؐ نے اس کے بارے میں واضح طور پر بیان کیا ہے اور خداوند عالم جانتا ہے کہ تم اہل بیتؑ خدا کے بہترین بندے ہو حضرت محمدؐ کو خداوند عالم نے نبوت کے لئے منتخب کیا ہے انھوں نے امامت کے لئے حضرت علیؑ کو معین کیا میرے والد حضرت علیؑ نے میری امامت کا اعلان کیا اور میں نے امامت کے لئے حسینؑ کو منتخب کیا۔ محمد ابن حنفیہ نے عرض کیا: بھائی آپ ہمارے امام ہیں آپ اپنی ذمہ داری پر عمل کریں۔ (۲)

علی ابن یونس عالمی نے کتاب صراط مستقیم میں لکھا ہے:

امیر المومنین حضرت علی ابن ابی طالبؑ نے اپنے فرزند امام حسینؑ کی امامت کا تذکرہ اسی طرح کیا تھا جس طرح امام حسنؑ کی امامت کا تذکرہ کیا تھا شیعوں نے روایت کی ہے کہ امام حسنؑ نے اپنی شہادت کے وقت امام حسینؑ کو امام منتخب کیا نبوت کی امانتیں اور امامت کے اسرار آپ کے حوالہ کیئے۔ اور شیعوں کو ان کی امامت سے آگاہ کر دیا اور ان کو اپنے بعد پرچم ہدایت قرار دیا اور یہ ایک واضح اور مشہور امر ہے جو کسی سے بھی مخفی نہیں ہے۔ (۳)

(۱) اثبات الہدایۃ، ج ۵، ص ۱۷۱-۱۳۲

(۲) اثبات الہدایۃ، ج ۵، ص ۶۹، بحار الانوار، ج ۴۳، ص ۱۷۴

(۳) اثبات الہدایۃ، ج ۵، ص ۱۷۳

مسعودی نے کتاب اثبات الوصیہ میں لکھا:

جس وقت امام حسنؑ بیمار ہوئے ان کے بھائی ابو عبد اللہ (امام حسینؑ) ان کے پاس حاضر ہوئے دونوں میں گفتگو ہوئی امام حسنؑ نے اپنے بھائی امام حسینؑ کو اپنا وصی قرار دیا ان کو اسم اعظم کی تعلیم دی انبیاء کی میراث اور امیر المؤمنینؑ کی وصیت ان کے حوالہ کی۔ (۱)

محمد حنفیہ نے امام زین العابدینؑ سے عرض کیا کہ آپ کو معلوم ہے کہ رسول خداؐ نے اپنی وصیت اور اپنے بعد کی امامت امیر المؤمنینؑ کے حوالہ کی تھی اور انھوں نے یہ عہدہ امام حسنؑ اور امام حسینؑ کے حوالہ کیا تھا۔ (۲)

امام حسینؑ کے فضائل

پیغمبر اسلامؐ نے فرمایا: حسین مجھ سے ہے اور میں حسین سے ہوں جو حسین کو دوست رکھتا ہے خدا اس کو دوست رکھتا ہے۔ (۳)

اسی طرح آپ نے فرمایا: جو زمین اور آسمان میں لوگوں کے سب سے زیادہ محبوب انسان کی طرف دیکھنا چاہے وہ حسین کی طرف دیکھے۔ (۴)

حدیفہ نے پیغمبر اسلامؐ سے روایت کی ہے کہ آپ نے فرمایا: خدا نے حسینؑ کو جو فضیلت عطا کی ہے وہ کسی آدمی کو نہیں دی سوائے یوسف ابن یعقوب کے۔

حدیفہ یمانی کا بیان ہے: میں نے پیغمبر اسلامؐ کو دیکھا وہ حسین کا ہاتھ پکڑے ہوئے فرما رہے تھے اے لوگو! یہ حسین ابن علیؑ ہیں ان کو پہچان لو خدا کی قسم وہ جنت میں ہوں گے اور ان کے دوست

(۱) اثبات الہدایۃ، ج ۵، ص ۱۷۴

(۲) اثبات الہدایۃ، ج ۵، ص ۱۷۰

(۳) بحار الانوار، ج ۴۳، ص ۲۶۱، قال رسول اللہؐ حسین منی وانا من حسین۔ احب اللہ من احب حسینا حسین سبط من الاسباط۔

(۴) بحار الانوار، ج ۴۳، ص ۲۹۷، قال رسول اللہؐ: من احب ان ینظر الی احب اهل الارض و السماء فلینظر الی الحسنین۔

اور دوستوں کے دوست بھی جنت میں ہوں گے۔ (۱)

پیغمبر اسلام نے فرمایا: حسن و حسین میرے اور اپنے پدر بزرگوار کے بعد زمین پر سب سے افضل ہیں اور ان کی ماں دنیا کی عورتوں میں سب سے بہتر ہیں۔

پیغمبر اسلام نے فرمایا: حسن و حسین دو پھول ہیں۔ (۲)

اسی طرح آپ نے فرمایا: حسن و حسین جو انان جنت کے سردار ہیں اور ان کے والد ان سے افضل ہیں۔ (۳)

امام حسینؑ کی عبادت و بندگی

امام حسینؑ سے پوچھا گیا کہ آپ کیوں خدا سے اس قدر خوفزدہ ہیں تو آپ نے فرمایا: قیامت کی سخت منزلوں سے کسی کو امان نہیں ہے سوائے اس شخص کے جو خدا سے ڈرتا ہو۔ (۴)

عبداللہ ابن عبید کا بیان ہے: امام حسینؑ نے ۲۵ حج پیدل کئے جب کہ آپ کے پاس سواری کا جانور موجود تھا۔ (۵)

امام زین العابدینؑ سے عرض کیا گیا کیوں آپ کے بابا کے فرزندوں کی تعداد اتنی کم ہے تو آپ

(۱) بحار الانوار، ج ۴۳، ص ۲۶۲، حذیفہ بن الیمان قال: رایت النبیؐ آخذاً بید الحسین بن علی و هو یقول: یا ایہا الناس! هذا الحسین بن علی فاعرفوه. فوالذی نفسی بیدہ انه لفی الجنة و محبہ فی الجنة و محبہ فی الجنة.

(۲) بحار الانوار، ج ۴۳، ص ۳۱۶، ابن عمر عن النبیؐ قال: الحسن و الحسین هما ریحانی من الدنیا.

(۳) بحار الانوار، ج ۴۳، ص ۲۶۴، قال رسول اللہ: الحسن و الحسین سیدا شباب اهل الجنة و ابوہما خیر منہما.

(۴) بحار الانوار، ج ۴۳، ص ۱۹۲، و من زہدہ انه قیل لہ: ما اعظم خوفک من ربک؟ قال: لا یأمن یوم القیامہ الا من خاف اللہ فی الدنیا.

(۵) بحار الانوار، ج ۴۳، ص ۱۹۳، قال عبد اللہ بن عبید لقد حج الحسین بن علی خمسہ و عشرين حجۃ ماشياً و ان النجائب لتقاد معہ.

نے فرمایا: مجھے ان کے ذریعہ خود اپنی ولادت پر تعجب ہے اس لئے کہ وہ ہر روز رات و دن میں ایک ہزار رکعت نماز ادا کرتے ہیں۔ (۱)

راوی کا بیان ہے کہ میں نے حسن و حسین کو دیکھا کہ آپ حج کے لئے پیدل تشریف لے جا رہے ہیں جو سواران کے پاس سے نکلتا ہے اپنی سواری سے اتر جاتا ہے اور ان کے ساتھ پیدل چلنے لگتا ہے ان میں سے بعض کے لئے پیدل چلنا مشکل تھا انھوں نے سعد ابن ابی وقاص سے کہا ہمارے لئے پیدل چلنا مشکل ہے لیکن اچھا نہیں لگتا کہ یہ دونوں بزرگ سید پیدل چلیں اور ہم سوار ہو کر چلیں۔ سعد نے یہ بات امام حسن تک پہنچادی اور عرض کیا کہ کاش آپ لوگ ایسے لوگوں کی حالت کا خیال رکھتے ہوئے اپنی سواری پر سوار ہو جاتے امام حسین نے جواب دیا کہ ہم سوار نہیں ہو سکتے اس لئے کہ ہم نے یہ عہد کیا ہے پیدل حج کریں گے لیکن دوسرے مسافروں کا خیال رکھتے ہوئے ہم اس راستہ سے الگ ہو جائیں گے یہ کہہ کے وہ دونوں حضرات اس راستہ سے دور ہو گئے۔

حسن سلوک اور راہ خدا میں خرچ کرنا

امام حسینؑ، اسامہ ابن زید کی عیادت کے لئے تشریف لے گئے اسامہ بیمار تھے اور کہہ رہے تھے ”واغمماہ“ امام نے ان سے فرمایا: بھائی آپ کو کیا غم ہے انھوں نے عرض کیا اے فرزند رسولؐ میرے اوپر ساٹھ ہزار درہم کا قرض ہے میں ڈر رہا ہوں کہ ایسا نہ ہو کہ کہیں میں مر جاؤں اور میرے اوپر قرض کا بوجھ رہ جائے امام نے ان سے فرمایا: پریشان نہ ہو تمہاری موت سے پہلے ہی میں تمہارا قرض ادا کر دوں گا اور آپ نے ایسا ہی کیا۔ (۲)

شعیب ابن عبد الرحمن کا بیان ہے: امام حسینؑ کی شہادت کے بعد آپ کی دوش مبارک پر کچھ نشانات دیکھے گئے امام سجادؑ سے ان کے بارے میں دریافت کیا گیا تو آپ نے فرمایا: یہ نشانات کھانے کے اس بوجھ کے ہیں جو میرے والد بیواؤں، یتیموں اور غریبوں کے یہاں پہنچایا کرتے تھے۔ (۳)

(۱) بحار الانوار، ج ۴۳، ص ۱۹۶، قبیل لعلی بن الحسن: ما اقل ولد ابيك؟ فقال: العجب كيف ولدت؟ كان يصلی فی اليوم و الليلة الف ركعة.

(۲) بحار الانوار، ج ۴۳، ص ۱۹۴.

(۳) بحار الانوار، ج ۴۳، ص ۱۹۵.

امام حسینؑ سے روایت ہے کہ آپ نے فرمایا: پیغمبر اسلامؐ کے اس قول کا صحیح ہونا میرے نزدیک ثابت ہو چکا ہے کہ نماز کے بعد سب سے اہم عمل مومن کے دل کو خوش کرنا ہے البتہ اس طرح کہ اس میں کوئی گناہ نہ ہو۔

ایک دن آپ نے ایک غلام کو دیکھا کہ ایک کتے کے ساتھ کھانا کھا رہا تھا ایک نوالہ خود کھاتا تھا اور ایک نوالہ کتے کے سامنے ڈال دیتا تھا آپ نے اس غلام سے اس کی وجہ دریافت کی تو اس نے کہا: اے فرزند رسولؐ میں بہت غمزہ ہوں اس کتے کو خوش کر رہا ہوں شاید خداوند عالم مجھے بھی خوش کر دے میرا مالک ایک یہودی ہے میں اس سے چھٹکارا چاہتا ہوں۔

امام حسینؑ اس غلام کے مالک کے یہاں تشریف لے گئے اور اس غلام کے عوض دوسو دینار اس یہودی کو دیئے اس یہودی نے عرض کیا یہ غلام آپ کے قدموں پر نثار کہ آپ یہاں تشریف لائے میں نے یہ زراعت بھی اسے بخش دی یہ دوسو دینار بھی آپ رکھ لیجئے امام حسینؑ نے فرمایا: میں نے تمہارا ہدیہ قبول کر لیا اور سب کچھ غلام کو عطا کر کے اس کو آزاد کر دیا۔

اس یہودی کی زوجہ جو یہ منظر دیکھ رہی تھی اس نے کہا میں اسلام لاتی ہوں اور اپنا مہر معاف کئے دیتی ہوں اس یہودی مرد نے کہا میں بھی مسلمان ہو گیا اور یہ گھرا پنی زوجہ کو عطا کر دیا۔ (۱)

انس کا بیان ہے: میں حسین ابن علیؑ کے پاس تھا ایک کنیز آپ کے پاس آئی اور آپ کی خدمت میں پھولوں کی ایک شاخ پیش کی۔

امام نے کنیز سے کہا: تمہیں راہ خدا میں آزاد کیا۔

انس نے عرض کیا کہ فرزند رسولؐ پھولوں کی یہ شاخ اتنی قیمتی تو نہیں تھی کہ آپ نے اس کے بدلہ اس کنیز کو آزاد کر دیا۔

آپ نے فرمایا: خدا نے مجھے اسی طرح کی تعلیم دی ہے۔

اس نے فرمایا ہے: ﴿اذا حییتم بتحیة فحیوا بأحسن منها او ردوها﴾ پھولوں کی شاخ سے بہتر اس کو آزاد کرنا تھا۔ (۲)

(۱) بحار الانوار، ج ۴۳، ص ۱۹۴

(۲) بحار الانوار، ج ۴۳، ص ۱۹۵

امام حسینؑ کے ایک غلام سے کچھ غلطی ہوگئی جس کی اسے سزا ملنا چاہئے تھی۔
اس غلام نے جب یہ محسوس کیا کہ اسے سزا ملے گی۔
تو عرض کیا: اے میرے مولا ”والکاظمین الغیظ“
امام نے فرمایا: میں نے بخش دیا۔

اس نے عرض کیا: مولا ”والعافین عن الناس“
حضرت نے فرمایا: میں نے تجھے معاف کر دیا۔

اس نے عرض کیا: ”واللہ یحب المحسنین“

حضرت نے فرمایا: تجھے راہ خدا میں آزاد کر دیا اور جتنا تجھے عطا ہو چکا ہے اس سے دوگنا

اور دیا جائے گا۔ (۱)

ایک دیہاتی عرب امام حسینؑ کی خدمت میں آیا اور عرض کیا: فرزند رسولؐ پوری دیت کی ادائیگی
میرے ذمہ ہے اور میں اس کو ادا کرنے سے عاجز ہوں۔

میں نے یہ طے کیا ہے کہ لوگوں میں سب سے زیادہ کریم شخص سے اس کا مطالبہ کروں گا اور
میری نظروں میں اہلبیتؑ رسولؐ سے زیادہ کریم کوئی نہیں ہے۔

امام حسینؑ نے فرمایا: میں تجھ سے تین سوال کروں گا اگر تم ان میں سے ایک کا جواب دو گے تو
تیرے مطالبہ کا ایک تہائی عطا کروں گا اگر دو سوالوں کا جواب دے گا تو دو تہائی دوں گا اور اگر تینوں
سوالوں کا جواب دیا تو سارا مال عطا کر دوں گا۔

اس اعرابی نے عرض کیا: کہ کیا فرزند رسولؐ آپ جیسی عظیم شخصیت اتنے علم و فضل کے باوجود مجھ
جیسے شخص سے سوال کرے؟۔

امامؑ نے فرمایا: ہاں میں نے اپنے جد رسولؐ خدا سے سنا ہے ”المعروف بقدر المعرفة“۔
اس اعرابی نے عرض کیا: آپ سوال کیجئے اگر معلوم ہوگا تو بتا دوں گا ورنہ آپ سے معلوم کر لوں
گا۔ ولا حول ولا قوة الا باللہ۔

امام حسینؑ نے اس سے دریافت کیا سب سے بہتر عمل کیا ہے؟

اس نے جواب دیا: خدا پر ایمان۔

امامؑ نے پوچھا: ہلاکتوں سے نجات کا ذریعہ کیا ہے؟

اس نے عرض کیا: خدا پر اعتماد کرنا۔

امامؑ نے سوال کیا: انسان کی زینت کیا ہے؟

اس نے جواب دیا: وہ علم جس کے ساتھ صبر ہو۔

امامؑ نے فرمایا: اگر یہ نہ ہو۔

اس نے عرض کیا: تو وہ مال جو انصاف اور جو انمردی کے ساتھ ہو۔

امامؑ نے فرمایا: اگر یہ بھی نہ ہو تو کون سی چیز زینت ہے؟

اس نے عرض کیا: وہ فقر و تنگدستی جس کے ساتھ صبر ہو۔

امامؑ نے پوچھا: اگر یہ بھی نہ ہو تو۔

اس شخص نے عرض کیا: کہ اس صورت میں چاہئے کہ آسمان سے ایک بجلی گرے اور اس کو جلا دے۔

امام حسینؑ بنے اور اس کو ایک ہزار دینار عطا کر دیئے اور اپنی انگوٹھی جس کی قیمت دو سو درہم تھی

اس کو عطا کر کے فرمایا: اس پیسہ سے اپنا قرض ادا کرو اور اس انگوٹھی کو بیچ کر اپنی زندگی کی ضروریات

پوری کرنے کا سامان فراہم کرو اس اعرابی نے پیسہ اور انگوٹھی لیکر عرض کیا خدا ہی بہتر جانتا ہے کہ اپنی

رسالت کہاں قرار دے۔ (۱)

امام حسینؑ اپنے بھائی کے بعد

امام حسن ۲۸ صفر ۴۹ھ میں شہید ہوئے اور امام حسینؑ اسی دن سے اپنے جد پیغمبر اسلامؐ، اپنے

والد مولائے کائناتؑ اور اپنے بھائی امام حسنؑ کے ارشادات اور وصیتوں کی روشنی میں منصب امامت

و خلافت پر فائز ہوئے آپ کی حکومت اور خلافت کے لئے ماحول کو سازگار بنانے کی ذمہ داری تمام

لوگوں پر تھی لیکن عملی طور پر ایسا نہیں ہوا اس لئے کہ ایک طرف مولائے کائنات اور بنی ہاشم کے خلاف معاویہ کی وسیع تبلیغات تھیں تو دوسری طرف اسلامی ممالک میں معاویہ کی بڑھتی ہوئی طاقت اور اس کی طرف سے سماج کی سربراہ آوردہ شخصیتوں کو بڑے بڑے تحفے تحائف دیئے جانے کی وجہ سے کسی میں اس کی مخالفت کی ہمت نہیں تھی۔

اس کے علاوہ معاویہ اور امام حسنؑ کے درمیان صلح نامے میں طے ہو چکا تھا کہ معاویہ اپنے بعد کسی کو اپنا ولی عہد نہیں بنائے گا اور خلیفہ کا انتخاب لوگوں کے اوپر چھوڑ دے گا جو یہ کہ امیر المؤمنین حضرت علیؑ کے طرفداروں کے لئے امید کی ایک کرن تھی لہذا امام حسینؑ نے مصلحت یہی سمجھی کہ اپنے بھائی کی صلح پر پابند رہ جائے اور اپنے شرعی حق کے مطالبہ کے لئے فی الحال کسی طرح سخت اقدام نہ کیا جائے بلکہ اس کے لئے کسی مناسب موقع کا انتظار کیا جائے اسی لئے آپ نے عراق کے بعض شیعوں کے اس مطالبہ کو قبول کرنے سے انکار کر دیا جن میں انھوں نے چاہا تھا کہ معاویہ کو معزول کر کے اپنا جائز حق حاصل کرنے کے لئے قیام کریں اسی طرح دس سال گذر گئے یہاں تک نیمہ رجب ۶۰ھ کو معاویہ دنیا سے رخصت ہو گیا۔ (۱)

معاویہ کی موت کے بعد حالات بدل گئے ایسے حالات میں امام حسینؑ اور آپ کے حامیوں کو یہ امید نظر آئی کہ شاید بنی امیہ کی حکومت کو ختم کر کے علوی طرز کی حکومت قائم کرنے کے حالات فراہم ہو جائیں اس لئے کہ:

(۱) ایک طرف صلح نامہ کی مدت تمام ہو چکی ہے اور اب امام حسینؑ پر اس کی پابندی ضروری نہیں رہ گئی ہے۔

(۲) دوسری طرف معاویہ نے صلح نامہ کے مطابق یہ عہد کیا تھا کہ اپنے بعد اپنا جانشین معین نہیں کرے گا لیکن معاویہ نے اپنے اس عہد پر عمل نہیں کیا اور اپنے بیٹے یزید کو اپنا جانشین بنا دیا اس معاہدہ کی خلاف ورزی کا سب کو علم تھا اور وہ اس سے ناراض تھے۔

(۱) اسد الغابہ، ج ۴، ص ۳۸۷، الارشاد، ج ۲، ص ۳۲

(۳) تیسرے یہ کہ معاویہ نے یہ عہد کیا تھا کہ امیر المومنین حضرت علیؑ پر لعنت کو بند کر دے گا لیکن اس نے ایسا نہیں کیا۔

(۴) معاویہ نے عہد کیا تھا کہ قرآن اور سنت رسولؐ کے مطابق عمل کرے گا اور اس نے اپنے اس عہد کی بھی خلاف ورزی کی۔

(۵) یزید، جس کو معاویہ نے اپنا جانشین بنایا تھا وہ حکومت کے تجربہ سے بالکل بے بہرہ، فسق و فجور اور شراب نوشی میں مشہور ایک نوجوان تھا ایسے شخص کو خلافت رسولؐ کا حقدار قرار نہیں دیا جاسکتا تھا۔ لہذا یزید کی بیعت اور اس کی حکومت کی تائید آپؐ کی نظر میں کسی طرح بھی صحیح نہیں تھی۔

واقعہ عاشوراء

عاشوراء کا واقعہ تاریخ اسلام بلکہ تاریخ عالم کا سب سے دردناک واقعہ ہے اس دردناک واقعہ میں فرزند رسولؐ امام حسینؑ کو آپ کے تمام فضائل و کمالات اور آپ کے بارے میں پیغمبر اسلامؐ کی بیحد تاکید کے باوجود آپ کی اولاد اور دوسرے اعضاء، اقرباء، انصار کے ساتھ اس شخص کے حکم سے شہید کر دیا گیا جو خود کو رسول اکرمؐ کا خلیفہ اور جانشین سمجھتا تھا وہ بھی ایسی بے رحمی کے ساتھ جس نے انسانی تاریخ کے چہرہ کو ہمیشہ ہمیشہ کے لئے داغدار بنا دیا۔

امام حسینؑ کی بہتر معرفت کے لئے اس دردناک واقعہ پر روشنی ڈالنا ضروری ہے اگرچہ اس واقعہ کی مزید تحقیق کے لئے ایک مفصل کتاب کی ضرورت ہے جو فی الحال میسر نہیں لیکن ہم کوشش کریں گے کہ اس واقعہ کے اہم ترین پہلوؤں کی طرف مختصر اشارہ ضرور کریں۔

امام حسینؑ کو دارالامارہ میں بلایا جانا

معاویہ کی موت کے بعد اس کا بیٹا اس کی جگہ تخت حکومت پر بیٹھا اور اس نے مدینہ میں اپنے حاکم ولید ابن عتبہ کو خط لکھا کہ جس طرح بھی ممکن ہو حسین ابن علیؑ سے میری بیعت لے لو جب یہ خط ولید کو ملا تو اس نے امام حسینؑ کو دارالامارہ میں بلایا اور آپ کو معاویہ کی موت کی خبر سے آگاہ کرنے کے بعد آپ سے مطالبہ کیا کہ یزید کی بیعت کریں امامؑ نے اس سلسلہ میں سوچ سمجھ کر فیصلہ کرنے کی

مہلت چاہی آپ کی اس پیش کش کو قبول کر لیا گیا اور امام وہاں سے باہر نکل آئے آپ یزید کی بیعت کر کے کسی طرح بھی اس کی حکومت کی تائید نہیں کر سکتے تھے اس لئے کہ اس کو اس خلافت کے لائق ہرگز نہیں سمجھتے تھے۔

دوسرے دن مروان ابن حکم نے مدینہ کی گلی میں امام حسینؑ کو دیکھا اور آپ سے کہا کہ میں آپ کی بھلائی چاہتا ہوں یزید کی بیعت میں آپ کی دنیا و آخرت دونوں کی بھلائی ہے لہذا میری بات مانیں اور یزید کی بیعت کر لیں۔

امام حسینؑ نے فرمایا:

میں اس دن سے خدا کی پناہ مانگتا ہوں جس دن امت اسلام یزید جیسے خلیفہ کی خلافت میں مبتلا ہو میں نے اپنے جد رسول خداؐ سے سنا ہے کہ آپ فرمایا کرتے تھے کہ حکومت آل ابوسفیان پر حرام ہے۔ (۱)

دوسرے دن دوبارہ ولید نے امام حسینؑ کو بلوایا اور مزید تاکید کے ساتھ اپنی بیعت کا مطالبہ دہرایا اور اس سلسلہ میں اپنی خیر خواہی کا اظہار کیا امام پھر مہلت لے کر دارالامارہ سے باہر چلے گئے۔ امام حسینؑ کا ارادہ یزید کی بیعت کرنے کا نہیں تھا لہذا آپ نے امت کی بھلائی اس میں دیکھی کہ مدینہ سے چلے جائیں آپ کے بھائی محمد حنفیہ کو آپ کا یہ فیصلہ معلوم ہوا تو انھوں نے عرض کیا اگر یزید کی بیعت کرنا نہیں چاہتے تو مکہ یا یمن چلے جائیں کسی دوسرے شہر جانے میں مصلحت نہیں ہے۔ امام حسینؑ نے فرمایا: اگر کوئی پناہ گاہ اور کوئی منزل نہ ہوتی تب بھی یزید کی بیعت نہ کرتا۔ (۲)

امامؑ کی وصیت اور مدینہ سے نکلنا

امامؑ نے محمد ابن حنفیہ سے فرمایا: آپ مدینہ میں رہیں اور ہم کو یہاں کے حالات سے باخبر کرتے رہیں۔

(۱) بحار الانوار، ج ۴۳، ص ۳۲۶، انا لله وانا اليه راجعون اذ قد بليت الامة براع مثل يزيد. و لقد سمعت جدی رسول اللہ يقول: الخلافة محرمة علی آل ابی سفیان.

(۲) بحار الانوار، ج ۴۳، ص ۳۲۹، یا اخی! واللہ لو لم یکن ملحا و لا ماویئ، لما بايعت یزید بن معاویة.

امام نے ان کے نام اس طرح کا خط لکھا:

خدائے رحمن و رحیم کے نام سے، یہ حسین ابن علی کی اپنے بھائی محمد ابن حنفیہ سے وصیت ہے: میں گواہی دیتا ہوں خدائے وحدہ لا شریک کے علاوہ کوئی خدا نہیں ہے اور میں گواہی دیتا ہوں کہ محمد اللہ کے رسول اور اس کے بندہ ہیں اور وہ خدا کی طرف سے حق کو لائے ہیں اور جنت و جہنم حق ہے اور قیامت آنے میں کسی طرح کا شک و شبہ نہیں ہے اور مردے حساب و کتاب اور جزاء و سزا کے لئے دوبارہ زندہ کئے جائیں گے۔

میرا اس سفر پر نکلنا سرکشی تکبر اور زندگی کے راحت و آرام کے لئے نہیں ہے میں فساد یا ظلم کے لئے نہیں نکل رہا ہوں بلکہ میرا مقصد اپنے جد کی امت کی اصلاح ہے میرا ارادہ ہے کہ امر بالمعروف اور نہی عن المنکر کروں اور اپنے جد رسول خدا اور اپنے بابا امیر المؤمنین کی سیرت کو زندہ کروں جو میرے حق کو قبول کرے گا خدا اس کے حق کو قبول کرے گا اور جو حق کو ماننے سے انکار کرے گا میں صبر کروں گا یہاں تک کہ خدا میرے اور اس کے درمیان فیصلہ کر دے خدا بہترین فیصلہ کرنے والا ہے بھائی یہ آپ سے میری وصیت ہے مجھے خدا نے توفیق دی ہے میں اس پر بھروسہ کر کے اس کی طرف جا رہا ہوں۔ (۱)

امام حسینؑ اپنے جد رسول خداؐ اپنی والدہ ماجدہ جناب فاطمہ زہراؑ اور اپنے بھائی امام حسنؑ کی قبر سے وداع ہوئے ۳ شعبان یا ۲۸ رجب ۶۰ھ کی رات مدینہ سے مکہ کا سفر کیا۔

آپ کے گھر والے آپ کی اولاد آپ کے بھائی، بھتیجے، بہنیں، بھانجے اور چچا زاد بھائی اور اکثر اہل بیتؑ اس سفر میں آپ کے ہمراہ تھے۔ (۲)

(۱) بحار الانوار، ج ۴۳، ص ۳۲۹، بسم اللہ الرحمان الرحیم. هذا ما اوصى به الحسين بن علي ابن ابي طالب الى اخيه محمد بن حنفية. ان الحسين يشهد ان لا اله الا الله وحده لا شريك له و ان محمداً عبده و رسوله جاء بالحق من عند الحق. و ان الجنة و النار حق، و ان الساعة آتية لا ريب فيها. و ان الله يعث من فى القبور. و انى لم اخرج اشراً و لا بطراً و لا مفسداً و لا ظالماً و انما خرجت لطلب الاصلاح فى امة جدى اريد ان آمر بالمعروف و انهى عن المنكر و اسير بسيرة جدى و ابي على ابن ابي طالب. فمن قبلنى بقبول الحق فالله اولى بالحق، و من رد على اصبر حتى يقضى الله بينى و بين القوم بالحق و هو خير الحاكمين. و هذا وصيتى. يا احنى! اليك. و ما توفيقى الا بالله عليه توكت و اليه اتيت.

(۲) بحار الانوار، ج ۴۳، ص ۳۲۹

امام حسینؑ کا یہ قافلہ تیزی سے سفر کرتا ہوا چند دن کے بعد مکہ پہنچ گیا۔ عبد اللہ ابن زبیر جو پہلے ہی مکہ پہنچ کر حرم میں پناہ لے چکے تھے اور اس بات کے منتظر تھے کہ لوگ ان کی بیعت کر لیں امام حسینؑ کے وہاں پہنچنے سے پریشان ہوئے اس لئے کہ ان کو معلوم تھا امام حسینؑ کے ہوتے ہوئے کوئی ان کی بیعت نہیں کرے گا۔

مکہ کے لوگوں اور خانہ خدا کی زیارت کے لئے آئے ہوئے افراد کو جب امام حسینؑ کی آمد کا علم ہوا تو وہ آپ کے گھر آنے جانے لگے امام حسینؑ پورے شعبان، رمضان، شوال، ذی القعدہ اور آٹھ ذی الحجہ تک مکہ میں رہے اس مدت میں آپ آئندہ پیش آنے والے حالات کا جائزہ لیتے رہے۔

امامؑ کو اہل کوفہ کی دعوت

ادھر کوفہ میں بھی معاویہ کے مرنے اور یزید کے خلیفہ ہونے کی خبر پہنچ چکی تھی اور ان کو یہ بھی معلوم ہو چکا تھا کہ امام حسینؑ نے یزید کی بیعت سے انکار کر دیا ہے اور مکہ کی طرف ہجرت کر لی ہے لہذا کچھ شیعہ ایک شخص کے گھر جمع ہوئے اور امام حسینؑ کو عراق آنے کی دعوت دینے اور آپ کی حمایت کے بارے میں گفتگو کی آخر کار سب نے متفق ہو کر فیصلہ کیا کہ ان کو کوفہ بلا یا جائے اور حکومت کی تشکیل میں ان کی حمایت کی جائے۔

اس فیصلہ کے بعد امام حسینؑ کے نام اس طرح کا خط لکھا گیا کہ ”انہ لیس لنا امام فاقبل الینا لعل اللہ ان یجمعنا بک علی الحق“ ہمارا کوئی امام نہیں ہے آپ کو فہ تشریف لے آئیے شاید خدا آپ کے ذریعہ ہم لوگوں کو حق کے اوپر متحد کر دے۔

اس کے بعد خط پر دستخط کئے گئے مہر لگائی گئی اور چند شیعوں کے ذریعہ وہ خط امام حسینؑ کی خدمت میں بھیج دیا گیا۔

اس خط کے بعد بھی بہت سے خطوط آپ کی خدمت میں بھیجے گئے جن کی تعداد ۱۱۵۰ یا ان سے زیادہ لکھی گئی ہے بعض مورخین نے خطوط کی تعداد ساٹھ (۶۰) سے لیکر بارہ ہزار تک لکھی ہے۔

کوفہ والوں کے خط کا جواب اور کوفہ کی طرف جناب مسلم کا سفر

جب خطوط کی تعداد میں اضافہ ہوا اور امام حسینؑ نے ان خطوط کا مضمون ملاحظہ فرمایا: تو ان کا جواب اس طرح لکھا: بسم اللہ الرحمن الرحیم۔ یہ خط حسین ابن علیؑ کی طرف سے ہے مسلمین اور مومنین کی جماعت کے نام: ہانی اور سعید تمہارے خطوط مجھ تک لیکر آئے یہ دونوں افراد تمہارے آخری نمائندے تھے میں نے تمہارے خطوط ملاحظہ کئے ان تمام خطوط کا خلاصہ یہ تھا کہ ہمارا کوئی امام نہیں ہے آپ تشریف لے آئیے شاید خدا آپ کے ذریعہ حق کی طرف ہماری ہدایت کر دے۔

میں اسی مقصد کے لئے اپنے بھائی اپنے چچا کے بیٹے اور اپنے معتمد مسلم ابن عقیل کو تمہاری طرف روانہ کر رہا ہوں تاکہ وہ قریب سے حالات کا جائزہ لیں اگر انھوں نے مجھے لکھا کہ صاحب عقل اور صاحب فضیلت و شرف افراد اور وہاں کے اکثر لوگ اپنے لکھے ہوئے ان خطوط پر عمل کرنا چاہتے ہیں جو مجھ تک پہنچے ہیں اور جن کو میں نے دیکھا ہے تو میں جلد ہی تمہاری طرف روانہ ہو جاؤں گا۔ خدا کی قسم کوئی بھی امامت کا اہل نہیں ہے سوائے اس شخص کے جو قرآن کے مطابق عمل کرتا ہو عدل و انصاف قائم کرتا ہو اور دین حق قبول کر کے اپنی ذمہ داریوں پر عمل کرنے کا ارادہ رکھتا ہو۔ (۱)

اس خط کو لکھ کر مسلم ابن عقیل کے حوالہ کیا اور ان کو یہ ذمہ داری سونپی کہ قیس ابن مسہر صیداوی عمارہ ابن عبد اللہ سلولی اور عبد الرحمن ابن عبد اللہ ازدی کے ساتھ کوفہ کی طرف جائیں اس خط کو کوفہ والوں تک پہنچا کر وہاں کے حالات کا قریب سے جائزہ لیں اور ہمیں ان سے باخبر کریں جناب مسلم وہ خط لیکر کوفہ روانہ ہو گئے شروع میں آپ شیعوں میں سے ایک شخص جناب مختار ابن ابو عبیدہ کے گھر تشریف لے گئے شیعوں نے آپ کو خوش آمدید کہا آپ سے ملاقات کی آپ نے بھی ان کے نام امام حسینؑ کا خط پڑھ کر سنا دیا ان لوگوں کی آنکھوں میں خوشی اور ملاقات کے شوق میں آنسو چھلک آئے اور انھوں نے امام حسینؑ کے نائب کے طور پر جناب مسلم کی بیعت کی، بیعت کرنے والوں کی تعداد ۱۸ ہزار تک پہنچ گئی بعض لوگوں نے یہ تعداد چالیس ہزار افراد تک ذکر کی ہے۔

(۱) بحار الانوار، ج ۴۳، ص ۳۳۴

جناب مسلم کا خط امام حسینؑ کے نام

جب جناب مسلم ابن عقیل نے لوگوں کا ایسا استقبال دیکھا تو امام حسینؑ کو خط کے ذریعہ کوفہ والوں کے عظیم استقبال سے باخبر کیا اور آپ سے درخواست کی کہ جتنی جلد ممکن ہو سکے کوفہ کی طرف روانہ ہو جائیں۔ (۱)

دوسری طرف یزید کے بعض حامیوں نے یزید کو خط لکھ کر کوفہ میں جناب مسلم کی آمد اور لوگوں کے ذریعہ ان کی بیعت سے باخبر کیا اور اس کو لکھا کہ اگر کوفہ چاہئے تو کوئی طاقتور حاکم بھیجا جائے ورنہ کوفہ ہاتھ سے نکل جائے گا۔

جب یزید کے پاس یہ خط پہنچا تو اس نے اپنے مشاورین کے سامنے اس کو پیش کیا اس کے مشاورین میں سے ایک نے مشورہ دیا کہ عبید اللہ ابن زیاد کو کوفہ کا حاکم منصوب کر دیا جائے یزید نے اس پیش کش کو قبول کر لیا اور کوفہ کی حکومت کے سلسلہ میں حکم نامہ عبید اللہ ابن زیاد کے نام تحریر کر دیا جو اس وقت بصرہ کا حاکم تھا یزید نے وہ حکم نامہ اس کے پاس بھیج دیا اور ساتھ ساتھ یہ بھی لکھا کہ فوراً کوفہ پہنچو اور مسلم کو گرفتار کر کے ان کو قتل کر دو۔

عبید اللہ ابن زیاد کی کوفہ آمد

عبید اللہ ابن زیاد رات میں کوفہ میں داخل ہوا اور اسی صبح کوفہ کی بعض بڑی شخصیتوں کو دارالامارہ میں طلب کیا اور ان پر ناراضگی کا اظہار کرتے ہوئے کہا کہ میں نے سنا ہے کہ مسلم ابن عقیل نے کوفہ آ کر لوگوں میں اختلاف ڈال دیا ہے ان سے کہہ دو کہ ایسا کرنے سے باز آ جائیں ورنہ سزا کے لئے تیار رہیں اور اس سلسلہ میں تم لوگوں کو بھی میری مدد کرنا ہے تاکہ یزید کا لطف و کرم تمہارے شامل حال ہو۔ دوسری طرف اپنے جاسوسوں کو حکم دیا کہ مسلم ابن عقیل کی رہائش گاہ کا پتہ لگائیں اور اس سلسلہ میں خرچ کرنے کے لئے کچھ رقم بھی ان کے حوالہ کی۔

مسلم ابن عقیل کو کوفہ میں ابن زیاد کی آمد اور اپنے حامیوں کے درمیان اس طرح کی باتیں

(۱) بحار الانوار، ج ۴۴، ص ۳۳۷-۳۳۶

کرنے کا علم ہوا تو آپ نے خطرہ محسوس کیا اور اپنی جگہ تبدیل کر لی اور خفیہ طور پر ہانی ابن عروہ کے گھر تشریف لے گئے اتفاق سے ایک جاسوس کو اس کی خبر ہو گئی اور اس نے ابن زیاد کو آگاہ کر دیا۔ ابن زیاد نے ہانی کو بلا کر ان پر عتاب کرتے ہوئے کہا: میں نے سنا ہے کہ تم نے مسلم کو اپنے گھر میں پناہ دے رکھی ہے اور خود ان کے لئے فوج اور اسلحہ جمع کر رہے ہو۔

ہانی نے اس کا انکار کیا تو ابن زیاد نے جاسوس کو پیش کر دیا ہانی سمجھ گئے کہ اب راز فاش ہو چکا ہے لہذا انھوں نے کہا: میں نے ان کو اپنے گھر میں بلایا نہیں تھا بلکہ وہ خود ہی مہمان کے طور پر آ گئے اور میں نے مجبوراً ان کو اپنے گھر میں رکھ لیا ابن زیاد نے کہا: اب انھیں میرے حوالہ کر دو۔

ہانی نے کہا میں اپنا مہمان تمہارے حوالہ نہیں کر سکتا البتہ میں ان سے یہ کہہ سکتا ہوں کہ میرے گھر کو چھوڑ کر جہاں چاہیں چلے جائیں ابن زیاد نے اپنے ہاتھوں میں موجود عصا کو، ہانی کے سر اور چہرے پر اتنا مارا کہ خون جاری ہو گیا اور اس نے ان کو ایک کمرہ میں قید کرنے کا حکم دیدیا۔

جناب مسلم کا قیام اور ان کی شہادت

جناب مسلم کو معلوم ہوا تو آپ نے اپنے اصحاب کو جن کی تعداد تقریباً چار ہزار تھی حکم دیا کہ جہاد کے لئے تیار ہو جائیں۔ (۱)

وہ لوگ مسجد اور اس کے اطراف میں جمع ہو کر دارالامارہ پر حملہ کے لئے تیار ہو گئے ابن زیاد نے جب یہ حالات دیکھے تو اپنے حامیوں سے کہا کہ مسلم کی فوج کے درمیان جا کر جس طرح بھی ممکن ہو ان کو متفرق کرو۔

ان میں سے کچھ لوگوں نے جناب مسلم کے حامیوں کے درمیان جا کر یہ مشہور کر دیا کہ شام کی فوجیں راستہ میں ہیں اور عنقریب پہنچنے والی ہیں وہ لوگ یہاں پہنچ کر تم لوگوں کا قتل عام کر دیں گے اپنے اوپر اور اپنی اولاد پر ترس کھاؤ اور اپنے گھروں کو واپس چلے جاؤ تاکہ یزید تمہارے ساتھ مہربانی کا برتاؤ کرے۔

اس دھمکی سے جناب مسلم کے حامیوں پر خوف و ہراس طاری ہو گیا اس طرح کہ مائیں بچ میں

آ کر اپنے بچوں کا ہاتھ پکڑ کر وہاں سے باہر لے جانے لگیں تھوڑی ہی دیر میں جناب مسلم کے حامی آپ کو چھوڑ کر چلے گئے اور نماز مغرب میں بمشکل صرف ۳۰ آدمی باقی رہ گئے اور مسجد سے نکلتے وقت صرف دس آدمی آپ کے ساتھ تھے اور جب مسجد کے دروازہ سے باہر نکلے تو ایک آدمی بھی آپ کے ساتھ نہیں تھا۔

مسلم اکیلے کوفہ کی گلیوں میں بھٹکنے لگے اور آخر کار طوع نامی ایک عورت کے گھر مہمان ہو گئے دوسرے دن جب ابن زیاد کو مسلم کی رہائش گاہ کا پتہ چلا تو اس نے کچھ لوگوں کو ان کی گرفتاری کے لئے روانہ کیا مسلم نے تنہا ان سے جنگ کی اور آخر کار امان کے بہانے سے گرفتار ہو گئے ان کو ابن زیاد کے پاس لے جایا گیا اس نے انتہائی بے دردی کے ساتھ ۹ ذی الحجہ کو عرفہ کے دن آپ کو شہید کر دیا (۱) اور اسی وقت ہانی ابن عروہ کو بھی شہید کر دیا گیا۔

مورخین نے لکھا ہے کہ جناب مسلم شہادت کے وقت گریہ کر رہے تھے لوگوں نے رونے کی وجہ دریافت کی تو آپ نے فرمایا: خدا کی قسم میں قتل ہونے کی وجہ سے نہیں رو رہا ہوں اس لئے کہ شہادت ہماری میراث ہے میں اس وجہ سے رو رہا ہوں کہ میرے خط کی وجہ سے امام حسینؑ اور ان کے اہلیت کوفہ آ جائیں گے میں ان کی وجہ سے رو رہا ہوں اس کے بعد آپ نے محمد ابن اشعث سے کہا اگر ہو سکے تو امام حسینؑ کو ایک خط لکھ دے اور میری طرف سے ان سے کہہ دے کہ مسلم اس قوم میں گرفتار ہو چکے ہیں اور عنقریب قتل کر دیئے جائیں گے لہذا آپ مع اپنے اہلیت کے اس سفر سے باز آ جائیں اس لئے کہ کوفہ والے اپنے وعدہ کو وفا نہیں کریں گے۔ (۲)

امام حسینؑ کی مکہ سے کوفہ کی طرف روانگی ۸ ذی الحجہ بروز ترویہ عین اسی دن ہوئی جس دن جناب مسلم نے ابن زیاد کے خلاف قیام کیا تھا۔ (۳)

(۱) بحار الانوار، ج ۴۳، ص ۳۶۳-۳۵۰

(۲) بحار الانوار، ج ۴۳، ص ۳۵۳

(۳) بحار الانوار، ج ۴۳، ص ۳۶۳

امام حسینؑ کا عراق کے سفر کا ارادہ

۱۔ امام حسینؑ کے نام کوفہ کے شیعوں کے بہت سے خطوط آئے، جن میں آپ کو یہ کہہ کر عراق بلایا گیا تھا کہ ہمارا کوئی امام نہیں، آپ تشریف لے آئیے۔

۲۔ اہل کوفہ کے ذریعہ جناب مسلم کا عظیم استقبال اور ان کی بیعت جس کو دیکھ کر امام حسینؑ کو جناب مسلم کا یہ خط کہ اب تک میرے ہاتھ پر اٹھارہ ہزار افراد بیعت کر چکے ہیں۔

۳۔ معاویہ کی موت، یزید کی جانشینی جو ایک فاسق، فاجر، عیاش اور بے تجربہ جوان تھا اور حکومت و خلافت کے لئے اس کے اندر کوئی صلاحیت نہیں تھی، مذکورہ اسباب کو نظر میں رکھ کر اس بات کا زیادہ احتمال پایا جاتا تھا کہ مسلمان اور خاص طور پر شیعہ معاویہ کے ظلم و ستم، بیت المال کے سلسلہ میں من مانی اور اسلامی اقدار سے لاپرواہی بلکہ معاویہ اور اس کی حکومت کے ذمہ داروں کی طرف سے اپنی پامالی سے عاجز آگئے ہوں اور مولائے کائنات کی اسلامی حکومت کے ختم ہو جانے کا احساس کر رہے ہوں اور شاید اپنی گذشتہ کوتاہیوں کی تلافی کرنا چاہتے ہوں۔

ان حالات کو دیکھ کر ایسا محسوس ہو رہا تھا کہ اسلامی حکومت کے قیام کے لئے ایک عمومی انقلاب کی فضا ہموار ہے لہذا اس صورتحال کو دیکھ کر امام حسینؑ نے اپنی ذمہ داری سمجھی اگرچہ اس ذمہ داری کو نبھانا انتہائی مشکل اور خطرناک تھا لیکن ایسے حالات میں امام حسینؑ کے لئے حجت تمام ہو چکی تھی اور آپ کے لئے کوفہ والوں کی دعوت پر لبیک کہتے ہوئے عراق کی طرف سفر کرنا ضروری ہو گیا تھا۔

البتہ اس کا انجام دو حال سے خالی نہیں تھا یا یہ کہ کوفہ والے اپنے وعدوں پر عمل کریں گے اور خالص اسلامی حکومت کے قیام میں آپ کی مدد کریں گے اس صورت میں برسوں سے اپنی منزل کھو کر بھٹک رہی اسلامی حکومت کو اس کی منزل مل جائے گی اور کم سے کم عراق میں مولائے کائنات جیسی حکومت قائم ہو جائے گی جس کا اثر بعد میں دوسری اسلامی سرزمین من جملہ شام تک بھی پہنچ سکتا تھا۔

اس صورت میں اسلام اور مسلمانوں کو ایک عظیم کامیابی مل جاتی۔

دوسری صورت یہ تھی کہ اہل کوفہ اپنے وعدہ پر عمل نہ کریں اور امام حسینؑ کو اپنے اس شرعی اور اہم قیام میں اکیلا چھوڑ دیں جس کے نتیجے میں آپ کی شہادت ہو جائے اس صورت میں بھی امام حسینؑ

خدا کی طرف سے عائد کی گئی اپنی شرعی ذمہ داری پر عمل کر کے یزید کی حکومت کے خلاف اپنے خونئی انقلاب اور قیام کے ذریعہ دنیا کے سامنے بنی امیہ کی حکومت کے غیر شرعی ہونے کا اعلان بہر حال کر دیں گے جس سے اس کی حکومت کی بنیادیں کمزور ہو جائیں گی اس لئے کہ پیغمبر اسلام، امیر المؤمنین اور حضرت علی اور فاطمہ زہرا علیہم السلام کے فرزند کا کسی حکومت کے مقابلہ میں قیام کرنا اس حکومت کے غیر شرعی ہونے کی بہترین دلیل ہے۔

امام حسین نے محسوس کیا کہ ایسی صورت میں مسلمانوں کو دینداری، امر بالمعروف و نہی عن المنکر، اسلام اور اسلامی اقدار سے دفاع اور اسلامی حکومت کے قیام کی راہ میں جہاد کا درس دیا جاسکتا ہے اور یہ بھی ایک طرح کی کامیابی ہے۔

مدینہ سے نکلنے وقت اور مکہ سے عراق کی طرف سفر شروع کرنے کے وقت اسی طرح راستہ میں امام حسین کے خطبات اور اقوال کو دیکھ کر اندازہ ہوتا ہے کہ آپ دوسرے احتمال کو بعید نہیں سمجھ رہے تھے اور شہادت کی خوشبو محسوس کرتے ہوئے اپنے ساتھیوں کو اس کے لئے تیار کر رہے تھے لیکن چون کہ ذمہ داری کا احساس تھا لہذا آپ کے پاس اس کے علاوہ اور کوئی راستہ نہیں تھا اسی وجہ سے مکہ سے کوفہ کی طرف سفر کے وقت اپنے اصحاب کے سامنے خطبہ دیا اور اس سفر کے بارے میں اپنے احساسات اور سفر کے خطرناک نتائج سے باخبر کرنے کے بعد فرمایا: کہ جو اس بات سے راضی ہے کہ اپنا خون ہماری راہ میں بہائے اور اپنے کو خدا سے ملاقات کے لئے تیار کرے وہ اس سفر میں ہمارے ساتھ رہے میں انشاء اللہ صبح سویرے عراق کی طرف سفر کروں گا۔ (۱)

اسی شب میں محمد حنفیہ جو اس وقت مکہ میں تھے آپ کی خدمت میں پہنچے اور عرض کی بھائی آپ کوفہ والوں کو پہچانتے ہیں جنہوں نے آپ کے والد اور بھائی کے ساتھ خیانت کی ہے مجھے ڈر ہے کہیں آپ کے ساتھ بھی ایسا ہی برتاؤ نہ کریں اور آپ کو بھی اکیلا چھوڑ دیں اگر آپ مناسب سمجھیں تو مکہ ہی میں رہیں یہاں آپ کا احترام محفوظ ہے۔

امام حسین نے فرمایا: بھائی میں اس بات سے ڈر رہا ہوں کہ یزید کے کارندے مکہ ہی میں مجھے شہید کر دیں اور مکہ کی حرمت پامال ہو جائے یا مجھے گرفتار کر کے یزید کے حوالہ کر دیں۔

(۱) بحار الانوار، ج ۳۳، ص ۳۶، من كان فينا باذلا مهجته، موطننا على لقاء الله نفسه فليرحل معنا، فاني راحل مصبحاء ان شاء الله.

محمد حنفیہ نے عرض کیا: اگر آپ کو یہ خوف ہے تو یمن یا کسی پہاڑی علاقہ میں چلے جائیں وہاں آپ محفوظ رہیں گے۔

آپ نے جواب میں فرمایا: اس سلسلہ میں سوچوں گا۔ (۱) دوسرے افراد بھی اسی طرح کی مصلحتوں کا اظہار کر رہے تھے لیکن ان میں سے کوئی بھی اپنی ذمہ داری کو ادا کرنے کے فیصلہ میں امام حسینؑ کے مستحکم عزم و حوصلہ میں تزلزل پیدا نہیں کر سکا اور ان کو عراق کی طرف سفر کرنے سے نہیں روک سکا۔

عراق کی طرف سفر

آٹھ ذی الحجہ کی صبح امام حسینؑ نے اپنے گھر والوں اپنی اولاد بھائیوں بھتیجیوں بہنوں اور بھانجوں چچازاد بھائیوں اور اپنے اصحاب و انصار کے ساتھ مکہ سے عراق کی طرف سفر شروع کیا ابھی جناب مسلم کی شہادت کی خبر نہیں پہنچی تھی۔ (۲)

امام حسینؑ کو راستہ میں متعدد افراد ملے جنہوں نے آپ کے اس بے موقع سفر سے تعجب کا اظہار کیا اور اس سے اکثر نے کوفہ کے سفر میں خطرات کا اظہار کیا اور آپ سے ہمدردی ظاہر کرتے ہوئے آپ کو اس سفر سے باز رہنے کا مشورہ دیا۔

لیکن امام حسینؑ نے ان کے مشوروں پر عمل نہ کیا گویا آپ کو ذمہ داری کا احساس اتنا زیادہ تھا کہ اس کو پورا کرنے کی راہ میں اس طرح کے مشورے اثر انداز نہیں ہو سکتے تھے۔

آپ کو ثعلبہ نامی جگہ پر جناب مسلم اور جناب ہانی کی شہادت کی خبر ملی۔

عبداللہ بن سلیمان اور منذر بن مشعل کا بیان ہے کہ ہم نے ایک شخص کو دیکھا جو کوفہ کی طرف سے آ رہا تھا ہم نے اس سے کوفہ کے حالات دریافت کئے تو اس نے کہا میرے نکلنے سے پہلے ہی مسلم ابن عقیل اور ہانی ابن عروہ کو شہید کیا جا چکا تھا میں نے خود ہی دیکھا کہ ان کا جسم مبارک بازار میں زمین پر کھینچا جا رہا ہے۔

(۱) بحار الانوار، ج ۴۳، ص ۳۶۴۔

(۲) بحار الانوار، ج ۴۳، ص ۳۶۶۔

ان دونوں نے ثعلبیہ پہنچ کر امام حسینؑ سے ملاقات کی اور آپ کو مسلم ابن عقیل اور ہانی ابن عروہ کی شہادت سے باخبر کیا۔

امامؑ نے فرمایا: ”انا لله و انا اليه راجعون رحمة الله عليهما“

ان دونوں نے عرض کیا: آپ کو خدا کی قسم اپنی اور اپنے اہلبیت کی جان خطرہ میں نہ ڈالئے اور اس سفر سے باز آجائیے اس لئے کہ کوفہ میں کوئی بھی آپ کا مددگار یا شیعہ نہیں ہے بلکہ ہمیں ڈر ہے کہ اہل کوفہ بھی دشمن کی فوج کے ساتھ مل کر آپ سے جنگ کریں گے۔

امام حسینؑ نے جناب عقیل کی اولاد کی طرف دیکھا اور فرمایا: تم لوگوں نے سنا کہ مسلم شہید ہو گئے اب تمہارا کیا خیال ہے ان لوگوں نے عرض کیا: فرزند رسول ہم واپس نہیں جاسکتے جب تک مسلم کے خون کا انتقام نہ لے لیں یا خود بھی اس راہ میں شہید نہ ہو جائیں۔

امام حسینؑ نے فرمایا: مسلم اور ہانی کی شہادت کے بعد زندگی کا مزہ جاتا رہا۔

لوگوں نے عرض کیا: البتہ آپ میں اور مسلم میں فرق ہے اگر آپ کوفہ پہنچ جائیں تو ممکن ہے کوفہ والے آپ کی حمایت پر اکٹھا ہو جائیں۔ (۱)

دوسری طرف جب عبید اللہ ابن زیاد کو معلوم ہوا کہ امام حسینؑ مکہ سے کوفہ کی طرف چل چکے ہیں تو اپنی فوج کے کمانڈر حصین ابن نمیر کو فوج تیار کر کے قادیسیہ بھیجا۔ (۲)

ابن زیاد کا پروگرام یہ تھا کہ امام حسینؑ کوفہ نہ آنے پائیں اور کوفہ سے باہر ہی امام اور ان کے اصحاب و انصار کا محاصرہ کر کے ان کو اسیر کر لے۔

اسی مقصد سے عبید اللہ ابن زیاد نے حرا بن یزید ریاحی کو ایک ہزار لشکر کے ہمراہ امام حسینؑ کا راستہ روکنے کے لئے بھیجا۔

امام حسینؑ بھی جلد از جلد شیعوں کے مرکز کوفہ پہنچنا چاہتے تھے جہاں سے نصرت کے وعدہ کے ساتھ آپ کو مسلسل خطوط بھیجے گئے تھے۔

(۱) بحار الانوار، ج ۴۴، ص ۳۷۳

(۲) بحار الانوار، ج ۴۴، ص ۳۶۹

حر سے ملاقات

امام حسین اپنے اصحاب کے ساتھ کوفہ کی طرف سفر کر رہے تھے کہ اچانک راستہ میں حرامن یزید ریاحی اور اس کی ایک ہزار فوج کا سامنا ہوا جو قادیہ سے وہاں پہنچے تھے۔

جب امام حسینؑ اور آپ کے اصحاب نماز ظہر کے لئے ٹھہرے تو حرنے بھی اپنے سپاہیوں کو حکم دیا کہ نماز امام حسینؑ کی اقتدا میں ادا کریں امام حسینؑ نے نماز کے بعد لشکر والوں کے سامنے خطبہ دیا اور فرمایا: میں بغیر بلائے یہاں نہیں آیا ہوں تم نے لکھا تھا ہمارا کوئی امام نہیں ہے آپ کوفہ آجائیں شاید خداوند عالم آپ کی وجہ سے اس امت کو متحد کر دے۔“

اب میں آگیا ہوں اگر تم اپنے وعدوں پر قائم ہو تو میں یہاں رہوں اور اپنی ذمہ داری پر عمل کروں گا اور اگر تم اپنے وعدوں اور اپنے لکھے ہوئے خطوط سے پشیمان ہو اور میری آمد سے ناخوش ہو تو میں اپنے وطن واپس چلا جاؤں۔

حرنے عرض کیا: مجھے ان خطوط کی کوئی خبر نہیں ہے امام حسینؑ نے اپنے ایک صحابی سے کہا خطوط کی وہ بوری لے آؤ اور حر کو دکھاؤ۔

حرنے عرض کیا: میں ان خطوط لکھنے والوں میں سے نہیں ہوں مجھے عبید اللہ کی طرف سے یہ ذمہ داری سونپی گئی ہے کہ آپ سے الگ نہ ہوں جب تک کوفہ میں آپ کو اس کے حوالہ نہ کر دوں۔

امام حسینؑ نے فرمایا: میں تمہارے ساتھ کوفہ ہرگز نہیں جاؤں گا۔

حرنے کہا: خدا کی قسم میں آپ کو چھوڑ نہیں سکتا اور آپ کو واپس نہیں جانے دوں گا اگرچہ مجھے جنگ کا حکم بھی نہیں دیا گیا ہے۔

امام حسینؑ نے اپنے اصحاب سے فرمایا: سوار ہو جاؤ اور راستہ ایسا منتخب کیا جو نہ کوفہ جاتا ہو اور نہ مدینہ حر کے سپاہی ان کے ساتھ ساتھ چل رہے تھے یہاں تک کہ یہ قافلہ سرزمین نینوا پر پہنچ گیا اس وقت عبید اللہ کی طرف سے ایک خط پہنچا جس میں لکھا تھا جس جگہ میرا خط تمہیں ملے حسینؑ کو وہیں روک لینا کسی ایسے بیابان میں جہاں نہ پانی ہو اور نہ پیڑ پودے ہوں۔

حرنے وہ خط پڑھ کر امام حسینؑ کو سنا دیا اور کہا کہ آپ کو یہیں ٹھہرنا پڑے گا۔ (۱)

امام حسینؑ کر بلا میں

امام حسینؑ اور ان کے اصحاب کر بلا کی سرزمین پر اترے اور وہیں خمیہ نصب کر لئے گئے حر کے سپاہی بھی ان کے مقابلہ میں خمیہ زن ہو گئے۔

دوسری محرم ۶۱ھ تھی اور اب حالات اس طرح کے بن گئے تھے کہ امام حسینؑ کے قیام کے دوسرے رخ یعنی آپ کی شہادت کا زیادہ احتمال پیدا ہو گیا تھا۔

امام حسینؑ نے خطبہ دیا اور حمد و ثنائے الہی کے بعد اپنے اصحاب سے فرمایا: کہ تم لوگ ہمارے ساتھ پیش آنے والے حادثات کو دیکھ رہے ہو۔ دیکھو دنیا بدل گئی ہے اور اس نے کتنی بری شکل اختیار کر لی ہے دنیا کی خوبیاں ختم ہو گئیں ہیں۔ ایک خطرناک چراگاہ کی طرح پست زندگی کے علاوہ کچھ اور باقی نہیں رہ گیا ہے کیا تم نہیں دیکھ رہے ہو کہ حق پر عمل نہیں کیا جا رہا ہے اور باطل کو روکا نہیں جا رہا ہے ایسے حالات میں مومن کو حقیقتاً موت اور خدا کی طرف واپسی کی طرف مائل ہونا چاہئے میں ان حالات میں موت کو سعادت و خوشنہی اور ظالموں کے ساتھ زندگی کو مصائب و آلام اور عذاب کے علاوہ کچھ اور نہیں سمجھتا ہوں۔ (۲)

آپ کے بعض اصحاب جیسے زہیر ابن قین، ہلال ابن نافع اور بریر ابن خضیر کھڑے ہوئے اور عرض کی فرزند رسولؐ ہم حق کے دفاع اور آپ کے ہمراہ جنگ کے لئے شہادت تک تیار ہیں اور اس بات کو اپنے لئے قابل فخر سمجھتے ہیں۔

اس وقت تک امام حسینؑ کوفہ والوں کی نصرت سے بالکل مایوس نہیں ہوئے تھے اور آپ کو امید تھی کہ اگر ان کو آپ کے کر بلا پہنچنے کی خبر ملے گی تو آپ کی نصرت کے لئے دوڑے آجائیں گے اس وجہ سے اتمام حجت کے لئے اس مضمون کا ایک خط لکھا اور اپنے ایک صحابی کے ذریعہ کوفہ کے بعض بزرگوں کے نام روانہ کیا۔

(۲) بحار الانوار، ج ۴۴، ص ۳۸۱، فقام الحسين خطيبا في اصحابه فحمد الله واثني عليه ثم قال: انه قد نزل من الامر ما قد ترون. و ان الدنيا تغيرت و تنكرت و ادبر معروفها و لم يبق منها الا صباية. كصباية الاناء و خسيس عيش كالمرعى الوبيل! الا ترون الى الحق لا يعمل به و الى الباطل لا يتناهى عنه؟ ليرغب المؤمن في لقاء ربه حقا حقا! فاني لا ارى الموت الا سعادة و لا الحياة مع الظالمين الا برماً.

بسم اللہ الرحمن الرحیم، تمہیں معلوم ہے کہ پیغمبر اسلام نے اپنی حیات میں فرمایا تھا کہ جو بھی کسی ایسے ظالم حاکم کو دیکھے جو خدا کی حرام کی ہوئی چیزوں کو حلال کر رہا ہو اور خدا کے ساتھ کئے گئے عہد کو توڑ رہا ہو رسول خدا کی سنت کے خلاف عمل کر رہا ہو اور لوگوں پر ظلم و ستم کو جائز سمجھتا ہو اور وہ شخص اس حاکم کے خلاف علم بغاوت بلند نہ کرے تو خدا پر لازم ہے کہ اس شخص کو اس ظالم حاکم کے ساتھ محشور کرے تمہیں معلوم ہے کہ یہ قوم (بنی امیہ) شیطان کی تابع ہے اس نے خداوند عالم کی اطاعت سے منہ موڑ رکھا ہے ان لوگوں نے زمین میں فساد پھیلایا ہے حدود الہی کو معطل کر دیا ہے بیت المال کے مصرف میں اپنے کو اور اپنے رشتہ داروں کو مقدم سمجھتے ہیں خدا کی حرام کی ہوئی چیزوں کو حلال سمجھتے ہیں اور اس کی حلال کی ہوئی چیزوں کو حرام سمجھتے ہیں تم سب کو معلوم ہے کہ میں خلافت اور حکومت کے سلسلہ میں دوسروں سے زیادہ حق دار ہوں۔

تمہارے خطوط ہم تک پہنچے اور تمہارے نمائندوں نے تمہاری بیعت سے ہمیں آگاہ کیا تم نے لکھا تھا ہم آپ کو اکیلا نہیں چھوڑیں گے اب اگر تم اپنے وعدوں پر عمل کرو تو اپنے مقصد تک پہنچ سکتے ہو۔ میں میرا گھر انا اور میری اولاد تمہارے ساتھ ہے میں تمہارے لئے نمونہ عمل ہوں گا لیکن اگر تم نے اپنے عہد کو توڑ دیا اور بیعت کی پابندی نہیں کی کہ ایسا تم سے بعید نہیں ہے اس سے پہلے تم ہمارے پدر بزرگوار، ہمارے بھائی اور ہمارے چچا کے فرزند کے ساتھ بھی ایسا ہی کر چکے ہو فریب خوردہ ہے وہ شخص جو تمہارے دھوکے میں آجائے آگاہ رہو کہ تم نے اپنا حصہ ضائع کر دیا ہے ”من نکث فانما ینکث علی نفسه“ جو عہد توڑے وہ خود اس کا ذمہ دار ہوگا خدا کو بھی تمہاری کوئی ضرورت نہیں ہے۔ (۱)

(۱) بحار الانوار، ج ۴۳، ص ۳۸۱، بسم اللہ الرحمن الرحیم۔ من الحسین بن علی الی سلیمان بن سرد و المسیب بن نجبة و رفاعة بن شداد و عبد اللہ بن وائل، و جماعة المؤمنین۔ اما بعد؛ فقد علمتم ان رسول اللہ قد قال فی حیاته: من رای سلطانا جائرا مستحلا لحرم اللہ ناکثا لعهد اللہ، مخالفا لسنة رسول اللہ، یعمل فی عباد اللہ بالاثم و العدوان ثم لم ینبغ بقول ولا فعل کان حقا علی اللہ ان یدخله مدخله. و قد علمتم ان هؤلاء القوم قد لزموا طاعة الشیطان و تولوا عن طاعة الرحمان و اظهروا الفساد و عطلوا الحدود و استأثروا بالفی و احلوا حرام اللہ و حرموا حلاله و انی احق بهذا الامر لقرابتی من رسول اللہ.....

ابن زیاد کو حر کا خط

دوسری طرف حرا بن یزید ریاحی نے بھی ابن زیاد کو اس طرح خط لکھا:
 حسین ابن علیؑ نے تسلیم ہونا گوارا نہیں کیا تو میں تمہارے حکم کے مطابق ان کو کر بلا کی بے آب و
 گیاہ زمین میں لے آیا اب میں تمہارے حکم کا منتظر ہوں۔

ابن زیاد نے حر کی اطلاع پر جنگ کا فیصلہ کیا امام حسینؑ کے اصحاب و انصار کی تعداد اگرچہ ۷۲
 افراد یا زیادہ سے زیادہ سو افراد سے زیادہ نہیں تھی اور اس سے جنگ کے لئے حر کا ایک ہزار کا لشکر کا
 کافی ہونا چاہئے تھا لیکن ابن زیاد نے فیصلہ کیا کہ ایک طاقتور فوج تیار کر کے بھیجے گا اس لئے کہ وہ امام
 حسینؑ اور آپ کے اصحاب و انصار کی شجاعت اور جانثاری سے بخوبی واقف تھا اور اسے معلوم تھا کہ
 ان میں سے ہر ایک جب تک ہمارے کئی آدمیوں کو قتل نہیں کرے گا خود قتل نہیں ہوگا وہ یہ احتمال
 بھی دے رہا تھا کہ بعض شیعہ بھی امام کی نصرت کے لئے جس طرح بھی ممکن ہوگا اپنے کو امام تک
 پہنچائیں گے۔

اس کے علاوہ وہ سوچ رہا تھا کہ شاید ایک بڑی فوج دیکھ کر امام حسینؑ مرعوب ہو جائیں اور خود کو
 ہمارے سامنے تسلیم کر دیں۔

اسی وجہ اور شاید بعض دوسری وجوہات کی بنیاد پر ابن زیاد نے مصلحت یہی سمجھی کہ ایک بڑی اور
 اسلحوں سے لیس فوج تیار کرے اس مقصد کے لئے اس نے لوگوں کو مسجد میں بلایا اور ان کے سامنے
 خطبہ دیا اور کہا: اے لوگو! ابوسفیان کی اولاد کو پہچانتے ہو اور ان کو تم نے جیسا چاہا ویسا ہی پایا اب تم لوگ
 امیر المومنین یزید کو پہچانتے ہو وہ نیک سیرت اور اچھی عادات و اطوار کا مالک ہے اپنی رعایا کے ساتھ
 حسن سلوک کرتا ہے وہ بجا طور پر عطا و بخشش کرتا ہے اس نے راستوں کو پر امن کر دیا ہے جیسا کہ اپنے

..... و قد اتتني كتبكم و قدمت على رسلكم ببعثكم و انكم لا تسلمونى و لا تخذلونى . فان وقتيم
 لى ببعثكم فقد اصبتم حظكم و رشدكم و نفسى مع انفسكم و اهلى و ولدى مع اهاليكم و اولادكم .
 فلکم بى اسوة . و ان لم تفعلوا و نقضتم عهدكم و خلعتم ببعثكم . فلعهدى ماہى منکم بنکر لقد
 فعلتموها باہى و اخی و ابن عمى و المغرور من اغتربکم فحظکم اخطاتم و نصیبکم ضيعتم . و من
 نکث فانما ینکث على نفسه و سیغنى الله عنکم . و السلام .

زمانے میں معاویہ بھی ایسا ہی تھا اس کا بیٹا یزید بھی اپنے باپ کے بعد لوگوں پر احسان کرتا ہے اور ان کو مال و دولت سے بے نیاز کر دیتا ہے ان کا احترام کرتا ہے۔

وہ تمہاری روزی میں سو فیصدی اضافہ کرے گا اس نے مجھے حکم دیا ہے کہ تمہیں دی جانے والی رقم میں اضافہ کروں اور تمہیں اس کے دشمن کی طرف روانہ کروں تم اس کی اطاعت کرو اس کے بعد وہ منبر سے نیچے اتر اور ان کے درمیان ایک عظیم سرمایہ تقسیم کیا اور حکم دیا کہ میدان جنگ کی طرف روانہ ہو کر عمر ابن سعد کی سرکردگی میں امام حسینؑ سے جنگ کرو اس طرح بیس (۲۰) سے تیس (۳۰) ہزار کا لشکر جنگ کے لئے تیار ہو گیا۔ (۱)

عمر ابن سعد جو پہلے ہی سے ”رے“ کی حکومت کے لئے معین کیا جا چکا تھا ابن زیاد نے اسے بلایا اور اس سے کہا: پہلے حسین ابن علی سے جنگ کے لئے جاؤ جنھوں نے یزید کے خلاف خروج کیا ہے اور زمین پر فساد برپا کر رہے ہیں (العیاذ باللہ) تم جا کر اس فتنہ کو ٹھنڈا کرو اس کے بعد ”رے“ کی حکومت کی طرف جانا۔

عمر ابن سعد نے اس سے کہا کہ یہ ذمہ داری کسی اور کو سونپ دی جائے ابن زیاد نے کہا: اس شرط کے ساتھ کہ ”رے“ کی حکومت واپس کر دو۔

عمر سعد نے ایک رات سوچنے کے لئے مہلت مانگی دوسرے دن صبح ”رے“ کی حکومت ہاتھ سے نکل جانے کے خوف سے امام حسینؑ سے جنگ کے لئے تیار ہو کر بلا کی طرف روانہ ہو گیا۔ (۲)

عمر سعد کی فوج کر بلا پہنچ گئی اور امام حسینؑ کی مختصر سی فوج کے مقابلہ میں صف آرا ہو گئی ان کی تعداد میں برابر اضافہ ہوتا رہا لیکن امام حسینؑ کی مدد کے لئے کوئی تیار نہیں ہوا امام حسینؑ نے جب یہ حالات دیکھے تو عمر ابن سعد کے پاس ایک شخص کو بھیجا اور اس سے ملاقات اور گفتگو کی پیش کش کی عمر سعد نے ان کی پیش کش قبول کر لی اور اسی شب دونوں لشکروں کے بیچ ایک خصوصی نشست ہوئی۔

امام حسینؑ نے فرمایا: اے ابن سعد کیا تو خدا اور قیامت سے نہیں ڈرتا اور مجھ سے جنگ کرنا چاہتا

(۱) بحار الانوار، ج ۴۴، ۳۸۶-۳۸۵

(۲) بحار الانوار، ج ۴۴، ص ۳۸۴

ہے تو جانتا ہے کہ میں پیغمبر کا فرزند ہوں یزید کے سپاہیوں کو چھوڑ دے اور میری مدد کے لئے آ جا اس میں خدا کی رضا اور تیری آخرت کی بھلائی ہے۔

عمر سعد نے عرض کیا: مجھے ڈر ہے کہ میرا گھر ویران کر دیا جائے گا۔

امام نے فرمایا: میں تیرے لئے اس سے بہتر گھر بنا دوں گا۔

اس نے عرض کیا: مجھے خوف ہے کہ میری کھیتی اور جائداد چھین لی جائے گی۔

امام نے فرمایا: میں حجاز میں اپنی اس سے بہتر جائداد و املاک تجھے عطا کر دوں گا۔

اس نے عرض کیا: مجھے اپنے گھر والوں اور اپنے اہل و عیال کی فکر ہے اور ان کے حق میں خوفزدہ ہوں۔

یہ سن کر امام خاموش ہو گئے اور پھر آپ نے کچھ نہیں کہا۔ (۱)

ایک دوسری روایت کے مطابق اس ملاقات کے بعد عمر سعد نے عبید اللہ ابن زیاد کے نام اس مضمون کا ایک خط لکھا:

خدا نے چاہا کہ جنگ کی آگ ٹھنڈی ہو جائے اور امت کے امور کی اصلاح ہو جائے اس لئے کہ حسین نے مجھے پیش کش کی ہے کہ اپنے وطن واپس چلے جائیں گے یا کسی سرحدی علاقہ میں جا کر ایک عام مسلمان کی طرح زندگی بسر کریں گے۔

جس وقت وہ خط ابن زیاد کے پاس پہنچا اس نے کہا: یہ خط حسین کی خیر خواہی میں لکھا گیا ہے شمر ابن ذی الجوشن جو وہیں موجود تھا بولا کہ اے امیر کس طرح اس بات کو ماننے کے لئے تیار ہو گئے اب جب حسین تمہاری سر زمین میں آچکے ہیں تو تمہارے اختیار میں ہیں لیکن خدا کی قسم اگر بغیر بیعت کے حسین اپنے وطن واپس پہنچ گئے تو وہ طاقتور ہو جائیں گے اور تم کمزور ہو جاؤ گے موقع ہاتھ سے نہ نکلنے دو کہ بعد میں شرمندہ ہونا پڑے لہذا انھیں چاہئے کہ پہلے اپنے کو ہمارے سامنے تسلیم کریں پھر تمہیں اختیار ہے کہ ان کو سزا دو یا معاف کر دو۔

ابن زیاد کو شمر کی بات پسند آئی اور اس نے کہا: تیری بات صحیح ہے یہ خط لے جا کر عمر کو دے اور کہہ کہ میرا حکم حسین اور ان کے اصحاب کے سامنے پیش کرو اگر وہ لوگ قبول کریں تو انھیں زندہ میرے پاس بھیج دو اور اگر انکار کریں تو ان سے جنگ کرو اگر عمر سعد میرے حکم پر عمل کرے تو اس

کی اطاعت کرنا اور اگر وہ حسین سے جنگ کرنے سے کترائے تو میری طرف سے تو فوج کا حاکم ہے عمر کی گردن مار کر اس کا سر میرے پاس بھیج دے۔

عمر سعد کو ابن زیاد کا خط

ابن زیاد نے عمر ابن سعد کو اس مضمون کا ایک خط لکھا: میں نے تجھے اس لئے نہیں بھیجا تھا کہ تو حسین کا دفاع کرے یا ان کی سفارش کرے۔ خیال رکھ اگر حسین اور ان کے اصحاب میرا حکم مانیں اور تسلیم ہو جائیں تو ان کو زندہ میرے پاس بھیج دے اور اگر انکار کریں تو ان پر حملہ کر کے ان سب کو قتل کر دے اور قتل کے بعد ان کے بدن ٹکڑے ٹکڑے کر کے ان کے اعضاء و جوارح کو کاٹ دے۔

اس لئے کہ وہ اسی سزا کے مستحق ہیں حسین کی شہادت کے بعد ان کی لاش پر گھوڑے دوڑانا وہ سرکش اور ستمگر ہیں [العیاذ باللہ] اگرچہ مجھے معلوم ہے کہ موت کے بعد گھوڑوں کے دوڑنے کا کوئی اثر نہیں ہوتا ہے لیکن جو میں نے کہا ہے اس پر عمل کرنا۔

اگر تو نے میرے حکم پر عمل کیا تو تجھے ہم سے انعام ملے گا اور اگر اس کے انجام دینے سے انکار کیا تو فوج کی کمان شمر ابن ذی الجوشن کے حوالہ کر کے کنارہ کش ہو جا شمر عبید اللہ ابن زیاد سے خط لیکر عمر سعد کے پاس پہنچا عمر نے وہ خط لے کر پڑھا اور شمر سے کہا: ”وائے ہو تجھ پر خدا تجھ پر لعنت کرے میرا خیال ہے تیری وجہ سے ابن زیاد نے میری پیش کش کو قبول نہیں کیا مجھے اصلاح کی امید تھی لیکن تو نے فساد برپا کر دیا خدا کی قسم مجھے معلوم ہے کہ حسین ہرگز تسلیم نہیں ہوں گے اس لئے کہ ان کے پہلو میں ان کے باپ کا دل ہے۔

شمر نے کہا جواب دے؟ کیا چاہتا ہے؟ امیر کے حکم کی اطاعت کرے گا اور اس کے دشمن سے جنگ کرے گا یا فوج کو میرے حوالہ کر دے گا۔

عمر نے جواب دیا: نہیں میں فوج کی کمان تجھے ہرگز نہیں دے سکتا تو صرف پیادوں کی

قیادت کر۔ (۱)

نو محرم

نو محرم تک جنگ ہونے یا اس کے شروع ہونے کا وقت واضح نہیں تھا اسی دن عبید اللہ ابن زیاد کا خط اس کی فوج کے کمانڈر عمر ابن سعد کو ملا کہ جتنی جلدی ممکن ہو حسین کا کام تمام کر دے۔ اگر تسلیم ہو جائیں تو انہیں زندہ میرے پاس بھیج دو اور میں ان کے بارے میں فیصلہ کروں لیکن اگر تسلیم ہونے سے انکار کریں تو ان کو قتل کرنے کے بعد ان کے بدن کو مثلہ کر دو۔

اس خط کے بعد عمر ابن سعد نے فیصلہ کیا کہ امام حسینؑ سے جنگ کرے گا اس لئے کہ اسے معلوم تھا کہ حسین ہرگز تسلیم نہ ہوں گے اس نے نو محرم پنجشنبہ کی دوپہر کے بعد اپنی فوج کو حکم دیا ”یا حخیل اللہ ارکبى و بالحنة ابشرى“

اس کے فوجی سوار ہو کر امام حسینؑ کے خیموں کی طرف چلے امام حسینؑ اس وقت خیمہ کے باہر زانووں پر سر رکھے بیٹھے تھے اور آپ کی آنکھ لگ گئی تھی آپ کی بہن جناب زینب یہ منظر دیکھ رہی تھیں جب انھوں نے فوج کے آنے کی آواز سنی تو اپنے بھائی کے پاس آئیں اور فرمایا: بھائی کیا آپ فوج کے حملہ آور ہونے کی آواز نہیں سن رہے ہیں فوجیں نزدیک آگئی ہیں۔

امام حسینؑ نے زانو سے سر اٹھایا اور فرمایا: بہن ابھی میں نے اپنے جد رسول خدا کو خواب میں دیکھا ہے۔ آپ نے فرمایا: عنقریب تم میرے پاس آنے والے ہو۔!! (۱)

اس کے بعد امام حسینؑ نے اپنے بھائی جناب عباسؑ سے فرمایا: ابن زیاد کی فوج کی طرف جاؤ اور ان سے اس طرف آنے کا مقصد معلوم کرو۔

حضرت عباسؑ تیزی سے ابن زیاد کے لشکر کی طرف بڑھے اور ان سے پوچھا کہ تم لوگ کیا چاہتے ہو؟ ان لوگوں نے کہا: عبید اللہ نے ہمیں حکم دیا ہے کہ آپ لوگوں کا کام تمام کر دیں۔ اگر تسلیم ہونا چاہو تو تمہیں زندہ اس کے پاس بھیج دیں گے وہ تمہارے بارے میں خود فیصلہ کرے گا۔ اور اگر تسلیم نہ ہوئے تو ہم مجبوراً تم سے جنگ کریں گے۔

حضرت عباسؓ نے واپس آ کر ان لوگوں کا جواب اپنے بھائی امام حسینؓ سے بیان کیا۔
امام حسینؓ نے جناب عباسؓ سے فرمایا: ان کے پاس جاؤ اگر وہ ایک رات کی مہلت دینے پر
راضی ہو جائیں تو مہلت لے لو۔

تاکہ اس شب میں نمازیں پڑھیں اور دعائیں کریں اور اپنے پروردگار سے طلب مغفرت کریں۔
خداوند عالم جانتا ہے کہ میں نماز، قرآن مجید کی تلاوت اور دعا و استغفار سے کتنی
محبت کرتا ہوں۔

حضرت عباسؓ نے ابن زیاد کی فوج کے پاس جا کر امام حسینؓ کی پیش کش دہرائی ان لوگوں نے
اس کو قبول کر لیا اور ایک دن کے لئے جنگ کو ٹال دیا گیا۔ (۱)

فوج کو تیاری کا حکم

اب جنگ کا ہونا یقینی ہو چکا تھا اور امام حسینؓ کی مختصر سی فوج کا دشمنوں کی اتنی بڑی فوج کے
ذریعہ مکمل محاصرہ کیا جا چکا تھا لہذا اب امام کی فوج میں اور اضافہ کا امکان بھی ختم ہو گیا تھا ان حالات
کو دیکھتے ہوئے جنگ کا نتیجہ پہلے ہی سے معلوم تھا کہ اس جنگ کا انجام ایک باعزت موت اور راہ
خدا میں شہید ہو جانا ہے اس لئے کہ امام حسینؓ ہرگز یزید کے سامنے تسلیم نہیں ہو سکتے تھے لہذا آپ
نے فیصلہ کیا اسی مختصر سی فوج کے ساتھ انتہائی شجاعت و بہادری سے دشمن کی اس بڑی فوج کا مقابلہ
کریں گے اور شہادت کی حد تک ان کے ذریعہ اسیری کی ذلت برداشت نہ کریں گے آپ نے اس
عظیم مقصد کو پورا کرنے کے لئے اس کے اسباب اور مقدمات کو فراہم کرنا ضروری سمجھا اور اپنے
اصحاب و انصار یہاں تک کہ اپنے گھر والوں کو بھی اس فیصلہ کے لئے تیار کیا اس سلسلہ میں آپ نے
چند امور انجام دیئے۔

۱۔ اپنے اصحاب و انصار کا امتحان: امام حسینؓ اپنے اصحاب و انصار کو اچھی طرح پہچانتے
تھے اور ان کے ایمان، عہد و پیمان کی پابندی اور وفاداری سے بخوبی واقف تھے اس کے باوجود
آپ نے چاہا کہ ان کو نئے حالات اور شہادت کے یقینی ہو جانے سے باخبر کر دیں تاکہ اگر ان کے

درمیان کچھ ایسے افراد ہوں جو شہادت قبول کرنے کے لئے تیار نہ ہوں تو وہ بیعت کے اخلاقی دباؤ میں نہ رہیں اگر وہ اپنی جان کی حفاظت کر سکتے ہیں تو جان بچا کر چلے جائیں اس لئے غروب آفتاب کے وقت آپ نے اپنے اصحاب و انصار کو ایک خیمہ میں جمع کیا اور ان کو نئے حالات سے آگاہ کیا کہ اب شہادت یقینی ہے جو اس کے لئے تیار نہ ہو وہ اخلاقی دباؤ میں نہ رہے اور اپنی جان بچا کر واپس چلا جائے۔

امام زین العابدینؑ نے اس واقعہ کو اس طرح بیان کیا ہے:

میرے والد بزرگوار نے حمد و ثنائے الہی کے بعد فرمایا: میری نظر میں تم سے بہتر اور تم سے زیادہ با وفا اصحاب کسی کے نہیں تھے اور میں نے اپنے اہلیت سے بہتر کسی کے اہلیت کو بہتر نہیں پایا خدا تمہیں بہترین جزائے خیر دے میرا گمان نہیں تھا کہ لوگ میرے ساتھ ایسا برتاؤ کریں گے، اپنے وعدوں پر عمل نہیں کریں گے اور میری مدد سے ہاتھ کھینچ لیں گے اور میرا انجام جنگ اور شہادت ہوگا۔ اب میں اپنی بیعت تمہاری گردنوں سے اٹھائے لیتا ہوں اور تمہیں آزاد کئے دیتا ہوں تم جہاں جانا چاہو چلے جاؤ اور میری طرف سے کسی قسم کا دباؤ محسوس نہ کرو رات کی تاریکی سے فائدہ اٹھا کر اپنی جان بچا کر نکل جاؤ۔

یہ سن کر میرے چچا عباس کھڑے ہوئے اور عرض کیا کہ ہم ہرگز ایسا نہیں کر سکتے ہم چلے جائیں اس لئے کہ آپ کے بعد زندہ رہیں خدا ایسا دن نہ لائے کہ آپ نہ ہوں اور ہم زندہ رہیں جناب عباس کے بعد، امام کے دوسرے بھائی بھتیجے آپ کی اولاد اور عبداللہ ابن جعفر کی اولاد نے کھڑے ہو کر اسی طرح کی باتیں کہیں۔

اس کے بعد میرے والد نے جناب عقیل کے بھائیوں کو مخاطب کیا اور فرمایا: تمہارے لئے مسلم کی شہادت ہی کافی ہے میں تم کو اجازت دیتا ہوں جہاں چاہو چلے جاؤ۔

ان لوگوں نے عرض کیا: سبحان اللہ ہم آپ کو تنہا چھوڑ کر کس طرح چلے جائیں ہم کہاں جائیں گے اور لوگوں سے کیا کہیں گے یہ کہیں گے کہ اپنے سردار اور اپنے آقا کو تنہا چھوڑ کر آئے ہیں بغیر اس کے کہ دشمن پر ایک تیر چلائیں یا تلوار اور نیزہ کے ذریعہ ان کا دفاع کریں۔

فرزند رسولؐ ہم ایسا ہرگز نہیں کریں گے ہم آپ کی خدمت میں رہیں گے اور اپنی جان و مال اور

اپنے گھر والوں کو آپ پر فدا کر دیں گے اب جو مصیبت آپ پر آئے گی وہ ہم بھی برداشت کریں گے ”قیح اللہ العیش بعدک“ خدا آپ کے بعد زندگی کا برا کرے۔ (۱)

اس کے بعد اصحاب کی باری آئی: مسلم ابن عوسجہ کھڑے ہوئے اور عرض کی: اے فرزند رسول! ہم آپ کو اکیلا چھوڑ دیں ہم کہاں جائیں گے نہیں! خدا کی قسم ہم ہرگز نہیں جائیں گے جب تک اپنا نیزہ دشمنوں کے سینوں میں پیوست نہ کر دیں اور اپنی تلوار سے ان پر ضرب نہ لگائیں اگر میرا اسلحہ بیکار ہو جائے تو پتھروں سے ان پر حملہ کروں گا میں آپ سے الگ نہیں ہو سکتا۔

اے فرزند رسول! خدا کی قسم میں آپ کی مدد سے دست بردار نہیں ہو سکتا تاکہ خدا آگاہ رہے کہ ہم نے رسول خدا کے بعد ان کے اہلبیت کی حرمت کا پاس و لحاظ رکھا۔

خدا کی قسم اگر مجھے یہ معلوم ہو جائے کہ آپ سے دفاع کرتے ہوئے شہید ہو جائیں گے اور میرے بدن کو جلا دیا جائے گا اور اس کی راکھ کو اڑا دیا جائے گا اور دوبارہ زندہ کیا جاؤں گا اور ایسا ستر مرتبہ ہوگا تب بھی آپ کی حمایت سے دست بردار نہیں ہو سکتا یہاں تک کہ آپ کے سامنے قتل ہو جاؤں۔

اے فرزند رسول خدا! ہم آپ کو اکیلا کیسے چھوڑ دیں جب کہ مجھے معلوم ہے کہ ایک بار سے زیادہ قتل نہیں ہوں گا اور اس کے بعد ایسی کرامت حاصل ہوگی جو کبھی ختم نہ ہوگی۔

مسلم ابن عوسجہ کے بعد کچھ دوسرے اصحاب بھی کھڑے ہوئے اور ہر ایک نے اپنے اعتبار سے مسلم ابن عوسجہ جیسی باتیں کہیں اس کے بعد امام حسینؑ نے ان کے حق میں دعا فرمائی۔ (۲)

امام حسینؑ نے اس طرح ایسے حساس وقت میں بھی اپنے اصحاب و انصار کا امتحان لے لیا اصحاب نے بھی اپنے عہد پر استقامت اور اپنے جذبہ وفاداری سے آپ کو آگاہ کر دیا۔

۲۔ پناہ گاہ کی تشکیل: جنگ کے دوران کسی بھی فوج کے لئے ایک بڑا خطرہ پناہ گاہ کا نہ ہونا ہوتا ہے اسی لئے ہر فوج جنگ کے لئے پہاڑی، بلند ٹیلے، نخلستان یا کسی وسیع دریا کا کنارہ تلاش کرتی ہے لیکن امام حسینؑ کی جنگ کا میدان ایسا نہیں تھا ابن زیاد کے سپاہیوں نے امام حسینؑ کو ایسی جگہ اتارا تھا جہاں کوئی پہاڑ، ٹیلہ یا نخلستان نہیں تھا اور چاروں طرف سے حملہ کیا جاسکتا تھا ایسے میدان میں

(۱) بحار الانوار ج ۳۳ ص ۳۹۲

(۲) بحار الانوار، ج ۳۳ ص ۳۹۳

جنگ کرنا بے انتہا مشکل ہوتا ہے امام حسینؑ نے اس مشکل کو حل کرنے کے لئے اپنے اصحاب کو حکم دیا کہ خیمہ قریب قریب لگائیں اور ان کی رسیاں ایک دوسرے کے اندر ہی رکھیں اس طرح آپ نے پیچھے سے حملہ کا راستہ بند کر دیا اس کے بعد آپ نے حکم دیا کہ خیموں کی پشت پر خندق کھود کر اس کو لکڑیوں سے بھر دیا جائے تاکہ جنگ کے وقت ان میں آگ لگا دی جائے اور دشمن کے راستہ میں ایک اور رکاوٹ پیدا ہو جائے۔ (۱)

خود خندق کا کھودا جانا بھی امام حسینؑ اور ان کے اصحاب کے خیموں پر حملہ سے مانع تھا۔
 ۳۔ فوج کو منظم کرنا: ابن زیاد کے ذریعہ امام حسینؑ کے خلاف تھوپنی گئی جنگ فوجی طاقت اور جنگ کے امکانات کے اعتبار سے برابر کی جنگ نہیں تھی اس لئے کہ امام حسینؑ کی فوج کی تعداد ۷۲ افراد یا زیادہ سے زیادہ ایک سو چالیس افراد بیان کی گئی ہے۔
 لیکن ابن زیاد کی فوج کی تعداد ۲۲ ہزار سے لیکر تیس ہزار تک لکھی ہے (۲) جس کو ہرگز برابر قرار نہیں دیا جاسکتا۔

لیکن تعداد کے اس واضح فرق کی وجہ سے امام حسینؑ یا ان کے اصحاب کے اوپر نفسیاتی طور سے کچھ باؤ نہیں تھا اور وہ ہرگز احساس کمتری، کمزوری یا شک و تردید محسوس نہیں کر رہے تھے بلکہ اپنے دفاع کے لئے بالکل تیار تھے اور اپنی مختصر سی فوج کو منظم کر رہے تھے۔
 امام حسینؑ نے زہیر ابن قین کو میمنہ لشکر پر اور حبیب ابن مظاہر کو میسرہ پر قرار دیا اور اپنے بھائی جناب عباس کو لشکر کا علمبردار بنایا۔ (۳)

ان امور سے فراغت کے بعد امام حسینؑ اور ان کے اصحاب و انصار اپنے اپنے خیموں میں چلے گئے اور پوری رات نماز، قرآن کی تلاوت اور خداوند عالم کے ساتھ راز و نیاز میں مشغول رہے۔
 امام حسینؑ اور آپ کے اصحاب و انصار نے عاشور کی شب جاگ کر بسر کی اس عالم میں کہ ان کے خیموں سے خداوند عالم کے ساتھ راز و نیاز اور مناجات کی آوازیں اس طرح آ رہی تھیں جس طرح شہد

(۱) بحار الانوار، ج ۴۵، ص ۴۲-۳

(۲) بحار الانوار، ج ۴۵، ص ۴

(۳) بحار الانوار، ج ۴۵، ص ۳۹۴

کی کھیوں کے بھن بھنانے کی آوازیں آرہی ہو اور وہاں برابر رکوع و سجود اور قیام بجالایا جا رہا تھا۔ (۱)

عاشور کا دن

ماہ محرم کی دسویں تاریخ کو عاشورا کہا جاتا ہے۔ ۱۱ھ میں اسی دن کربلا کی سرزمین پر انتہائی دردناک حادثات رونما ہوئے جو قیامت تک فراموش نہیں کئے جاسکتے۔

عاشور کے دن امام حسینؑ اور یزیدی فوج کے درمیان شدید جنگ ہوئی جس کا انجام انتہائی دردناک تھا امام حسینؑ تمام اصحاب و انصار کے ساتھ انتہائی بے دردی سے شہید کر دیئے گئے صرف حضرت علی ابن الحسینؑ چوتھے امام جو سخت بیمار تھے باقی رہ گئے۔

مورخین اور مقاتل لکھنے والوں نے اس دن کے حادثات کو مفصل طور پر تحریر کیا ہے اور ہر شہید کے لئے ایک الگ فصل قائم کی ہے جس میں اس کے میدان جنگ میں جانے اس کی رجز خوانی بہادری اس کے ذریعہ مارے جانے والے افراد کی تعداد اس کی شہادت کی کیفیت اور اس کے قاتل کا نام ذکر کیا ہے۔

ہم اس مختصر کتاب میں عاشور کے دن پیش آنے والے دردناک واقعات کا ذکر تفصیل سے نہیں کر سکتے صاحبان مطالعہ اس موضوع پر لکھی جانے والی سینکڑوں کتابوں کی طرف رجوع کر سکتے ہیں لیکن کربلا کے خونریز واقعہ کی حقیقت سے واقفیت کے لئے ہم امام حسینؑ اور ان کے اصحاب و انصار اور یزید ابن معاویہ اور اس کی فوج کے درمیان ایک مختصر موازنہ کریں گے جس سے دونوں کی حقیقت واضح ہو جائے۔

دونوں طرف کے فوجوں کے سربراہ

حسین ابن علیؑ اور یزید ابن معاویہ خاندان، طرز فکر اور مقصد کے اعتبار سے بالکل ایک دوسرے کے مقابل تھے اور دونوں دو الگ الگ مقاصد کے حصول کی کوشش کر رہے تھے۔

امام حسینؑ ایک شریف باعظمت اور دین دار انسان تھے جو اپنی روح کی گہرائیوں سے اسلام اور اسلامی اقدار پر ایمان و یقین رکھتے تھے آپ ایک پاکیزہ اور معصوم انسان تھے خالص انسانی اور اسلامی جذبات سے لبریز اور تمام حالات میں ان کے پابند تھے۔ پیغمبر اسلامؐ نے بارہا آپ کی تجسید فرمائی تھی جیسے ایک حدیث میں فرمایا تھا حسنؑ و حسینؑ جنت کے جوانوں کے سردار ہیں۔ (۱)

کردار اور طرز عمل کے یہ دو نمونے ملاحظہ فرمائیں:

جس وقت امام حسینؑ کو حرا بن یزید ریاحی کی فوج کا سامنا ہوا اور آپ نے یہ محسوس کیا کہ وہ لوگ پیاسے ہیں۔ آپ نے اپنے اصحاب کو حکم دیا کہ ان سب کو یہاں تک کہ ان کے گھوڑوں کو بھی سیراب کر دیں ان کا ایک سپاہی جو پیاس کی شدت کی بنا پر پانی نہیں پی پارہا تھا خود امام حسینؑ نے پانی پینے کے لئے اس کی مدد کی۔ (۲)

لیکن ابن زیاد نے اپنی فوج کے کمانڈر عمر سعد کو حکم دیا کہ حسین اور ان کے اصحاب و انصار اور ان کے گھر والوں پر پانی بند کر دیا جائے اور ان کے خیموں میں ایک قطرہ پانی بھی نہ جانے دیا جائے۔ (۱)

یہ پہلے ذکر کیا جا چکا ہے کہ امام حسینؑ کسی طرح بھی جنگ پر مائل نہ تھے اور آپ کی یہی کوشش تھی کہ جنگ کی ابتدا آپ کی طرف سے نہ ہو بلکہ جنگ کی ابتدا میں بھی جب ایک سب سے خبیث اور سب سے خطرناک دشمن شمر ابن ذی الجوشن کا سامنا ہوا اور آپ کے ایک صحابی نے اس کو تیر کا نشانہ بنا نا چاہا تو آپ نے منع کر دیا اور فرمایا: میں جنگ کی ابتدا کرنا نہیں چاہتا۔ (۲)

لیکن عمر ابن سعد نے اپنی فوج کو جنگ کی ابتدا کا حکم دیا اور اپنے فوجیوں سے کہا: تم کس چیز کا انتظار کر رہے ہو؟ کیوں جنگ شروع نہیں کرتے؟۔ (۳)

(۱) بحار الانوار، ج ۴۳، ص ۲۶۳

(۲) بحار الانوار، ج ۴۳، ص ۳۷۶

(۳) بحار الانوار، ج ۴۳، ص ۳۸۹

(۴) بحار الانوار، ج ۴۵، ص ۵

(۵) بحار الانوار، ج ۴۵، ص ۱۰

یہ کہہ کر اس نے پانچ سو تیرا اندازوں کو حکم دیا کہ حسینؑ اور ان کے اصحاب و انصار پر تیروں کی بارش کر دیں۔ (۱)

یزید ابن معاویہ ایک لا اُبا لی شخص تھا جو اسلامی اقدار اور اس کے احکام و قوانین کا مطلق خیال نہیں کرتا تھا زیاد ابن ابیہ جس سے معاویہ نے یزید کی خلافت کے لئے اقدام کرنے کو کہا تھا اس نے معاویہ کو لکھا تھا کہ ہم کس طرح یزید کی ولی عہدی کی بات کر سکتے ہیں اور اس کے لئے لوگوں سے بیعت لے سکتے ہیں جب کہ وہ کتوں اور بندروں سے کھیلنے والا ہے وہ طرح طرح کے رنگین لباس پہنتا ہے ہمیشہ شراب پیتا رہتا ہے اور ساز و موسیقی کی آواز پر تھرکتا ہے۔ (۲)

یزید ہی وہ شخص تھا جس نے اپنی غیر شرعی حکومت کے استحکام اور امام حسینؑ سے بیعت لینے کے لئے مدینہ میں اپنے نمائندہ کو لکھا تھا کہ حسین ابن علیؑ سے بیعت لو اور اگر منع کریں تو انھیں قتل کر دو۔ (۳)

امام حسینؑ نے مجبوراً مکہ کی طرف ہجرت کی لیکن یزید نے کچھ افراد معین کر دیئے اور ان کو حکم دیا کہ امام حسینؑ کو عین حرم امن الہی میں شہید کر دیں جس کی وجہ سے امام حسینؑ کو کوفہ کی طرف ہجرت کرنا پڑی۔ (۴)

آخر کار یزید کے حکم سے امام حسینؑ اور ان کے اصحاب و انصار کو کربلا کے میدان میں شہید کر دیا گیا اور ان کے اہلبیتؑ کو اسیر کر کے شام لے جایا گیا۔

اس یزید نے مسلم ابن عقبہ کو حکم دیا تھا کہ پانچ ہزار سپاہیوں کے ساتھ مدینہ رسولؐ پر حملہ کرے اور تین دن تک مدینہ کی عورتوں اور لڑکیوں کو اپنے سپاہیوں پر مباح کر دے۔

ان لوگوں نے ان کے اموال کو غارت کیا اور ایسے ایسے جرائم کا ارتکاب کیا جس سے تاریخ

(۱) بحار الانوار، ج ۲۵، ص ۲۰

(۲) تاریخ یعقوبی، ج ۲، ص ۲۲۰

(۳) تاریخ یعقوبی، ج ۲، ص ۲۴۱

(۴) تاریخ یعقوبی، ج ۲، ص ۲۴۹

کا چہرہ سیاہ ہو کر رہ گیا آخر کار ان لوگوں نے مدینہ کے لوگوں سے بیعت لی کہ یزید کے غلام بن کر رہیں۔ (۱)

امام حسینؑ کے والد ماجد پیغمبر اسلام کے بعد اسلام کی دوسری اہم شخصیت تھے جن کے فضائل و کمالات کی طرف پہلے اشارہ کیا جا چکا ہے۔

وہ پہلے شخص ہیں جنہوں نے پیغمبر اسلام کی آواز پر لبیک کہی جب کہ اس وقت سن بلوغ تک کو بھی نہیں پہنچے تھے۔

انہوں نے ہمیشہ اسلام اور پیغمبر اسلام کی خدمت کی، کلام الہی کے کاتب اور حافظ قرآن تھے، شب ہجرت پیغمبر اسلام کے بستر پر سوئے تاکہ آپ کی جان دشمنوں کے حملہ سے محفوظ رہے، جناب فاطمہ زہرا کے شوہر اور پیغمبر اسلام کے داماد تھے، آپ انتہائی شجاع انسان تھے، دور پیغمبر تمام اسلامی جنگوں میں شرکت کی اور بہت سے دشمنان اسلام آپ کے ہاتھوں سے مارے گئے۔

نبوت کے تمام علوم پیغمبر اسلام سے سیکھے اور مخزن علوم نبوت قرار پائے اسلام اور اقدار اسلامی پر دل و جان سے ایمان رکھتے تھے اور خود تمام اسلامی اقدار کی جیتی جاگتی تصویر تھے۔

یزید کا باپ معاویہ ابن ابوسفیان تھا ابن ابی الحدید نے اس طرح معاویہ کا تعارف کرایا ہے:
وہ ریشمی لباس پہنتا تھا سونے چاندی کے برتنوں میں کھانا کھاتا تھا جب ابو درداء نے ان کی حرمت کے بارے میں حدیث رسول بیان کی تو اس نے جواب دیا: میری نظر میں اس میں کوئی حرج نہیں ہے۔
اس کردار سے اور اس قول سے معلوم ہوتا ہے کہ وہ خود نبوت کا بھی قائل نہیں تھا۔

اپنی من مانی سے لوگوں پر حد جاری کرتا تھا۔

بعض ایسے افراد جن کا کوئی جرم نہیں ہوتا تھا ان پر حد جاری کر دیتا تھا۔

بعض لوگوں پر جرم ثابت ہونے کے باوجود حد جاری نہیں کرتا تھا۔

زیاد ابن ابیہ کو اپنے سیاسی مقاصد کی بنا پر اپنے باپ ابوسفیان کا بیٹا قرار دے لیا جب کہ

پیغمبر اسلام کی حدیث تھی ”الولد للفراس“

بیت المال کے اموال اپنی من مانی سے خرچ کرتا تھا اور انھیں اپنے ذاتی خرچ میں بھی لاتا تھا۔
حجر ابن عدی اور ان کے ساتھیوں کو شہید کیا۔

پیغمبر اسلام کے عظیم صحابی ابوذر غفاری کو گالیاں دیں اور ان کو پالان شتر پر سوار کر کے مدینہ بھیجا۔
حضرت علی ابن ابی طالبؓ، امام حسنؓ اور امام حسینؓ پر منبر سے لعنت کرتا تھا۔
اپنے بیٹے یزید کو اپنا ولی عہد بنایا جب کہ وہ ہمیشہ شراب پیتا رہتا تھا، شطرنج اور تنبور بازی کرتا تھا
اور گلوکار کنیروں کے بیچ میں سوتا تھا۔ (۱)

امام حسینؓ کے جد حضرت محمد ابن عبداللہؐ تھے جن کا علم و ایمان اخلاقی بلندی اور خاندانی شرافت
واضح ہے اور اسے بیان کرنے کی ضرورت نہیں ہے۔

یزید کا جد ابوسفیان ابن حرب تھا ابوسفیان مشرکین کا سردار تھا اور ہمیشہ پیغمبر اسلام سے دشمنی کیا
کرتا تھا اور ان کی پیروی کرنے والوں کو آزار و اذیت دیتا تھا۔ (۲)

جنگ بدر میں مسلمانوں سے جنگ کے لئے کفار و مشرکین کی تشویق کر رہا تھا اسی جنگ میں اس
کا ایک بیٹا حنظلہ ہلاک ہوا اور دوسرا بیٹا عمر ابن ابوسفیان اسیر ہوا تھا۔ (۳)

جنگ احد میں بھی مسلمانوں سے جنگ کے لئے کفار کو تیار کر کے لایا تھا اسی جنگ میں پیغمبر
اسلام کے چچا حمزہ ابن عبدالمطلب شہید ہوئے اور ان کا جگر ابوسفیان کی زوجہ ہند کے لئے تحفہ
میں بھیجا گیا۔

اس نے غصہ کی شدت میں اس کو منہ میں رکھ کر چبا لیا اور اس کے بعد خود حمزہ کے جنازہ کے
سر ہانے جا کر ان کے بدن مبارک کو مثلہ کیا، یعنی آپ کے ناک کان اور دوسرے اعضاء و جوارح
کاٹے اور ان کا کنگن اور ہار بنا کر پہنا۔ (۴)

ابوسفیان نے اس جنگ کے خاتمہ پر جس میں بہت سے مسلمان شہید ہوئے تھے خوشی کا اظہار

(۱) شرح بیچ البلاغ، ابن ابی الحدید، ج ۵، ص ۱۲۹ تا ۱۳۱

(۲) انساب الاشراف، ج ۱، ص ۱۱۶

(۳) انساب الاشراف، ج ۱، ص ۳۰۱-۲۹۷

(۴) انساب الاشراف، ج ۱، ص ۳۲۲-۳۱۲

کیا وہ کہہ رہا تھا: اعلیٰ ہبل! لنا عزی و لا عزی لکم۔ (۱)
ابوسفیان فتح مکہ تک اپنے کفر پر باقی رہا اور پیغمبر اسلام اور مسلمانوں کے ساتھ دشمنی کرتا رہا۔ فتح مکہ کے بعد اپنی جان کے خوف سے ظاہراً اسلام لے آیا۔ (۲)
اس کے بعد سے اگرچہ بظاہر مسلمان رہا اور پیغمبر اسلام نے بھی اس کے ساتھ رحم کا برتاؤ کیا لیکن تاریخ کے بعض واقعات سے اندازہ ہوتا ہے کہ اس نے دل سے اسلام قبول نہیں کیا تھا اور حقیقت میں ایک منافق تھا۔

ابن ابی الحدید نے تحریر کیا ہے: عثمان لوگوں کی بیعت کے بعد اپنے گھر گئے بنی امیہ کے بہت سے افراد ان کے گھر میں جمع تھے اور دوسروں کو گھر میں نہیں آنے دے رہے تھے ابوسفیان جو اس وقت نابینا ہو چکا تھا وہ بھی وہاں موجود تھا اس نے وہاں موجود افراد کی طرف رخ کر کے کہا: کیا بنی امیہ کے علاوہ کوئی اور بھی یہاں موجود ہے؟
لوگوں نے کہا: نہیں!

اس نے کہا: اے بنی امیہ اب جب حکومت تمہارے ہاتھ میں آگئی ہے اس کی قدر کرو اور ایک گیند کی طرح اپنے درمیان نچاتے رہو خیال رکھنا دوسرے اس کو تمہارے ہاتھ سے نہ لے سکیں قسم ہے اس چیز (بت) کی ابوسفیان جس کی قسم کھاتا ہے نہ کوئی عذاب ہے اور نہ حساب و کتاب نہ جنت ہے نہ جہنم نہ حشر کا تصور ہے اور نہ قیامت آنے والی ہے۔ (۳)

دونوں طرف کے سربراہوں کے مقاصد

امام حسینؑ اوزیرید دونوں کا مقصد بالکل ایک دوسرے سے الگ تھا۔
امام حسینؑ کا مقصد جیسا کہ محمد حنفیہ کے نام آپ کی وصیت سے معلوم ہوتا ہے تین چیزیں تھیں:
۱۔ اپنے جد پیغمبر اسلام کی امت کی اصلاح کرنا۔

(۱) انساب الاشراف، ج ۱، ص ۳۲۷

(۲) انساب الاشراف، ج ۱، ص ۳۶۱-۳۵۵

(۳) شرح نہج البلاغہ، ابن ابی الحدید، ج ۹، ص ۵۳

۲۔ امر بالمعروف اور نہی عن المنکر کرنا۔

۳۔ پیغمبر اسلام اور امیر المؤمنین علیؑ کی فراموش شدہ سیرت کو زندہ کرنا۔ (۱)

امام حسینؑ ان تینوں مقاصد کو دو ممکنہ راستوں سے حاصل کرنا چاہتے تھے۔ ایک حقیقی اسلامی حکومت کی تشکیل کے ذریعہ اگر اس کے لئے مناسب ماحول اور امکانات فراہم ہو جائیں۔

دوسرے اگر اسلامی حکومت کے قیام کے لئے ماحول سازگار نہ ہو سکے اور جنگ و خونریزی کی نوبت آجائے تو مع اپنے اصحاب و انصار کے شہادت کی حد تک انتہائی جواں مردی کے ساتھ دشمن کا مقابلہ کر کے اس طرح عملی طور پر مسلمانوں کو دینداری، خدا کی راہ میں جہاد، اسلام اور اقدار اسلامی کے دفاع کا سبق سکھایا جاسکے گا۔

اس کے علاوہ آپ کے قیام کے ذریعہ یزید کی حکومت کا غیر شرعی اور غیر قانونی ہونا بھی ثابت ہو جائے گا اس کی بدکرداری، ظلم و ستم اور اس کا باطنی کفر و نفاق بے نقاب ہو جائے گا اور اس طرح بنی امیہ کے خلاف قیام کا ماحول فراہم ہو جائے گا۔

حضرت امام حسینؑ کے قیام کا پہلا مقصد اگرچہ حاصل نہ ہو سکا یعنی اسلامی حکومت کا قیام نہ ہو سکا لیکن دوسرا مقصد مکمل طور پر حاصل ہو گیا۔

یزید ابن معاویہ کے بھی اس جنگ میں دو مقاصد تھے:

۱: پیغمبر اسلام کے فرزند حسین ابن علیؑ سے بیعت لے کر اپنی غیر شرعی اور غیر اسلامی حکومت کو مضبوط کرنا اور اپنی حکومت کے لئے ان کی تائید حاصل کر کے ظلم و ستم اور عیاشی کو جاری رکھنا۔
یعقوبی تحریر کرتے ہیں:

۱: یزید ابن معاویہ نے اپنے باپ کی موت کے بعد مدینہ کے حاکم ولید ابن عتبہ کو لکھا کہ جیسے ہی تمہیں میرا خط ملے حسین ابن علیؑ اور عبداللہ ابن زبیر کو بلا کر ان سے میری بیعت لے لو اگر بیعت سے انکار کریں تو ان دونوں کو قتل کر کے ان کے سر میرے پاس بھیج دو۔ (۲)

۲: بنی ہاشم سے دشمنی اور ان سے انتقام لینا خاص طور پر علی ابن ابی طالبؑ کی اولاد سے اس لئے

(۱) بحار الانوار، ج ۴۳، ص ۳۲۹

(۲) تاریخ یعقوبی، ج ۲، ص ۲۴۱

کہ جنگ بدر میں یزید کے چچا اور بعض دوسرے قریش کے سردار اور یزید کے رشتہ دار عقبہ شیبہ ولید اور ابو جہل ہلاک ہوئے تھے۔ (۱)

یزید اور معاویہ دونوں اگرچہ اسلام کے دعویدار تھے لیکن جاہلیت کے زمانے کے کینے ابھی تک ان کے دلوں میں جگہ بنائے تھے اس لئے کربلا کے واقعہ کے سلسلہ میں یہ کہا جاسکتا ہے کہ اس واقعہ سے یزید کا ایک مقصد پیغمبر اسلام کی اولاد سے انتقام لینا تھا تاریخ کی کتابوں میں اس بات کے شواہد موجود ہیں۔

لکھا ہے کہ جس وقت امام حسینؑ کے اہلبیتؑ اسیر ہو کر شام پہنچے یزید کے سپاہی امام حسینؑ کا سرمبارک لے کر یزید کے دربار میں حاضر ہوئے یزید نے حکم دیا کھانے کا دسترخوان بچھایا جائے دسترخوان پر امام کا سرمبارک رکھا گیا یزید اپنے اصحاب کے ساتھ شراب پی پی کر کھانا کھا رہا تھا، امام حسینؑ کا سرمبارک ایک طشت میں رکھ کر اس کے اوپر شطرنج کھیل رہا تھا اور امام حسینؑ، ان کے والد ماجد اور ان کے جد بزرگوار کا مذاق اڑاتا جا رہا تھا۔

جب کھیل میں اپنے مقابل پر کامیاب ہو جاتا تھا تو فقاہ نامی شراب کا جام پی کر بچی ہوئی شراب پھینک دیتا تھا۔ (۲)

اور اس مضمون کے اشعار پڑھتا تھا:

اے کاش ہمارے بدر کے بزرگ موجود ہوتے اور حسین کی شہادت اور ان کے اہلبیت کی اسیری کو دیکھتے تو خوش ہو کر کہتے شاباش یزید، تو نے بدر میں مارے جانے والوں کا بدلہ لے لیا۔ (۳)

دونوں طرف کی فوجوں میں موازنہ

امام حسینؑ اور یزید ابن معاویہ کے سپاہی اپنی شخصیت اور طرز تفکر کے اعتبار سے اپنے اپنے رہبروں کی طرح ہی تھے۔

(۱) بحار الانوار، ج ۴۵، ص ۱۶۷

(۲) بحار الانوار، ج ۴۵، ص ۱۷۶

(۳) بحار الانوار، ج ۴۵، ص ۱۸۶

امام حسینؑ کے اصحاب و انصار دیندار، با ایمان، عدالت پسند، ایثار رکھنے والے، شجاع، بہادر، با وفا، صاحب کرامت، متقی، غیر تمند، حرص و ہوس سے پاکیزہ، انصاف پسند اور خیر خواہ تھے وہ مال و منال، جاہ و حشم اور منصب کی تلاش میں امام کے ساتھ نہیں آئے تھے بلکہ وہ لوگ امامؑ کے پاکیزہ مقصد سے آگاہ تھے اور اس کے حصول کے لئے امام کے ساتھ آئے تھے ان لوگوں نے امام کے مقاصد کے حصول کے لئے انتہائی شجاعت اور بہادری سے جنگ کی اور ولایت کا دفاع کرتے ہوئے آخر کار انتہائی جوش و خروش اور جذبہ ایثار و قربانی کے ساتھ جام شہادت نوش فرمایا اور اپنے معبود کی بارگاہ میں پہنچ گئے۔

امام حسینؑ کے اصحاب و انصار میں سے ہر شہید کے لئے تاریخ کی کتابوں میں انتہائی اہم اور دلچسپ نکات ذکر ہوئے ہیں جن سے ان کے مراتب ایمان، اخلاص، فضائل و کمالات کا اندازہ لگایا جاسکتا ہے اور وہ ہماری زندگی کے لئے انتہائی سبق آموز اور مفید ہو سکتے ہیں لیکن افسوس کہ یہاں پر ان کو ذکر کرنے کا موقع نہیں ہے لہذا ہم صرف دو نمونے ذکر کرنے پر اکتفا کر رہے ہیں:

پہلا نمونہ: ۹ محرم کو عصر کے بعد شمر ابن ذی الجوشن امام حسینؑ کے خیموں کے نزدیک آیا اور کہا کہ میری بہن کے بیٹے کہاں ہیں وہ عباس، جعفر، عبداللہ اور عثمان کے بارے میں پوچھ رہا تھا جو ام البنین کی اولاد تھے ام البنین کی شمر ابن ذی الجوشن سے قرابت داری تھی۔

جناب عباس، شمر کی بات کا جواب دینا نہیں چاہ رہے تھے لیکن امام حسینؑ نے فرمایا: جاؤ جا کر دیکھو وہ کیا کہہ رہا ہے؟

جناب عباسؑ نے شمر کے پاس جا کر پوچھا کہ تم کیا چاہتے ہو؟ شمر نے جواب دیا میں عبید اللہ ابن زیاد کی طرف سے تم لوگوں کے لئے امان نامہ لایا ہوں لہذا تم لوگ امان میں ہو لہذا اپنے کو ہلاکت میں مبتلا ہونے سے بچا سکتے ہو۔

حضرت عباسؑ نے جواب میں فرمایا: خدا تجھ پر اور تیرے امان نامہ پر لعنت کرے ہم امان میں ہیں اور فرزند رسولؐ کے لئے امان نہیں ہے۔ (۱)

(۱) بحار الانوار، ج ۴۴، ص ۳۹۱

دوسرا نمونہ: عاشور کے دن ظہر کے وقت جب جنگ کا میدان گرم تھا تو آپ کے ایک صحابی ابو ثمامہ صیداوی نے امام حسینؑ سے عرض کیا میری جان آپ پر قربان ہو جائے دشمن نزدیک آرہے ہیں لیکن ہم جب تک زندہ ہیں آپ پر آسج نہ آنے دیں گے میں چاہتا ہوں یہ نماز پڑھ لوں پھر خدا کی بارگاہ میں حاضر ہوں۔

امام حسینؑ نے آسمان کی طرف نظر اٹھا کر دیکھا اور فرمایا: خدا تمہیں نماز گزاروں میں شمار کرے۔ ظہر کی نماز کا اول وقت ہے ابن زیاد کے سپاہیوں سے کہہ دو ہمیں مہلت دیدیں اور ہم اپنی نماز ادا کر لیں۔

دشمن کی فوج کے ایک سپاہی نے کہا: حسین تمہاری نماز قبول نہیں ہے۔ حبیب ابن مظاہر نے اس کے جواب میں فرمایا: او خبیث! فرزند پیغمبرؐ کی نماز قبول نہیں ہوگی اور تیری نماز قبول ہوگی؟

اس کے بعد زہیر ابن قین اور سعید ابن عبد اللہ نے اپنے کو تیروں کے مقابلہ میں سپر قرار دیا تاکہ امام حسینؑ نماز ادا کر سکیں جدھر سے بھی تیر آتا تھا سعید ابن عبد اللہ بڑھ کر اس کو اپنے سینے پر روک لیتے تھے کہ کہیں وہ تیر امام حسینؑ کو نہ لگ جائے آخر کار زخموں سے چور ہو کر وہ زمین پر گر پڑے اور عرض کیا پروردگار میرا سلام اپنے پیغمبرؐ تک پہنچا دے اور میرے جسم کے زخموں سے ان کو آگاہ کر دے۔ پروردگار تو جانتا ہے کہ میں نے تیرے رسولؐ کی ذریت کا دفاع کرنے میں کوتاہی نہیں کی ہے۔ اتنا کہہ کر سعید دنیا سے رخصت ہو گئے جب ان کے جنازہ کو دیکھا گیا تو تلواروں کے زخم کے علاوہ تیرہ تیر آپ کے جسم مبارک پر لگے تھے۔ (۱)

یزید کے طرفدار اور اس کے سپاہی اسی کی طرح تھے اور اپنے دنیاوی اور حیوانی مقاصد کے حصول کے لئے کربلا میں آئے تھے یزید کی فوج کے افراد مال و دولت کے دلدادہ ہوئی وہوس اور خواہشات نفسانی کے غلام، جاہ و حشم کے حریص، بے نام و نشان، ضعیف الایمان اور خود فروش لوگ تھے جو اپنے حیوانی مقاصد کے حصول کے لئے کسی طرح کے جرائم کا ارتکاب کرنے سے گریز نہیں کرتے تھے۔

یزید کی حکومت کے استحکام کے لئے کوشاں تھے تاکہ اس کے ذریعہ مال و دولت، جاہ و حشم اور منصب حاصل کر سکیں۔

عبید اللہ ابن زیاد جو اقتدار اور منصب کا دلدادہ تھا یزید کی طرف سے کوفہ کی حکومت ملنے کے بعد اس کی خوشامد میں کربلا کی خونریز جنگ کی قیادت کے لئے تیار ہو گیا اور ایسے جرائم کا ارتکاب کیا جن کو بیان تک نہیں کیا جاسکتا۔ (۱)

ابن زیاد جب کوفہ پہنچا تو اس نے مسلم کے گرد جمع افراد کو متفرق کرنے کے لئے لالچ اور دھمکیوں کا سہارا لیا۔ (۲)

اس نے لوگوں کو امام حسینؑ سے جنگ کرنے پر تیار کرنے کے لئے بھی یہی حربہ استعمال کیا۔ (۳)
فوج کا کمانڈر عمر ابن سعد اس خوف سے امام حسینؑ سے جنگ کے لئے تیار ہو گیا تاکہ ”رے“ کی حکومت کا پروانہ واپس نہ لیا جائے اور انتہائی سنگین جرائم کا ارتکاب کیا۔ (۴)

البتہ ایمان کی کمزوری اور جہالت بھی اس کے اس فیصلہ کا ایک اہم سبب تھی ایمان کی کمزوری، جہالت اور کسی پہچان کا نہ ہونا ہی تھا کہ ابن زیاد کے سپاہی ہر طرح کے جرم و جنایت یہاں تک کہ ایسے بے رحمانہ سلوک پر بھی تیار تھے جو جنگی قوانین کے اعتبار سے جرم محسوس ہوتے ہیں امام حسینؑ کے اصحاب و انصار ان کی عورتوں اور بچوں پر فرات کا پانی بند کر دیا اس طرح کہ حسینؑ کے خیموں سے العطش العطش کی آوازیں بلند تھیں۔

نابالغ بچوں بلکہ شیر خوار بچوں تک کو قتل کرنے سے گریز نہیں کیا امام حسینؑ اور ان کے اصحاب و انصار کی شہادت کے بعد انتہائی بے رحمی سے ان کے سروں کو ان کے جسموں سے الگ کیا اور ان کو فوج کے افسروں میں تقسیم کر دیا تاکہ یزید اور ابن زیاد سے انعام لے سکیں شہیدوں کے لباس یہاں تک انتہائی کم قیمت لباسوں تک کو لوٹ لیا، امام حسینؑ کے خیمہ کو غارت کر دیا۔

(۱) بحار الانوار، ج ۴۳، ص ۳۲۹

(۲) بحار الانوار، ج ۴۳، ص ۳۳۱-۳۳۰

(۳) بحار الانوار، ج ۴۳، ص ۳۸۶-۳۸۵

(۴) بحار الانوار، ج ۴۳، ص ۳۸۴

امام کے گھرانے کی بچیوں کے گوشوارے چھیننے میں ان کے کانوں کی لوہوں کے پھٹنے تک کا احساس نہیں کیا۔

خیموں میں آگ لگا دی۔

اپنی فوج کے مقتولین کو دفن کر دیا لیکن امام حسینؑ، ان کے اصحاب و انصار کی لاشوں کو بے گورو کفن چھوڑ کر وہاں سے چلے گئے جب کہ مسلمان کی تکفین و تدفین واجب ہے۔
شہداء کے گھر والوں کو اسیر کر لیا اور جنگی اسیروں کی طرح کر بلا سے کوفہ لے جا کر ابن زیاد کے دربار میں ان کی توہین کی گئی۔

کوفہ اور شام کے راستے میں دیہاتوں اور شہروں میں ان کی تشہیر کی اور انھیں تماشا بنا کر پیش کیا۔ شام پہنچ کر شہر کو آراستہ کرایا گیا ان کو دیکھنے کا اعلان کیا گیا، پیغمبر اسلام کے اہل بیت کو شام کی گلیوں اور بازاروں میں پھرایا گیا اس کے بعد یزید کے دربار میں لے جا کر ان کی توہین کی گئی۔
تعب کی بات یہ ہے کہ یہ تمام جرائم اور مظالم ان لوگوں نے کئے جو خود کو مسلمان اور انھیں پیغمبر اسلام کا پیر و سمجھتے تھے جو انہیں شہید اور اسیروں کے جد بزرگوار تھے۔

امام حسینؑ کے مقاصد اور ان کے حصول کے ذرائع

کر بلا کے خونریز واقعہ میں امام حسینؑ کے مقصد کی صحیح معرفت کے لئے بہتر ہے کہ اس سلسلہ میں خود آپ کے کلام کا سہارا لیا جائے۔

مورخین نے لکھا ہے کہ: امام حسینؑ نے مدینہ سے نکلنے وقت محمد حنفیہ سے وصیت کرتے ہوئے فرمایا: ”انی لم اخرج اشراً و لا بطراً و لا مفسداً و لا ظالماً و انما خرجت لطلب الاصلاح فی امة جدی ارید ان آمر بالمعروف و انہی عن المنکر و اسیر بسیرة جدی و ابی علی ابن ابیطالب“ (۱)

امام حسینؑ نے اپنے اس کلام میں تین چیزوں کو اپنے قیام کا مقصد قرار دیا ہے مسلمانوں کے

امور کی اصلاح، امر بالمعروف اور نہی عن المنکر اور اپنے جد رسول خداؐ اور اپنے بابا علی مرتضیٰ کی سیرت کو زندہ کرنا۔

اگر غور کیا جائے تو یہ اندازہ ہوگا کہ آپ کے قیام کا سب سے اہم مقصد امت کے امور کی اصلاح تھی جس نے پیغمبر اسلام کی سیرت کو بھلا دیا تھا اور عبادت، سماجیات، اخلاق، سیاست، اقتصاد غرض کہ زندگی کے تمام پہلوؤں میں گمراہی کا شکار ہو گئی تھی امام حسینؑ کا مقصد تھا کہ امر بالمعروف اور نہی عن المنکر کے ذریعہ اس امت کی اصلاح کے تمام مراحل طے کئے جائیں۔

اس بنا پر امام حسینؑ کے قیام اور آپ کی تحریک کو ایک اعتراض آمیز اصلاحی تحریک کے طور پر پیش کیا جاسکتا ہے جو حالات اور ماحول کے پیش نظر مختلف مراحل میں امر بالمعروف اور نہی عن المنکر کی صورت میں آگے بڑھی۔

پہلا مرحلہ: مدینہ سے ہجرت

معاویہ کی موت کے بعد اس کے بیٹے یزید نے مدینہ کے حاکم ولید کو خط لکھا کہ حسین ابن علیؑ سے بیعت لے لے اور اگر وہ انکار کریں تو ان کو قتل کر دے۔

امام حسینؑ جو یزید کی حکومت کو قانونی اور شرعی حکومت نہیں سمجھتے تھے اور کسی طرح بیعت کر کے اس کی تائید نہیں کر سکتے تھے لہذا آپ نے بیعت سے انکار کر دیا اور اس کی حکومت پر اعتراض اور اس سے ناراضگی کے اظہار کے لئے مدینہ سے مکہ کی طرف ہجرت کر لی آپ کا یہ عمل ایک طرح سے نبی عن المنکر ہی تھا۔

دوسرا مرحلہ: مکہ میں قیام

عملی اعتراض کے ساتھ ساتھ ممکنہ صورت میں امام حسینؑ مکہ میں رہ کر مختلف دور دراز شہروں سے حج کے لئے آئے ہوئے افراد کے سامنے یزید کی حکومت کے خلاف اعتراض اور اپنی ناراضگی کی آواز بلند کرنا چاہتے تھے۔ یہ بھی ایک امر بالمعروف اور نہی عن المنکر ہی کا ایک طریقہ تھا لیکن مکہ میں دو نئے حادثات رونما ہوئے جو آپ کے اس ارادہ پر اثر انداز ہو سکتے تھے۔

ایک یہ کہ مکہ میں امام حسینؑ کے قیام کے دوران کوفہ کے شیعوں کو یہ معلوم ہو گیا کہ امام حسینؑ نے یزید کی بیعت نہیں کی ہے اور آپ مکہ میں قیام پذیر ہیں جس کے بعد ان لوگوں نے بہت سارے خطوط لکھ کر آپ کو کوفہ آنے کی دعوت دی۔
دوسرے یہ کہ امام حسینؑ کو معلوم ہوا کہ یزید نے چند افراد کو مکہ میں آپ کو خفیہ طور پر قتل کرنے کی ذمہ داری دیکر بھیجا ہے۔

تیسرا مرحلہ: کوفہ کی طرف روانگی

ان نئے حوادث کے پیش نظر حالات بدل گئے ایک طرف امامؑ کے لئے مکہ میں رہنا مشکل ہو گیا اس طرح آپ قتل ہو جاتے تو حرم الہی کا تقدس بھی پامال ہو جاتا اور آپ کے خون بہہ جانے کا کوئی فائدہ بھی نہ ہوتا۔ دوسری طرف کوفہ کے شیعوں نے آپ کو بلایا تھا آپ کے پاس ان کی دعوت قبول نہ کرنے کے لئے کوئی حجت نہیں تھی۔

لہذا آپ نے اپنی ذمہ داری سمجھی کہ کوفہ کی طرف سفر کریں اور اپنے اس اعتراض آمیز سفر کو جاری رکھیں لیکن پھر بھی احتیاط کے پیش نظر آپ نے پہلے مسلم ابن عقیل کو کوفہ روانہ کیا تا کہ قریب سے حالات کا جائزہ لیں اور آپ کو وہاں کے حالات سے آگاہ کریں کچھ عرصہ بعد امام حسینؑ کے پاس جناب مسلم کا خط پہنچا جس میں انھوں نے لکھا تھا کہ کوفہ کے لوگوں کی ایک بڑی تعداد نے میری بیعت کر لی ہے اور آپ کی آمد کا انتظار کر رہے ہیں۔

ان حالات میں امام حسینؑ نے محسوس کیا کہ انھیں عراق جانا چاہئے اس لئے کہ اس طرح ایک طرف آپ اپنے اعتراض آمیز سفر کو جاری رکھ سکتے ہیں اور دوسری طرف کوفہ والوں کے خطوط اور مسلم کی اطلاع سے بھی معلوم ہوتا ہے کہ بغیر جنگ و خونریزی کے ایک اسلامی حکومت کی تشکیل کے حالات فراہم ہو گئے ہیں جس کے نتیجے میں اسلامی حکومت کے قیام کے بعد آپ اپنے جد پینمبر اسلامؐ کی سیرت کو زندہ کر سکتے ہیں اور اس طرح مسلمانوں کے حالات میں بہتری پیدا ہو سکتی ہے جو امر بالمعروف اور نہی عن المنکر کا عالی ترین مرتبہ ہے۔

اس سلسلہ میں اگر کوفہ والوں نے اپنے وعدہ پر عمل نہ کیا یا اس راستہ میں کوئی دوسری مشکل پیدا

ہوگئی تو نئے حالات اور نئی جگہ کے مطابق دوسری ذمہ داری پر عمل کریں گے اور کسی بھی حال میں اپنے اعتراض کی آواز کو خاموش نہیں ہونے دیں گے۔
اس صورت حال کے پیش نظر امام حسینؑ نے حج کو عمرہ مفردہ سے بدلا اور کوفہ روانہ ہو گئے۔

چوتھا مرحلہ: جناب مسلم کی شہادت کی خبر

امام حسینؑ نے ثعلبیہ میں جناب مسلم کی شہادت کی خبر سنی اور اس طرح آپ کو نئے حالات کا سامنا ہوا لہذا اب آپ کو انہیں حالات کے مطابق فیصلہ کرنا تھا اس سلسلہ میں آپ نے سب سے پہلا کام یہ کیا کہ جناب مسلم کی شہادت کی خبر بغیر کسی رازداری کے اپنے اصحاب کے سامنے بیان کر دی اور ان کے نظریات معلوم کئے اولاد عقیل نے عرض کیا کہ ہم مسلم کے خون کا انتقام لینا چاہتے ہیں چاہے اس راہ میں خود بھی قتل ہو جائیں۔

امام حسینؑ نے فرمایا: مسلم اور ہانی کی شہادت کے بعد زندگی کا مزہ ختم ہو گیا۔
بعض اصحاب نے عرض کیا فرزند رسولؐ خدا کی قسم آپ مسلم نہیں ہیں کوفہ والوں نے آپ کو بلایا ہے لہذا آپ جیسے ہی کوفہ پہنچیں گے وہ آپ کے گرد اکٹھا اور آپ کی حمایت پر کمر بستہ ہو جائیں گے۔
ان حالات میں امام حسینؑ کے پاس صرف دو راستے باقی رہ گئے تھے یا کوفہ کی طرف سفر جاری رکھیں یا کوفہ کا ارادہ بدل کر کسی اور جگہ چلے جائیں اور وہاں نئے حالات کے مطابق اپنی ذمہ داری کو ادا کریں۔

امام حسینؑ نے پہلے راستہ کا انتخاب کیا اس لئے کہ ایک تو ابھی آپ کوفہ والوں کی حمایت سے بالکل مایوس نہیں ہوئے تھے اور آپ کے اصحاب و انصار کا بھی یہی خیال تھا۔
دوسرے اگر کوفہ والے اپنے وعدہ پر عمل نہ بھی کرتے تب بھی وہاں رہ کر نئے حالات کے مطابق بہتر طریقہ سے اپنی ذمہ داری کو ادا کیا جاسکتا تھا اور اپنی اعتراض آمیز تحریک جاری رکھی جاسکتی تھی اس لئے آپ نے فیصلہ کیا کہ آپ کوفہ جائیں گے۔

امام حسینؑ نے اس بات کے پیش نظر کہ ممکن ہے اب تک کے سفر میں آپ کے ساتھ کچھ ایسے افراد ہوں جو اب اس خطرناک سفر میں ساتھ رہنا نہ چاہیں اور شرم و حیا کی وجہ سے کچھ نہ کہہ سکیں اس

جگہ ایک اہم کام یہ کیا کہ اپنے اصحاب کو جمع کیا اور فرمایا: جیسا کہ تم لوگوں کو معلوم ہو چکا ہے کہ مسلم شہید ہو چکے ہیں اور کوفہ کے حالات بدل گئے ہیں لیکن میرا ارادہ اب بھی کوفہ جانے کا ہے میں اپنی بیعت تم لوگوں پر سے اٹھائے لیتا ہوں جو چاہے مجھے چھوڑ کر جہاں اس کا دل چاہے جاسکتا ہے۔
امامؑ کے ساتھ سفر کرنے والوں میں چند افراد امامؑ کو چھوڑ کر چلے گئے اور امام حسینؑ کوفہ کی طرف روانہ ہو گئے۔

پانچواں مرحلہ: حر کے لشکر کا سامنا

امام حسینؑ جتنی جلدی بھی ممکن ہو کوفہ پہنچ جانا چاہتے تھے لیکن آپ کو کوفہ پہنچنے سے پہلے حر کے لشکر کا سامنا ہوا ان لوگوں نے آپ کا راستہ بند کر دیا۔

امامؑ نے حر سے فرمایا: کہ مجھے کوفہ والوں نے بلایا ہے اگر وہ لوگ اپنے اس فیصلہ سے پشیمان ہو گئے ہیں تو میں واپس حجاز یا کسی اور جگہ چلا جاؤں گا۔

حر نے جواب دیا: مجھے اس کی خبر نہیں ہے مجھے حکم ملا ہے کہ آپ کو اسیر کر کے ابن زیاد کے پاس کوفہ لے جاؤں اور وہاں وہ جو چاہے آپ کے بارے میں فیصلہ کرے۔

امام حسینؑ کے سامنے یہ نئی صورت حال پیش آگئی تھی ابن زیاد کے سامنے تسلیم ہو جانا ذلت کے ساتھ بیعت یا رسوائی کے ساتھ شہادت کے سوا کچھ اور نہیں تھا اور آپ اس کو ہرگز قبول نہیں کر سکتے تھے اس لئے آپ نے راستہ بدل دیا اور کوفہ کے بجائے کسی نئی منزل کی طرف روانہ ہو گئے تاکہ اس کشمکش کو ختم کریں اور دوسرے مقامات پر اپنی اعتراض آمیز تحریک کو آگے بڑھائیں۔

چھٹا مرحلہ: کربلا کی زمین پر اترنا

امام حسینؑ کا قافلہ سفر کر رہا تھا اور حر کے لشکر والے امامؑ پر بغیر کوئی دباؤ ڈالے امام کے ساتھ ساتھ چل رہے تھے یہاں تک کہ یہ قافلہ کربلا پہنچ گیا وہیں پر حر کے پاس ابن زیاد کا خط پہنچا کہ حسینؑ کو یہیں روک لو اور ان کو آگے نہ بڑھنے دو۔

ابن زیاد کے اس حکم کے بعد حالات پھر بدل گئے۔

امام حسینؑ نہ کوفہ جاسکتے تھے اور نہ کسی اور منزل کی طرف سفر کر سکتے تھے یہاں بھی امامؑ کے سامنے دو راستے تھے چند دن اور زندہ رہنے کے لئے ذلت برداشت کرتے ہوئے تسلیم ہو جاتے یا دشمن کا ڈٹ کر مقابلہ کرتے اور اس مقدس دفاع کی راہ میں عزت و سر بلندی کے ساتھ شہادت کے عظیم درجہ پر فائز ہو جاتے۔

امام حسینؑ ایسے حساس اور خطرناک حالات میں بھی اپنے مقصد کو زندہ رکھنے سے غافل نہیں ہوئے۔ اور شہادت کی حد تک شجاعت و جوانمردی کے ساتھ جنگ اور دفاع کا فیصلہ کیا تاکہ عملی طور پر مسلمانوں کو آزادی، دینداری، عدالت پسندی اور ظلم و جور کے خلاف جہاد کا سبق سکھائیں بنی امیہ کی غیر قانونی اور غیر شرعی حکومت کی بنیادیں متزلزل کر دیں۔ یہ امر بالمعروف اور نہی عن المنکر کا سب سے آخری اور اہم ترین مرحلہ تھا۔

چوتھے امام

امام زین العابدین علیہ السلام

چوتھے امام زین العابدینؑ بعض اقوال کی بنا پر ۱۵ جمادی الاول ۳۱ھ یا ۳۶ھ کو مدینہ منورہ

میں پیدا ہوئے۔ (۱)

آپ کے والد ماجد حسین ابن علیؑ اور والدہ ماجدہ جناب شہر بانو بنت یزدجرد تھیں (۲) آپ کی کنیت ابو الحسن، ابوالقاسم، ابو محمد اور آپ کے مشہور ترین القاب زین العابدین سید العابدین، زین الصالحین اور سجاد ہیں۔ (۳)

آپ کی شہادت بعض اقوال کی بنا پر ۱۲ محرم ۹۴ھ کو مدینہ منورہ میں ہوئی۔ (۴) اور بقیع کے قبرستان میں دفن ہوئے آپ ۵۷ سال زندہ رہے دو سال کے تھے جب آپ کے جد بزرگوار حضرت علیؑ شہید ہوئے۔ دس سال اپنے چچا امام حسنؑ کی امامت کے زمانے میں رہے ۶۱ھ میں عاشور کے دن اپنے والد ماجد کی شہادت کے بعد ۲۲ سال کی عمر میں منصب امامت پر فائز ہوئے آپ کی امامت کی مدت ۳۵ سال تھی۔ (۵)

(۱) بحار الانوار، ج ۴۶، ص ۱۴

(۲) بحار الانوار، ج ۴۶، ص ۱۳

(۳) بحار الانوار، ج ۴۶، ص ۴

(۴) مشہور تاریخ ۲۵ محرم ہے۔ (مترجم)

(۵) بحار الانوار، ج ۴۶، ص ۸ و ۱۵

امامت کی دلیلیں

امام علی ابن الحسین زین العابدینؑ کی امامت پر ان عام دلیلوں کے علاوہ جو بارہ اماموں کی امامت کے سلسلہ میں بیان کی جا چکی ہیں کچھ مخصوص دلیلیں بھی موجود ہیں جو ان کے پدر بزرگوار کے ذریعہ بیان کی گئی ہیں۔

ابوبکر خضرمی نے امام جعفر صادقؑ سے نقل کیا ہے کہ آپ نے فرمایا: جس وقت امام حسینؑ عراق کے سفر پر جا رہے تھے اپنا وصیت نامہ اور کتابیں ام سلمہ کے پاس امانت رکھیں جب علی ابن الحسینؑ کربلا سے واپس آئے تو ام سلمہ نے وہ امانتیں آپ کے حوالہ کر دیں۔ (۱)

فضیل ابن یسار نے امام محمد باقرؑ سے نقل کیا ہے جس وقت امام حسینؑ عراق کے سفر پر جانے والے تھے اپنی کتابیں، وصیت نامہ اور بعض دوسری چیزیں پیغمبر اسلامؐ کی زوجہ جناب ام سلمہ کے سپرد کیں اور فرمایا جب میرا بیٹا آپ کے پاس آئے یہ امانتیں اس کے حوالہ کر دینا امام حسینؑ کی شہادت کے بعد آپ کے فرزند امام زین العابدینؑ نے ام سلمہ کے پاس جا کر وہ امانتیں آپ سے حاصل کر لیں۔ (۲)

ابوالجارود نے امام محمد باقرؑ سے نقل کیا ہے کہ آپ نے فرمایا: کہ امام حسینؑ نے اپنی شہادت سے پہلے اپنی بیٹی فاطمہ کو بلوایا اور ایک کتاب جو لپٹی ہوئی تھی اور ایک وصیت جو ظاہر اور نمایاں تھی ان کے حوالہ کی اس وقت علی ابن الحسینؑ سخت بیمار تھے فاطمہ نے بعد میں وہ کتاب اور وصیت علی ابن الحسینؑ کے حوالہ کر دی خدا کی قسم وہ کتاب اب ہمارے پاس ہے۔

ابوالجارود نے عرض کیا: میری جان آپ پر فدا ہو اس کتاب میں کیا لکھا ہے؟
آپ نے جواب دیا: جن چیزوں کی ایک انسان کو ضرورت ہوتی ہے۔ خدا کی قسم اس کتاب میں اسلام کے تمام احکام اور حدود درج ہیں یہاں تک ایک کھرنچ لگ جانے کا جرمانہ بھی لکھا ہے۔ (۳)

(۱) اثبات الہدایۃ، ج ۵، ص ۲۱۲

(۲) اثبات الہدایۃ، ج ۵، ص ۱۲۱

(۳) اثبات الہدایۃ، ج ۵، ص ۲۱۳

عبداللہ ابن عقبہ کا بیان ہے:

میں حسین ابن علی کے پاس تھا کہ علی ابن الحسینؑ وہاں تشریف لائے میں نے امام حسینؑ سے عرض کیا اگر خدا نخواستہ آپ کو موت آجائے تو ہمارا امام کون ہوگا؟

آپ نے جواب دیا: میرا یہ بیٹا! یہ خود بھی امام ہے اور دوسرے ائمہ بھی اسی کی نسل سے ہوں گے۔ (۱)
مسعودی نے اپنی کتاب اثبات الوصیہ میں لکھا ہے حسین ابن علیؑ نے کربلا میں امام زین العابدینؑ کو بلایا جو بیمار تھے اسم اعظم اور انبیاء کی میراث آپ کے حوالہ کی اور ان سے یہ بتایا کہ علوم، صحیفہ اور اسلحہ ام سلمہ کے سپرد کر کے آئے ہیں اور ان سے کہہ دیا ہے وہ سب کچھ تمہیں دیدیں۔ (۲)

سید مرتضیٰ علیہ الرحمہ نے عیون المعجزات میں تحریر فرمایا ہے: روایت کرنے والوں نے روایت کی ہے کہ امام حسینؑ نے وصیت فرمائی ہے: اسم اعظم اور انبیا کی میراث آپ کے فرزند علی ابن الحسینؑ کے حوالہ کر دیں اور فرمایا: وہ میرے بعد امام ہوں گے۔ (۳)

محمد ابن مسلم کا بیان ہے میں نے امام جعفر صادقؑ سے سوال کیا کہ امام حسینؑ کی انگوٹھی کس کو ملی میں نے سنا ہے کہ کربلا میں آپ کی انگوٹھی کو آپ کے دست مبارک سے اتار لیا گیا۔

آپ نے فرمایا: ایسا نہیں ہے بلکہ امام حسینؑ نے اپنے فرزند علی بن الحسینؑ کو اپنا وصی بنایا اور اپنی انگوٹھی اور منصب امامت آپ کے حوالہ کیا جیسا کہ پیغمبر اسلامؐ نے یہی کام مولائے کائنات علی ابن ابی طالبؑ کے سلسلہ میں اور انہوں امام حسنؑ اور امام حسنؑ نے امام حسینؑ کے سلسلہ میں انجام دیا تھا علی ابن الحسینؑ کے بعد وہ انگوٹھی میرے والد کے پاس رہی اور اب میرے پاس موجود تھے میں ہر جمعہ کو وہ انگوٹھی پہن کر نماز پڑھتا ہوں۔

محمد ابن مسلم بیان کرتے ہیں کہ میں جمعہ کے دن امام جعفر صادقؑ کی خدمت میں حاضر ہوا دیکھا آپ نماز پڑھ رہے ہیں نماز سے فارغ ہونے کے بعد آپ نے اپنی انگلی میری طرف بڑھائی میں نے دیکھا کہ آپ کے دست مبارک میں انگوٹھی ہے جس پر ”لا الہ الا اللہ عدۃ للقاء اللہ“ کی عبارت نقش ہے۔

(۱) اثبات الہدایۃ، ج ۵، ص ۲۱۵

(۲) اثبات الہدایۃ، ج ۵، ص ۲۱۶

(۳) اثبات الہدایۃ، ج ۵، ص ۲۱۶

امامؑ نے فرمایا: یہ میرے جد امام حسینؑ کی انگوٹھی ہے۔ (۱)
 کتاب کشف الغمہ کے مصنف نے علی ابن الحسینؑ کی امامت کو ثابت کرنے کے لئے چند
 دلیلیں اور ذکر کی ہیں:

- ۱۔ پہلی دلیل یہ ہے کہ امام زین العابدینؑ اپنے والد کے بعد علم و عمل کے اعتبار سے اپنے
 زمانے کے تمام لوگوں میں سب سے افضل تھے اور عقلی طور پر افضل کے ہوتے ہوئے غیر افضل کو امام
 نہیں بنایا جاسکتا ہے۔
- ۲۔ عقل اور نقلی دلائل کے مطابق امام کا وجود ہر زمانے میں ضروری ہے اور زمین کسی وقت بھی
 حجت خدا سے خالی نہیں ہو سکتی۔

دوسری طرف اس زمانے میں جو دوسرے افراد امامت کے دعویدار تھے ان کے پاس اپنی
 امامت کے لئے کوئی قابل قبول دلیل نہیں تھی اور ان کا دعویٰ صحیح نہیں تھا لہذا امام زین العابدینؑ کا امام
 ہونا ثابت ہے اس لئے کہ زمین بغیر امام کے قائم نہیں رہ سکتی۔

۳۔ خود پیغمبر اسلامؐ نے امام علی ابن الحسینؑ کی امامت کی تصریح فرمائی ہے جیسے حدیث لوح
 جس کو جابر نے پیغمبر اسلامؐ سے نقل کیا ہے اور امام محمد باقرؑ نے اپنے والد اور انھوں نے اپنے جد
 انھوں نے فاطمہ بنت رسولؐ سے نقل کیا ہے کہ اس لوح میں ۱۲ اماموں کے نام درج ہیں جن میں امام
 سجاد کا نام بھی موجود ہیں۔

بعض احادیث سے ظاہر ہوتا ہے کہ امیر المؤمنین حضرت علیؑ نے امام حسینؑ کی حیات ہی میں علی
 ابن الحسینؑ کی امامت کے بارے میں خبر دی تھی۔

اسی طرح امام حسینؑ نے اپنی شہادت سے پہلے اپنے فرزند علیؑ کی امامت کے بارے میں
 وصیت فرمائی تھی اور آپ نے وصیت نامہ ام سلمہ کے حوالہ کر دیا تاکہ ان کی شہادت کے بعد اس کو
 علی ابن الحسینؑ کے حوالہ کر دیں ام سلمہ سے اس وصیت کا مطالبہ آپ کے دعوئے امامت کی
 صداقت کی ایک دلیل ہے۔ (۲)

(۱) اثبات الہدایۃ، ج ۵، ص ۱۷

(۲) کشف الغمہ، ج ۲، ص ۲۶۵

جابر بن عبد اللہ انصاری نے عرض کیا: یا رسول اللہ علی ابن ابیطالبؑ کی نسل میں کون لوگ امام ہیں تو آپ نے فرمایا: حسنؑ و حسینؑ جنت کے جوانوں کے سید و سردار اور ان دونوں کے بعد سید العابدینؑ ان کے بعد باقر محمد بن علیؑ اے جابر تمہیں ان کا زمانہ نصیب ہوگا ان کو میرا سلام کہہ دینا ان کے بعد صادق جعفر ابن محمد ان کے بعد کاظم موسیٰ ابن جعفر ان کے بعد رضا علی ابن موسیٰ ان کے بعد تقی محمد ابن علی ان کے بعد تقی علی ابن محمد ان کے بعد ذکی حسن ابن علی ان کے بعد ان کے فرزند قائم بہ حق مہدی امت، امام ہوں گے جو ظلم و ستم سے بھری ہوئی دنیا کو عدل و انصاف سے بھر دیں گے۔

اے جابر یہ میرے خلفاء، اوصیاء، میری اولاد اور میری عمرت ہیں ان کی اطاعت میری اطاعت ہے اور ان کی مخالفت میری مخالفت ہے جو ان سب کا، یا ان میں سے کسی ایک کا انکار کرے اس نے میرا انکار کیا ان کے وجود کی برکت سے خدا نے زمین کو محفوظ رکھا ہے ورنہ وہ اپنے اوپر بسنے والوں کو نگل لیتی۔ (۱)

فضائل اور اخلاقی کمالات

علی ابن الحسینؑ اپنے زمانے کے سب سے زیادہ باعظمت اور صاحب شرافت انسان تھے۔ امام جعفر صادقؑ نے فرمایا: ایک منادی قیامت میں آواز دے گا زین العابدین (عبادت گزاروں کی زینت) کہاں ہیں اس وقت علی ابن الحسینؑ صفوں کے درمیان آگے بڑھتے ہوئے دکھائی دیں گے۔ (۲)

علی ابن الحسینؑ خلیفہ وقت عمر ابن عبدالعزیز کے پاس سے اٹھ کر گئے تو اس نے حاضرین سے پوچھا کہ لوگوں میں سب سے زیادہ صاحب شرف کون ہے لوگوں نے عرض کیا خود آپ سب سے زیادہ صاحب شرف ہیں اس نے کہا تم نے صحیح نہیں کہا لوگوں میں سب سے زیادہ صاحب شرف وہ ہے جو ابھی یہاں سے اٹھ کر گیا ہے۔ (۳)

(۱) کمال الدین و تمام النعمہ، ج ۱، ص ۳۷۲

(۲) بحار الانوار، ج ۳۶، ص ۳

(۳) بحار الانوار، ج ۳۶، ص ۳

ہشام ابن عبدالملک خلیفہ ہونے سے پہلے حج کے لئے گیا اور حجر الاسود کا بوسہ لینا چاہا لیکن مجمع کی کثرت کی وجہ سے وہاں تک نہیں پہنچ سکا۔ اسی وقت علی ابن الحسین زین العابدینؑ پہنچے حاجیوں نے آپ کے لئے راستہ چھوڑ دیا اور آپ نے حجر الاسود کا بوسہ لیا ہشام کے ہمراہ افراد نے اس سے پوچھا یہ کون ہے جس کے لئے لوگوں نے خود بخود راستہ بنا دیا۔

ہشام نے کہا میں ان کو نہیں پہچانتا۔

فرزدق نے ہشام کی بات سن کر کہا لیکن میں انھیں خوب پہچانتا ہوں وہ علی ابن الحسین زین العابدینؑ ہیں اس کے بعد انھوں نے امام کی مدح میں بہترین اشعار نظم کئے۔ (۱)
ابوحازم سفیان ابن عیینہ اور زہری کا بیان ہے کہ ہم نے تمام بنی ہاشم میں علی ابن الحسین سے زیادہ صاحب فضیلت اور ان سے بڑا فقیہ نہیں دیکھا۔ (۲)

آپ کی عبادت اور شب زندہ داری

علی ابن ابیطالبؑ کے بعد علی ابن الحسینؑ سب سے زیادہ عبادت گزار تھے اس طرح آپ کا لقب زین العابدین پڑ گیا۔

امام جعفر صادقؑ نے آپ کے بارے میں فرمایا: جب نماز کا وقت آتا تھا تو آپ کے بدن میں لرزہ طاری ہو جاتا تھا چہرہ کا رنگ زرد ہو جاتا تھا اور خرے کے نور و سیدہ پودے کی طرح کا پتے تھے۔ (۳)

امام محمد باقرؑ نے فرمایا: جس وقت میرے والد نماز کے لئے کھڑے ہوتے تھے تو آپ کے اندر درخت کے اس تنے کی طرح استقامت ہوتی تھی جو اپنی جگہ سے بالکل حرکت نہیں کرتا۔ (۴)
ابوحزہ ثمالی کا بیان ہے: میں نے علی ابن الحسینؑ کو دیکھا کہ نماز کی حالت میں عبا آپ کی دوش

(۱) کشف الغمہ، ج ۲، ص ۲۹۱

(۲) بحار الانوار، ج ۳۶، ص ۹۷

(۳) بحار الانوار، ج ۳۶، ص ۵۵

(۴) بحار الانوار، ج ۳۶، ص ۶۴

مبارک سے گر گئی لیکن آپ جب تک نماز سے فارغ نہیں ہوئے اسے صحیح نہیں کیا۔ میں نے اس کا سبب دریافت کیا، تو آپ نے فرمایا: کیا تم جانتے ہو کہ میں کس کے سامنے کھڑا تھا کسی انسان کی نماز قبول نہیں ہوتی مگر صرف اتنی جتنے میں اس کا دل خدا کی طرف متوجہ رہے۔ (۱)

جس وقت آپ نماز کے لئے کھڑے ہوتے تھے تو آپ کے چہرہ کا رنگ بدل جاتا تھا، جسم مبارک میں لرزہ طاری ہو جاتا تھا، حالت متغیر ہو جاتی تھی۔ اور جب اس کے بارے میں دریافت کیا جاتا تھا تو آپ فرماتے تھے کہ میں ایک عظیم بادشاہ کے سامنے حاضر ہونا چاہتا ہوں جس وقت آپ نماز میں مشغول ہوتے تھے ہر چیز کو نظر انداز کر دیتے تھے اور کوئی آواز نہیں سنتے تھے۔ (۲)

امام سجادؑ کے فرزند عبد اللہ فرماتے ہیں: میرے والد راتوں کو اتنی نمازیں پڑھتے تھے کہ تھک جاتے تھے اور بچوں کی طرح زمین پر کھسک کھسک کر بستر تک تشریف لے جاتے تھے۔ (۳)

امام زین العابدین علی ابن الحسینؑ سے اگر بعض نوافل کسی وجہ سے جھوٹ جاتی تھی تو رات میں ان کی قضا بجالاتے تھے اور اپنی اولاد سے فرماتے تھے اگرچہ نوافل واجب نہیں ہیں لیکن میں چاہتا ہوں جس چیز کی عادت پڑ جائے اسے انجام دیتے رہو میرے والد سفر و حضر کسی بھی حالت میں نماز شب ترک نہیں کرتے تھے۔ (۴)

ابو حمزہ ثمالی کے والد کا بیان ہے: میں نے علی ابن الحسینؑ کو کعبہ کے پاس دیکھا کہ آپ نماز میں مشغول ہیں آپ نے اپنے قیام کو اتنا طول دیا کہ تھک گئے اس طرح کہ کبھی ایک پیر پر زور دیکر کھڑے ہوتے تھے اور کبھی دوسرے پیر پر۔

میں نے سنا کہ آپ فرما رہے تھے: ”یا سیدی! تعذبنی و حبک فی قلبی اما و عزتک لئن فعلت لتجمعن بینی و بین قوم طال ما عادیتهم فیک“

”اے میرے سید و سردار تو مجھے عذاب دے گا جب کہ تیری محبت میرے دل میں ہے کیا تو اس

(۱) بحار الانوار، ج ۳۶، ص ۶۶

(۲) بحار الانوار، ج ۳۶، ص ۸۰

(۳) بحار الانوار، ج ۳۶، ص ۹۹

(۴) بحار الانوار، ج ۳۶، ص ۹۸

کے باوجود مجھے ان کے درمیان جہنم میں رکھے گا جنہیں میں صرف تیرے لئے دشمن رکھتا تھا؟
 زہری کا بیان ہے کہ علی ابن الحسینؑ فرماتے تھے: اگر پوری دنیا کے لوگ مرجائیں اور میرے
 پاس قرآن ہو تو مجھے ہرگز ڈرنہ لگے گا اور جس وقت آپ ”مالک یوم الدین“ پہنچتے تھے تو اتنا
 زیادہ دہراتے تھے کہ لگتا تھا موت آنے والی ہے۔ (۱)

امام محمد باقرؑ نے فرمایا: علی ابن ابی طالبؑ کی بیٹی فاطمہؑ نے علی ابن الحسینؑ کو دیکھا کہ عبادت کی
 کثرت سے تھک کر چور ہو گئے ہیں جابر ابن عبد اللہ انصاری کے پاس گئیں اور ان سے کہا: اے
 صحابی رسولؐ ہمارا آپ پر حق ہے کہ اگر ہم میں سے کوئی عبادت کی کثرت کی بنا پر موت کے قریب
 پہنچ جائے تو آپ اسے نصیحت کریں کہ وہ اپنی سلامتی کا خیال رکھے علی ابن الحسینؑ جو اپنے پدر
 پزرگواری کی تنہا یادگار ہیں ان کی پیشانی اور گھٹنوں پر گھٹے پڑ گئے ہیں آئیے ان سے بات کیجئے شاید اتنی
 زحمت اور تکلیف اٹھانے سے باز آجائیں۔

جابر امام زین العابدینؑ کی خدمت میں پہنچے دیکھا آپ محراب میں عبادت الہی میں
 مصروف ہیں۔

امام جابر کے احترام میں اٹھے ان کی مزاج چرسی کی اور انہیں اپنے برابر میں بٹھایا۔
 جابر نے عرض کیا: فرزند رسولؐ آپ کو معلوم ہے کہ خدا نے جنت کو آپ اور آپ کے چاہنے
 والوں کے لئے خلق کیا ہے اور دوزخ کو آپ کے دشمنوں کے لئے پیدا کیا ہے لہذا عبادت کے لئے
 اپنے کو اتنی زیادہ زحمت کیوں دیتے ہیں۔

علی ابن الحسینؑ نے فرمایا: اے صحابی رسولؐ کیا آپ کو نہیں معلوم کہ میرے جد رسولؐ خدا ”قد
 غفر اللہ له ما تقدم من ذنبه و ما تأخر“ عبادت کی راہ میں کتنی سعی کرتے تھے آپ کی پینڈلیوں
 اور آپ کے قدموں پر ورم آجاتا تھا اور عبادت کے بارے میں ٹوکنے والوں سے فرماتے تھے:
 ”افلا اکون عبداً شکوراً“ کیا میں خدا کا شکر گزار بندہ نہ ہوں۔

جب جابر نے دیکھا کہ علی ابن الحسینؑ پر آپ کی باتوں کا کوئی اثر نہیں ہو رہا ہے تو عرض کیا:

(۱) بحار الانوار، ج ۳۶، ص ۱۰۷

اے فرزند رسول! اپنی جان کی سلامتی کا خیال رکھیں اس لئے کہ آپ ایسے گھرانے سے متعلق ہیں جن کے طفیل میں اہل زمین سے بلائیں دور ہوتی ہیں اور بارش ہوتی ہے۔
 امام سجادؑ نے فرمایا: اے جابر میں جب تک زندہ ہوں اپنے آباء و اجداد کی سنت سے دست بردار نہیں ہوں گا یہاں تک کہ ان سے ملحق ہو جاؤں۔ (۱)
 علی ابن الحسینؑ نے پیدل حج کیا اور مدینہ سے مکہ کا سفر ۲۰ دن میں طے کیا۔ (۲)

فقراء و مساکین کے ساتھ حسن سلوک

امام محمد باقرؑ نے فرمایا: میرے والد نے دو مرتبہ اپنے اموال کو دو حصوں پر تقسیم کر کے ایک حصہ فقراء میں تقسیم کر دیا۔ (۳)
 علی ابن الحسینؑ روٹیوں اور کھانے سے بھرے ہوئے تھیلے لیجا کر فقراء و مساکین میں تقسیم کرتے تھے اور فرماتے تھے صدقہ غضب الہی کی آگ کو بجھا دیتا ہے۔ (۴)
 عمرو ابن دینار کا بیان ہے: زید ابن اسامہ نے اپنی موت کے وقت گریہ کیا علی ابن الحسینؑ جو وہاں موجود تھے انھوں نے گریہ کا سبب دریافت کیا انھوں نے عرض کیا: میرے اوپر پندرہ ہزار دینار کا قرض ہے اور اس کو ادا کرنے سے قاصر ہوں مجھے اس بات کا خوف ہے کہ کہیں مجھے موت آ جائے اور میرے اوپر قرض کا بوجھ رہ جائے۔
 امامؑ نے فرمایا: تم پریشان نہ ہو تمہارا قرض میرے ذمہ ہے میں اسے ادا کر دوں گا۔ (۵)
 عبد اللہ حالت احتضار میں تھے اور ان کے پاس ان کے قرض دار جمع تھے جو ان سے اپنے قرض کا مطالبہ کر رہے تھے۔

(۱) بحار الانوار، ج ۳۶، ص ۶۰

(۲) بحار الانوار، ج ۳۶، ص ۷۶

(۳) بحار الانوار، ج ۳۶، ص ۹۰

(۴) بحار الانوار، ج ۳۶، ص ۱۰۰

(۵) بحار الانوار، ج ۳۶، ص ۵۶

عبداللہ نے کہا: میرے پاس کچھ نہیں ہے جو تمہیں دے سکوں لیکن اپنے دو چچا زاد بھائیوں علی ابن الحسینؑ اور عبداللہ ابن جعفر میں سے کسی ایک کے لئے وصیت کرتا ہوں کہ وہ تم لوگوں کا قرض ادا کر دیں تم جس کو چاہو منتخب کر لو قرضداروں نے عرض کیا کہ عبداللہ ابن جعفر اگر چہ ثروتمند ہیں اور علی ابن الحسینؑ کے پاس مال و دولت نہیں ہے لیکن ہماری نظر میں وہ بہتر ہیں اور ہم انھیں پر راضی ہیں۔

جب یہ خبر امام علی ابن الحسینؑ تک پہنچی تو آپ نے فرمایا: میں غلہ تیار ہونے کے وقت تم لوگوں کا قرض ادا کروں گا۔

قرضدار راضی ہو گئے جب کہ اس وقت آپ کے پاس غلہ نہیں تھا اتفاق سے فصل تیار ہونے کے وقت خداوند عالم نے آپ کے لئے یہ امکان فراہم کر دیا کہ آپ نے سب کا قرض ادا کر دیا۔ (۱)
امام محمد باقرؑ نے فرمایا: میرے والد رات کی تاریکی میں درہم و دینار کی تھیلیوں اور کھانے سے بھرے ہوئے تھیلوں کو اپنی پیٹھ پر لاد کر فقراء و مساکین کے دروازوں پر دستک دے دے کر ان کے درمیان درہم و دینار اور کھانا تقسیم کرتے تھے جب کہ اپنے چہرے کو ڈکھے رہتے تھے تاکہ کوئی آپ کو پہچان نہ سکے آپ کی شہادت کے بعد لوگوں کو علم ہوا کہ وہ انجان شخص علی ابن الحسینؑ ہی تھے۔ (۲)
زہری کا بیان ہے: میں نے سردی کی ایک رات میں جب بارش ہو رہی تھی علی ابن الحسینؑ کو دیکھا آپ نے اپنی پیٹھ پر آٹا لاد رکھا تھا میں نے عرض کیا فرزند رسولؐ آپ کی پیٹھ پر کیا ہے تو آپ نے فرمایا: سفر کا ارادہ ہے اپنی زادراہ ایک مطمئن جگہ منتقل کرنا چاہتا ہوں۔

میں نے عرض کیا کہ آپ اجازت دیں میرا غلام آپ کے بوجھ کو اٹھا کر پہونچا دے گا آپ نے اجازت نہیں دی میں نے عرض کیا: اچھا اجازت دیں، میں خود ہی آپ کی مدد کروں۔
آپ نے فرمایا: مجھے خود یہ بوجھ اٹھا کر منزل تک پہونچانا چاہئے تمہیں خدا کا واسطہ ہمارا پیچھا چھوڑ دو اور اپنا کام کرو۔

میں نے چند روز کے بعد امامؑ کو دیکھا کہ آپ ابھی سفر پر تشریف نہیں لے گئے۔

(۱) بحار الانوار، ج ۳۶، ص ۹۴

(۲) بحار الانوار، ج ۳۶، ص ۶۲

میں نے عرض کیا: فرزند رسول آپ ابھی تک سفر پر نہیں گئے۔
 آپ نے فرمایا: اے زہری وہ سفر وہ نہیں تھا جو تم سمجھ رہے ہو بلکہ آخرت کا سفر تھا میں اپنے
 کو اس کے لئے تیار کر رہا ہوں موت کی تیاری دو طریقہ سے ہوتی ہے حرام سے پرہیز اور کار خیر میں
 مال خرچ کرنے سے۔ (۱)

جب یزید کی فوج نے مدینہ پر حملہ کیا تو امام علی ابن الحسین زین العابدینؑ نے چار سو گھرانوں کی کفالت
 کی اور یہ کفالت اس وقت تک جاری رہی جب تک مسلم ابن عقبہ کی فوجیں مدینہ چھوڑ کر چلی نہیں گئیں۔ (۲)

آپ کی تواضع اور انکساری

امام زین العابدینؑ اپنی سواری پر سوار ہو کر جا رہے تھے کہ آپ کا گذر اس طرف سے ہوا جہاں
 چند کوڑھی بیٹھے ہوئے کھانا کھا رہے تھے ان لوگوں نے آپ کو کھانے کی دعوت دی۔
 آپ نے فرمایا: میں روزہ سے ہوں ورنہ تمہاری دعوت قبول کر لیتا۔
 جب آپ گھر پہنچے تو حکم دیا کہ ان لوگوں کے لئے بہترین کھانا تیار کیا جائے اس کے بعد
 ان لوگوں کو اپنے یہاں مہمان بلایا اور ان کے ساتھ میں بیٹھ کر کھانا کھایا۔ (۳)

عفو و احسان

امام زین العابدینؑ کے ایک صحابی نے روایت کی ہے کہ آپ کے ایک رشتہ دار نے آپ کے
 اصحاب کے سامنے آپ کو بہت برا بھلا کہا لیکن آپ نے اس کا کوئی جواب نہیں دیا تھوڑی دیر کے
 بعد اپنے اصحاب سے فرمایا: تم لوگوں نے اس کی باتیں سنیں اب میں اس کا جواب دینا چاہتا ہوں۔
 اگر چاہو تو میرے ساتھ آسکتے ہو اس صحابی کا بیان ہے کہ اصحاب آپ کے ساتھ اس شخص کے گھر کی
 طرف چلے راستہ میں میں نے سنا کہ آپ اس آیت کی تلاوت فرماتے جا رہے تھے۔

(۱) بحار الانوار، ج ۶۶، ص ۶۵

(۲) بحار الانوار، ج ۳۶، ص ۱۰۱

(۳) بحار الانوار، ج ۳۶، ص ۹۴

”والکاظمین الغیظ و العافین عن الناس و اللہ یحب المحسنین“
جب اس شخص کے گھر پہنچے وہ گھر سے اس انداز سے نکلا جیسے حملہ کرنے کے لئے تیار ہو اس لئے کہ وہ سمجھ رہا تھا علی ابن الحسینؑ اس سے بدلہ لینے آئے ہیں۔

اس وقت امامؑ نے اس سے فرمایا: بھائی تم نے میرے بارے میں ایسی ایسی باتیں کہیں اگر تمہاری باتیں صحیح ہیں تو میں توبہ کرتا ہوں اور اگر جھوٹی اور غلط ہیں تو خدا تمہارے گناہ کو بخش دے وہ شخص اپنے کہے پر شرمندہ ہو گیا آپ کی پیشانی کا بوسہ لے کر عرض کیا میں نے جو کچھ کہا وہ آپ میں نہیں پایا جاتا بلکہ میں خود ہی اس کا زیادہ مستحق تھا۔ (۱)

امام زین العابدینؑ کی کنیز آپ کے ہاتھوں پر پانی ڈالنے جا رہی تھی کہ اچانک اس کے ہاتھ سے لوٹا چھوٹ کر آپ کے سر پر گر گیا اور آپ کا چہرہ مبارک زخمی ہو گیا۔
امامؑ نے سر اٹھا کر کنیز کی طرف دیکھا۔

کنیز نے عرض کیا: خداوند عالم قرآن مجید میں فرماتا ہے: ”والکاظمین الغیظ“
امامؑ نے فرمایا: میں نے اپنا غصہ روک لیا کنیز نے عرض کیا: ”والعافین عن الناس“
امامؑ نے فرمایا: خدا تیرے گناہ معاف کر دے۔
کنیز نے عرض کیا: ”واللہ یحب المحسنین“۔

امامؑ نے فرمایا: میں نے تجھے آزاد کیا تو جہاں چاہے جاسکتی ہے۔ (۲)
امام سجادؑ کے یہاں کچھ لوگ مہمان تھے اور آپ کا خادم مہمان کے لئے کباب لارہا تھا اچانک لوہے کی سیخ ایک بچہ کے سر پر گر گئی غلام پریشان ہو گیا۔

امامؑ نے فرمایا: تو نے عمداً ایسا نہیں کیا اور تو آزاد ہے۔ (۳)
ایک شخص نے گھر سے باہر کہیں آپ کو برا بھلا کہا اور آپ کی توہین کی، امام کے ہمراہ موجود افراد نے چاہا اس شخص پر حملہ کریں لیکن امامؑ نے ان کو منع کر دیا۔

(۱) بحار الانوار، ج ۳۶، ص ۵۴

(۲) بحار الانوار، ج ۳۶، ص ۶۸

(۳) بحار الانوار، ج ۳۶، ص ۹۹

اس کے بعد اس شخص سے فرمایا: جو تم سے مخفی ہے وہ اس سے کہیں زیادہ ہے اگر تم ضرور تمند ہو تو میں مدد کر سکتا ہوں اس کے بعد آپ نے اس شخص کو ایک لباس عطا کیا اور حکم دیا کہ اس کو ایک ہزار درہم عطا کئے جائیں۔

وہ شخص آپ کے اس حسن سلوک کو دیکھ کر اپنے عمل سے شرمندہ ہو گیا اور اس کے بعد جب کبھی آپ کو دیکھتا تھا تو کہتا تھا کہ میں گواہی دیتا ہوں آپ پیغمبر اسلام کے فرزند ہیں۔ (۱)

علی ابن الحسینؑ رات میں اپنے چچا زاد بھائی کے یہاں تشریف لے جا کر انجان طریقہ سے ان کی مدد کرتے تھے جب کہ وہ کہتے تھے خدا آپ پر رحم کرے کہ آپ میری مدد کرتے ہیں علی ابن الحسینؑ میری مدد نہیں کرتے خدا میری طرف سے ان کو جزائے خیر نہ دے۔

آپ ان کی باتیں سن کر برداشت کر لیتے تھے لیکن کبھی اپنے کو ظاہر نہیں کرتے تھے آپ کی شہادت کے بعد جب ان کی مدد کا سلسلہ رک گیا تو ان کو احساس ہوا کہ وہ مدد کرنے والے علی ابن الحسینؑ ہی تھے لہذا ان کی قبر مطہر پر جا کر گریہ کیا کرتے تھے۔ (۲)

امام زین العابدینؑ ایک جگہ سے گزرے جہاں چند لوگ آپ کی غیبت کر رہے تھے۔ آپ نے فرمایا: اگر تم صحیح کہہ رہے ہو تو خدا ہمیں بخش دے اور اگر جھوٹ بول رہے ہو تو تمہیں معاف کر دے۔ (۳)

امام زین العابدینؑ کی حیات با برکت

امام زین العابدینؑ کی حیات با برکت کو دو حصوں میں تقسیم کیا جاسکتا ہے:

۱۔ ولادت سے امامت تک

۲۔ امامت سے شہادت تک

(۱) بحار الانوار، ج ۳۶، ص ۹۹

(۲) بحار الانوار، ج ۳۶، ص ۱۰۰

(۳) بحار الانوار، ج ۳۶، ص ۹۶

ولادت سے امامت تک

آپ دو سال تک اپنے دادا امیر المومنینؑ کے ساتھ رہے دس سال اپنے چچا امام حسنؑ کی امامت کا زمانہ دیکھا اور اپنے بچپن اور جوانی میں اس دور کے تمام ناخوشگوار حالات کا مشاہدہ کیا۔ آپ نے دیکھا کہ معاویہ ابن ابی سفیان نے آپ کے چچا امام حسنؑ کی حکومت کو ناحق غصب کر لیا اس کے علاوہ اور منبروں پر خطبوں میں، نماز کے قنوت میں ان کے جدا امیر المومنینؑ پر لعنت بھیجتا ہے۔ آپ کی عمر مبارک ۱۲ سال تھی کہ آپ کے چچا امام حسنؑ کو زہر دیدیا گیا اور ان کو اپنے جد کے پہلو میں دفن تک نہیں ہونے دیا گیا۔

اس کے بعد دس سال تک آپ نے اپنے والد بزرگوار امام حسینؑ کے ساتھ زندگی بسر کی اور نوجوانی اور جوانی کا دور اپنے والد کے ہمراہ گزارا اس مدت میں بھی آپ معاویہ کے ذریعہ حکومت غصب کرنے اور طرح طرح کے ظلم و ستم کو اپنی آنکھوں سے دیکھتے رہے۔

امام حسینؑ کے مدینہ سے مکہ اور پھر مکہ سے عراق کے سفر میں آپ امام حسینؑ کے ہمراہ تھے اس وقت آپ کی عمر مبارک تقریباً ۲۲ سال تھی عاشور کے دلخراش واقعہ میں موجود تھے اور اپنے والد، بھائیوں، چچا اور ان کی اولاد، دوسرے اعضاء و اقربا اور اصحاب و انصار کی شہادت کا منظر اپنی آنکھوں سے دیکھا بیماری کی شدت کی وجہ سے خود میدان جنگ میں حاضر نہ ہو سکے جس سے آپ کی جان بچ گئی خدا کی مرضی تھی کہ زمین حجت خدا سے خالی نہ رہے۔

آپ کی امامت کا دور

امام زین العابدینؑ، محرم ۱۰ھ کو اپنے والد کی شہادت کے بعد منصب امامت پر فائز ہوئے اور ہر چیز سے پہلے آپ پر دو انتہائی اہم اور فی الفور ذمہ داریاں عائد ہوئیں۔

۱۔ پیغمبر اسلامؐ کے اہل بیتؑ کے باقیماندہ افراد اور دیگر شہداء کے گھر والوں کی حفاظت اور ان کو درپیش خطرات سے بچانا جو یزید کے ظالم و جابر جلا دصفت فوجیوں کے ہاتھوں گرفتار تھے امام زین العابدینؑ نے اپنی پھوپھی زینب و ام کلثوم کے ساتھ اس اہم ذمہ داری کو بحسن و خوبی انجام دیا۔

۲۔ دوسری اہم ذمہ داری امام حسینؑ کی ذات بابرکت سے دنیا کو روشناس کرانا اور کربلا کی تحریک میں آپ کے مقصد کو آگے بڑھنا اور یزید کے کارندوں کے جرائم اور ان کی سنگدلی، کا پردہ بھی فاش کرنا تھا جو جنگی قوانین کے سراسر مخالف تھے یہ ایک انتہائی اہم کام تھا جو امام حسینؑ کے مقصد کو آگے بڑھانے کے لئے بہت ضروری تھا۔

اس لئے کہ یزید اور اس کے کارندے امام حسینؑ کے اس قیام اور کربلا کے اس خونی واقعہ کو حکومت کے خلاف فساد پھیلانے والوں کی بغاوت اور امن و امان کے خلاف ان کی سازش قرار دیکر ان کے خون کو حلال بنا کر پیش کرنا چاہتے تھے ان کا مقصد تھا کہ اس طرح وہ اپنے جرائم پر پردہ ڈال کر لوگوں کی عام رائے اپنے حق میں کر لیں گے وہ چاہتے تھے کہ کربلا کے اس ہولناک واقعہ پر جو لوگوں کی نظروں سے دور ایک بیابان میں رونما ہوا ہے جتنی جلدی ہو سکے پردہ ڈال دیں اور اس کے بارے میں کسی کو صحیح اطلاعات نہ مل سکیں۔

اگر یزید اور اس کے کارندے اپنے اس مقصد میں کامیاب ہو جاتے تو امام حسینؑ اور ان کے اصحاب و انصار کے قیام کا مقصد ہی فوت ہو جاتا۔

لہذا امام زین العابدینؑ نے اپنا فریضہ سمجھا کہ کربلا سے کوفہ اور کوفہ سے شام کے سفر میں ہر مناسب موقع سے فائدہ اٹھائیں اور دشمنوں کے ظلم و ستم اور ان کی سنگدلی کو بے نقاب کریں اور اپنے والد کا صحیح تعارف پیش کر کے لوگوں کو ان کے مقصد سے روشناس کرائیں۔

حضرت امام زین العابدینؑ نے جناب زینب و ام کلثوم علیہما السلام کی مدد سے اس سفر میں بھی ہر مناسب موقع سے فائدہ اٹھا کر اپنی ذمہ داریوں کو بخوبی ادا کیا کوفہ اور شام کے لوگوں کے سامنے خطبہ دیئے ابن زیاد اور یزید کے دربار میں تقریر کر کے ان کے ظلم و ستم کے خلاف احتجاج کیا۔

امام سجادؑ اور زینب و ام کلثوم کے خطبوں تقریروں اور باتوں کا اثر تھا کہ کوفہ کے لوگوں میں ہیجان پیدا ہو گیا۔ وہاں کی عورتیں مرد سب اہل بیتؑ کی مظلومیت اور ان کے خلاف ہونے والے مظالم کو یاد کر کے روتے تھے سر و سینہ پیٹتے تھے اور امام حسینؑ کی نصرت میں اپنی کوتاہی پر شرمندگی کا اظہار کرتے تھے۔

شام میں بھی اسی طرح کے حالات تھے جس کی وجہ سے یزید کو اہل بیتؑ سے معذرت کرنا پڑی

وہ ان مظالم کا ذمہ دار ابن زیاد کو ٹھہرایا کرتا تھا اور آخر کا اہل بیت کو عزت و احترام کے ساتھ مدینہ کی طرف روانہ کر دیا۔

یزید اور ابن زیاد کے ذریعہ اہل بیت اور شہداء کے گھر والوں کی گرفتاری کا مقصد اگرچہ ان پر نفسیاتی دباؤ ڈالنا اور اپنے اقتدار کا اظہار کر کے بنی امیہ کے خلاف ہر طرح کی اٹھنے والی آواز کو دبانا تھا لیکن امام زین العابدین علیہ السلام اور زینب کبریٰ علیہا السلام کے ذریعہ اس سفر میں ہونے والی تقاریر اور خطبوں نے اہل بیت کی اسیری کی سازش کو ناکام بنا کر اس کا اثر الٹا کر دیا اور یہ اسیری خود اسیر کرنے والے کی رسوائی کا ذریعہ بن گئی۔

امام زین العابدینؑ مدینہ میں

امام زین العابدینؑ اہل بیت کے باقیماندہ افراد اور شہداء کے گھر والوں کے ساتھ مدینہ واپس آئے اور امامت سے متعلق امانتیں ام سلمہ سے حاصل کر کے اپنے فرائض امامت کی انجام دہی میں مصروف ہو گئے۔

آپ کا پہلا فرض اور ذمہ داری اہل بیت اور شہداء کے گھر والوں کی حفاظت اور بے سرپرست افراد کی کفالت تھی۔

دوسری ذمہ داری عاشور کے دلخراش واقعہ اور اپنی اسیری کے دوران پیش آنے والے واقعات کی تبلیغ اور اس سے زیادہ سے زیادہ لوگوں کو واقف کرانا تھی آپ کے حالات میں لکھا ہے کہ ہر وقت اور ہر مناسب موقع پر تمام شہداء اور خصوصاً اپنے والد بزرگوار کو یاد کر کے گریہ فرماتے تھے اور لوگوں کے سامنے عاشور کے مصائب بیان فرماتے تھے۔

امام جعفر صادقؑ فرماتے ہیں: علی ابن الحسینؑ نے ۲۰ سال اور ایک دوسری روایت کے مطابق ۴۰ سال تک گریہ فرمایا: جب آپ کے پاس کھانا لایا جاتا تھا تو آپ گریہ فرماتے تھے ایک دن آپ کے ایک خادم نے عرض کیا میری جان آپ پر فدا ہو جائے مجھے ڈر لگتا ہے کہ کہیں آپ روتے روتے اپنی جان نہ دے ڈالیں۔

امامؑ نے جواب میں فرمایا: میں اپنا غم و الم خداوند عالم کے سامنے پیش کرتا ہوں جو میں جانتا

ہوں وہ تمہیں نہیں معلوم۔ جب میں اولاد فاطمہ میں سے کسی کی شہادت کو یاد کرتا ہوں تو بے اختیار آنسو میری آنکھوں سے رواں ہو جاتے ہیں۔ (۱)

جب آپ پانی پینا چاہتے تھے اتنا گریہ فرماتے تھے تو کہ آپ کی آنکھوں کے آنسو پانی کے پیالہ میں بھر جاتے تھے اور جب آپ سے اس بے قراری کے بارے میں سوال کیا جاتا تھا تو فرماتے تھے کہ میں کیسے گریہ نہ کروں جب کہ میرا باپ پیاسا مار ڈالا گیا اور جو پانی جنگل کے حیوانوں تک کے لئے مباح تھا ان کو نصیب نہ ہوا۔ (۲)

امام زین العابدین کی گریہ وزاری اور نوحہ و ماتم کا مقصد صرف عزا داری نہیں تھا بلکہ آپ کا یہ عمل بنی امیہ کے ظلم و ستم کے خلاف ایک طرح کا احتجاج اور ان کے سیاہ کارناموں کا پردہ فاش کرنا تھا۔ امام زین العابدین کی تیسری ذمہ داری اسلامی حکومت کا قیام اور معاشرہ کو اسلامی قوانین کے مطابق ڈھالنا تھی۔ حکومت کا قیام اور سماج کے امور کی دیکھ بھال امامت کی ایک اہم ذمہ داری ہے اور آپ کے اندر اس کی صلاحیت بھی تھی لیکن چونکہ اس کے لئے ماحول سازگار نہیں تھا اور لوگ آپ کی حمایت کے لئے تیار نہیں تھے لہذا آپ نے اس سلسلہ میں بظاہر کوئی عملی اقدام نہیں کیا۔ خاص طور پر واقعہ کربلا کے بعد گھٹن اور خوف کا جو ماحول پیدا ہو گیا تھا اس میں کسی طرح کے عملی اقدام کی گنجائش بھی باقی نہیں رہ گئی تھی اور اگر حکومت کے قیام کے لئے کوئی تحریک چلائی جاتی تو اس کو ناکامی ہی کا سامنا کرنا پڑتا۔

امام کی چوتھی ذمہ داری اسلامی احکام و قوانین کا نفاذ اور اسلامی تعلیمات کو رائج کرنا تھا اور اس کے لئے آپ بہترین صلاحیتوں کے مالک تھے لیکن حکومت کے غاصبوں کی گھناؤنی سازشوں کے نتیجے میں مسلمان آپ کی تعلیمات سے مکمل فیض حاصل نہیں کر سکے۔

بنی امیہ کی حکومت کے ذمہ دار ایک طرف علی ابن ابی طالب پر جھوٹے الزامات لگا کر آپ پر لعنت کرتے تھے اور پیغمبر اسلام کے اہل بیت کے خلاف لوگوں کے ذہن خراب کرتے تھے اور دوسری طرف اہل بیت کے حامیوں اور آپ کے شیعوں کی نقل و حرکت پر دقیق نظر رکھتے تھے اور اس سلسلہ

(۱) بحار الانوار، ج ۳۶، ص ۱۰۸

(۲) بحار الانوار، ج ۳۶، ص ۱۳۳

میں انتہائی حساس تھے کہ کہیں وہ اہل بیت کے گھرانہ میں آمدورفت کر کے لوگوں کے سامنے ان کی احادیث نہ بیان کرنے لگیں یا ان کی مدح سرائی نہ کرنے لگیں اگر کوئی ایسا کرتا تھا تو اس کو مختلف قسم کی سزاؤں اور محرومیوں کا سامنا کرنا پڑتا تھا۔

ایسے حالات میں کس کی ہمت تھی کہ امام زین العابدینؑ کی خدمت میں علم حاصل کرنے کے لئے حاضر ہوتا اور کس طرح آپ اپنی تعلیمات لوگوں کے درمیان عام کرتے؟ لیکن ان تمام رکاوٹوں کے باوجود آپ نے ہر مناسب موقع سے فائدہ اٹھایا اور حتی الامکان اپنی تعلیمات سے لوگوں کو بہرہ مند فرمایا: اس سلسلہ میں مختلف موضوعات میں بہت سی احادیث موجود ہیں جن میں سب سے اہم رسالہ حقوق ہے۔

امام زین العابدینؑ نے اس مختصر لیکن مطالب سے پر رسالہ میں تمام حقداروں کے حقوق کی طرف اشارہ فرمایا ہے۔ آپ نے اس سلسلہ میں صرف انسانوں کے حقوق ہی بیان نہیں کئے بلکہ ان کے انفعال نماز، روزہ، صدقہ، حسن سلوک وغیرہ کو بھی صاحب حق سمجھ کر ان کے حقوق کی طرف اشارہ کیا ہے یہ ایک انتہائی اہم بے مثال اور بہترین مضامین پر مشتمل رسالہ ہے جس کی تفصیلات کے لئے خود اس کا مطالعہ کیا جاسکتا ہے۔

آپ کی دعائیں

امام زین العابدینؑ کی بہتر معرفت کے لئے ضروری ہے کہ آپ سے مروی دعاؤں کا مطالعہ کیا جائے دعا کو کوئی معمولی عمل یا صرف خداوند عالم سے انسان کی درخواست نہیں سمجھنا چاہئے بلکہ آیات و روایات سے معلوم ہوتا ہے کہ دعا ایک طرح کی عبادت، بلکہ سب سے اہم عبادت ہے جو انسانی زندگی کے کمال اور اس کے خداوند عالم سے قریب ہونے کا ذریعہ ہے۔ دعا کی حالت میں انسان کی روح مادی دنیا سے پرواز کر کے اپنے خدا سے رابطہ برقرار رکھتی ہے اور اپنی کمزوری اور احتیاج کا اعتراف کر کے غمی مطلق کی بارگاہ میں پناہ لیتی ہے اور اس سے مدد مانگتی ہے اور یہ عبادت کے علاوہ اور کچھ نہیں ہے یہی وجہ ہے کہ پیغمبر اسلامؐ اور ائمہ معصومینؑ بہت زیادہ مناجات کرتے تھے اور ہر حال میں خدا کی طرف متوجہ رہتے تھے اور ہمیشہ اسی سے مدد طلب کرتے تھے اس سلسلہ میں پیغمبر اسلامؐ صلی اللہ علیہ وسلم اور علیؑ ابن ابیطالبؑ اور علیؑ ابن الحسینؑ زیادہ مشہور ہیں۔

دعا اور حدیث کی کتابیں ان تینوں بزرگوں کی دعاؤں سے بھری پڑی ہیں پیغمبر اسلام سے مروی دعائیں ایک ضخیم کتاب میں جمع ہوئی ہیں جس کا نام ”الصحیفة النبویہ“ ہے۔ مولائے کائنات حضرت علی ابن ابی طالبؑ کی دعاؤں کے مجموعہ کا نام ”الصحیفة العلویہ“ ہے اور علی ابن الحسین امام زین العابدینؑ کی دعاؤں کا مجموعہ ”الصحیفة السجادیہ“ کے نام سے مشہور ہے دعاؤں کا یہ مجموعہ اتنا اہم اور بیش قیمت تھا کہ اس کو زبور آل محمد کے نام سے یاد کیا گیا۔

ان دعاؤں کے مطالعہ سے توحید، خدا کی معرفت، صفات ثبوتیہ، صفات سلبیہ، قیامت، آخرت، خداوند عالم کی عبادت اور اس کے ساتھ راز و نیاز کرنے کے طریقے، اس کے سامنے دست سوال دراز کرنے کے انداز، قرب پروردگار اور اس کی جانب سیر و سلوک تعلیمات، بہترین اخلاق، بری صفات سے پرہیز، دنیا و آخرت میں انسان کی حقیقی ضرورتوں اور ایک انسان کے دوسرے انسان کے ساتھ رابطہ، حسن معاشرت اور ان کے تئیں ذمہ داریوں کے بارے میں بہترین دروس ہیں۔

آپ کی دعائیں انتہائی بامعنی اور حیرت انگیز ہیں کوئی عام انسان ایسی دعائیں ہرگز پیش نہیں کر سکتا اور اپنے پروردگار کے ساتھ اس طرح راز و نیاز نہیں کر سکتا۔

امید ہے کہ تمام مسلمان خصوصاً شیعیان اہل بیتؑ ان دعاؤں سے زیادہ سے زیادہ فائدہ اٹھائیں گے۔



پانچویں امام

امام محمد باقر علیہ السلام

پانچویں امام محمد ابن علیؑ ۳ صفر یا پہلی رجب ۷۵ھ کو مدینہ منورہ میں پیدا ہوئے۔ آپ کے والد علی ابن الحسینؑ اور والدہ ماجدہ فاطمہ ام عبد اللہ بنت امام حسنؑ تھیں آپ کی کنیت ابو جعفر اور القاب باقر العلوم، شاکر، ہادی تھے۔ (۱)

آپ کی عمر مبارک ۵۷ سال تھی ۷ ذی الحجہ ۱۱۴ھ کو مدینہ منورہ میں آپ کی شہادت ہوئی اور آپ کا جسم اطہر قبرستان بقیع میں سپرد خاک کیا گیا۔ (۲)

امامت کی دلیلیں

بارہ اماموں کی امامت پر بیان کی گئی گذشتہ عام دلیلوں کے علاوہ خود امام محمد باقرؑ کی امامت کی کچھ خاص دلیلیں بھی ہیں جن میں آپ کے والد علی ابن الحسینؑ نے آپ کی امامت کے بارے میں وضاحت کی ہے۔

اسماعیل ابن محمد ابن عبد اللہ ابن علی ابن الحسینؑ نے امام ابو جعفرؑ سے روایت کی ہے کہ، آپ نے فرمایا: امام علی ابن الحسینؑ نے اپنی شہادت کے وقت ایک صندوق نکالا اور فرمایا: محمد اس صندوق کو لے جا کر اپنے پاس محفوظ کر لو۔

(۱) بحار الانوار، ج ۳۶، ص ۲۱۶ و ۲۱۷ و ۲۲۲

(۲) بحار الانوار، ج ۳۶، ص ۲۱۷

جس وقت امام زین العابدینؑ کی شہادت ہوئی امام محمد باقرؑ کے بھائی آپ کے پاس آئے اور اس صندوق میں سے اپنی میراث کا مطالبہ کیا۔

آپ نے فرمایا: اس صندوق میں آپ لوگوں کا کوئی حصہ نہیں ہے اگر اس میں آپ لوگوں کا کچھ حصہ ہوتا تو وہ الگ سے میرے حوالہ نہ کرتے اس صندوق میں پیغمبر اسلامؐ کا اسلحہ اور ان کی کتابیں ہیں۔ (۱)

عیسیٰ ابن عبداللہ نے اپنے والد اور انھوں نے اپنے جد سے نقل کیا ہے کہ حضرت علی ابن الحسینؑ اپنی شہادت کے وقت اپنی اولاد کی طرف متوجہ ہوئے اور ان کے درمیان اپنے فرزند محمد ابن علیؑ کی طرف رخ کر کے فرمایا: محمد اس صندوق کو اپنے گھر لے جاؤ اس صندوق میں درہم و دینار نہیں تھے بلکہ وہ صندوق علمی کتابوں سے بھرا تھا۔ (۲)

محمد ابن عبدالجبار سے بھی اسی طرح کی حدیث نقل ہوئی ہے۔ (۳)

ابان ابن عثمان نے امام جعفر صادقؑ سے روایت کی ہے کہ ایک دن جابر امام زین العابدینؑ کی خدمت میں حاضر ہوئے آپ کے فرزند محمد باقرؑ بھی وہاں موجود تھے۔

جابر نے عرض کیا: یہ کون ہے امام زین العابدینؑ نے فرمایا: میرا بیٹا اور میرے بعد صاحب الامر محمد باقر ہے۔ (۴)

عثمان ابن عثمان ابن خالد نے اپنے والد سے نقل کیا ہے کہ انھوں نے بیان کیا جس وقت علی ابن الحسینؑ بیمار ہوئے اپنے بیٹوں محمد، حسن، عبداللہ، عمر، زید اور حسین کو بلایا اور ان میں اپنے بیٹے محمد ابن علی کو اپنا وصی معین فرمایا ان کو باقر لقب عطا کیا اور اپنی تمام اولاد کے امور آپ کے سپرد کئے۔ (۵)

مالک ابن اعین جہنی کا بیان ہے: علی ابن الحسینؑ نے اپنے فرزند محمد ابن علی کو اپنا وصی بنایا اور

(۱) اثبات الہدایۃ، ج ۵، ص ۲۶۱

(۲) اثبات الہدایۃ، ج ۵، ص ۲۶۲

(۳) اثبات الہدایۃ، ج ۵، ص ۲۶۲

(۴) اثبات الہدایۃ، ج ۵، ص ۲۶۳

(۵) اثبات الہدایۃ، ج ۵، ص ۲۶۴

فرمایا: بیٹا میں نے تمہیں اپنا خلیفہ اور جانشین قرار دیا ہے۔ (۱)

زہری کا بیان ہے کہ میں نے علی ابن الحسین سے عرض کیا: اے فرزند رسول اگر آپ ندر ہیں تو ہم کس کی طرف رجوع کریں؟

آپ نے امام محمد باقرؑ کی طرف اشارہ کیا اور فرمایا: ان کی طرف! یہ میرا وصی میرا وارث اور میرے علم کا خزانہ باقر العلوم ہے یہ پیغمبر اسلام سے ہمارا عہد و پیمانہ ہے۔ (۲)

ابو بصیر نے امام محمد باقرؑ سے نقل کیا کہ آپ نے فرمایا: مجھ سے میرے والد کی وصیتوں میں سے ایک وصیت یہ تھی کہ جب میں دنیا سے چلا جاؤں تو تمہارے علاوہ مجھے کوئی اور غسل و کفن نہ دے اس لئے کہ امام کو امام کے علاوہ کوئی اور غسل و کفن نہیں دے سکتا۔ (۳)

سید مرتضیٰ فرماتے ہیں: کہ جب امام زین العابدینؑ کی شہادت کا وقت قریب آیا تو آپ نے اپنے فرزند امام محمد باقرؑ کو بلایا اور کچھ شیعوں اور خاص افراد کے سامنے آپ کو اپنا وصی قرار دیا آپ کی امامت کے بارے میں واضح طور پر بیان کیا اسم اعظم اور انبیاء کی میراث آپ کے حوالہ فرمائی۔ (۴)

مسعودی نے اپنی کتاب اثبات الوصیہ میں بھی ایسی ہی حدیث نقل کی ہے۔ (۵)

فضائل و کمالات

امام محمد باقرؑ دوسرے ائمہ کی طرح تمام انسانی کمالات کا مجموعہ، ان کا مکمل نمونہ اور ہر قسم کے عیب و نقص سے پاک تھے۔

شیخ مفید علیہ الرحمہ نے تحریر کیا ہے:

ابو جعفر امام محمد باقرؑ ابن علی ابن الحسینؑ اپنے تمام بھائیوں کے درمیان اپنے والد علی ابن الحسینؑ

(۱) اثبات الہدایۃ، ج ۵، ص ۲۶۴

(۲) اثبات الہدایۃ، ج ۵، ص ۲۶۴

(۳) اثبات الہدایۃ، ج ۵، ص ۲۶۴

(۴) اثبات الہدایۃ، ج ۵، ص ۲۶۵

(۵) اثبات الہدایۃ، ج ۵، ص ۲۶۵

کے جانشین، آپ کے وصی اور آپ کے بعد امام تھے علم و فضل اور زہد و سیادت کے اعتبار سے ان سب سے افضل تھے۔

شیعہ اور اہل سنت دونوں میں سب سے زیادہ مشہور اور سب سے زیادہ جلیل القدر تھے دینی علوم، سنت پیغمبر، تفسیر قرآن اور آداب زندگی کے بارے میں جو کچھ آپ کے وجود مبارک سے ظاہر ہوا امام حسنؑ اور امام حسینؑ کی اولاد میں سے کسی اور سے ایسا ظاہر نہیں ہوا۔

آپ کے زمانے میں موجود صحابہ اور تابعین اور بزرگ فقہا اپنے دینی مسائل آپ سے نقل فرماتے تھے آپ علم و فضل میں مشہور تھے اور آپ کی مدح سرائی میں اشعار کہے جاتے تھے۔ (۱)

ابوالفداء نے آپ کے بارے میں تحریر کیا ہے:

محمد ابن علی ابن الحسین ابو جعفر باقرؑ ایک جلیل القدر تابعی تھے علم و عمل، سیادت و شرافت میں امت اسلامی کے اہم ترین شخصیات میں سے تھے اثنا عشری شیعہ انھیں بارہ اماموں میں سے ایک امام مانتے ہیں۔

آپ نے پیغمبر اسلام کے اصحاب سے بہت سے احادیث نقل کی ہیں اور بہت سے تابعین نے خود آپ سے روایات نقل کی ہیں آپ کے روایوں میں آپ کے فرزند امام جعفر صادقؑ، حکم ابن عتبہ، ربیعہ، اعمش، ابواسحاق سبیعی، اوزاعی، اعرج ابن جریج، عطاء، عمر وابن دینار اور زہری وغیرہ ہیں۔

سفیان ابن عیینہ نے نقل کیا ہے کہ امام جعفر صادقؑ نے فرمایا: میرے والد مجھ سے اس حال میں حدیث بیان کرتے تھے کہ روی زمین پر پیغمبر اسلام کی امت میں سب سے بہتر تھے۔

عجلی نے آپ کے بارے میں لکھا ہے: وہ مدینہ کے موثق تابعین میں سے تھے۔

محمد ابن سعد کا بیان ہے: وہ موثق اور کثیر الحدیث تھے۔ (۲)

اسی طرح ابوالفداء نے آپ کے بارے میں تحریر کیا ہے۔

ابو جعفر محمد ابن علی ابن الحسین ابن ابی طالب کے والد زین العابدینؑ تھے اور آپ کے جد امام حسینؑ تھے جو کربلا میں شہید ہوئے۔ آپ کو باقر اس لئے کہا جاتا ہے کہ آپ علم کا سینہ چاک کر

(۱) الارشاد، ص ۱۵۷

(۲) البدایہ والنہایہ، ج ۹، ص ۳۳۸

کے احکام الہی کا استنباط کرتے تھے ذکر الہی کرنے والے اور صابر و شاکر انسان تھے آپ پیغمبر اسلام کی پاکیزہ نسل میں سے تھے اور عظیم حسب و نسب کے مالک تھے خطرات سے آگاہ تھے گریہ زیادہ فرماتے تھے جدال اور دشمنی سے پرہیز کرتے تھے۔ (۱)

احمد بن جعفر پیشمی نے آپ کے بارے میں تحریر کیا ہے:

ابو جعفر محمد باقر علم، عبادت اور زہد و تقویٰ میں اپنے والد علی ابن الحسین کے وارث تھے آپ کو باقر اس لئے کہا گیا ہے کہ آپ حقائق کو کشف کرنے والے تھے آپ نے علم و حکمت کے ایسے خزانہ ظاہر کئے کہ عقل کے اندھے اور فاسد العقیدہ افراد کے علاوہ کوئی بھی ان کا انکار نہیں کر سکتا اسی وجہ سے آپ کو علم کا سینہ چاک کرنے والا اور ان کی نشر و اشاعت کرنے والا قرار دیا گیا ہے آپ کا قلب مبارک نورانی، علم و عمل، پاکیزہ نفس اور طیب و طاہر تھا۔

آپ بہترین اخلاق کے مالک تھے، آپ نے اپنی عمر مبارک خداوند عالم کی اطاعت میں بسر کی آپ کا سیر و سلوک عرفانی منزل میں بیان کی حدوں سے کہیں بلند ہے سیر و سلوک اور عرفان کے سلسلہ میں آپ سے بہت سی احادیث مروی ہیں جن کو یہاں پر بیان کرنے کا محل نہیں ہے۔ (۲)

علم و حکمت

امام محمد باقر اپنے زمانے میں ایک عظیم فقیہ اور بزرگ علماء میں شمار کئے جاتے تھے پیغمبر اسلام نے پہلے ہی سے آپ کے علمی مرتبہ کی خبر دے دی تھی۔

جابر ابن عبد اللہ انصاری نے پیغمبر اسلام سے روایت کی ہے کہ آپ نے ان سے فرمایا: اے جابر تم میری نسل میں میرے ایک فرزند سے ملاقات کرو گے جو میرا ہمنام ہوگا وہ علم کا سینہ چاک کر کے حقائق کو آشکار کرے گا جب تم اس سے ملاقات کرنا میرا سلام کہہ دینا۔

جابر نے امام محمد باقر سے ملاقات کی اور ان کو پیغمبر اسلام کا سلام پہنچایا۔ (۳)

(۱) البدایہ والنہایہ، ج ۹، ص ۳۳۹

(۲) الصواعق المحرقة، ص ۲۰۱

(۳) الفصول الہیہ، ص ۱۹۳

بہت سی بزرگ شخصیات نے آپ کے علمی مرتبہ کی تعریف کی ہے جس میں سے مندرجہ ذیل افراد کا نام لیا جاسکتا ہے۔ ابن برقی نے آپ کو صاحب فضل فقیہ اور نسائی نے مدینہ کے فقہاء میں سے، ایک اہم تابعی قرار دیا ہے۔ (۱)

عبداللہ ابن عطاء مکی کا بیان ہے: علماء محمد ابن علیؑ کے سامنے جس طرح انکساری کرتے تھے کسی اور کے سامنے نہیں کرتے تھے میں نے حکم ابن عتبہ کو دیکھا اپنے اس عظیم مرتبہ اور جلالت کے باوجود جب محمد ابن علیؑ کے سامنے جاتے تھے تو اس بچہ کی طرح ہو جاتے تھے جو اپنے استاد کے سامنے حاضر ہوتا ہے۔ (۲)

جابر ابن جعفی جس وقت امام محمد باقرؑ سے حدیث نقل کرتے تھے، فرماتے تھے: وصی اولیاء اور وارث انبیاء محمد ابن علیؑ نے مجھ سے یہ حدیث بیان کی ہے۔ (۳)

ابن ابی الحدید نے آپ کے بارے میں لکھا ہے محمد ابن علیؑ حجاز کے عظیم فقہاء میں سے تھے لوگوں نے آپ اور آپ کے فرزند جعفرؑ سے علم فقہ کو حاصل کیا ہے آپ کا لقب باقر العلوم تھا آپ کی ولادت سے پہلے ہی پیغمبر اسلامؐ نے یہ لقب آپ کو عطا کیا تھا جابر ابن عبداللہ کو ان سے ملاقات کی بشارت دی تھی اور جابر سے فرمایا تھا ان کو میرا سلام کہہ دینا۔ (۴)

شیخ مفید تحریر فرماتے ہیں:

امام ابو جعفر محمد باقرؑ سے آغاز خلقت کائنات، تاریخ انبیاء، جنگوں، پیغمبر اسلامؐ کی سیرت اور سنتوں، مناسک حج اور تفسیر قرآن کے سلسلہ میں بہت سی احادیث وارد ہوئی ہیں جنہیں شیعہ سنی دونوں علماء نے نقل کیا ہے آپ نے بدعت پھیلانے والوں اور باطل نظریات والوں سے مناظرہ کئے اور لوگوں نے بہت سے علوم آپ سے نقل فرمائے ہیں۔

امام محمد باقرؑ کی علمی منزلت ثابت کرنے کے لئے آپ کی احادیث موجود ہیں جو مختلف علوم و

(۱) تہذیب البہذیب، ج ۹، ص ۳۵۰

(۲) بحار الانوار، ج ۴۶، ص ۲۸۶، الارشاد، ص ۱۶۰

(۳) بحار الانوار، ج ۴۶، ص ۲۸۶

(۴) شرح نہج البلاغہ، ابن ابی الحدید، ج ۱۵، ص ۲۷۷

فنون جیسے عقائد، کلام، فلسفہ، فقہ، اخلاق، تاریخ، سماجی مسائل، تفسیر، وغیرہ کے سلسلہ آپ کے ذریعہ بیان ہوئی ہیں اور آج بھی حدیث کی کتابوں میں موجود ہیں۔ (۱)

آپ سے مروی احادیث کی تعداد بہت زیادہ ہے آپ کے فرزند امام جعفر صادق کے بعد دوسرے تمام ائمہ میں سب سے زیادہ روایات آپ ہی سے مروی ہیں۔

امام محمد باقرؑ نے اپنی زندگی میں بہت سے صاحب علم اور ممتاز شاگردوں کی تربیت فرمائی جو آپ کے اصحاب اور آپ کی روایت نقل کرنے والے شمار ہوتے ہیں جن میں سے بعض کی طرف اشارہ کیا جا رہا ہے۔

ابوحزہ ثمالی، ثابت ابن دینار، قاسم ابن محمد ابن ابی بکر، علی ابن رافع، ضحاک ابن مزاحم خراسانی، حمید ابن موسیٰ کوفی، ابوالفضل سدیر ابن حکیم ابن صہیب صیرفی، عبداللہ برقی، یحییٰ ابن ام طویل مطعنی، حکیم ابن جبیر فرزدق فرات ابن احنف، ایوب ابن حسن ابو محمد قریشی، طائوس ابن کیسان ہمدانی، ابان ابن تغلب ابن رباح، قیس ابن رمانہ، ابو خالد کابلی، سعید ابن مسیب مخزومی، عمر ابن علی ابن الحسین، اور ان کے بھائی عبداللہ جابر ابن محمد ابن ابی بکر۔ (۲)

اسد حیدر نے آپ کے شاگردوں اور آپ سے روایت نقل کرنے والوں کے بارے میں اس طرح بیان کیا ہے:

عمر و ابن دینار مجھی، عبدالرحمن ابن عمر اور دعی، عبدالملک ابن عبدالعزیز، قرہ ابن خالد سدرسی محمد ابن متکدر، یحییٰ ابن کثیر، ابو بکر محمد بیان سلم ابن عبید زہری، ابو عثمان ربیعہ ابن عبدالرحمن ابو محمد سلیمان ابن مہران اسدی، ابو محمد عبداللہ ابن ابی بکر انصاری، زید ابن علی ابن الحسین موسیٰ ابن سلسلہ ابو جنم موسیٰ ابن ابی عیسیٰ حنطا، ابو المغیرہ قاسم ابن فصل قاسم ابن محمد ابن ابی بکر تیمی، محمد ابن شوقہ جاج ابن ارطاة معروف ابن مر بوز کوفی، ابان ابن تغلب، برید ابن معاویہ علی، ابو حزہ ثمالی ثابت ابن دینار جابر ابن یزید جنمی محمد بیان مسلم ابن رباح، حمران بیان عین شیبانی، زرارہ ابن عین شیبانی، عبدالملک ابن عین شیبانی۔ (۳)

(۱) الارشاد، ص ۱۶۳

(۲) سیرة رسول اللہ و اہل بیته، ج ۲، ص ۲۲۸

(۳) الامام الصادق و المذہب الاربعہ، ج ۲، ص ۲۳۰، اسد حیدر،

امام محمد باقرؑ کے علوم کے ذرائع

- ۱۔ امام محمد باقرؑ نے تقریباً ۳۵ سال اپنے والد امام زین العابدینؑ کے ساتھ گزارے اور آپ سے بہت سے علوم سیکھے۔
- ۲۔ احادیث کی کتابیں جو آپ کو میراث میں ملی تھیں مذکورہ کتابیں پیغمبر اسلامؐ کے املا اور حضرت علیؑ کے دست مبارک سے لکھی ہوئی تھیں۔
- ۳۔ اپنی ذاتی صلاحیتوں اور خداوند عالم کی تائید کے مطابق قرآنی آیات سے استنباط و استدلال۔
- ۴۔ کشف باطنی اور الہام غیبی۔

عبادت اور بندگی

اپنے والد امام زین العابدینؑ کی طرح امام محمد باقرؑ عبادت، ذکر خدا، دعا، مناجات، بارگاہ الہی میں تضرع و زاری اور خشوع و خضوع کے اعلیٰ ترین مرتبہ پر فائز تھے اور اس اعتبار سے اپنے زمانے کے تمام لوگوں میں نمایاں تھے جس کے بعض نمونہ یہاں ذکر کئے جا رہے ہیں:

امام جعفر صادقؑ نے فرمایا: میرے والد کثیر الذکر تھے راستہ چلتے وقت، کھانا کھاتے وقت یہاں تک کہ لوگوں سے بات چیت کرنے میں بھی ذکر الہی سے غافل نہیں رہتے تھے کلمہ لا الہ الا اللہ ہر وقت آپ کی زبان مبارک پر رہتا تھا کبھی کبھی ہم سب کو جمع کر کے حکم دیتے تھے کہ طلوع آفتاب تک ذکر الہی میں مصروف رہیں اور جو لوگ قرآن پڑھنا جانتے تھے ان سے فرماتے تھے قرآن مجید کی تلاوت کریں۔ (۱)

امام جعفر صادقؑ فرماتے ہیں: میرے والد آدھی رات میں خداوند عالم کی بارگاہ میں گریہ زاری فرماتے ہوئے کہتے تھے ”امر تنسی فلم ائتمر و نہیتنی فلم انزجر فہا انا عبدك بین یدیک و لا اعتذر“ (۲) معبود تو نے مجھے حکم دیا میں نے اس پر عمل نہیں کیا، تو نے مجھے منع کیا لیکن میں اس سے نہیں رکاب تیرا یہ بندہ تیری بارگاہ میں عذر چاہتا ہے۔

(۱) بحار الانوار، ج ۳۶، ص ۲۹۷

(۲) کشف الغمہ، ج ۲، ص ۳۳۰

امام محمد باقرؑ کے غلام فلح کا بیان ہے: میں آپ کے ساتھ حج کرنے گیا جب آپ مسجد الحرام پہنچے کعبہ پر نظر ڈالی تو اتنا گریہ کیا کہ آپ کی آواز بلند ہو گئی میں نے عرض کیا میرے ماں باپ آپ پر نذا ہو جائیں لوگ آپ کو دیکھ رہے ہیں کاش آپ آہستہ گریہ فرماتے۔
 امامؑ نے فرمایا: وائے ہو تجھ پر اے فلح میں کیوں گریہ نہ کروں اس طرح، شاید خداوند عالم مجھ پر اپنی رحمت نازل کر دے اور اس کا لطف و کرم میرے شامل حال ہو جائے اور کل قیامت میں کامیاب ہو جاؤں۔

فلح کا بیان ہے: اس کے بعد آپ نے طواف کیا اور مقام ابراہیم پر نماز پڑھی جس وقت آپ نے سجدہ سے سر اٹھایا گریہ کی وجہ سے سجدہ کی جگہ آپ کے آنسوؤں سے تر ہو چکی تھی۔ (۱)
 جابر جعفی کا بیان ہے محمد ابن علیؑ نے مجھ سے فرمایا: اے جابر میں پریشان اور فکر مند ہوں میں نے عرض کیا آپ کے مغموم اور فکر مند ہونے کی کیا وجہ ہے۔
 آپ نے فرمایا: جس کے دل میں خالص دین الہی نے اپنی جگہ بنالی ہو وہ خدا کی عبادت میں مصروف رہتا ہے اور غیر خدا کی طرف توجہ نہیں کرتا۔

اے جابر! دنیا کی اوقات اس سواری کے برابر جس پر تم سوار ہوتے ہو یا اس لباس کے برابر جس کو پہنتے ہو یا اس زوجہ کے برابر جس کے ساتھ خلوت کرتے ہو، بھی نہیں ہے۔
 اے جابر مومنین دنیا کی بقا پر بھروسہ نہیں کرتے اور خود کو موت اور آخرت میں حاضری سے محفوظ نہیں سمجھتے وہ جو کچھ اپنے کان سے سنتے ہیں وہ ان کو ذکر خدا سے غافل نہیں کرتا دنیا کی چمک دمک ان کے لئے جلوۃ الہی کی راہ میں رکاوٹ نہیں بنتی ان لوگوں کو نیک اعمال انجام دینے والوں کی جزا ملے گی۔
 متقی افراد دنیا میں سب سے کم خرچ کرنے والے اور تمہارے لئے بہترین مددگار ہیں اگر تم بھول جاؤ تو خدا کی یاد دلاتے ہیں اور اگر ذکر خدا کرو تو تمہاری مدد کرتے ہیں ان کی زبان خدا کے لئے حق بولتی ہے اور وہ خداوند عالم کے اوامر کو قائم کرتے ہیں۔ اپنی محبتوں کو خداوند عالم کی محبت پر قربان کرتے ہیں اپنے پاکیزہ قلوب کے ذریعہ خدا اور اس کی محبت پر نظر رکھتے ہیں اپنے مالک حقیقی کی اطاعت میں دنیا سے خوف زدہ رہتے ہیں اور اسی طرح کا کردار اپنے شایان شان سمجھتے ہیں دنیا کو ایک ایسی منزل کی

طرح دیکھو جہاں کچھ دیر وقتی طور پر قیام کرنا ہے اور بہت جلدی ہی وہاں سے چلا جانا ہے یا اس مال کی طرح دیکھو جو خواب میں ملتا ہے اور جاگنے کے بعد موجود نہیں رہتا خدا کے دین اور اس کی حکمت کی حفاظت میں کوشاں رہو۔ (۱)

امام جعفر صادقؑ فرماتے ہیں کہ میں ہر رات اپنے والد بزرگوار کا بستر بچھاتا تھا اور انتظار کرتا تھا کہ آپ آرام فرمانے کے لئے تشریف لائیں اس کے بعد میں اپنے بستر پر چلا جاتا تھا ایک رات میں نے آپ کا بستر بچھایا اور انتظار میں رہا کہ آپ تشریف لائیں لیکن آپ نہیں آئے اور جب تمام لوگ سو گئے تو میں اپنے والد کی تلاش میں باہر نکلا آپ کو دیکھا آپ سجدہ کی حالت میں تھے میں نے آپ کے آہ و نالہ کی آواز سنی آپ سجدہ میں فرما رہے تھے ”سبحانک اللہم انت ربی حقاً حقاً سجدت لک یارب تعبداً و رقاً اللہم ان عملی ضعیف فضاغفہ لی اللہم فی عذابک یوم تبعث عبادک و تب علی انک انت التواب الرحیم“ پاک و منزہ ہے تو اے معبود تو برحق ہے تو برحق ہے اے پروردگار میں تیرا سجدہ کرتا ہوں تیری بندگی اور غلامی کی وجہ سے معبود میرا عمل ضعیف ہے تو اسے دو گنا کر دے معبود مجھے اس دن کے عذاب سے محفوظ رکھ جس دن تیرے بندے اٹھائے جائیں گے معبود میری توبہ قبول کر لے تو توبہ قبول کرنے والا ہے۔ (۲)

امام جعفر صادقؑ نے فرمایا: جس وقت میرے والد کسی چیز سے غمزدہ ہوتے تھے اپنے بچوں اور گھر کی عورتوں کو جمع کر کے دعا کرتے تھے اور وہ لوگ آمین کہتے تھے۔ (۳)

ابان ابن میمون قداح کا بیان ہے حضرت ابو جعفر امام محمد باقرؑ نے مجھ سے فرمایا: قرآن پڑھو میں نے عرض کیا کہاں سے فرمایا: نویں سورہ سے میں نے وہ سورہ ڈھونڈھنا چاہا تو آپ نے فرمایا: سورہ یونس سے پڑھو جب میں اس آیت پر پہنچا ﴿الذین أحسنوا الحسنیٰ و زیادة و لا یرھق و جوہم فترہ و لا ذلہ﴾ تو آپ نے فرمایا: کافی ہے پیغمبر اسلامؐ فرماتے تھے کہ مجھے اس بات سے تعجب ہے کہ میں قرآن پڑھوں اور میرے بال سفید نہ ہو جائیں۔ (۴)

(۱) کشف الغمہ، ج ۲، ص ۳۳

(۲) بحار الانوار، ص ۳۰۱

(۳) بحار الانوار، ج ۲۶، ص ۲۹۷

(۴) بحار الانوار، ج ۲۷، ص ۳۰۲

حسن و سلوک اور راہ خدا میں انفاق

امام محمد باقرؑ کوئی دولت مند انسان نہیں تھے اور آپ کا خرچ بھی زیادہ تھا لیکن اس کے باوجود حتی الامکان صدقہ دیتے تھے اور لوگوں کے ساتھ حسن سلوک کرتے تھے۔

امام جعفر صادقؑ فرماتے ہیں: میرے والد مالی اعتبار سے اپنے دوسرے اقرباء سے کمزور تھے اور آپ کی زندگی کا خرچ ان سے زیادہ تھا اس کے باوجود ہر جمعہ کو ایک دینار صدقہ دیتے تھے اور فرماتے تھے کہ جمعہ کے دن صدقہ دینا دوسرے دنوں میں صدقہ دینے سے بہتر ہے۔ (۱)

حسن ابن کثیر کا بیان ہے کہ میں نے اپنی احتیاج اور اپنی طرف سے دوستوں کی لاپرواہی کے بارے میں امام محمد باقرؑ سے عرض کیا تو آپ نے فرمایا: کتنے برے ہیں ایسے دوست جو دولت کے وقت انسان کی طرف متوجہ ہو جاتے ہیں اور ضرورت کے وقت اس کا ساتھ چھوڑ دیتے ہیں۔

اس کے بعد اپنے غلام کو حکم دیا کہ ایک تھیلی جس میں سات سو درہم ہیں انہیں دیدے اس کے بعد مجھ سے فرمایا: ان کو خرچ کرا اور جب پھر ضرورت پڑے مجھے خبر کر دینا۔ (۲)

عمر ابن دینار اور عبید اللہ ابن عبید کا بیان ہے ہم جب بھی امام محمد باقرؑ کی خدمت میں حاضر ہوتے تھے تو آپ ہمیں پیسے اور لباس عطا کرتے تھے اور فرماتے تھے کہ میں نے یہ لباس پہلے سے ہی تم لوگوں کے لئے مہیا کر رکھا تھا۔ (۳)

سلیمان ابن قرم کا کہنا ہے: حضرت امام محمد باقرؑ پانچ سو چھ سو یا بعض اوقات ہزار درہم تک مجھے عطا کرتے تھے اور کسی وقت بھی اپنے بھائیوں، سوال کرنے والوں اور اپنے سے امید لگانے والوں کے ساتھ حسن سلوک کرنے سے تھکتے نہیں تھے۔ (۴)

امام محمد باقرؑ کی کنیز سلمیٰ کا بیان ہے جو لوگ آپ کے پاس آتے تھے ان کو بغیر کھانا کھلائے

(۱) بحار الانوار، ج ۳۶، ص ۲۹۴

(۲) بحار الانوار، ج ۳۶، ص ۲۹۴

(۳) بحار الانوار، ج ۳۶، ص ۲۸۸

(۴) بحار الانوار، ج ۳۶، ص ۲۸۸

واپس نہیں جانے دیتے تھے ان کو پیسے اور لباس عطا کرتے تھے میں نے آپ سے درخواست کی کہ کچھ کم دیا کریں تو آپ نے فرمایا: دین میں سب سے بہترین نیکی اپنے بھائیوں کے ساتھ حسن سلوک ہے۔ (۱)
 امام جعفر صادقؑ کا بیان ہے کہ میں اپنے والد کی خدمت میں حاضر تھا انھوں نے اسی (۸۰) ہزار دینار مدینہ کے ضرورت مند افراد میں تقسیم کئے۔ (۲)

جب کہ آپ اپنی اور اپنے گھر والوں کی زندگی کا خرچ چلانے کے لئے کام کرتے تھے اور مدینہ کی شدید گرمی میں پسینہ پسینہ ہو جاتے تھے۔

محمد ابن منکدر کا بیان ہے میں نہیں سوچتا تھا کہ علی ابن الحسینؑ اپنے بعد اپنے جیسا جانشین چھوڑ کر جائیں گے میں نے آپ کے فرزند محمد ابن علی کو دیکھا میں ان کو نصیحت کرنا چاہتا تھا لیکن انھوں نے خود مجھے نصیحت کر دی اصحاب نے پوچھا تمہیں کس طرح نصیحت کی تو اس نے بیان کیا میں شدید گرمی کے وقت مدینہ کے باہر گیا تھا دیکھا کہ محمد ابن علی جو ایک فرجہ جسم کے مالک ہیں اپنے دو غلاموں کا سہارا لئے ہوئے ہیں مجھے تعجب ہوا کہ قریش کے ایک بزرگ اتنی شدید گرمی میں دنیا طلب کرنے باہر نکلے ہیں میں نے سوچا کہ جا کر ان کو نصیحت کروں ان کے نزدیک گیا اور سلام کیا آپ نے پھولی ہوئی سانس اور بہتے ہوئے پسینہ کے ساتھ میرے سلام کا جواب دیا میں نے عرض کیا کہ قریش کے بزرگوں میں سے ایک بزرگ اس شدید گرمی کے وقت طلب دنیا میں باہر نکلے ہوئے ہیں؟ اگر اس حالت میں آپ کو موت آجائے تو خدا کو کیا جواب دیں گے آپ نے غلاموں کے کاندھوں سے ہاتھ اٹھا کر کہا خدا کی قسم اگر اس حال میں مجھے موت آجائے تو میں خدا کی اطاعت کرتا ہوں دنیا سے جاؤں گا میں اس لئے کام کرنے کے لئے نکلا تھا کہ تیرا یا تیرے جیسوں کا محتاج نہ ہوں مجھے اس بات سے ڈرنا چاہئے کہ خدا کی نافرمانی کی حالت میں موت نہ آجائے۔

محمد ابن منکدر کا بیان ہے کہ میں نے عرض کیا خدا آپ پر رحمت نازل کرے میں سوچ رہا تھا آپ کو نصیحت کروں گا آپ نے مجھے نصیحت کر دی۔ (۳)

(۱) کشف الغمہ، ج ۲، ص ۳۳۰

(۲) بحار الانوار، ج ۴۶، ص ۳۰۲

(۳) بحار الانوار، ج ۴۶، ص ۲۸۷

چھٹے امام

امام جعفر صادق علیہ السلام

امام جعفر صادقؑ بعض اقوال کی بنا پر ۷ اربح الاول ۸۳ھ کو مدینہ میں پیدا ہوئے آپ کے والد امام محمد باقرؑ اور والدہ ماجدہ فاطمہ ام فروہ بنت قاسم ابن محمد تھیں القاب صادق، فاضل، طاہر، قائم، کافل، منجی اور صابر تھے آپ کی کنیت ابو عبد اللہ، ابو اسماعیل اور ابو موسیٰ تھی۔

۱۵ یا ۲۵ شوال ۴۸ھ کو ۶۵ سال کی عمر میں آپ کی شہادت ہوئی اور آپ کا جسد مطہر قبرستان بقیع میں سپرد خاک کیا گیا۔

آپ بارہ سال تک اپنے جد امام زین العابدینؑ کے ساتھ رہے اور انیس سال اپنے والد امام محمد باقرؑ کے ہمراہ زندگی بسر کی آپ کی امامت کا زمانہ چونتیس سال تھا۔ (۱)

امام جعفر صادقؑ کی شخصیت

امام جعفر صادقؑ حسب و نسب، علم و فقہ عبادت و عرفان سیر و سلوک اور اخلاقی کمالات میں اپنے زمانے کی سب سے عظیم اور سب سے مشہور شخصیت تھی جس کی گواہی بہت سے بزرگ علماء نے دی ہے۔

مدینہ کے فقیہ مالک ابن انس نے آپ کے بارے میں کہا ہے: کہ میں کبھی کبھی جعفر ابن محمد صادقؑ کی خدمت میں حاضر ہوتا تھا وہ میرا احترام کرتے تھے میرے لئے منجہ (عبا) بچھاتے تھے اور فرماتے

(۱) بحار الانوار، ج ۴۷، ص ۱۱۔

تھے مالک میں تمہیں دوست رکھتا ہوں میں آپ کے اس عمل سے خوش ہوتا تھا اور خدا کا شکر ادا کرتا تھا میں دیکھتا تھا کہ آپ ہمیشہ ان تین حالتوں میں سے کسی ایک حالت میں رہتے تھے یا روزہ سے ہوتے تھے یا نماز میں مصروف رہتے تھے یا ذکر الہی کرتے ہوئے ملتے تھے لوگوں میں سب سے زیادہ عبادت گزار سب سے بڑے زاہد اور سب سے زیادہ مہربان تھے بہت زیادہ حدیث بیان فرماتے تھے آپ کے ساتھ نشست میں لطف آتا تھا اور اس سے بہت فائدہ حاصل ہوتا تھا۔

جب پیغمبر اسلام کے حوالہ سے کوئی حدیث نقل کرتے تھے آپ کے چہرہ کارنگ اس طرح زرد یا سبز ہو جاتا تھا کہ پہچاننا مشکل ہو جاتا تھا۔

مجھے ایک سال آپ کے ہمراہ حج کا شرف حاصل ہوا جب آپ نے احرام کے لئے تلبیہ (لیک اللہم لیک) کہنا چاہا تو آپ کی آواز گلے میں گھٹ کر رہ ہو گئی اور آپ تلبیہ نہیں کہہ سکے آپ کی حالت ایسی ہو گئی کہ قریب تھا اپنے مرکب سے زمین پر گر جائیں میں نے عرض کیا: فرزند رسولؐ تلبیہ کہنا ضروری ہے۔

تو آپ نے فرمایا:

اے ابن عامر لیک اللہم کہنے کی جرأت کس طرح کروں جب کہ مجھے خوف ہے کہیں خداوند عالم جواب میں ”لا لیک و لا سعیدیک“ کہہ دے۔ (۱)

مالک ابن انس کا بیان ہے: خدا کی قسم میں نے زہد، فضل، عبادت اور پرہیزگاری میں جعفر ابن محمد سے بہتر کسی کو نہیں دیکھا۔ (۲)

عمرو ابن ابی المقدام کا بیان ہے: میں نے جب جعفر ابن محمد کی طرف دیکھا فوراً سمجھ گیا کہ یہ پیغمبر اسلام کی نسل سے ہیں۔ (۳)

زید ابن علیؑ فرماتے ہیں کہ ہر زمانے میں ہم اہلبیت میں سے کوئی نہ کوئی شخص ایسا موجود رہتا ہے جس کے ذریعہ خدا اپنے بندوں پر حجت تمام کرتا ہے اس زمانے کی حجت میرے بھتیجے جعفر ابن محمد ہیں جو

(۱) بحار الانوار، ج ۴۷، ص ۱۶

(۲) بحار الانوار، ج ۴۷، ص ۲۰؛ مناقب آل ابی طالب، ج ۳، ص ۲۹۷؛ حلیۃ الاولیاء، ج ۳، ص ۱۹۳

(۳) بحار الانوار، ج ۴۷، ص ۲۹؛ تہذیب الہندیہ، ج ۲، ص ۱۰۴؛ مناقب آل ابی طالب، ج ۳، ص ۲۷۰

ان کی پیروی کرے گا گمراہ نہیں ہوگا اور جوان کی مخالفت کرے گا اس کی ہدایت نہیں ہو سکتی۔ (۱)

اسماعیل ابن علی ابن عبد اللہ ابن عباس کا بیان ہے کہ میں ایک دن ابو جعفر منصور کے پاس گیا دیکھا وہ رورہا ہے اور اس کی ڈاڑھی اس کے آنسوؤں سے تر ہے اس نے مجھ سے کہا تمہیں نہیں معلوم اہلبیت پر کیسی مصیبت پڑی ہے۔

میں نے عرض کیا: اے امیر المومنین کیا کوئی حادثہ پیش آیا ہے؟

اس نے کہا دنیا کے سید سردار اور صالحین کی یادگار کی رحلت ہو گئی ہے میں نے سوال کیا کس کی اس نے جواب دیا: جعفر ابن محمد کی۔

میں نے عرض کیا خداوند عالم اس مصیبت میں آپ کو اجر اور طول عمر عطا کرے اس نے کہا جعفر ابن محمد ان لوگوں میں سے تھے جن کے بارے میں خداوند عالم کا ارشاد ہے ﴿ثم اور ثنا الكتاب الذین اصطفینا من عبادنا﴾ جعفر ان لوگوں میں سے تھے جن کو خدا نے منتخب کیا ہے اور وہ نیکیوں کی طرف سبقت کرنے والے تھے۔ (۲)

ابن حیان نے جعفر ابن محمد کو موثق افراد میں شمار کیا ہے اور کہا ہے کہ وہ فقہ، علم اور فضل میں اہلبیت کے بزرگوں اور سرداروں سے تھے ان کی احادیث کے ذریعہ دلیلیں پیش کی جاتی ہیں۔ (۳)

شہرستانی نے امام جعفر صادق کے بارے میں لکھا ہے: وہ دین اور ادب میں مختلف علوم و فنون کے ماہر تھے حکمت اور دنیا سے زہد کے سلسلہ میں کمال کی منزل پر فائز اور صاحب تقویٰ تھے خواہشات نفسانی سے پرہیز کرتے تھے کچھ عرصہ مدینہ میں رہے وہاں آپ کے شیعہ اور آپ کے چاہنے والے آپ کے علوم سے فائدہ اٹھاتے رہے اس کے بعد عراق تشریف لے گئے اور کچھ عرصہ وہاں قیام کیا۔ (۴)

احمد ابن حجر پیشمی نے لکھا ہے: امام محمد باقرؑ کی اولاد میں سب سے بہتر امام جعفر صادقؑ تھے اسی وجہ سے آپ اپنے والد کے خلیفہ اور ان کی وصی قرار پائے لوگوں نے آپ سے بہت سے علوم نقل کئے

(۱) مناقب ابن شہر آشوب، ج ۴، ص ۲۹۹

(۲) تاریخ یعقوبی، ج ۲، ص ۳۸۳

(۳) تہذیب التہذیب، ج ۲، ص ۱۰۴

(۴) السلسلہ والنحل، ج ۱، ص ۱۶۶

ہیں جو پوری اسلامی دنیا میں مشہور ہوئے۔ دین کے بڑے بڑے رہنماؤں نے بھی آپ سے احادیث نقل کی ہیں جیسے یحییٰ ابن سعید ابن جریج، مالک، سفیانی، ابوحنیفہ شعبہ، ایوب بختانی۔ (۱)

ابن صباغ مالکی نے تحریر کیا ہے: جعفر ابن محمد اپنے بھائیوں کے درمیان اپنے والد کے خلیفہ وصی اور ان کے بعد امام تھے فضائل، ذہانت اور عظمت و جلالت میں سب سے بہتر تھے لوگوں نے بہت سے علوم آپ سے نقل کئے ہیں جن کا چرچا ہر جگہ ہوا کرتا تھا جتنی احادیث آپ سے نقل ہوئی ہیں اہلبیت میں کسی اور سے نقل نہیں ہوئی ہیں۔ (۲)

محمد ابن طلحہ شافعی نے لکھا ہے: جعفر ابن محمد صادق اہلبیت کے بزرگوں اور سرداروں میں سے تھے آپ بہت سے علوم کے حامل، بہت عبادت گزار، ذکر الہی میں مشغول رہنے والے، زاہد اور بہت زیادہ تلاوت قرآن کرنے والے تھے قرآن کریم کے معانی میں غور فرماتے تھے اور علوم قرآن کے سمندر سے جواہرات نکالتے اور عجیب و غریب نتائج حاصل کرتے تھے اپنی عمر کو مختلف قسم کی طاعات و عبادات کے لئے تقسیم کر رکھا تھا اور اس سلسلہ میں اپنے نفس کا محاسبہ کرتے رہتے تھے آپ کی زیارت انسان کو آخرت کی یاد دلاتی تھی آپ کی باتوں کو سن کے انسان زہد اختیار کرنے پر مائل ہو جاتا تھا اور آپ کے اتباع میں جنت کی ضمانت تھی۔

آپ کو دیکھ کر ہر شخص آپ کے پاکیزہ کردار اور اولاد رسول ہونے کی گواہی دیتا تھا۔

بہت سے دینی رہنماؤں اور علماء نے آپ سے احادیث نقل کی ہیں جیسے یحییٰ ابن سعید المناری، ابن جریج، مالک ابن انس ثوری، ابن عمینہ، شعبہ، ایوب بختانی وغیرہ۔ یہ لوگ آپ سے حدیث نقل کرنا اپنے لئے باعث شرف سمجھتے تھے اور اس میں اپنی تعریف سمجھتے تھے۔ (۳)

شیخ مفید نے آپ کے بارے میں لکھا ہے: صادق جعفر ابن محمد ابن علی ابن الحسین اپنے بھائیوں کے درمیان اپنے والد کے وصی خلیفہ اور ان کے بعد امام معین ہوئے آپ فضائل کے اعتبار سے سب سے افضل تھے شیعہ اور اہل سنت دونوں ہی کی نظر میں سب سے زیادہ مشہور اور

(۱) الصواعق المحرقة، ص ۲۰۱

(۲) الفصول الہمہ، ص ۲۰۴

(۳) مطالب السؤل، ج ۲، ص ۱۱۰

صاحب عظمت و جلالت تھے آپ کے علوم تمام شہروں میں پھیلے ہوئے تھے اہلبیت میں کسی سے بھی اتنی زیادہ احادیث نقل نہیں ہوئی ہیں علماء حدیث نے آپ کی روایت نقل کرنے والے موثق راویوں کی تعداد چار ہزار بتائی ہے۔ (۱)

امامت کی دلیلیں

پہلے ذکر کیا جا چکا ہے کہ بارہ اماموں کی امامت پر مختلف قسم کی بہت سی دلیلیں قائم کی گئی ہیں جو ان میں سے ہر ایک کی امامت کو ثابت کرنے کے لئے کافی ہیں ان دلیلوں کو عام دلیلیں کہا جاتا ہے اس کے علاوہ ہر امام کے لئے الگ الگ بھی دلیلیں موجود ہیں جو گذشتہ امام کے ذریعہ اپنے بعد آنے والے امام کی امامت کے اعلان کی صورت میں بیان ہوئی ہیں یہاں پر عام دلیلوں کی تکرار کی ضرورت نہیں ہے صرف خاص دلیلوں کے ذکر پر اکتفا کی جا رہی ہے۔

ابونصر کا بیان ہے: امام محمد باقرؑ نے اپنی وفات کے وقت اپنے فرزند جعفر صادق کو بلا یا تاکہ عہدہ امامت آپ کے حوالہ کر سکیں زید ابن علی نے عرض کیا اگر آپ بھی حسن و حسین کی طرح عمل کرتے تو برانہ ہوتا۔

آپ نے فرمایا: اے ابوالحسین امانتوں کو مثالوں سے قیاس نہیں کیا جاسکتا امامت ایک پہلے سے کیا ہوا عہد ہے جو خدا کی جتوں کے ذریعہ پہنچ چکا ہے۔ (۲)

ابوصباح کنانی کا بیان ہے: امام ابو جعفرؑ نے اپنے فرزند ابو عبد اللہ کی طرف دیکھا اور مجھ سے فرمایا: ان کو دیکھ رہے ہو وہ ان لوگوں میں سے ہیں جن کے بارے میں خداوند عالم کا ارشاد ہے: ﴿و نوید ان

نمن علی الذین استضعفوا فی الارض و نجعلہم ائمةً و نجعلہم الوارثین﴾ (۳)

جاہرا بن یزید جعفی کا بیان ہے: امام ابو جعفر محمد باقرؑ سے آپ کے بعد امام قائم کے بارے میں سوال کیا گیا تو آپ نے ابو عبد اللہ پر اپنا ہاتھ رکھ کر فرمایا: خدا کی قسم میرا یہ فرزند ہم اہل بیت کا قائم ہے۔

(۱) الارشاد، ج ۲، ص ۱۷۹

(۲) بحار الانوار، ج ۳۷، ص ۱۲

(۳) بحار الانوار، ج ۳۷، ص ۱۳

علی ابن حکم نے امام ابو جعفرؑ کے دوست طاہر سے نقل کیا ہے کہ طاہر کا بیان ہے کہ میں آپ کی خدمت میں تھا جعفر ابن محمد وہاں تشریف لائے امام نے فرمایا: یہ تمام انسانوں میں سب سے بہتر ہیں۔ (۱)

عبدالاعلیٰ نے امام جعفر صادقؑ سے نقل کیا ہے کہ آپ نے فرمایا: میرے والد امام محمد باقرؑ نے اپنی شہادت کے وقت فرمایا: کچھ لوگوں کو گواہی کے لئے بلاؤ میں نے قریش کے چار افراد جن میں سے ایک نافع (مولای عبد اللہ عمر) بھی تھے اپنے والد کے پاس بلایا اس کے بعد آپ نے فرمایا: لکھو: ”ہذا ما وصی یعقوب ببنیہ. یا بنی ان اللہ اصطفیٰ لکم الدین فلاتموتن الا و انتم مسلمون“ محمد ابن علی اپنے بیٹے جعفر سے وصیت کرتے ہیں کہ ان کو اس ”بردی“ لباس میں جس میں جمعہ کے دن نماز پڑھتے تھے نفن دیں ان کا عمامہ ان کے سر پر لگائیں ان کی قبر کو چوکور بنائیں اور زمین سے چار انگلی اونچی رکھیں اور ان کے پرانے لباس کو ان کے بدن سے الگ کر دیں اس کے بعد گواہوں سے فرمایا: جاؤ خدا تم لوگوں پر رحمت نازل کرے میں نے اپنے والد سے عرض کیا کہ گواہوں کی کیا ضرورت تھی فرمایا: بیٹا مجھے خوف تھا کہ کہیں تم سے یہ کہہ کر کہ تمہارے والد نے کوئی وصیت نہیں کی ہے تم پر غلبہ حاصل کر لیا جائے میں نے چاہا کہ تمہارے پاس حجت اور دلیل رہے۔ (۲)

جابر ابن یزید جعفی نے روایت کی ہے: کہ میں نے امام محمد باقرؑ سے قائم کے بارے میں سوال کیا تو آپ نے اپنا ہاتھ امام جعفر صادقؑ کے شانے پر مار کر کہا خدا کی قسم یہ قائم آل محمد ہے۔

عنبسہ ابن مصعب کا بیان ہے: جس وقت امام ابو جعفر محمد باقرؑ کی شہادت ہوئی میں آپ کے فرزند امام جعفر صادقؑ کی خدمت میں حاضر ہوا اور جابر کی حدیث آپ کے سامنے بیان کی تو آپ نے فرمایا: جابر صحیح کہہ رہے ہیں کیا ہر امام اپنے سے پہلے والے امام کے بعد قائم نہیں ہوتا۔ (۲)

محمد ابن مسلم کہتے ہیں: میں امام محمد باقرؑ کے پاس تھا کہ آپ کے فرزند جعفر اس عالم میں کہہ سر پر گیسو اور ہاتھ میں عصا تھا جس سے وہ کھیل رہے تھے اپنے والد کے پاس حاضر ہوئے امام باقرؑ نے

(۱) بحار الانوار، ج ۴۷، ص ۱۳

(۲) بحار الانوار، ج ۴۷، ص ۱۴؛ الفصول الجمہ، ص ۲۰۴، الارشاد، ج ۲، ص ۱۸۱

(۳) بحار الانوار، ج ۴۷، ص ۱۵، الارشاد، ج ۲، ص ۱۸۰

ان کو اپنی آغوش میں لے لیا اپنے سینہ سے لگایا اس کے بعد فرمایا: میرے ماں باپ تم پر خدا ہوں کھیلو نہیں۔ اس کے بعد مجھ سے فرمایا: میرے بعد یہ تمہارے امام ہوں گے ان کی اقتدا کرنا اور ان کے عمل سے فائدہ اٹھانا خدا کی قسم یہ وہی صادق ہیں جن کو پیغمبر اسلام نے اس نام سے یاد کیا ہے خداوند عالم دنیا اور آخرت میں ان کے تمام شیعوں کی مدد کرے گا اور ان کے دشمنوں پر تمام انبیاء کی لعنت ہوگی۔ اس وقت جعفر ہنسے تو ان کا چہرہ تہمتا اٹھا۔

امام محمد باقرؑ نے مجھ سے فرمایا: میرے بیٹے سے جو چاہو پوچھ لو۔ میں نے سوال کیا کہ اے فرزند رسول ہنسی بدن میں کس جگہ سے آتی ہے؟ آپ نے فرمایا: عقل دل سے، غم و الم کلیجہ سے سانس پھیپھڑوں سے اور ہنسی تنگی سے آتی ہے میں نے اٹھ کر آپ کے سر کا بوسہ لیا۔ (۱)

ہمام ابن نافع کا بیان ہے: کہ امام ابو جعفرؑ نے ایک دن اپنے اصحاب سے فرمایا: کہ جب میں نہ رہوں تو ان کی اقتدا کرنا وہ میرے بعد امام اور میرے جانشین ہیں یہ کہتے ہوئے آپ نے اپنے دست مبارک سے امام جعفر صادقؑ کی طرف اشارہ کیا۔ (۲)

ہشام ابن سالم نے امام جعفر صادقؑ سے روایت کی ہے کہ آپ نے فرمایا: میرے والد نے اپنی شہادت کے وقت مجھ سے فرمایا: اے جعفر میں تم کو اپنے اصحاب کے بارے میں وصیت کرتا ہوں تو میں نے عرض کہ بابا جان میں ان کی ایسی تربیت کروں گا کہ حصول علم اور زندگی کے امور میں کسی کے محتاج نہ رہیں۔ (۳)

سورہ ابن کلیب کا بیان ہے: ایک دن زید ابن علی نے مجھ سے کہا کہ تمہیں کیسے معلوم ہوا کہ تمہارے دوست جعفر امام ہیں؟

میں نے عرض کیا: اس وجہ سے کہ ہم پہلے امام محمد باقرؑ کی خدمت میں جاتے تھے جب کبھی کوئی مسئلہ پوچھتے تھے تو آپ فرماتے تھے: قال رسول اللہ و قال عز و جل فی کتابہ۔

(۱) بحار الانوار، ج ۴۷ ص ۱۵

(۲) بحار الانوار، ج ۴۷ ص ۱۵

(۳) بحار الانوار، ج ۴۳ ص ۱۲، الارشاد، ج ۲ ص ۱۸۰

یہاں تک کہ آپ کے بھائی کی شہادت ہوگئی ان کے بعد ہم حصول علم کے لئے اہلبیتؑ منجملہ آپ کے پاس آئے میں نے دیکھا کہ آپ لوگ ہمارے بعض مسائل کا جواب دیتے ہیں اور بعض کا جواب نہیں دے پاتے۔ اس کے بعد ہم آپ کے بھتیجے جعفر کے پاس گئے ہم ان سے جو سوال بھی کرتے تھے اپنے والد کی طرح فوراً جواب دیدیتے تھے اور فرماتے تھے: قال رسول اللہ و قال تعالیٰ، زید ابن علی یہ سن کر مسکرائے اور فرمایا کہ ایسا اس وجہ سے ہے کہ ان کے پاس علی ابن ابیطالب کی کتابیں ہیں۔ (۱)

عمر و ابن ابی المقدام کا بیان ہے: امام جعفر صادقؑ کو عرفہ کے دن میدان عرفات میں دیکھا کہ آپ بلند آواز سے فرما رہے تھے ایہا الناس رسول خدا امام تھے ان کے بعد علی ابن ابیطالب امام تھے ان کے بعد حسن ان کے بعد حسین ابن علی امام تھے ان کے بعد علی ابن الحسین ان کے بعد محمد ابن علی امام تھے اس کے بعد (ہے)

آپ نے یہ بات سامنے والوں کی طرف رخ کر کے دہنی طرف والوں کی طرف رخ کر کے اور بائیں طرف والوں کی جانب رخ کر کے پھر اپنے پیچھے والے افراد سے مخاطب ہو کے فرمائی اور ہر ایک کے لئے تین مرتبہ تکرار کی۔

جب میں منی گیا تو کلمہ (ہے) کی تفسیر عرب کے ادیبوں سے دریافت کی انھوں نے فرمایا: بنی فلاں کی زبان میں کلمہ (ہے) کے معنی ”انفا سفلونی“ (یعنی میں ہوں مجھ سے سوال کرو) میں نے بعض دوسرے لوگوں سے بھی سوال کیا ان لوگوں نے بھی یہی معنی بتائے۔ (۲)

عبدالغفار ابن قاسم کا بیان ہے: میں نے امام محمد باقرؑ سے عرض کیا: اے فرزند رسول اگر آپ کو کوئی حادثہ پیش آجائے تو ہم آپ کے بعد کس کی طرف رجوع کریں؟

آپ نے فرمایا: جعفر کی طرف وہ میری اولاد کے سردار اور ائمہ کے والد ہیں اور اپنے قول و فعل میں صادق ہیں۔ (۳)

(۱) بحار الانوار، ج ۴۷، ص ۳۶؛ مناقب آل ابی طالب، ج ۴، ص ۲۷۲

(۲) بحار الانوار، ج ۴۷، ص ۵۸

(۳) اثبات الہدایۃ، ج ۵، ص ۳۲۸

شیخ مفید نے امامت کی دلیلوں کے بارے میں فرمایا ہے: عقلی دلیلوں سے یہ ثابت ہوتا ہے کہ امام کو تمام انسانوں سے افضل ہونا چاہئے اور امام جعفر صادقؑ ایسے ہی تھے اس لئے کہ آپ کا علم، زہد اور عمل آپ کے دوسرے بھائیوں چچا کی اولاد اور اپنے زمانے کے تمام افراد میں سب سے بہتر تھا۔ (۱)

علم و حکمت

ائمہ معصومینؑ کی ایک اہم ترین ذمہ داری ان صحیح اسلامی تعلیمات اور اخلاقی فضائل و کمالات کی ترویج ہونی ہے جو انھوں نے پیغمبر اسلامؐ سے حاصل کی ہوتی ہیں تمام ائمہ معصومینؑ اس ذمہ داری کو انجام دینے کے لئے مکمل صلاحیتوں کے مالک ہوتے ہیں لیکن افسوس کہ عام طور پر ظالم و جابر حکمرانوں کی طرف سے پابندیوں کا سامنا رہتا ہے ظالم و جابر خلفاء خلافت غصب کرنے کے علاوہ اسلامی تعلیمات کی نشر و اشاعت کی اجازت بھی نہیں دیتے جن کی عام طور پر لوگوں کو ضرورت ہوتی ہے ائمہ معصومینؑ کے پیر و بھی حکومت کے دباؤ کی وجہ سے ان کی خدمت میں پہنچ کر اسلامی تعلیمات حاصل کرنے کی جرأت نہیں کر پاتے اور مجبوراً تقیہ کی زندگی بسر کرتے ہیں خاص طور پر بنی امیہ کی حکومت کے زمانے میں اسلامی دنیا میں خوف اور گھٹن کا ماحول تھا اور علی ابن ابیطالبؑ اور دوسرے اہلبیتؑ کے خلاف باطل پروپیگنڈہ کیا جاتا تھا لیکن امام محمد باقرؑ اور امام جعفر صادقؑ کے زمانے میں اس فضا میں کچھ تبدیلی آئی اور خوف اور گھٹن کا ماحول کچھ کم ہوا تو لوگوں کو اہلبیتؑ کی مظلومیت کا احساس ہوا اور لوگوں نے پیغمبر اسلامؐ کی خالص تعلیمات کی ضرورت محسوس کی جو ائمہ معصومینؑ کے پاس امانت تھیں۔

بنی امیہ کی حکومت متزلزل ہونے لگی اور اس پر زوال کے بادل منڈلانے لگے تو انھوں نے مجبوراً کچھ پابندیاں اٹھالیں بنی عباس کی حکومت کا ابتدائی دور بھی ایسا ہی تھا ان کی حکومت ابھی مضبوط نہیں ہوئی تھی لہذا وہ بھی مجبوراً اہلبیتؑ پر زیادہ پابندیاں عائد نہیں کر رہے تھے۔

امام جعفر صادقؑ نے بہت سے علماء و دانشور شاگردوں کی تربیت کی اور مختلف علوم و فنون سے

متعلق ہزاروں حدیثیں ان کو تعلیم فرمائیں جو آج بھی احادیث کی کتابوں میں موجود ہیں اگر حدیث کی کتابوں کا مطالعہ کیا جائے تو اندازہ ہوگا کہ زیادہ تر احادیث انھیں دونوں ائمہ سے مروی ہیں۔ کتاب مناقب میں لکھا ہے: جتنے علوم امام جعفر صادقؑ کے ذریعہ منظر عام پر آئے اتنے کسی اور کے ذریعہ نہیں آسکے بعض علماء احادیث نے آپ کے موثق راویوں کی تعداد کو شمار کیا ہے اور ان کی تعداد چار ہزار افراد بتائی ہے۔ (۱)

ابونعیم کی کتاب حلیۃ الاولیاء میں نقل ہوا ہے کہ دینی رہنماؤں اور بزرگوں نے جعفر ابن محمد سے روایات نقل کی ہیں جیسے مالک ابن انس، شعبہ ابن الحجاج، سفیان ثوری، ابن جریج، عبداللہ ابن عمرو، روح ابن قاسم، سفیان عینیہ، سلیمان ابن بلال، اسماعیل ابن جعفر، حاتم ابن اسماعیل، عبدالعزیز ابن مختار، وہب ابن خالد، ابراہیم ابن طہان۔ مسلم نے اپنی صحیح میں آپ سے روایت نقل کی ہے اور اس سے استدلال کیا ہے۔ (۲)

دوسروں کا بھی کہنا ہے کہ مالک، شافعی، حسن، صالح، ابویوب سجستانی عمرو ابن دینار اور احمد ابن حنبل نے بھی امام جعفر صادقؑ سے روایات نقل کی ہیں۔ مالک ابن انس کا بیان ہے: ابھی تک علم و فضل، عبادت اور پرہیزگاری میں جعفر ابن محمد سے بہتر کوئی نہیں دیکھا گیا۔ (۳)

امام جعفر صادقؑ نے فرمایا: جو کچھ آسمان وزمین، جنت و دوزخ اور ماضی اور مستقبل میں پایا جاتا ہے میں وہ سب جانتا ہوں اور قرآن کے ذریعہ اس کو سمجھتا ہوں اس کے بعد آپ نے اپنا ہاتھ کھول کر فرمایا اس طرح خداوند عالم نے قرآن مجید میں ارشاد فرمایا ہے ﴿فیہ تبیان کل شیء﴾ (۴) صالح ابن اسود کا بیان ہے: میں نے جعفر ابن محمد سے سنا ہے کہ آپ نے فرمایا جو چاہو مجھ سے پوچھ لو قبل اس کے کہ مجھے نہ پاؤ اس لئے کہ میرے بعد میری طرح کوئی اور حدیث بیان نہیں کر سکتا۔ (۵)

(۱) مناقب آل ابی طالب، ج ۴، ص ۲۶۸

(۲) مناقب آل ابی طالب، ج ۴، ص ۲۶۹

(۳) مناقب آل ابی طالب، ج ۴، ص ۲۶۹

(۴) مناقب آل ابی طالب، ج ۴، ص ۲۷۰

(۵) بحار الانوار، ج ۴۷، ص ۳۳

اسماعیل ابن جابر نے امام جعفر صادق سے روایت کی ہے کہ آپ نے فرمایا خداوند عالم نے حضرت محمد گونبوت کے لئے منتخب فرمایا اور ان کے بعد کوئی نبی نہیں آئے گا ان پر کتاب نازل فرمائی جس کے بعد کوئی اور کتاب نہیں آئے گی اس کتاب میں کچھ چیزوں کو حلال کیا ہے اور کچھ چیزوں کو حرام قرار دیا ہے خدا کی حلال کی ہوئی چیز قیامت تک حلال اور اس کی حرام کی ہوئی چیز قیامت تک حرام رہے گی ماضی مستقبل اور حال کے تمام حالات و واقعات اس آسمانی کتاب میں موجود ہیں اس کے بعد آپ نے اپنے سینہ کی طرف اشارہ کیا اور فرمایا اور ان سب کو میں جانتا ہوں۔ (۱)

امام جعفر صادق فرماتے تھے ہمارے علوم کی چار قسمیں ہیں: ۱۔ اکٹھا کئے ہوئے علوم۔ ۲۔ مکتوب۔ ۳۔ جو کچھ ہمارے دلوں میں الہام ہوتا ہے جو کچھ ہمارے کانوں میں کہا جاتا ہے کتاب جفر احمر۔ جفر ابیض، مصحف فاطمہ، کتاب جامعہ ہمارے پاس ہے اور ان میں انسانوں کی ضرورت سے متعلق تمام ضروری مسائل درج ہیں۔ (۲)

ابن ابی الحدید نے تحریر کیا ہے: ابوحنیفہ کے اصحاب جیسے ابو یوسف اور محمد وغیرہ نے علم فقہ ابوحنیفہ سے حاصل کیا ہے۔ شافعی محمد ابن حسن کے شاگرد تھے جنہوں نے علم فقہ ابوحنیفہ سے سیکھا تھا احمد ابن حنبل نے علم فقہ شافعی سے حاصل کیا لہذا ان کا علم فقہ بھی ابوحنیفہ ہی کی طرف پلٹتا ہے اور ابوحنیفہ نے جعفر ابن محمد سے علم حاصل کیا ہے۔ (۳)

مسعودی نے لکھا ہے: ابو عبد اللہ جعفر ابن محمد عوام و خواص دونوں کے لئے نشستیں رکھتے تھے لوگ مختلف شہروں سے آتے تھے اور آپ سے حلال و حرام کے مسائل، تفسیر، تاویل قرآن اور قضاوت کے احکام سیکھتے، آپ کے پاس سے کوئی بھی آپ کے جوابات سے راضی اور مطمئن ہوئے بغیر واپس نہیں جاتا تھا۔ (۴)

(۱) بحار الانوار، ج ۴۷، ص ۳۵

(۲) بحار الانوار، ج ۴۷، ص ۲۶

(۳) شرح نوح البلاغ، ج ۱، ص ۱۸

(۴) اثبات الوصیہ، ص ۱۵۶

عبادت اور بندگی

امام جعفر صادقؑ اپنے آباء و اجداد کی طرح عبادت، بندگی معبود، خضوع و خشوع، ذکر الہی، اور دعا و نماز میں اپنے زمانے کے تمام لوگوں میں سب سے افضل تھے۔ جس کے بعض نمونے اشارہ کے طور پر ذکر کئے جا رہے ہیں:

روایت میں ہے کہ امام جعفر صادقؑ نماز میں قرآن مجید کی تلاوت فرما رہے تھے کہ اچانک آپ پر غشی طاری ہو گئی ہوش آنے پر جب آپ سے سوال کیا گیا تو آپ نے فرمایا میں نے قرآن مجید کی بعض آیات کی اتنی تکرار کی جیسے انھیں خود خداوند عالم یا جبرئیل امین سے براہ راست سن رہا ہوں۔ (۱) ابان ابن تغلب نے بیان کیا ہے: میں امام جعفر صادقؑ کی خدمت میں حاضر ہوا دیکھا آپ نماز میں مشغول ہیں میں نے رکوع و سجود میں آپ کے ذکر کو گنا تو دیکھا کہ آپ نے ساٹھ مرتبہ تسبیح پروردگار کہی ہے۔ (۲)

حزہ ابن حمران اور حسن ابن زیاد کا بیان ہے: ہم امام جعفر صادقؑ کی خدمت میں حاضر ہوئے دیکھا آپ کچھ لوگوں کے ساتھ نماز میں مشغول ہیں آپ نے ذکر سبحان ربی العظیم و بجمہ کی ۳۳ یا ۳۴ مرتبہ تکرار کی۔ (۳)

یحییٰ ابن علاء کا بیان ہے: امام جعفر صادقؑ ماہ رمضان المبارک کی تین سو شب میں بہت سخت بیمار تھے اور آپ میں چلنے پھرنے کی طاقت نہیں تھی آپ نے حکم دیا آپ کا بستر مسجد النبی میں پہنچا دیا جائے اور صبح تک وہیں عبادت میں مصروف رہے۔ (۴)

ابان ابن تغلب بیان کرتے ہیں: میں مکہ کے سفر میں امام جعفر صادقؑ کے ہمراہ تھا جب آپ حرم پہنچے سواری سے اترے غسل کیا اپنے جوتے ہاتھ میں لئے پابراہنہ حرم میں داخل ہوئے۔ (۵)

(۱) بحار الانوار، ج ۴۷، ص ۵۸

(۲) بحار الانوار، ج ۴۷، ص ۵۰

(۳) بحار الانوار، ج ۴۷، ص ۵۰

(۴) بحار الانوار، ج ۴۷، ص ۵۳

(۵) بحار الانوار، ج ۴۷، ص ۵۴

حفص ابن بختری نے امام جعفر صادق سے روایت کی ہے کہ آپ نے فرمایا: میں جوانی کے ایام میں عبادت میں بہت سعی کرتا تھا میرے والد نے فرمایا عبادت کے سلسلہ میں اپنے کو اتنی زحمت میں نہ ڈالو اس لئے کہ خداوند عالم جب اپنے کسی بندہ سے محبت کرتا ہے تو اس کی تھوڑی سی عبادت کو بھی قبول کر لیتا ہے۔ (۱)

معاویہ ابن وہب کا بیان ہے کہ میں امام جعفر صادق کے ساتھ مدینہ کے بازار کی طرف جا رہا تھا وہ اپنے مرکب پر سوار تھے جب بازار کے نزدیک پہنچے تو آپ اپنے مرکب سے اترے اور سجدہ میں گر پڑے اور ایک طویل سجدہ کے بعد جب سر اٹھایا۔

میں نے عرض کیا: کہ آپ نے سواری سے اتر کر سجدہ فرمایا؟
تو آپ نے فرمایا: کہ مجھے خدا کی ایک نعمت یاد آگئی اسی وجہ سے شکر خدا کا سجدہ بجالایا۔
میں نے عرض کیا: بازار کے پاس جہاں لوگوں کی رفت و آمد ہے۔

آپ نے جواب دیا: مجھے کسی نے نہیں دیکھا۔ (۲)

مالک ابن انس کا بیان ہے: میں کچھ عرصہ جعفر ابن محمد کے پاس آیا جایا کرتا تھا ان کو تین حالتوں میں کسی ایک حالت میں پاتا تھا یا نماز پڑھتے رہتے تھے یا روزہ کی حالت میں ہوتے تھے یا قرآن مجید کی تلاوت میں مصروف رہتے تھے حدیث نقل کرتے وقت ہمیشہ با وضو رہتے تھے۔ (۳)

مالک ابن انس ہی کا بیان ہے: کہ ایک مرتبہ حج کے سفر میں امام جعفر صادق کے ساتھ تھا میقات پر آپ نے احرام باندھنے کے لئے اپنی سواری روکی لیکن جتنا بھی چاہا لبیک کہیں نہیں کہہ سکے آواز گلے میں گھٹ کے رہ جاتی ایسا لگتا تھا جیسے اپنی سواری سے گر جائیں گے میں نے عرض کیا کیوں تلبیہ نہیں کہتے تو آپ نے فرمایا: میں کیسے لبیک کہوں جب کہ ممکن ہے خداوند عالم ہمارے جواب میں ”لا لبیک و لا سعیدیک“ کہدے۔ (۴)

(۱) بحار الانوار، ج ۴۷، ص ۵۵

(۲) بحار الانوار، ج ۴۷، ص ۲۱

(۳) تہذیب التہذیب، ج ۲، ص ۱۰۴؛ مناقب آل ابی طالب، ج ۴، ص ۲۹۷

(۴) مناقب آل ابی طالب، ج ۴، ص ۲۹۷

حلال روزی کمانا

امام جعفر صادقؑ کثیر علمی مشاغل رکھنے، اکثر اوقات اپنے علوم کی نشر و اشاعت اور شاگردوں کی تربیت میں مصروف رہنے کے باوجود فرصت کے وقت حلال روزی کے حصول کے لئے سعی کرتے تھے۔

عبدالاعلیٰ کا بیان ہے: میں نے گرمی کے ایک دن امام جعفر صادقؑ کو مدینہ کے ایک راستہ میں دیکھا میں نے عرض کیا میں آپ پر فدا ہو جاؤں خداوند عالم کے نزدیک اتنے اہم مرتبہ پر فائز ہونے اور پیغمبر اسلامؐ سے قربت داری کے باوجود اس شدید گرمی میں اپنے کو اتنی زحمت میں مبتلا کر رکھا ہے۔ آپ نے فرمایا: میں روزی حاصل کرنے گھر سے باہر نکلا ہوں تاکہ تجھ جیسے لوگوں کا محتاج نہ ہوں۔ (۱)

اسماعیل ابن جابر کا بیان ہے: امام جعفر صادقؑ کو دیکھا اپنے کھیت میں ایک سوتی لباس پہن کر بیچلے لئے ہوئے سنجائی میں مصروف تھے۔ (۲)

ابو عمر جستانی کا بیان ہے: میں نے امام جعفر صادقؑ کو دیکھا ایک موٹا لباس پہنے ہوئے کھیت میں کام کر رہے ہیں اور آپ کے جسم مبارک سے پسینہ بہ رہا ہے۔ میں نے عرض کیا: اجازت ہو تو میں آپ کی مدد کر دوں؟

امام نے فرمایا: سخت گرمی میں روزی حاصل کرنے کے لئے کام کرنا مجھے پسند ہے۔ (۳)

شعیب کا بیان ہے کہ ہم نے امام جعفر صادقؑ کے کھیت میں کام کرنے کے لئے چند مزدور لئے اور یہ طے کیا کہ وہ عصر کے وقت تک کام کریں گے جب وہ لوگ کام سے فارغ ہوئے تو آپ نے فرمایا: ان کا پسینہ خشک ہونے سے پہلے ان کی مزدوری دیدو۔ (۴)

محمد ابن عذافر نے اپنے والد سے نقل کیا ہے کہ انھوں نے فرمایا: امام جعفر صادقؑ نے ایک ہزار

(۱) بحار الانوار، ج ۴۷، ص ۵۵

(۲) بحار الانوار، ج ۴۷، ص ۵۶

(۳) بحار الانوار، ج ۴۷، ص ۵۷

(۴) بحار الانوار، ج ۴۷، ص ۵۷

سات سو دینار میرے والد کو دیئے اور فرمایا ان پیسوں سے میرے لئے تجارت کرو اس کے بعد فرمایا نفع لینا اگر چہ اچھا ہے لیکن میرا مقصد صرف نفع لینا ہی نہیں بلکہ میرا مقصد یہ ہے کہ خداوند عالم مجھے اس حال میں دیکھے میں اس کے دیئے ہوئے فوائد سے بہرہ مند ہو رہا ہوں۔

میرے والد کا بیان ہے کہ میں نے اس مال سے تجارت کی اور مجھے سو دینار کا فائدہ ہوا میں نے امام سے عرض کیا مجھے سو دینار کا فائدہ ہوا ہے اور یہ فائدہ آپ کا ہے آپ نے فرمایا اس پیسہ کو بھی اصلی سرمایہ میں اضافہ کر لو۔

کچھ عرصہ بعد میرے والد کا انتقال ہو گیا امام جعفر صادق نے مجھے لکھا خدا تمہیں سلامت رکھے میرے ایک ہزار آٹھ سو دینار تمہارے والد کے پاس تھے میں نے انہیں اس لئے دیئے تھے کہ وہ اس پیسہ سے میرے لئے تجارت کریں وہ پیسے عمر ابن یزید کے حوالہ کر دو۔ میں نے اپنے والد کے کاغذات دیکھے تو اس میں لکھا تھا کہ ابو موسیٰ کے ایک ہزار آٹھ سو دینار میرے پاس ہیں عبد اللہ ابن سنان اور عمر ابن زید بھی اس بات کو جانتے ہیں۔ (۱)

حسن سلوک اور راہ خدا میں خرچ کرنا

امام جعفر صادق بھی اپنے آباء و اجداد کی طرح اپنے پاس کثیر سرمایہ نہ ہونے کے باوجود حتی الامکان فقیر، محتاج اور مقروض افراد کے ساتھ حسن سلوک کرتے تھے۔ جس کے بعض نمونے یہاں ذکر کئے جا رہے ہیں۔

ہشام ابن سالم بیان کرتے ہیں امام جعفر صادق کی عادت تھی کہ رات کی تاریکی میں گوشت، روٹی اور پیسوں سے بھرے ہوئے تھیلے پیٹھ پر لاد کر مدینہ کے فقراء و مساکین کے گھروں پر جاتے تھے اور ان کے درمیان تقسیم کرتے تھے جب کہ وہ لوگ آپ کو پہچانتے بھی نہیں تھے آپ کی وفات کے بعد انہیں معلوم ہوا کہ ان کے ساتھ حسن سلوک کرنے والے امام جعفر صادق تھے۔ (۲)

معلیٰ ابن خنیس کا بیان ہے: کہ میں نے ایک رات جب بارش ہو رہی تھی امام جعفر صادق کو

(۱) بحار الانوار، ج ۴۷، ص ۵۶

(۲) بحار الانوار، ج ۴۷، ص ۳۸

دیکھا کہ آپ بنی ساعدہ کے سائبان کی طرف جا رہے تھے میں دور سے ان کے پیچھے پیچھے چل رہا تھا اچانک آپ کی پیٹھ سے کچھ گر پڑا۔

امامؑ نے فرمایا: ”بِسْمِ اللّٰهِ الرَّحْمٰنِ الرَّحِیْمِ رَدِّهِ عَلَیْنَا“ (بِسْمِ اللّٰهِ مَعْبُودٌ تُوَا سَعِیٌّ وَاِیْسٌ كَرْدٌ) میں نزدیک گیا اور امامؑ کو سلام کیا۔ امامؑ نے سلام کا جواب دینے کے بعد کہا معلیٰ جو کچھ زمین پر گیا ہے اسے اٹھانے میں میری مدد کرو۔

میں نے اندھیرے میں دیکھا کچھ روٹیاں پھیل کر بکھر گئیں تھیں ان کے ساتھ مجھے ایک تھیلا بھی ملا۔ میں نے عرض کیا: مجھے اجازت دیں اسے اٹھا کر پہنچا دوں۔

آپؑ نے فرمایا: نہیں اس کا میں زیادہ حقدار ہوں تم میرے ساتھ رہو۔ ہم ساتھ ساتھ گئے یہاں تک کہ بنی ساعدہ کے سائبان کے پاس پہنچ گئے وہاں کچھ فقیر سو رہے تھے آپؑ نے ان سب کے پاس ایک ایک دو روٹیاں رکھیں میں نے واپسی پر عرض کیا فرزند رسولؐ کیا ان لوگوں کو حق کی معرفت ہے۔

امامؑ نے فرمایا: اگر انھوں نے حق پہچان لیا ہوتا تو میں ان کے ساتھ کم سے کم نمک ضرور رکھتا۔ (۱) ہارون ابن عیسیٰ کا بیان ہے: امام جعفر صادقؑ نے اپنے فرزند محمدؑ سے فرمایا تمہارے پاس کتنا مال باقی بچا ہے انھوں نے عرض کیا چالیس دینار۔ آپؑ نے فرمایا: اسے فقراء میں تقسیم کر دو۔ انھوں نے عرض کیا: پھر ہمارے لئے کچھ نہ بچے گا۔

امامؑ نے فرمایا: اس مال کو صدقہ دید و خدا اس کی جگہ اور عطا کرے گا کیا تمہیں نہیں معلوم کہ صدقہ روزی کی کنجی ہے۔

محمدؐ نے اپنے والد کے حکم کے مطابق وہ چالیس دینار صدقہ دیدے تھوڑی ہی دیر میں چار ہزار دینار ایک جگہ سے امامؑ کے لئے آئے۔

امام نے اپنے بیٹے سے فرمایا: بیٹا ہم نے چالیس دینار خدا کی راہ میں دیئے خدا نے اس کے بدلہ چار ہزار دینار ہمارے لئے بھیج دیئے۔ (۱)

ہیاج ابن بسطام کا بیان ہے: امام جعفر صادق کے پاس جو کچھ رہتا تھا سب راہ خدا میں خرچ کر دیتے تھے اس طرح کہ آپ کے اہل و عیال تک کے لئے کچھ باقی نہ بچتا تھا۔ (۲)

مفضل ابن قیس بیان کرتے ہیں: میں امام جعفر صادق کی خدمت میں حاضر ہوا اور ان کے سامنے اپنی مشکلات بیان کیں اور امام سے دعا کے لئے کہا۔ امام نے اپنی کنیر سے کہا جو تھیلی ابو جعفر نے میرے لئے بھیجی ہے اسے لے آؤ۔

کنیر نے وہ تھیلی لا کر دی اس کے بعد آپ نے مجھ سے فرمایا اس تھیلی میں چار سو دینار ہیں ان سے اپنی مشکلات برطرف کر لو۔

میں نے عرض کیا: فرزند رسول میرا مقصد یہ نہیں تھا میں چاہتا تھا آپ میرے لئے دعا فرمادیں۔ امام نے فرمایا: میں دعا بھی کروں گا۔

لیکن اپنی ساری مشکلات لوگوں کے سامنے بیان نہ کرنا اس لئے کہ ان کی نظر میں حقیر ہو جاؤ گے۔ (۳)

ایک محتاج نے امام جعفر صادق سے مدد کی درخواست کی۔ امام نے اپنے غلام سے پوچھا تیرے پاس کتنے پیسے ہیں اس نے عرض کیا چار سو درہم۔

امام نے فرمایا: یہ پیسہ اس شخص کو دید و غلام نے پورے چار سو درہم فقیر کو دیدیئے اس نے پیسہ لیکر شکر ادا کیا اور چلا گیا۔

امام نے اپنے غلام سے کہا: اسے واپس بلا لاؤ۔

غلام نے عرض کیا: آپ نے اسے عطا کر دیا اب کیوں کرواپس بلا رہے ہیں؟

آپ نے فرمایا کہ پیغمبر اسلام نے فرمایا ہے: بہترین صدقہ وہ ہے جس سے فقیر انسان کی ضرورت پوری ہو جائے میں نے اس کی ساری ضرورتوں کو پورا نہیں کیا اس کے بعد آپ نے اپنی

(۱) بحار الانوار، ج ۴۷، ص ۳۸

(۲) بحار الانوار، ج ۴۷، ص ۲۳: تذکرۃ الخواص، ص ۳۴۲

(۳) بحار الانوار، ج ۴۷، ص ۳۴

انگوٹھی سائل کو عطا کر دی اور فرمایا اس انگوٹھی کی قیمت دس ہزار درہم ہے جب تمہیں ضرورت پڑے تو اس کو بیچ کر اپنی زندگی کی ضروریات میں خرچ کر لینا۔ (۱)

عمر ابن یزید کا بیان ہے: ایک شخص نے امام جعفر صادقؑ کے سامنے اپنی حاجت بیان کر کے آپ سے مدد کی درخواست کی۔

امامؑ نے فرمایا: فی الحال میرے پاس کچھ نہیں ہے جو تمہیں دے سکوں تھوڑی دیر ٹھہرو میرے لئے کچھ سامان آئے گا میں اسے بیچ کر انشاء اللہ تمہاری مدد کر دوں گا۔

اس شخص نے عرض کیا: کہ آپ مجھ سے وعدہ کریں۔

امامؑ نے فرمایا: میں اس خیر کے لئے تم سے کیسے وعدہ کر لوں جو ابھی یقینی نہیں ہے۔ (۲)

ولید ابن صبیح کا بیان ہے: ایک شخص امام جعفر صادقؑ کی خدمت میں حاضر ہوا اور عرض کیا کہ معلیٰ ابن خنیس میرے مقروض ہیں اور انہوں نے میرا حق ضائع کر دیا ہے۔

امامؑ نے فرمایا: تیرا حق معلیٰ کے قاتل نے ضائع کیا ہے اگر معلیٰ زندہ رہتے تو ضرور ادا کرتے اس کے بعد ولید سے فرمایا معلیٰ کا قرض ادا کر دو میں چاہتا ہوں کہ معلیٰ آرام و سکون سے رہیں اگرچہ وہ اب بھی سکون کے ساتھ ہیں۔ (۳)

اونٹوں کے ساربان ابوحنیفہ کا کہنا ہے کہ میرے اور میرے ہم زلف کے درمیان میراث کے سلسلہ میں کچھ نزاع تھا ہمارے پاس سے منفضل کا گذر ہوا وہ کچھ دیر رکے اور کہا کہ تم لوگ میرے گھر آؤ ہم لوگ ان کے گھر گئے انہوں نے ہم دونوں کے درمیان چار سو درہم میں صلح کروادی اور وہ درہم اپنے پاس سے دیکر کہا یہ میرے ذاتی پیسہ نہیں ہیں بلکہ امام جعفر صادقؑ کے ہیں انہوں نے مجھ سے فرمایا ہے کہ اگر میرے دو اصحاب میں نزاع ہو تو میرے مال سے ان کے درمیان صلح کرا دینا۔ (۴)

فضیل ابن ابی قرہ کا بیان ہے: امام جعفر صادقؑ نے دیناروں سے بھری ہوئی تھیلیاں ایک شخص

(۱) بحار الانوار، ج ۴۷، ص ۶۱

(۲) بحار الانوار، ج ۴۷، ص ۵۸

(۳) بحار الانوار، ج ۴۷، ص ۳۳۷

(۴) بحار الانوار، ج ۴۷، ص ۵۷؛ مناقب آل ابی طالب، ج ۴، ص ۲۹۵

کو دیں اور فرمایا کہ اس کو میرے فلاں فلاں رشتہ دار کے یہاں دے آؤ اور ان سے کہنا یہ تمہارے لئے عراق سے بھیجی گئی ہیں۔

وہ شخص امام کے حکم کے مطابق وہ رقم ان افراد کے گھر دے آیا وہ لوگ اسے لے کر کہتے تھے خدا تمہیں جزائے خیر دے لیکن میرے اور جعفر کے درمیان فیصلہ کرے، جو ہم پر کوئی توجہ نہیں کرتے۔

جس وقت اس شخص نے آ کر امام کے سامنے ان کی باتوں کو دہرایا امام سجدہ میں گر پڑے اور

فرمایا پروردگار مجھے میرے والد کے بیٹوں کے سلسلہ میں متواضع قرار دے۔ (۱)

راوی کہتا ہے کہ میں نے امام جعفر صادق کی خدمت میں عرض کیا: فرزند رسول میں نے سنا ہے کہ آپ زراعت سے حاصل ہونے والے غلہ میں کوئی مخصوص عمل انجام دیتے ہیں اس کے بارے میں ہم خود آپ سے سننا چاہتے ہیں امام نے فرمایا، ہاں میں نے حکم دیا ہے کہ جب باغ کے پھل تیار ہو جائیں تو بیج سے دیوار شگافتہ کر دیں تاکہ جو چاہے باغ میں آ کر پھل کھا سکے اس کے علاوہ میں نے حکم دیا ہے کہ روزانہ دس پھلوں سے بھرے ہوئے دس ظروف تیار کئے جائیں جن میں سے ہر ظرف دس آدمیوں کے کھانے کے لئے کافی ہو دس آدمی اندر آ کر کھاتے جائیں اور واپس جاتے جائیں ان میں سے ہر ایک کے لئے تقریباً تین پاؤ خرے رکھے جائیں اس کے علاوہ باغ کے تمام پڑوسیوں کے لئے جن میں بوڑھے بچے اور عورتیں جو باغ میں نہیں جاسکتے تھے ایک مدخر ما بھیجتا ہوں۔

جب ان میں سے مزدوروں، قیمت لگانے والوں و کیلوں اور باقی افراد کے حقوق دے چکتا ہوں تو باقی مقدار مدینہ منگواتا ہوں اس میں سے کچھ اپنے خاندان اور ضرورت مندوں میں دو دو تین تین بار یا اس سے کم و زیادہ جتنی انھیں ضرورت ہوتی ہے تقسیم کرتا ہوں اس سب کے بعد بھی میرے لئے چار سو دینار باقی بچتے ہیں جب کہ پورے باغ کی آمدنی چار ہزار دینار ہوتی ہے۔ (۲)

(۱) بحار الانوار، ج ۴۷، ص ۶۰

(۲) بحار الانوار، ج ۴۷، ص ۵۱

انصاف اور انسان دوستی

ابو جعفر زاری کا بیان ہے: امام جعفر صادقؑ نے اپنے غلام مصادف کو ایک ہزار دینار دیئے اور ان سے فرمایا اس پیسہ سے تجارت کرو اور مصر جاؤ اس لئے کہ میرے عیال میں اضافہ ہو گیا ہے مصادف نے اس پیسہ سے سامان خریدا اور تاجروں کے قافلہ کے ساتھ مصر کی طرف روانہ ہو گئے جب مصر کے قریب پہنچے تو شہر سے باہر ہی کچھ لوگوں نے ان کا استقبال کیا تاجروں نے ان سے اپنے سامان کے بارے میں دریافت کیا جو عام انسانوں کی ضرورت کا سامان تھا ان لوگوں نے بتایا شہر میں ان چیزوں کی کمی ہے ان تاجروں نے عہد کیا کہ اپنا سامان دو گنے نفع سے کم پر نہیں بیچیں گے۔ ان لوگوں نے ویسا ہی کیا اور اپنا سامان دو گنی قیمت پر بیچ کر مدینہ واپس آئے۔ مصادف بھی امام جعفر صادقؑ کی خدمت میں دو تھیلیاں لیکر حاضر ہوئے جن میں ایک ایک ہزار دینار تھے۔

امامؑ سے عرض کیا: ایک تھیلی میں اصلی سرمایہ ہے اور دوسری میں اتنی ہی مقدار میں اس کا نفع۔ امامؑ نے فرمایا: کہ یہ نفع بہت زیادہ ہے اتنا نفع کیسے حاصل ہوا مصادف نے امامؑ سے سارا ماجرا بیان کیا۔

امامؑ نے فرمایا: سبحان اللہ تم لوگوں نے یہ عہد کیسے کر لیا کہ اپنا سامان دو گنی قیمت سے کم پر نہ بیچو گے۔ اس کے بعد آپ نے ان میں سے ایک تھیلی لے لی اور فرمایا: یہ میرا اصلی سرمایہ ہے اور جو نفع اس راہ سے حاصل ہوا ہے اس کی مجھے کوئی ضرورت نہیں ہے۔

اے مصادف تلوار چلانا حلال روزی کمانے سے آسان ہے۔ (۱)

معتب کا بیان ہے:

امام جعفر صادقؑ نے مجھ سے فرمایا: مدینہ میں کھانے پینے کا سامان مہنگا ہو گیا ہے ہمارے پاس کھانے کا کتنا سامان ہے۔

(۱) بحار الانوار، ج ۴۷، ص ۵۹

میں نے عرض کیا: چند مہینے کھانے کا سامان ہے۔
 امام نے فرمایا: اسے بازار لے جا کر بیچ دو۔
 میں نے عرض کیا: کہ مدینہ میں ضرورت کی چیزوں کی کمی ہے۔
 امام نے فرمایا: اسے لیجا کر بیچ دو اور ہمارے لئے دوسرے افراد کی طرح روزانہ کا سامان خرید کر لایا کرو۔
 آپ نے فرمایا: ہمارے گھر والوں کا کھانا جو اور گے ہوں ہونا چاہئے خدا جانتا ہے کہ میں اپنے گھر
 والوں کے لئے خالص گیہوں مہیا کر سکتا ہوں لیکن میں چاہتا ہوں کہ خدا گواہ رہے کہ میں اپنے اور
 اپنے گھر والوں کے سلسلہ میں اعتدال اور میانہ روی رکھتا ہوں۔ (۱)

مومنین کو شاد کرنے کی تاکید

امام جعفر صادق حسن سلوک کے ساتھ ساتھ مشکلوں میں گرفتار افراد کی مشکلات حل کرنے کے
 لئے بھی اقدام فرماتے تھے اور دوسروں کو بھی اس کا حکم دیتے تھے۔
 ایک شخص نے امام جعفر صادق کی خدمت میں عرض کیا: نجاشی جس کے پاس اہواز اور فارس کی
 ولایت ہے اس کے دیوان میں کچھ ٹیکس میرے ذمہ لکھ دیا گیا ہے جس کو ادا کرنے کی طاقت مجھ میں
 نہیں ہے نجاشی آپ کا عقیدہ مند ہے اگر آپ مناسب سمجھیں تو اس سے سفارش کر دیں۔
 امام جعفر صادق نے ایک خط میں لکھا: ”بسم اللہ الرحمن الرحیم۔ سر اخاک یسرک
 اللہ“ تم اپنے بھائی کو خوش کرو خدا تمہیں خوش کرے گا۔
 وہ شخص خط لیکر اپنے وطن واپس آ گیا اور نجاشی کے پاس جا کر تنہائی میں اسے وہ خط دیا اور اس
 سے کہا یہ خط امام جعفر صادق نے تمہارے لئے لکھا ہے نجاشی نے وہ خط لیکر اس کا بوسہ لیا اور اس کو
 اپنی آنکھوں سے لگایا اور اس سے پوچھا تیری حاجت کیا ہے اس شخص نے عرض کیا کہ آپ کے
 دیوان میں جو ٹیکس میرے اوپر لگایا گیا ہے میں اسے ادا نہیں کر سکتا نجاشی نے پوچھا کتنا ہے میں نے
 عرض کیا دس ہزار درہم۔

نجاشی نے اپنے کاتب کو بلا کر اس سے کہا کہ اس شخص کا قرض میرے ذاتی مال سے ادا کر دو اور حکم دیا کہ آئندہ سال کا ٹیکس بھی اس سے نہ لیا جائے اس کے بعد اس شخص سے فرمایا: کیا میں نے تجھے خوش کر دیا؟

اس نے کہا: ہاں! میں آپ پر قربان جاؤں۔

اس کے بعد نجاشی نے حکم دیا ایک سواری ایک غلام اور ایک کنیز اور ایک موٹا لباس اسے عطا کیا جائے اور ہر چیز دیتے وقت پوچھتا جاتا تھا کہ آیا میں نے تجھے راضی کیا؟ وہ جواب دیتا تھا۔ ہاں۔ اس کے بعد نجاشی نے کہا کہ اس کے گھر کا فرش جس پر امام جعفر صادقؑ کا خط مجھے ملا اٹھا دو اور اس شخص کو دید و پھر اس سے کہا کہ آئندہ جب تمہیں کوئی ضرورت پڑے تو میرے پاس آ جانا۔

اس شخص نے سارا سامان لیا اور وہاں سے چلا گیا کچھ عرصہ بعد امام جعفر صادقؑ کی خدمت میں حاضر ہوا اور آپ سے نجاشی کے برتاؤ کے بارے میں بیان کیا امام بہت خوش ہوئے اس شخص نے عرض کیا فرزند رسولؐ کیا نجاشی کے عمل سے آپ کو خوشی ہوئی۔

امامؑ نے فرمایا: ہاں خدا کی قسم خدا اور رسولؐ بھی اس کے اس عمل سے راضی اور خوشنود ہیں۔ (۱)

محمد ابن بشر، شہاب کے ایک ہزار دینار کے مقروض تھے اور ان میں اس کے ادا کرنے کی طاقت نہیں تھی وہ امام جعفر صادقؑ کی خدمت میں حاضر ہوئے اور ان سے عرض کیا کہ شہاب سے گفتگو کر کے قرض کی ادائیگی میں موسم حج کے بعد تک کی مہلت دلوا دیں۔

امام جعفر صادقؑ نے شہاب کو بلوایا اور اس سے فرمایا: تم محمد کے حالات اور ان سے ہمارے روابط سے واقف ہو ان کا کہنا ہے کہ وہ تمہارے ایک ہزار دینار کے مقروض ہیں انہوں نے یہ پیسہ اپنے کھانے پینے اور خواہشات پوری کرنے میں خرچ نہیں کئے ہیں بلکہ ان کا بھی دوسروں پر قرض ہے میں چاہتا ہوں تم اپنا قرض معاف کر دو پھر آپ نے فرمایا: شاید تم سوچ رہے ہو کہ خدا اس مال کے بدلہ ان کی نیکیاں تمہارے نامہ اعمال میں منتقل کر دے گا۔

شہاب نے عرض کیا: ہم یہی سمجھ رہے تھے۔

امامؑ نے فرمایا: خداوند عالم اس سے زیادہ عادل ہے کہ اس کے بندہ سردی کی راتوں میں عبادت

میں مشغول رہیں اور گرمی کے دنوں میں روزہ رکھیں خانہ خدا کا طواف کریں اس کے بعد وہ یہ سب ان سے لیکر دوسروں کو دیدے۔
 نہیں ایسا نہیں ہے۔ بلکہ خدا کا فضل زیادہ ہے اور وہ اپنے مومن بندوں پر بہت مہربان ہے۔
 شہاب نے عرض کیا: فرزند رسولؐ میں نے ان کا قرض معاف کر دیا۔ (۱)

مصیبت پر صبر

قتیبہ کا بیان ہے: میں امام جعفر صادقؑ کی خدمت میں حاضر ہوا میں نے دروازہ پر ہی امامؑ کو دیکھا کہ آپ بیمار بیٹے کی عیادت کے لئے انتہائی غمزدہ ہیں۔
 میں نے آپ کے فرزند کا حال دریافت کیا۔ امامؑ نے فرمایا: خدا کی قسم ابھی اسی بیماری کی حالت میں ہے کچھ دیر بعد امامؑ گھر کے اندر گئے اور جلد ہی دوبارہ واپس آ گئے آپ کے چہرہ پر چمک پائی جا رہی تھی اور غم و الم کے آثار ختم ہو چکے تھے ہم نے سوچا امامؑ کے فرزند کی حالت بہتر ہو گئی ہے ہم نے بچہ کی حالت دریافت کی۔
 امامؑ نے فرمایا: اس کا انتقال ہو گیا۔

میں نے عرض کیا: جب آپ کا بچہ زندہ تھا آپ غمزدہ تھے لیکن اب جب وہ دنیا سے رخصت ہو گیا تو آپ کا غم و الم ختم ہو گیا۔ ایسا کیوں؟
 امامؑ نے فرمایا: ہم اہلبیت کی سیرت یہ ہے کہ مصیبت آنے سے پہلے غمزدہ ہوتے ہیں لیکن مصیبت آ جانے کے بعد خدا کے حکم پر راضی رہتے ہیں۔ (۲)
 سفیان ثوری امام جعفر صادقؑ کی خدمت میں حاضر ہوئے آپ کی حالت بدلی ہوئی دیکھی اور اس کا سبب دریافت کیا۔

امامؑ نے فرمایا: میں نے اپنے گھر والوں کو چھت پر جانے سے منع کیا تھا میں جب گھر میں داخل ہوا ایک کنیز کو دیکھا کہ میرے ایک بیٹے کو اپنی دوش پر لئے بیٹھی ہے مجھے دیکھ کر

(۱) بحار الانوار، ج ۴۷، ص ۳۶۴

(۲) بحار الانوار، ج ۴۷، ص ۴۹

خوف سے اس طرح کانپنی کہ بچہ زمین پر گر کر مر گیا اب میں اپنے بیٹے کی موت سے پریشان نہیں ہوں بلکہ اس لئے پریشان ہوں کہ کنیز مجھ سے ڈر گئی اور یہ حادثہ اس وجہ سے رونما ہوا اس کے بعد آپ نے کنیز سے فرمایا: میں نے تجھے راہ خدا میں آزاد کیا تمہارے اوپر کوئی حق نہیں ہے۔ آپ نے اپنی اس بات کو دو مرتبہ دہرایا۔ (۱)

علاء ابن کامل کا بیان ہے: میں امام جعفر صادقؑ کی خدمت حاضر ہوا اچانک گھر کے اندر سے رونے کی آواز بلند ہوئی۔ امام جعفر صادقؑ نالہ شیون سن کر اٹھے اور فرمایا: ”انا لله وانا الیہ راجعون“ اس کے بعد بیٹھ گئے اور اسی طرح گفتگو جاری رکھی یہاں تک کہ گفتگو ختم ہو گئی تو فرمایا، ہم اپنے بچوں اور اموال کی سلامتی چاہتے ہیں لیکن جب قضاء الہی آ جائے تو مناسب نہیں ہے کہ جو خدا نہ چاہتا ہو ہم اس کی تمنا کریں۔ (۲)

(۱) بحار الانوار، ج ۴۷، ص ۲۴۳؛ مناقب آل ابی طالب، ج ۴، ص ۲۹۶

(۲) بحار الانوار، ج ۴۷، ص ۴۹

ساتویں امام

امام موسیٰ کاظم علیہ السلام

امام موسیٰ کاظمؑ ۷ صفر ۱۲۸ھ مکہ اور مدینہ کے درمیان ابوانامی علاقہ میں پیدا ہوئے آپ کے والد ماجد امام جعفر صادقؑ اور والدہ جناب حمیدہ تھیں۔

اسم گرامی موسیٰ اور کنیت ابوالحسن، ابو ابراہیم، ابوعلی اور ابو اسماعیل تھی اور آپ کے القاب عبد صالح، نفس زکیہ، زین المجتہدین، صابر، امین، زاہد اور صالح تھے آپ کا سب سے مشہور لقب کاظم ہے۔

۲۵ رجب ۱۸۳ھ کو بغداد میں سندی ابن شاہ ملک کے قید خانہ میں شہید ہوئے اور قریش کے قبرستان میں دفن ہوئے جو کاظمین کے نام سے مشہور ہے اس وقت آپ کی عمر مبارک ۵۵ سال تھی آپ نے ۲۰ سال اپنے والد کے ساتھ زندگی بسر کی اور ۳۵ سال منصب امامت پر فائز رہے۔ (۱)

امام موسیٰ کاظمؑ نے ماحول فراہم نہ ہونے کی وجہ سے خلفاء وقت کے ساتھ کسی قسم کا ٹکراؤ نہیں رکھا وہ عبادت اور اپنی زندگی کے دوسرے امور کی دیکھ بھال میں مصروف رہنے کے علاوہ اپنا زیادہ وقت دینی علوم کی ترویج، لوگوں کی ہدایت، شاگردوں اور راویان حدیث کی تعلیم و تربیت میں صرف کرتے تھے اس طرح کہ آپ کے شاگرد اپنے زمانے کے بزرگ علماء و فقہاء دین شمار ہوتے تھے۔

لیکن اس کے باوجود آپ کے زمانے کے خلفاء اور حکام آپ کی علمی شخصیت اور سماج میں آپ

(۱) الارشاد، ج ۲، ص ۲۱۵؛ بحار الانوار، ج ۲۸، ص ۱ و ۶ و ۷، مطالب السؤل، ج ۲، ص ۱۲۰، الفصول المہمہ، ص ۲۱۴،

مناقب آل ابی طالب، ج ۴، ص ۳۳۸؛ کشف الغمہ، ج ۳، ص ۹-۱

کے عزت و احترام سے خوفزدہ اور ہمیشہ آپ اور آپ کے شیعوں کی طرف سے ہوشیار رہتے تھے ان کے نقل و حرکت پر نظر رکھتے تھے اور ان کی زندگی میں مختلف قسم کی مشکلات کھڑی کرتے تھے کئی مرتبہ آپ کو مدینہ سے بغداد بلایا گیا اور کئی مرتبہ آپ کے قتل کا ارادہ بھی کیا گیا لیکن مصلحت پروردگار کہ ایسا نہیں کر سکے اور امام صحیح و سالم دوبارہ مدینہ واپس پہنچ گئے۔

آخر کار اپنے بعض رشتہ داروں کی شکایت پر ہارون رشید کے ذریعہ آپ کو مدینہ سے بغداد بلایا گیا اور ایک طویل مدت تک بصرہ اور بغداد کے قید خانہ میں قید رکھا گیا آپ کا آخری قید خانہ بغداد میں سندی ابن شاہک کا قید خانہ تھا اس قید خانہ میں آپ کے ساتھ بہت سخت برتاؤ کیا جاتا تھا۔ اور ایک دن اسی قید خانہ میں ہارون رشید کے حکم سے سندی ابن شاہک نے آپ کو زہر دیدیا چند روز کے بعد آپ کی شہادت ہو گئی آپ کا جسد اطہر بغداد کے پاس قریش کے قبرستان میں دفن کیا گیا۔ (۱)

امامت کی دلیلیں

پہلے بیان کیا جا چکا ہے کہ امامت کی دلیلوں کو دو قسموں پر تقسیم کیا جاسکتا ہے، ایک عام دلیلیں جن کو ہر امام کی امامت پر قائم کیا جاسکتا ہے دوسرے خاص دلیلیں جو ہر امام کے لئے اس سے پہلے والے امام کے ذریعہ بیان کی جاتی ہیں۔

پہلی قسم کے بارے میں تفصیل سے بیان کیا چکا ہے۔ یہاں پر صرف ان دلیلوں کا تذکرہ کیا جائے گا جو امام جعفر صادقؑ کے ذریعہ اپنے فرزند امام موسیٰ کاظمؑ کی امامت کے بارے میں بیان کی گئی ہیں۔

شیخ مفید نے لکھا ہے مفصل ابن عمر جعفی معاذ ابن کثیر، عبدالرحمن ابن جاج، فیض ابن مختار، یعقوب ابن سراج، سلیمان ابن خالد، صفوان ابن جمال وغیرہ امام جعفر صادقؑ کے خاص اور قابل اعتماد اصحاب میں سے تھے جنہوں نے ابوالحسن موسیٰ ابن جعفرؑ کی امامت کے بارے میں روایات نقل کی ہیں۔

امام جعفر صادقؑ کے دو فرزند اسحاق اور علی (جن کے صاحب فضیلت اور متقی ہونے میں کسی طرح کا شک و شبہ نہیں ہے) ان افراد میں سے ہیں جنہوں نے امام موسیٰ کاظمؑ کی امامت کا اقرار و اعلان کیا ہے۔
مفضل ابن عمر کا بیان ہے: میں امام جعفر صادقؑ کی خدمت میں تھا کہ ابو ابراہیم موسیٰ ابن جعفرؑ جو ابھی بچے تھے امام کے پاس تشریف لائے امام جعفر صادقؑ نے مجھ سے فرمایا: اپنے اس فرزند کے بارے میں تم کو وصیت کرتا ہوں اصحاب میں جس پر تمہیں بھروسہ ہو اس سے ان کے بارے میں وصیت کر دینا۔ (۱)

معاذ ابن کثیر کا بیان ہے: میں نے امام جعفر صادقؑ سے عرض کیا: میں خدا سے چاہتا ہوں کہ جس طرح آپ کو آپ کے والد کا مرتبہ اور منصب عطا کیا اسی طرح آپ کے بعد آپ کی نسل میں بھی کسی کو عطا کر دے امام جعفر صادقؑ نے فرمایا: خداوند عالم نے ایسا شخص ہمیں عطا کر دیا ہے۔
میں نے عرض کیا: وہ کون ہے؟ میں آپ پر قربان جاؤں آپ نے عبد صالح کی طرف اشارہ کیا جو وہاں سو رہے تھے اور فرمایا، یہی جو سو رہے ہیں۔ (۲)

عبدالرحمن ابن حجاج کا بیان ہے: میں جعفر ابن محمدؑ کی خدمت میں حاضر ہوا جب کہ وہ فلاں منزل میں وہاں کی مسجد میں دعا میں مشغول تھے اور موسیٰ ابن جعفرؑ آپ کی دہنی طرف بیٹھے ہوئے تھے میں نے عرض کیا، کہ آپ کو اپنے ساتھ میری عقیدت اور محبت کا علم ہے آپ کے بعد ولی امر کون ہے؟
آپ نے فرمایا: اے عبدالرحمن موسیٰ نے پیغمبر اسلامؐ کی زرہ پہنی تو ان کے جسم پر صحیح آئی۔
میں نے عرض کیا: میرے لئے ثابت ہو گیا اور اب مجھے کسی اور دلیل کی ضرورت نہیں ہے۔ (۳)
فیض ابن مختار کا کہنا ہے: میں نے امام جعفر صادقؑ سے عرض کیا کہ میرا ہاتھ پکڑ لیں اور مجھے جہنم کی آگ سے نجات دیدیں آپ کے بعد آپ کی جگہ پر کون ہوگا؟ اسی وقت ابو ابراہیم جو ابھی بچے تھے وہاں تشریف لائے امام جعفر صادقؑ نے میرے جواب میں ان کی طرف اشارہ کر کے فرمایا، یہ تمہارے ولی ہوں گے۔ (۴)

(۱) الارشاد، ج ۲، ص ۲۱۶؛ کشف الغمہ، ج ۳، ص ۹

(۲) الارشاد، ج ۲، ص ۲۱۶؛ کشف الغمہ، ج ۳، ص ۹

(۳) الارشاد، ج ۲، ص ۲۱۷؛ الفصول المهمہ، ص ۲۱۳؛ کشف الغمہ، ج ۳، ص ۱۰

(۴) الارشاد، ج ۲، ص ۲۱۷؛ الفصول المهمہ، ص ۲۱۳؛ کشف الغمہ، ج ۳، ص ۱۰

منصور ابن حازم کا بیان ہے: میں نے امام جعفر صادقؑ سے عرض کیا: میرے ماں باپ آپ پر قربان ہو جائیں موت برحق ہے اور تمام انسانوں کو مرنا ہے اگر آپ کے لئے ایسا حادثہ پیش آجائے تو آپ کے بعد امام کون ہوگا؟

آپ نے ابوالحسن کے شانہ پر ہاتھ مار کر کہا: یہ تمہارے امام اور ولی ہیں۔

آپ نے یہ بات اس وقت فرمائی جب ابوالحسن موسیٰ ابن جعفر صادقؑ ابھی صرف پانچ سال کے تھے اور عبد اللہ ابن جعفرؑ بھی وہاں موجود تھے۔ (۱)

عیسیٰ ابن عبد اللہ سے روایت ہے: کہ میں نے امام جعفر صادقؑ سے عرض کیا اگر خدا نخواستہ آپ کے لئے کوئی حادثہ پیش آجائے تو ہم کس کا اتباع کریں؟
آپ نے اپنے فرزند موسیٰ کی طرف اشارہ فرما کر کہا ان کا۔
میں نے عرض کیا اگر موسیٰ ابن جعفرؑ کے لئے بھی کوئی حادثہ پیش آجائے تو کس کی طرف رجوع کریں آپ نے فرمایا ان کے فرزند کی طرف۔

میں نے عرض کیا: اگر ان کے ساتھ بھی ایسا ہی ہو جب کہ ان کے بڑے بھائی موجود ہوں اور ان کا بیٹا ابھی چھوٹا ہو؟

آپ نے فرمایا: ان کے بیٹے کی طرف ہی رجوع کرنا اور یہ سلسلہ اسی طرح چلتا رہے گا۔ (۲)
طاہر ابن محمد کا بیان ہے: میں نے امام جعفر صادقؑ کو دیکھا آپ اپنے فرزند عبد اللہ کو موعظہ فرما رہے تھے کہ تم کیوں اپنے بھائی کی طرح نہیں ہو خدا کی قسم میں ان کے چہرہ پر نور دیکھتا ہوں عبد اللہ نے عرض کیا: کیا ہم دونوں کے والد اور ہماری اصل ایک نہیں ہے؟

تو امامؑ نے فرمایا: وہ میرے نفس سے ہیں اور تم میرے بیٹے ہو۔ (۳)

یعقوب ابن سراج کا بیان ہے: میں امام جعفر صادقؑ کی خدمت میں حاضر ہوا جب آپ ابوالحسن کے گہوارہ کے سر ہانے کھڑے تھے اور چپکے چپکے ان سے باتیں کر رہے تھے آپ بہت دیر

(۱) الارشاد، ج ۲، ص ۲۱۷، الفصول المہمہ، ص ۲۱۳؛ کشف الغمہ، ج ۳، ص ۱۰

(۲) الارشاد، ج ۲، ص ۲۱۸؛ کشف الغمہ، ج ۳، ص ۱۰

(۳) الارشاد، ج ۲، ص ۲۱۸؛ کشف الغمہ، ج ۳، ص ۱۰

تک باتیں کرتے رہے میں بیٹھ گیا یہاں تک کہ آپ کی باتیں ختم ہو گئیں اس کے بعد میں اٹھ کر آپ کی خدمت میں حاضر ہوا آپ نے مجھ سے فرمایا، اپنے مولا کے نزدیک جاؤ اور ان کو سلام کرو میں اس بچے کے قریب گیا اور سلام کیا انھوں نے فصیح زبان میں میرے سلام کا جواب دیا اور فرمایا:

اپنی بیٹی جس کا تم نے ابھی نام رکھا ہے جا کر اس کا نام بدل دو اس لئے کہ اس نام سے خدا ناراض ہوتا ہے اس زمانے میں میرے یہاں لڑکی پیدا ہوئی تھی اور میں نے اس کا نام حمیراء رکھا تھا۔

امام جعفر صادقؑ نے مجھ سے فرمایا: میرے بیٹے کے حکم پر عمل کرو۔ میں نے اپنی بیٹی کا نام بدل دیا۔ (۱)

صفوان جمال بیان کرتے ہیں: میں نے امام جعفر صادقؑ سے سوال کیا کہ امر امامت کا

حامل کون ہے؟

آپ نے فرمایا: جو لہو و لعب اور فعل عبث انجام نہ دیتا ہو اسی وقت ابو الحسنؑ داخل ہوئے جب کہ آپ کے پاس بکری کا نومولود بچہ تھا اور آپ اس سے فرما رہے ہیں خدا کا سجدہ کرو۔ امام جعفر صادقؑ نے ان کو گود میں اٹھا لیا اور فرمایا، ”بابی انت و امی من لایلہو و لایعب“ میرے ماں باپ اس پر فدا ہو جائیں جو لہو و لعب میں مشغول نہیں ہوتا۔ (۲)

اسحاق ابن جعفر بیان کرتے ہیں: ایک دن میں اپنے والد کے پاس تھا علی ابن عمر ابن علی نے آپ سے عرض کیا، میں آپ پر قربان جاؤں آپ کے بعد میں اور دوسرے تمام لوگ کس کی پناہ میں ہوں گے؟

آپ نے فرمایا: جس کے پاس دوزر دلباس اور دو گیسوں ہوں اور وہ ابھی آنے والے ہیں تھوڑی ہی دیر میں دروازہ کھلا اور ابو ابراہیم موسیٰؑ داخل ہوئے جب کہ وہ ابھی بچے تھے اور دوزر دلباس پہنے ہوئے تھے۔ (۳)

محمد ابن ولید کا بیان ہے: میں نے علی ابن جعفر ابن محمد سے سنا ہے انھوں نے بیان کیا کہ میں نے اپنے والد جعفر ابن محمد سے سنا ہے آپ اپنے مخصوص اصحاب سے مخاطب ہو کر فرما رہے تھے میں

(۱) الارشاد، ج ۲، ص ۲۱۷، اثبات الوصیہ، ص ۱۶۲؛ کشف الغمہ، ج ۳، ص ۱۱

(۲) الارشاد، ج ۲، ص ۲۱۹

(۳) الارشاد، ج ۲، ص ۲۱۹

تمہیں اپنے بیٹے موسیٰ کے بارے میں وصیت کرتا ہوں اس لئے کہ وہ میری اولاد میں سب سے بہتر اور میرے بعد میرے قائم مقام، میرے خلیفہ اور میرے بعد روی زمین پر حجت ہوں گے۔ (۱)

شیخ مفید علیہ الرحمہ نے اس بحث کے خاتمہ میں لکھا ہے: علی ابن جعفر اپنے بھائی موسیٰ سے بہت محبت فرماتے تھے اور ان کی اطاعت کرتے تھے ان سے احکام شریعت معلوم کرتے تھے مسائل دریافت کرتے تھے اور ان کا جواب سن کر روایت کرتے تھے۔ (۲)

نصر ابن قابوس بیان کرتے ہیں: میں امام جعفر صادقؑ کی خدمت میں پہنچا اور عرض کیا آپ کے بعد کون امام ہوگا؟ آپ نے فرمایا: میرے بیٹے ابوالحسن موسیٰ ابن جعفر میرے بعد امام ہوں گے۔ (۳)

سلیمان ابن خالد نے بیان کیا: ہم ایک دن امام جعفر صادقؑ کی خدمت میں تھے آپ نے اپنے فرزند ابوالحسن کو بلایا اور فرمایا میرے بعد ان کی طرف رجوع کرنا خدا کی قسم وہ تمہارے ولی ہیں۔ (۴)

داؤد ابن کثیر کا بیان ہے: میں نے امام جعفر صادقؑ سے عرض کیا میں آپ پر قربان جاؤں اگر آپ کو کوئی حادثہ پیش آجائے تو کس کی طرف رجوع کروں؟

امامؑ نے فرمایا: میرے فرزند موسیٰ کی طرف امام جعفر صادقؑ کی شہادت کے بعد امام موسیٰ کاظمؑ کی امامت میں مجھے ایک لحظہ کے لئے بھی شک نہیں ہوا۔ (۵)

محمد ابن سنان اور ابو علی زراد نے ابراہیم کرخی سے نقل کیا ہے کہ آپ نے فرمایا: میں امام جعفر صادقؑ کے پاس تھا ابوالحسن موسیٰ ابن جعفر جو ابھی بچہ تھے وہاں تشریف لائے۔ میں نے اٹھ کر آپ کے چہرہ کا بوسہ لیا اور بیٹھ گیا امام جعفر صادقؑ نے فرمایا، یہ میرے بعد تمہارے ولی ہیں۔ (۶)

امام موسیٰ کاظمؑ کی امامت کے سلسلہ میں وارد ہونے والی روایات اور دلیلوں کے یہ چند نمونے

(۱) الارشاد، ج ۲، ص ۲۲۰

(۲) الارشاد، ج ۲، ص ۲۲۰

(۳) اثبات الوصیہ، ص ۱۶۲

(۴) کشف الغمہ، ج ۳، ص ۱۱

(۵) بحار الانوار، ج ۴۸، ص ۱۴

(۶) بحار الانوار، ج ۴۸، ص ۱۵

تھے جو آپ کے والد امام جعفر صادقؑ نے بیان کیا تھا اس کے علاوہ آپ کے بہت سے معجزات اور کرامات بھی نقل ہوئے ہیں جس کو اختصار کے پیش نظر ذکر نہیں کیا جا رہا ہے۔

فضائل و کمالات

امام موسیٰ ابن جعفرؑ اپنے آباء و اجداد کی طرح تمام انسانی کمالات کے حامل اور اپنے زمانے کے تمام افراد میں سب سے نمایاں تھے بہت سے علماء نے آپ کی شخصیت کو سراہا ہے جس کے مندرجہ ذیل نمونہ پیش کئے جا رہے ہیں:

ابن صباغ مالکی نے تحریر کیا ہے: موسیٰ ابن جعفرؑ عظیم، جلیل القدر اور یکتائے روزگار امام تھے آپ ایک عظیم دانشور اور حجت تھے ان کی راتیں عبادت میں بسر ہوتی تھیں خطا کاروں کی خطاؤں کو اتنا زیادہ نظر انداز کرتے تھے کہ آپ کا نام ہی کاظم پڑ گیا آپ عراق کے لوگوں میں باب الحوائج کے نام سے مشہور ہیں۔ (۱)

احمد ابن ہجر پیشمی نے لکھا ہے: موسیٰ ابن جعفرؑ علم و معرفت، کمال اور فضیلت میں اپنے والد کے وارث تھے آپ اتنے حلیم اور بردبار تھے کہ آپ کا نام کاظم پڑ گیا آپ عراق کے لوگوں میں باب الحوائج کے نام سے مشہور ہیں اپنے زمانے میں سب سے بڑے عبادت گزار سب سے زیادہ عالم اور سب سے زیادہ سخی اور صاحب کرم تھے۔ (۲)

ابن صباغ مالکی نے ہی لکھا ہے: اپنے زمانے کے تمام افراد میں سب سے بڑے عبادت گزار، سب سے زیادہ عالم، سب سے زیادہ سخی اور صاحب کرم تھے۔

فقراء مدینہ کو ڈھونڈ ڈھونڈ کر برابر درہم و دینار ان کے گھروں میں بھیجتے تھے جب کہ ان کو یہ بھی نہیں معلوم ہوتا تھا کہ یہ درہم و دینار انھیں کہاں سے مل رہے ہیں امام کی شہادت کے بعد ان کو علم ہوا کہ ان کا خرچ کہاں سے آتا تھا۔ (۳)

(۱) الفصول المہمہ، ص ۲۱۳

(۲) الصواعق المحرقة، ص ۲۰۳

(۳) الفصول المہمہ، ص ۲۱۹

ابن حجر عسقلانی نے آپ کے بارے میں لکھا ہے: کہ آپ کے فضائل و کمالات بہت زیادہ ہیں۔ (۱)
خطیب بغدادی نے عبدالرحمن ابن صالح ازدی سے روایت کی ہے کہ انھوں نے بیان کیا جس
سال ہارون رشید حج پر گیا قریش کی ایک جماعت اور بعض دوسرے قبائل کے بزرگوں کے ساتھ پیغمبر
اسلام کی زیارت کے لئے آپ کے حرم مطہر میں داخل ہوا، موسیٰ ابن جعفرؑ بھی اس کے ہمراہ تھے
جب ہارون پیغمبر اسلام کی قبر پر پہنچا، فرمایا ”السلام علیک یا ابن عم“ ابن عم کہہ کر وہ دوسروں
پر فخر جتانا چاہتا تھا لیکن اس کے فوراً بعد امام موسیٰ ابن جعفرؑ قبر مطہر کے نزدیک پہنچے اور فرمایا:
”السلام علیک یا ابہ“ پدر بزرگوار آپ پر سلام ہو یہ سن کر ہارون کا چہرہ اتر گیا۔

اور امامؑ سے عرض کیا: اے ابوالحسن حقیقت میں قابل فخر یہی ہے جو آپ نے فرمایا۔ (۲)
ابن شہر آشوب نے تحریر کیا ہے: موسیٰ ابن جعفرؑ فقہ اور حفظ قرآن میں اپنے زمانے کے تمام
انسانوں سے بہتر تھے قرآن مجید کی بہترین آواز سے تلاوت کرتے تھے، قرأت قرآن کے وقت
گریہ فرماتے تھے ساتھ ساتھ سامعین بھی گریہ فرماتے تھے آپ کی شان اور مرتبہ سب سے افضل تھا
آپ کا دست مبارک سب سے زیادہ سخی، زبان سب سے زیادہ فصیح اور قلب مبارک سب سے زیادہ
شجاع و بہادر تھا ولایت کا شرف آپ سے مخصوص تھا آپ کو پیغمبر اسلام کی میراث ملی اور خلافت کے
منصب پر فائز ہوئے۔ (۳)

شیخ مفید علیہ الرحمہ نے تحریر کیا ہے: حضرت امام ابوالحسنؑ اپنے زمانے کے سب سے بڑے
عبادت گزار، سب سے زیادہ عالم اور سب سے زیادہ سخی اور کریم تھے۔ (۴)
علی ابن ابی الفتح اربلی نے کمال الدین سے روایت کی ہے: ابوالحسن موسیٰ ابن جعفرؑ کے بارے
میں اس طرح ذکر ہے۔ آپ ایک بزرگ، جلیل القدر، راتوں کو بہت زیادہ عبادت کرنے والے امام
تھے، خداوند عالم کی عبادت و بندگی میں سعی فرماتے تھے آپ کی کرامات قابل دید اور عبادات مشہور

(۱) تہذیب التہذیب، ج ۱۰، ص ۳۲۰

(۲) تاریخ بغداد، ج ۱۳، ص ۳۱

(۳) مناقب آل ابی طالب، ج ۴، ص ۳۲۸

(۴) الارشاد، ج ۲، ص ۲۳۱

تھیں، فرائض کے پابند تھے رات سجدے اور قیام کی حالت میں بسر فرماتے تھے اور دن میں روزہ رکھتے تھے اور صدقہ دیتے تھے۔

اتنے زیادہ صاحبِ حلم اور غصہ کو برداشت کرنے والے تھے کہ آپ کو کاظم کہا جانے لگا اپنے ساتھ برائی کرنے والوں کے ساتھ احسان فرماتے تھے ان کی غلطیوں کو معاف کر دیتے تھے کثرتِ عبادت کی وجہ سے آپ کو عبد صالح کہا جاتا تھا عراق میں باب الحوائج کے نام سے مشہور ہیں آپ کی کرامات بہت زیادہ ہیں جن کے ذریعہ خدا کے نزدیک آپ کے مرتبہ کا اندازہ لگایا جاسکتا ہے۔ (۱) مامون کا کہنا ہے: میں نے اپنے باپ رشید سے عرض کیا: اے امیر المومنین جس شخص کا آپ نے اتنا احترام کیا ان کے آنے کے وقت اٹھ کر کھڑے ہوئے ان کا استقبال کیا اور ان کو اپنی جگہ بٹھایا ان کی واپسی کے وقت حکم دیا کہ ہم ان کی رکاب کو پکڑیں وہ کون تھا انھوں نے جواب دیا۔ وہ لوگوں کے امام خدا کے بندوں پر اس کی حجت اور خلیفہ الہی ہیں۔

میں نے عرض کیا: اے امیر المومنین کیا یہ صفات آپ میں نہیں ہیں؟

انھوں نے کہا: کہ میں ظاہراً اور زبردستی خلیفہ ہو گیا ہوں لیکن موسیٰ ابن جعفر امام برحق ہیں خدا کی قسم پیغمبر اسلام کی جانشینی کے سلسلہ میں مجھ سے اور دوسرے تمام انسانوں سے زیادہ سزاوار ہیں لیکن خدا کی قسم اگر خلافت کے معاملہ میں تم بھی مجھ سے نزاع کرو تو میں تمہارا سرتن سے جدا کر دوں گا۔ ”فان الملك عقیم“ (۲) بادشاہ اپنی حکومت کے سلسلہ میں بانجھ ہوتا ہے۔

علم و حکمت

پہلے بیان کیا جا چکا ہے کہ دینی مسائل سے مکمل واقفیت امامت کے لئے ضروری شرائط میں سے ہے اور یہ فطری طور پر تمام ائمہ معصومین میں پائی جاتی ہے لہذا موسیٰ ابن جعفر میں بھی یہ کمال موجود تھا آپ اپنے زمانے میں علم و فقہ میں مشہور تھے۔

(۱) کشف الغمہ، ج ۳، ص ۱

(۲) بحار الانوار، ج ۴۸، ص ۱۳۱

آپ کے زمانے کے لوگ آپ کے عظیم علمی مرتبہ کا اعتراف کرتے تھے اور آپ کو افقہ (سب سے بڑا فقیہ) سمجھتے تھے۔

ابن صباغ مالکی نے تحریر کیا ہے: موسیٰ ابن جعفر اپنے زمانے کے سب سے بڑے عبادت گزار، سب سے زیادہ عالم، سب سے زیادہ سخی اور کریم انسان تھے۔ (۱)

مامون کا بیان ہے: میں نے اپنے والد رشید سے عرض کیا، یہ شخص جس کا آپ نے اتنا احترام کیا کون تھا؟ (۲)

انہوں نے جواب دیا: یہ موسیٰ ابن جعفر علوم انبیاء کے وارث تھے اگر تمہیں صحیح علم چاہئے ہے تو ان سے مل سکتا ہے۔

آپ کے علمی مرتبہ کا اندازہ لگانے کے لئے آپ سے وارد ہونے والی کثیر روایات کی طرف رجوع کیا جاسکتا ہے جو احادیث کی کتابوں میں ذکر ہیں اسی طرح اپنے زمانے کے حکام اور علماء اہلسنت کے ساتھ آپ کے مناظرے اور احتجاجات کا مطالعہ اس سلسلہ میں مفید ثابت ہو سکتا ہے۔

ایک محقق نے مختلف موضوعات سے متعلق آپ کی تمام احادیث کو جمع کیا ہے اور آپ سے روایت نقل کرنے والوں کی تعداد چھ سو اڑتیس (۶۳۸) افراد ذکر کی ہے۔

عبادت اور بندگی

امام موسیٰ کاظم اپنے آباء و اجداد کی طرح اپنے زمانے کے سب سے بڑے عبادت گزار تھے اور ہمیشہ عبادت، دعا، قرأت قرآن، اپنے پروردگار کے تین خضوع و خشوع کی حالت میں رہتے تھے بلکہ خداوند عالم کی عظمت، قدرت اور اس کی توحید کے سلسلہ میں اپنی عمیق معرفت کی بنا پر اپنی زندگی کے تمام امور یہاں تک کہ کسب معاش بھی رضائے الہی کے لئے ہی انجام دیتے تھے نمونہ کے طور پر تاریخ و احادیث میں ذکر شدہ آپ کی بعض عبادتوں کی طرف اشارہ کیا جا رہا ہے:

(۱) الفصول المہمہ، ص ۲۱۹

(۲) مناقب آل ابی طالب، ج ۴، ص ۳۳۵

حسن ابن محمد ابن یحییٰ علوی نے اپنے جد سے روایت کی ہے کہ موسیٰ ابن جعفر عبادت میں سعی کی وجہ سے عبد صالح کے نام سے یاد کئے جاتے تھے۔
بعض اصحاب نے نقل کیا ہے کہ آپ مسجد النبیؐ میں داخل ہوتے اور اول شب میں طویل سجدہ بجالاتے آپ سجدہ میں فرماتے تھے۔ ”عظم الذنب عندی فلیحسن العفو من عندک یا اهل التقویٰ و المغفرة“ (معبود میرا گناہ بڑا ہے لیکن تیرا عفو اس سے کہیں بہتر ہے اے صاحب تقویٰ اور اے صاحب مغفرت) اور سجدہ کی حالت میں صبح تک اسی دعا کو دہراتے رہے۔ (۱)
یحییٰ ابن حسن کا بیان ہے: موسیٰ ابن جعفر عبادت میں سعی کی وجہ سے عبد صالح کے نام سے یاد کئے جاتے تھے۔ (۲)

ابن صباح نے تحریر کیا ہے: موسیٰ ابن جعفر اپنے زمانے کے سب سے بڑے عبادت گزار عالم، سب سے زیادہ سخی اور کریم انسان تھے۔ (۳)
ابن حجر نے لکھا ہے: موسیٰ کاظمؑ سب سے بڑے عبادت گزار، سب سے بڑے عالم، سب سے زیادہ سخی اور سب سے زیادہ کریم انسان تھے۔ (۴)
ابن جوزی حنفی نے لکھا ہے: موسیٰ ابن جعفر عبادت اور نماز شب میں سعی کی وجہ سے عبد صالح کے نام سے مشہور تھے۔ (۵)

یعقوبی نے لکھا ہے: موسیٰ ابن جعفر عبادت میں دوسرے تمام انسانوں سے زیادہ سعی فرماتے تھے اور اپنے والد سے حدیث نقل کرتے تھے۔ (۶)
شیخ مفید علیہ الرحمہ نے تحریر فرمایا ہے: ابوالحسن موسیٰ ابن جعفر اپنے زمانے کے سب سے بڑے عبادت گزار سب سے زیادہ عالم سب سے زیادہ سخی اور کریم انسان تھے روایت میں ہے کہ آپ نماز

(۱) تاریخ بغداد، ج ۱۳، ص ۲۷

(۲) تہذیب التہذیب، ج ۱۰، ص ۳۳۰

(۳) الفصول المهمہ، ص ۲۱۹

(۴) الصواعق المحرقة، ص ۲۰۳

(۵) تذکرۃ النخاس، ص ۳۲۸

(۶) تاریخ یعقوبی، ج ۲، ص ۴۱۴

شب کو نماز صبح سے ملا دیتے تھے۔ اور پھر طلوع آفتاب تک تعقیبات میں مشغول رہتے تھے پھر سجدہ میں چلے جاتے تھے اور اس طرح ذکر کرتے تھے کہ ظہر تک سجدہ سے سر نہیں اٹھاتے تھے سجدہ کی حالت میں اس دعا کی بہت زیادہ تکرار فرماتے تھے۔ ”اللّٰهُمَّ اِن اسئلك الراحة عند الموت و المغفرة بعد الموت و العفو عند الحساب“ معبود میں تجھ سے موت کے وقت راحت، موت کے بعد مغفرت اور حساب و کتاب کے وقت عفو و بخشش کا سوال کرتا ہوں۔

آپ کی ایک اور دعا یہ ہوتی تھی۔ ”عظم الذنب من عبدك فليحسن العفو من عندك“ آپ خوف الہی میں اتنا گریہ فرماتے تھے کہ آپ کی ریش مبارک آنسوؤں سے تر ہو جاتی تھی۔ (۱) سنہی ابن شاہک جو موسیٰ ابن جعفر کے قید خانہ کا نگران تھا اس کی بہن آپ کے بارے میں بیان کرتی ہے: قید خانہ میں موسیٰ ابن جعفر کی عادت یہ تھی کہ نماز عشاء کے بعد خدا کی حمد و ثنا اور ذکر و عبادت میں مشغول ہو جاتے تھے نصف شب تک اس میں مصروف رہتے تھے پھر نماز شب شروع کرتے تھے اور اذان صبح تک اس میں مشغول رہتے تھے اس کے بعد نماز صبح پڑھتے تھے اور پھر طلوع آفتاب تک ذکر الہی میں مصروف رہتے تھے اس کے بعد آفتاب بلند ہونے کے وقت تک آرام فرماتے تھے پھر مسواک کرتے تھے کھانا کھاتے تھے اور ظہر تک سوتے تھے جب سو کر اٹھتے تھے وضو کرتے تھے نماز ظہر بجالاتے تھے اور نماز عصر کی فضیلت کے وقت تک نافلہ میں مشغول رہتے تھے پھر نماز عصر پڑھ کر قبلہ کی طرف رخ کر کے بیٹھ جاتے تھے اور مغرب کے وقت تک ذکر خدا میں مشغول رہتے تھے نماز مغرب کے بعد بھی نافلہ بجالاتے تھے یہاں تک کہ نماز عشاء کی فضیلت کا وقت ہو جاتا تھا یہ آپ کی ہمیشہ کی عادت تھی۔

سنہی ابن شاہک کی بہن جو امام کو اس حالت میں دیکھتی تھی کہا کرتی تھی کہ جو اس عبد صالح کے ساتھ برائی کرتے ہیں وہ نقصان میں رہیں گے۔ (۲)

احمد ابن عبد اللہ نے اپنے والد سے نقل کیا ہے کہ انھوں نے کہا: میں ایک دن فضل ابن ربیع کے

(۱) الارشاد، ج ۲، ص ۲۳۱

(۲) تاریخ بغداد، ج ۱۳، ص ۳۱

پاس گیا وہ چھت پر بیٹھا تھا اس نے کہا اس کھڑکی سے اس گھر میں دیکھو پھر پوچھا کہ کیا دیکھا؟ میں نے کہا ایک کپڑا ہے جو زمین پر پھیلا ہوا ہے۔

اس نے کہا: غور سے دیکھو!

میں نے غور سے دیکھا اور کہا: لگتا ہے کوئی سجدہ میں ہے۔

اس نے پوچھا: تم ان کو پہچانتے ہو، وہ موسیٰ ابن جعفر ہیں رات دن میں ان کی نگرانی کرتا ہوں اور ان کو اس حالت کے علاوہ نہیں پاتا نماز صبح پڑھنے کے بعد طلوع آفتاب تک تعقیبات میں مشغول رہتے ہیں پھر سجدہ میں چلے جاتے ہیں اور ظہر تک سجدہ کی حالت میں رہتے ہیں انہوں نے کسی کو معین کر رکھا ہے جو ان کو نماز کے اوقات کی خبر دیتا رہے جب ان کو نماز کے وقت کی اطلاع دی جاتی ہے۔

سجدہ سے سر اٹھاتے ہیں اور بغیر تجدید وضو کے نماز میں مشغول ہو جاتے ہیں ان کی ہمیشہ کی یہی عادت ہے نماز عشاء سے فارغ ہونے کے بعد افطار کرتے ہیں پھر تجدید وضو فرماتے

ہیں اور سجدہ میں چلے جاتے ہیں آدھی رات کے بعد سے طلوع فجر تک نمازیں پڑھتے ہیں۔

بعض یعنی شامین کا بیان ہے: کہ آپ دعا میں فرماتے تھے: ”اللہم انی کنت اسئلك ان تفرغنی لعبادتک و قد فعلت فلك الحمد“ معبود میں تجھ سے سوال کرتا تھا کہ مجھے عبادت کا موقع فراہم کر، تو نے یہ موقع فراہم کر دیا تو حمد و شکر کا مستحق ہے۔

ابراہیم ابن ابی البلاد کا بیان ہے، امام ابوالحسنؑ نے فرمایا: کہ میں روزانہ پانچ ہزار مرتبہ استغفر اللہ کہتا ہوں۔

راہ خدا میں انفاق اور حسن سلوک

شیخ مفید علیہ الرحمہ نے تحریر کیا ہے کہ موسیٰ ابن جعفر اپنے اقرباء کے ساتھ صلہ رحم فرماتے تھے فقراء مدینہ کا خیال رکھتے تھے راتوں کو ان کے لئے درہم، دینار، آٹا اور خرما پہونچاتے تھے اور ان کو معلوم بھی نہیں ہو پاتا تھا کہ یہ چیزیں ان تک کہاں سے پہونچتی ہیں۔

محمد ابن عبد اللہ بکری کا بیان ہے: میں مدینہ گیا کہ کچھ پیسے قرض لے سکوں لیکن مجھے ایسا کوئی

نہیں ملا جو میری ضرورت پوری کر سکتا ہو۔ میں نے سوچا بہتر ہے حضرت ابو الحسنؑ کی خدمت میں حاضر ہوں شاید وہ میری مشکل آسان کر دیں آپ مدینہ سے باہر اپنی زراعت کی دیکھ بھال میں مصروف تھے میں آپ کی خدمت بابرکت میں حاضر ہوا آپ اپنے غلاموں کے ساتھ میرے پاس آئے۔

غلاموں کے پاس طرح طرح کے ظروف تھے اور اس میں پکے ہوئے گوشت کے ٹکڑے تھے موسیٰ ابن جعفرؑ نے وہ گوشت تناول فرمایا۔ میں نے بھی آپ کے ساتھ کھانا کھایا اس کے بعد آپ نے میری حاجت دریافت کی جب میں نے آپ کے سامنے اپنی ضرورت بیان کی آپ میرے پاس سے اٹھ کر گئے اور تھوڑی دیر بعد واپس آئے پہلے اپنے غلام کو حکم دیا کہ وہاں سے ہٹ جائے اس کے بعد مجھے ایک تھیلی عطا کی جس میں تین سو دینار تھے پھر آپ وہاں سے اٹھ کر چلے گئے میں وہ تھیلی لے کر اپنے مرکب پر سوار ہوا اور وہاں سے واپس آ گیا۔ (۱)

عیسیٰ ابن محمد جن کی عمر ۹۰ سال تھی بیان کرتے ہیں: میں نے ام عظام کے کنویں کے پاس ایک کھیت بنایا تھا اس میں تربوز، کھیرے اور لوکی بوئی تھی جب وہ چیزیں تیار ہو گئیں اور انھیں توڑنے کا وقت آیا تو ہمارے کھیت پر ٹڈیوں نے حملہ کر دیا اور میرا پورا کھیت چٹ کر گئیں جب کہ میں نے اس میں ۱۲۰ دینار دو اونٹوں کو کرایہ پر بھی صرف کئے تھے میرا سب چلا گیا میں بیٹھا اپنے اس عظیم نقصان کے بارے میں سوچ رہا تھا کہ اچانک ادھر سے موسیٰ ابن جعفرؑ کا گذر ہوا مجھ سے خیریت پوچھی میں نے آپ سے سارا واقعہ بیان کیا۔

آپ نے پوچھا: تم نے اس میں کتنا خرچ کیا تھا میں عرض کیا ۱۲۰ دینار ان دونوں اونٹوں کے کرایہ میں خرچ کئے تھے۔

امامؑ نے اپنے نمائندہ سے فرمایا: ۱۵۰ دینار ابی الغیث کو دیدو۔

اس کے بعد فرمایا: ۳۰ دینار جو زیادہ ہیں تمہارا نفع ہے۔

میں نے عرض کیا: اے فرزند رسولؐ میرے لئے دعا فرمادیں خدا بרכת عطا فرمائے۔ آپ نے

میرے لئے دعا فرمائی۔ (۲)

(۱) مناقب آل ابی طالب، ج ۴، ص ۳۳۳

(۲) بحار الانوار، ج ۲۸، ص ۱۱۹

بعض علماء کا بیان ہے: امام موسیٰ کاظم کی عطا و بخشش دو سو سے تین سو دینار کے بیچ میں ہوتی تھی اور آپ کی عطا کی ہوئی دینار کی تھیلیاں مشہور تھیں۔ (۱)

منصور نے موسیٰ ابن جعفر سے درخواست کی کہ عید نوروز میں تشریف رکھیں تاکہ لوگ آپ سے ملاقات کے لئے آئیں۔

آپ نے فرمایا: میں نے اپنے جد پیغمبر اسلام کی احادیث میں جستجو کی مجھے عید نوروز کے بارے میں کوئی دلیل نہیں ملی نوروز اہل فارس کی رسموں میں سے ہے اسلام نے اسے ختم کیا ہے میں اسے دوبارہ زندہ کرنا نہیں چاہتا۔

منصور نے عرض کیا سیاسی طور پر فوج کو ہماہنگ رکھنے کے لئے عید نوروز منانا ضروری ہے۔ آپ کو خدا کی قسم تشریف رکھیں آپ نے منصور کی درخواست کو قبول کیا اور مبارک باد کے لئے بیٹھ گئے فوج کے کمانڈر، امراء اور دوسرے عہدیدار آپ سے ملاقات کے لئے آئے مبارک باد دی اور آپ کی خدمت میں ہدایا پیش کئے منصور کا خادم بھی وہاں موجود تھا جو ان ہدایا کی نگرانی کر رہا تھا نشست کے آخر میں ایک بوڑھا شخص آیا اور عرض کیا: اے فاطمہ بنت رسول کے فرزند میں فقیر انسان ہوں میرے پاس کچھ نہیں تھا جو آپ کے لئے ہدیہ لاتا لیکن میرے جد نے تین شعر آپ کے جد کے مصائب کے سلسلہ میں لکھے ہیں میں ان کو پیش کرنا چاہتا ہوں اس کے بعد اس نے وہ اشعار پڑھے۔

امام موسیٰ کاظم نے اس سے فرمایا میں نے تمہارا ہدیہ قبول کر لیا اس کے بعد منصور کے خادم سے کہا کہ خلیفہ کے پاس جا کر ہدایا کی فہرست پیش کرو اور اس سے پوچھو کہ ہم ان کا کیا کریں۔

خادم منصور کے پاس گیا اور واپس آ کر عرض کیا کہ خلیفہ کا کہنا ہے یہ تمام اموال میں نے آپ کو عطا کر دیئے آپ جہاں مناسب سمجھیں خرچ کریں۔

امام موسیٰ کاظم نے اس بوڑھے شخص سے کہا میں نے یہ سب ہدایا تجھے بخش دیئے۔ (۲)

لکھا ہے: عمر ابن خطاب کی نسل کا ایک شخص مدینہ میں رہتا تھا موسیٰ ابن جعفر کو بہت اذیت دیتا تھا اور علی ابن ابیطالب کو گالیاں دیتا تھا۔

(۱) کشف الغمہ، ج ۳، ص ۱۹

(۲) مناقب آل ابی طالب، ج ۴، ص ۳۴۴

امامؑ کے بعض اصحاب نے عرض کیا: اگر آپ اجازت دیدیں تو ہم اسے قتل کر دیں۔
آپ نے ان کو اس کام سے سختی سے منع کیا۔

ایک دن اس شخص کے بارے میں دریافت کیا تو معلوم ہوا کہ فلاں جگہ پر اپنے کھیت میں کام کر رہا ہے۔
امام موسیٰ کاظمؑ اپنے مرکب پر سوار ہو کر اس کے کھیت کی طرف گئے اس شخص نے اس طرح
آپ کو اپنے کھیت میں آتا دیکھ کر تعجب کیا آپ اس کے پاس بیٹھ گئے اور مذاق میں مسکراتے ہوئے
پوچھا: اپنے کھیت میں کتنے پیسے خرچ کئے ہیں؟

اس نے عرض کیا: سو دینار۔ آپ نے پوچھا: کتنے کی فصل تیار ہوگی؟
اس نے کہا: میرے پاس علم غیب نہیں ہے۔

امامؑ نے فرمایا: میں پوچھ رہا ہوں تمہیں اس سے کتنے فائدہ کی امید ہے؟
اس نے کہا: مجھے امید ہے کہ دو سو دینار کی فصل تیار ہوگی۔

آپ نے اسے تین سو دینار عطا کئے اور فرمایا: یہ زراعت بھی تمہاری اپنی ہی ہے اس شخص نے
اٹھ کر آپ کی پیشانی چوم لی۔

موسیٰ ابن جعفرؑ مدینہ واپس آ گئے ایک دن آپ مسجد گئے اور مسجد میں اس شخص کو دیکھا جیسے ہی
اس کی نظر موسیٰ ابن جعفرؑ پر پڑی عرض کیا: ﴿اللہ اعلم حیث يجعل رسالتہ﴾ خدا بہتر جانتا ہے
کہ اپنی رسالت کہاں قرار دے۔

اس شخص کے دوستوں نے جب اس کا یہ رویہ دیکھا تو اس پر اعتراض کیا: اس نے ان سے بحث کرتے
ہوئے امام موسیٰ ابن جعفرؑ کی تعریف کی اس کے بعد ہمیشہ آپ کی تعریف اور مدح و ثنا کیا کرتا تھا۔

امام موسیٰ ابن جعفرؑ نے ایک دن اپنے دوستوں سے جو اس کو قتل کرنا چاہتے تھے فرمایا، کہ اس
شخص کی اصلاح کے لئے تمہاری پیش کش صحیح تھی یا میرا عمل؟ (۱)

معتب کا بیان ہے: جس وقت پھل پک کر تیار ہوتے تھے امام موسیٰ ابن جعفرؑ فرماتے تھے: ان کو
بازار میں بیچ دو اور اپنی ضروریات کے لئے دوسرے مسلمانوں کی طرح روزانہ خرید کر لایا کرو۔ (۲)

(۱) تاریخ بغداد، ج ۱۳، ص ۲۸؛ الارشاد، ج ۲، ص ۲۳۳

(۲) بحار الانوار، ج ۲۸، ص ۱۱۷

آٹھویں امام

امام علی ابن موسیٰ الرضاؑ

امام علی ابن موسیٰ الرضاؑ بعض اقوال کی بنا پر ۱۱ ذیقعدہ ۱۲۸ھ کو مدینہ منورہ میں پیدا ہوئے آپ کے والد امام موسیٰ کاظمؑ تھے اور والدہ کا اسم گرامی ام البنین یا نجمہ تھا۔
آپ کا اسم گرامی علی اور کنیت ابو الحسن تھی القاب رضا، صابر، رضی، وفی، ذکی اور ولی تھے آپ کا سب سے مشہور لقب ”رضا“ ہے ماہ صفر کی آخری تاریخ ۲۰۳ھ شہر طوس کے قریہ سنا باد میں آپ کی شہادت ہوئی اور وہیں دفن کئے گئے۔
آپ کی عمر مبارک بچپن سال تھی ۳۵ سال اپنے والد ماجد کے ہمراہ رہے آپ کی امامت کا زمانہ ۲۰ سال تھا۔ (۱)

امامت کی دلیلیں

پہلے بیان کیا جا چکا ہے کہ امامت کی دلیلوں کو دو حصوں پر تقسیم کیا جاسکتا ہے:
۱۔ عام دلیلیں یعنی وہ عقلی اور نقلی دلیلیں جو بارہ اماموں میں سے ہر ایک کی امامت پر قائم کی جاسکتی ہیں۔

(۱) الارشاد، ج ۲، ص ۲۷۷؛ بحار الانوار، ج ۳۹، ص ۳۰۳ و ۳۰۴؛ الفصول المهمہ، ص ۲۲۶؛ کافی، ج ۱، ص ۲۸۶؛ تاریخ یعقوبی، ج ۲، ص ۴۵۳

۲۔ خاص دلیلیں جو ہر امام کے ذریعہ اپنے بعد آنے والے امام کے بارے میں بیان کی جاتی ہیں ہم یہاں پر صرف امام رضاؑ کی امامت سے متعلق دلیلیں بیان کریں گے۔
شیخ مفید نے تحریر کیا ہے:

مؤثق متقی اہل علم و فقہ راویوں میں سے جن لوگوں نے امام رضاؑ کی امامت کے بارے میں آپ کے والد سے روایات نقل کی ہیں یہ افراد ہیں:

داؤد ابن کثیر رقی، محمد ابن اسحاق ابن عمار، علی ابن یقطین، نعیم قابوسی، حسین ابن مختار، زیاد ابن مروان مخزومی، داؤد ابن سلیمان، نصر ابن قابوس، داؤد ابن زربی، یزید ابن سلیط اور محمد ابن سنان۔ (۱)
داؤد رقی کا بیان ہے: میں نے امام ابو ابراہیم موسیٰ کاظمؑ سے عرض کیا: میں آپ پر فدا ہو جاؤں میری عمر زیادہ ہو گئی ہے میرا ہاتھ پکڑ کر جہنم کی آگ سے مجھے بچالیں آپ کے بعد ہمارا ولی کون ہوگا؟
امامؑ نے اپنے فرزند ابوالحسنؑ کی طرف اشارہ کر کے فرمایا: یہ میرے بعد تمہارے ولی ہیں۔ (۲)
محمد ابن اسحاق سے روایت ہے:

میں نے ابوالحسن اول یعنی امام موسیٰ کاظمؑ سے عرض کیا: کیا آپ مجھے کسی ایسے شخص کی طرف رہنمائی نہیں کریں گے جس سے میں اپنے دینی مسائل سیکھ سکوں؟

آپ نے فرمایا: یہ میرا بیٹا علی ہے میرے والد میرا ہاتھ پکڑ کر روضہ رسول کے اندر لے گئے اور فرمایا: خداوند عالم نے فرمایا ہے: ﴿انہی جاعل فی الارض خلیفہ﴾ اگر خدا نے وعدہ کیا ہے تو وہ اپنے وعدہ پر عمل کرے گا۔ (۳)

حسین ابن نعیم صحاف سے روایت ہے: میں، ہشام ابن حکم اور علی ابن یقطین بغداد میں تھے علی ابن یقطین نے کہا: میں عبد صالح کی خدمت میں تھا آپ نے مجھ سے فرمایا: اے علی ابن یقطین یہ علی میری اولاد کے سردار ہیں میں نے اپنی کنیت ان کو عطا کی ہے۔

ایک دوسری روایت کے مطابق آپ نے فرمایا: کہ میں نے اپنی کتابیں ان کو عطا کی ہیں اس

(۱) الارشاد، ج ۲، ص ۲۴۷

(۲) الارشاد، ج ۲، ص ۲۳۸؛ الفصول المہمہ، ص ۲۵۵

(۳) الارشاد، ج ۲، ص ۲۳۸

وقت ہشام نے اپنا ہاتھ اپنی پیشانی پر مار کر کہا اے علی وائے ہوتم پر تم یہ کیسے کہہ رہے ہو؟
علی ابن ملقطین نے عرض کیا: خدا کی قسم میں نے جس طرح سنا تھا بیان کر دیا۔

ہشام نے کہا: پس اپنے والد موسیٰ ابن جعفر کے بعد یہی امام ہوں گے۔ (۱)

نعیم قابوسی کا بیان ہے: ابوالحسن موسیٰ نے فرمایا، میرا بیٹا علی میری اولاد میں سب سے بڑا، سب سے محترم اور سب سے زیادہ محبوب ہے وہ میرے ساتھ جعفر دیکھتا ہے جب کہ پیغمبر یا وصی پیغمبر کے علاوہ جعفر کوئی نہیں دیکھ سکتا۔ (۲)

حسین ابن مختار کا کہنا ہے: امام ابوالحسن موسیٰ کاظمؑ جب قید خانہ میں مقید تھے میرے پاس آپ کے خطوط آئے کہ میرے بڑے بیٹے کو میرا عہد اور میری وصیت یہ ہے کہ وہ میرا فلاں فلاں عمل انجام دے اور فلاں شخص اس کو کوئی نقصان نہیں پہنچا سکتا جب تک میری تم سے ملاقات ہو یا مجھے موت آ جائے۔ (۳)

زیاد ابن مروان قندی سے روایت ہے: میں ابوالبراہیم کی خدمت میں حاضر ہوا جس وقت ان کے فرزند ابوالحسن امام رضاؑ بھی وہاں موجود تھے۔

آپ نے فرمایا: یہ میرا فلاں بیٹا ہے ان کی تحریر میری تحریر ان کا کلام میرا کلام ہے اور ان کا نمائندہ میرا نمائندہ ہے یہ جو کچھ کہیں وہ میرا ہی قول ہے۔ (۴)

خزومی جن کی والدہ جعفر ابن ابریطالب کی نسل سے تھیں بیان کرتے ہیں: ابوالحسن موسیٰ نے ہم کو جمع کیا اور فرمایا: کہ کیا تمہیں معلوم ہے میں نے تم کو یہاں کیوں جمع کیا ہے؟
میں نے کہا: نہیں!

آپ نے فرمایا: تم لوگ گواہ رہنا کہ میرا یہ بیٹا میرا وصی، قائم مقام اور میرا جانشین ہے جس کا میرے ذمہ کوئی حق ہو وہ ان سے لے لے۔

(۱) الارشاد، ج ۲، ص ۲۳۹

(۲) الارشاد، ج ۲، ص ۲۳۹

(۳) الارشاد، ج ۲، ص ۲۳۹

(۴) الارشاد، ج ۲، ص ۲۵۰؛ الصول المہمہ، ص ۲۲۶

میں نے جس سے جو وعدہ کیا ہے وہ میرے وعدوں پر عمل کرے جو مجھ سے ملاقات کرنے پر مجبور ہوں ان کی تحریر اور مشورہ کے ساتھ ملاقات کے لئے آئے۔ (۱)

داؤد ابن سلیمان کا بیان ہے: میں نے ابوالبراہیم سے عرض کیا کہ مجھے خوف ہے کہ کوئی حادثہ رونما ہو جائے اور آپ سے ملاقات نہ ہو آپ مجھے بتادیں کہ آپ کے بعد امام کون ہے؟

آپ نے فرمایا: میرا فلاں بیٹا یعنی ابوالحسن (امام علی رضا)۔ (۲)

نصر ابن قابوس کا بیان ہے: میں نے ابوالبراہیم امام موسیٰ کاظم سے عرض کیا: میں نے آپ کے والد سے سوال کیا کہ آپ کے بعد امام کون ہے انھوں نے آپ کو اپنے بعد امام بتایا جب آپ کے والد کی شہادت ہو گئی تو امام کے انتخاب کے لئے لوگ ادھر ادھر جانے لگے لیکن میں نے اور میرے اصحاب نے آپ کی امامت کو قبول کیا اب آپ فرمائیے کہ آپ کے بعد کون امام ہوگا؟ آپ نے فرمایا: میرا فلاں بیٹا۔ (۳)

داؤد ابن زربی کا کہنا ہے: میں امام ابوالبراہیم کی خدمت میں کچھ اموال لیکر پہنچا آپ نے بعض کو قبول کر لیا اور بعض کو قبول نہیں کیا۔

میں نے عرض کیا: آپ نے بعض اموال کو قبول کیوں نہیں کیا؟ اور میرے پاس کیوں چھوڑ دیا۔

آپ نے فرمایا: ان کا ولی (امام) خود تم سے ان چیزوں کا مطالبہ کرے گا۔

آپ کی وفات کے بعد ابوالحسن الرضا نے میرے پاس ایک شخص کو بھیجا اور ان اموال کا مطالبہ کیا میں نے وہ اموال آپ کے حوالہ کر دیئے۔ (۴)

یزید ابن سلیط نے ایک طویل حدیث کے ذیل میں بیان کیا کہ ابوالبراہیم نے جس سال آپ کی شہادت ہونے والی تھی مجھ سے فرمایا: میں اس سال گرفتار ہو کر قید خانہ چلا جاؤں گا اس وقت امر امامت میرے بیٹے کی طرف منتقل ہو جائے گا جو علی اور علی کا ہمنام ہے پہلے علی ابن ابی طالب ہیں

(۱) الارشاد، ج ۲، ص ۲۵۰، الفصول الہمہ، ص ۲۲۶

(۲) الارشاد، ج ۲، ص ۲۵۱

(۳) الارشاد، ج ۲، ص ۲۵۱

(۴) الارشاد، ج ۲، ص ۲۵۱

دوسرے علی، علی ابن الحسینؑ ہیں میرے بیٹے نے پہلے علی سے فہم، حلم، ورع، ذکر اور دین میراث میں پایا ہے اور دوسرے علی سے انھیں مصائب میں مبتلا ہونا میراث میں ملا ہے۔ (۱)

محمد ابن سلیمان ابن فضل ہاشمی کا کہنا ہے: میں ابوالحسن موسیٰ ابن جعفرؑ کی خدمت میں حاضر ہوا جب آپ سخت بیمار تھے میں نے عرض کیا اگر خدا نخواستہ کوئی حادثہ پیش آجائے تو ہم کس کی طرف رجوع کریں؟

آپ نے فرمایا: میرے بیٹے علی کی طرف ان کی تحریر میری تحریر ہے اور وہ میرے وصی اور جانشین ہیں۔ (۲)

عبداللہ ابن مرحوم کا بیان ہے: میں بصرہ سے نکلا اور مدینہ کی طرف چلا راستہ میں حضرت ابوبراہیم امام موسیٰ کاظمؑ سے ملاقات ہوئی جو بصرہ کی طرف جا رہے تھے آپ نے کچھ خطوط میرے حوالہ کئے اور فرمایا یہ خطوط مدینہ جا کر میرے بیٹے علیؑ کے حوالہ کر دینا وہ میرا وصی قائم مقام اور میرا بہترین فرزند ہے۔ (۳)

محمد ابن زید ہاشمی کا بیان ہے کہ اب شیعوں کی ذمہ داری ہے کہ علی ابن موسیٰ کو اپنا امام مانیں میں نے عرض کیا کیوں؟ اس نے کہا اس لئے کہ ابوالحسن ابن جعفرؑ نے ان کو اپنا وصی قرار دیا ہے۔ (۴)

حیدر ابن ایوب کا بیان ہے: میں مدینہ میں قبا کی سرزمین پر تھا محمد ابن زید ابن علیؑ بھی تھے لیکن وہ مجھ سے دیر میں پہنچے تھے میں نے عرض کیا، میں آپ پر فدا ہو جاؤں کیوں اتنی دیر میں پہنچے فرمایا: ابوبراہیم امام موسیٰ کاظمؑ نے مجھے اولاد علی و فاطمہؑ کی ایک جماعت کے ساتھ بلایا تھا ہم سب اٹھارہ افراد تھے آپ نے ہم سے فرمایا، تم لوگ گواہ رہنا کہ میں نے اپنے فرزند علی کو اپنی زندگی اور موت کے بعد اپنا وصی اور وکیل قرار دیا ہے لہذا ان کا حکم نافذ ہوگا۔

اس کے بعد محمد ابن زید نے کہا: کہ خدا کی قسم شیعہ موسیٰ ابن جعفرؑ کے بعد ان کے فرزند علی کو اپنا امام قرار دیں گے۔

(۱) الارشاد، ج ۲، ص ۲۵۲

(۲) کشف الغمہ، ج ۳، ص ۸۸

(۳) بحار الانوار، ج ۴۹، ص ۱۵

(۴) بحار الانوار، ج ۴۹، ص ۱۶

حیدر نے عرض کیا: خدا موسیٰ ابن جعفرؑ کو طول عمر عطا فرمائے لیکن تم یہ کہاں سے کہہ رہے ہو؟ محمد ابن زید نے کہا: جس وقت امام موسیٰ ابن جعفرؑ نے علی کو اپنا وصی معین کیا اسی وقت امامت بھی ان کے حوالہ کر دی۔

علی ابن حکم کا کہنا ہے: کہ اس کے بعد باوجود حیدر اس حال میں دنیا سے گیا کہ اسے علی ابن موسیٰ کی امامت میں شک تھا۔ (۱)

عبدالرحمن ابن حجاج کا بیان ہے: ابوالحسن موسیٰ نے اپنے فرزند علیؑ کے بارے میں وصیت فرمائی اور اس سلسلہ میں ایک نامہ لکھ کر مدینہ کے بزرگ افراد کو گواہ بنایا۔ (۲)

حسن ابن علی ابن خزاز کا کہنا ہے: میں مکہ کی زیارت کے لئے نکلا علی ابن ابو حمزہ بھی ہمارے ساتھ تھے اور ان کے ساتھ کچھ اموال اور کھانے پینے کا سامان بھی تھا میں نے ان سے پوچھا کہ یہ اموال کہاں لے جا رہے ہو؟

انھوں نے کہا: یہ اموال عبد صالح سے متعلق ہیں اور ان کا حکم ہے کہ انھیں ان کے فرزند علیؑ کو دیدوں آپ نے ان کو اپنا وصی قرار دیا ہے۔ (۳)

جعفر ابن خلف کا بیان ہے: میں نے ابوالحسن موسیٰ ابن جعفرؑ سے سنا ہے کہ آپ نے فرمایا: خوشبخت ہے جو اپنی موت سے پہلے اپنا جانشین دیکھ لے خداوند عالم نے میرے بیٹے علی رضاؑ کو وصی کی صورت میں مجھے دکھا دیا ہے۔ (۴)

موسیٰ ابن بکر کا بیان ہے: میں ابوابراہیم امام موسیٰ کاظمؑ کی خدمت میں تھا آپ نے فرمایا، امام جعفر صادقؑ فرماتے تھے کہ خوش بخت ہے وہ جو موت سے پہلے اپنا جانشین دیکھ لے اس کے بعد آپ نے اپنے فرزند علیؑ کی طرف اشارہ کیا اور فرمایا خداوند عالم نے انھیں میرے جانشین کی صورت میں مجھے دکھا دیا ہے۔ (۵)

(۱) بحار الانوار، ج ۳۹، ص ۱۶

(۲) بحار الانوار، ج ۳۹، ص ۱۷

(۳) بحار الانوار، ج ۳۹، ص ۱۷

(۴) بحار الانوار، ج ۳۹، ص ۱۸

(۵) بحار الانوار، ج ۳۹، ص ۲۶

ابن فضال کا بیان ہے: میں نے علی ابن جعفر سے سنا آپ نے فرمایا، میں اپنے بھائی موسیٰ ابن جعفر کے پاس تھا خدا کی قسم وہ اپنے باپ کے بعد روی زمین پر خدا کی حجت تھے اس وقت ان کے فرزند علی داخل ہوئے موسیٰ ابن جعفر نے مجھ سے کہا اے علی ابن جعفر یہ آپ کے ولی ہیں یہ میرے لئے ویسے ہی ہیں جیسا میں اپنے والد کے لئے تھا خدا آپ کو اپنی نیت میں ثابت قدم رکھے۔

میں رونے لگا اور سوچا کہ میرے بھائی موسیٰ اپنی موت کی خبر دے رہے ہیں تو آپ نے فرمایا، اے علیٰ خداوند عالم نے جو کچھ مقدر فرمایا ہے وہ ہو کر رہے گا رسول خدا، حضرت علیؑ، فاطمہ زہراؑ، امام حسن اور امام حسینؑ ہمارے لئے نمونہ ہوں گے۔

امام موسیٰ ابن جعفر نے یہ سب دوبارہ بارون کے ذریعہ طلب کئے جانے سے تین دن پہلے فرمایا تھا۔ (۱)

امام علی ابن موسیٰ رضا کی امامت کے سلسلہ میں دوسری احادیث بھی موجود ہیں جو حدیث کی کتابوں میں درج ہیں ہم اختصار کے پیش نظر اتنے ہی پراکتفا کرتے ہیں۔ اس کے علاوہ آپ کی طرف بہت سے معجزات بھی منسوب ہیں جو احادیث کی کتابوں میں ذکر ہوئے ہیں آپ کی امامت کو ثابت کرنے کے لئے ان سے مدد لی جاسکتی ہے۔

آپ کے فضائل اور سماجی حیثیت

امام رضاؑ اپنے والد بزرگوار کی طرح تمام انسانی کمالات سے آراستہ تھے اور اپنے زمانے کے لوگوں میں ایک مشہور اور منفرد شخصیت کے طور پر پہچانے جاتے تھے۔

شیخ مفید علیہ الرحمہ نے تحریر کیا ہے: امام موسیٰ ابن جعفر کے بعد آپ کے فرزند علی ابن موسیٰ رضا امام ہوئے اس لئے کہ آپ اپنے تمام بھائیوں اور دوسرے اہلیت میں سب سے افضل تھے آپ کا علم، حلم، تقویٰ اور قوت استدلال سب پر واضح تھی عوام و خواص، شیعہ اور سنی سب آپ کے فضائل و کمالات کا اعتراف کرتے تھے اور آپ کی امامت کے بارے میں آپ کے والد ماجد نے واضح طور پر اعلان کر دیا تھا۔ (۲)

(۱) بحار الانوار ج ۳۹ ص ۲۶

(۲) الارشاد، ج ۲، ص ۲۷

انہوں نے ایک اور جگہ تحریر کیا ہے: علی ابن موسیٰ الرضا اپنے تمام بھائیوں میں سب سے افضل، سب سے زیادہ عقلمند، سب سے محترم اور سب سے زیادہ عالم تھے۔ (۱)

ابراہیم ابن عباس کا بیان ہے: میں نے کبھی نہیں دیکھا کہ امام رضاؑ نے کسی کے ساتھ سختی سے بات کی ہو، یا کسی کی بات کاٹی ہو، یا کسی محتاج کی حاجت کو جسے آپ پورا کر سکتے ہوں رد کیا ہو۔ میں نے کبھی نہیں دیکھا کہ آپ نے کسی کے سامنے پیر پھیلا کر یا دوسروں کی موجودگی میں ٹیک لگا کر بیٹھے ہوں یا اپنے غلاموں کو برا بھلا کہا ہو یا آواز سے ہنسے ہوں آپ کی ہنسی صرف تبسم کی صورت میں ہوتی تھی جب آپ دسترخوان پر بیٹھتے تھے تو تمام غلاموں، خدمت گاروں یہاں تک کہ گھر کے دربان کو بھی اپنے ساتھ بٹھاتے تھے، بہت کم سوتے تھے، روزے بہت رکھتے تھے، مہینہ کے تین روزہ آپ سے کبھی نہیں چھوٹتے تھے اور فرماتے تھے ہر مہینہ میں تین روزہ رکھنے سے پوری عمر روزہ رکھنے کا ثواب ملتا ہے۔

آپ رات کی تاریکی اور تنہائی میں صدقہ دیتے تھے جو یہ کہے کہ ہم نے ان سے افضل کسی کو دیکھا ہے (وہ جھوٹا ہے) اس کی تصدیق نہ کرو۔ (۲)

ابن صباغ مالکی نے لکھا ہے: جو شخص بھی علی ابن موسیٰ کے حالات پر غور کرے وہ یہ سمجھ جائے گا کہ ان کو اپنے جد علی ابن ابیطالب اور علی ابن الحسینؑ کی میراث ملی ہے۔ آپ مضبوط ایمان اور بلند مرتبے کے حامل تھے ان کے طرفدار اتنے زیادہ اور ان کے دلائل اتنے واضح تھے کہ مامون نے آپ کو اپنے دل میں جگہ دی اور ملکی امور میں شریک کرنا چاہا اس نے اپنے بعد کے لئے خلافت آپ کے حوالہ کی اور سب کے سامنے آپ کے ساتھ اپنی بیٹی کا عقد کیا آپ نمایاں صفات و کمالات کے حامل تھے شرافت نفس میں ہاشمی تھے اور آپ کی اصل نبوت تھی۔ (۳)

زیاد ابن مروان کا بیان ہے: میں امام موسیٰ کاظمؑ کی خدمت میں تھا امام ابو الحسن رضاؑ بھی موجود تھے امام موسیٰ ابن جعفر نے مجھ سے فرمایا یہ میرے بیٹے علی ہیں ان کی تحریر میری تحریر ہے ان کا کلام میرا کلام ہے اور ان کا نمائندہ میرا نمائندہ ہے وہ جو کچھ کہتے ہیں حق کہتے ہیں۔ (۴)

(۱) الارشاد، ج ۲، ص ۲۳۳

(۲) بحار الانوار، ج ۳۹، ص ۹۰؛ مناقب آل ابی طالب، ج ۴، ص ۳۸۹

(۳) الفصول الہیہ، ص ۲۲۵؛ مطالب السؤل، ج ۲، ص ۱۲۸؛ کشف الغمہ، ج ۳، ص ۳۹

(۴) الفصول الہیہ، ص ۲۲۶

مامون نے امام رضاؑ کی ولایت عہدی کے سلسلہ میں جو خط لکھا تھا اس میں اس طرح لکھا تھا: میں اپنی خلافت کی ابتدا سے برابر اس کوشش میں تھا کہ اپنی ولی عہدی کے لئے سب سے بہتر شخص تلاش کر سکوں میں نے جستجو کی لیکن مجھے ایسا کوئی نہیں ملا جو علی ابن موسیٰ الرضاؑ سے زیادہ مناسب ہو اس لئے کہ میں نے تقویٰ، علم اور فضل میں ان کو سب سے بہتر پایا انھوں نے دنیا کو چھوڑ کر آخرت کو دنیا پر ترجیح دی ہے مجھے اس بات کا یقین ہے اور اس پر سب کا اتفاق ہے اس وجہ سے میں ان کو اپنا ولی عہد معین کر رہا ہوں۔ (۱)

ابو الصلت بیان کرتے ہیں: مامون نے علی ابن موسیٰ الرضاؑ سے کہا چوں کہ آپ کے فضائل، آپ کا زہد، تقویٰ اور عبادت میرے نزدیک ثابت ہے لہذا میں آپ کو اپنے سے زیادہ خلافت کا اہل سمجھتا ہوں۔ (۲)

علم و حکمت

جیسا کہ پہلے بیان کیا جا چکا ہے کہ عقلی اور نقلی دلائل سے یہ ثابت ہے کہ امامت کی سب سے اہم شرط دین سے مربوط تمام مسائل کا علم اور امام کی سب سے اہم ذمہ داری بھی دینی احکام و قوانین کی حفاظت اور ان کی ترویج ہے اور درحقیقت ان ذمہ داریوں کو انجام دینے کے لئے فلسفہ امامت کو سمجھا جاسکتا ہے تمام ائمہ معصومینؑ ایسے ہی تھے اور امام رضاؑ بھی اپنے زمانے میں ان تمام صلاحیتوں کے مالک تھے۔

اپنے بیس سالہ دور امامت میں آپ نے احکام شریعت کی نشر و اشاعت اور مخلص علماء کی تربیت کی بھرپور کوشش کی آپ اور آپ کے مخلص شاگردوں کی کوششوں کا نتیجہ تھا کہ آپ کے ذریعہ بہت سی احادیث منظر عام پر آئیں جس کے نمونے آج بھی احادیث کی کتابوں میں دیکھے جاسکتے ہیں۔

دین سے مربوط تمام مسائل جیسے معرفت خدا، توحید، خدا کے صفات ثبوتیہ اور سلبیہ کائنات کی

(۱) تذکرۃ الخواص، ص ۳۵۳

(۲) بحار الانوار، ص ۱۲۹؛ مناقب آل ابی طالب، ج ۴، ص ۳۹۲

خلقت اور اس کا فلسفہ، عدل الہی، جبر و اختیار، قضا و قدر، نبوت، فلسفہ نبوت، عصمت، علم، امامت اور اس کے شرائط، فلسفہ امامت، اخلاقی فضائل و کمالات، برے اخلاق، حرام چیزیں، گناہ اور ان کی سزائیں اور فقہ کے مختلف ابواب میں آپ کی احادیث موجود ہیں۔

اگر کتب جدید کا مطالعہ کیا جائے تو مذکورہ عنوانات اور دسیوں دوسرے موضوعات کے بارے میں آپ سے مروی احادیث نظر آئیں گی اس کے علاوہ حکام وقت اور دوسرے مذاہب کے علماء کے ساتھ آپ نے بہت سے مناظرے اور مباحثے بھی انجام دیئے جو تاریخ و حدیث کی کتابوں میں موجود ہیں۔

آپ کے علمی مناظروں کا مطالعہ اور ان پر غور کرنے سے آپ کی علمی برتری کا اندازہ لگایا جاسکتا ہے۔

امام رضّا نے اپنی حیات با برکت میں ایسے مخلص اور صاحب علم شاگردوں کی تربیت کی جنہوں نے آپ کی زندگی میں اور آپ کے بعد دین کے دفاع اور اسلامی تعلیمات کی ترویج کے سلسلہ میں آپ کے مقصد کی پاسبانی کی، آپ کے بعض شاگردوں کے نام یہ ہیں: احمد ابن محمد ابی نصر بزنطی، محمد ابن فضل کرخی، عبداللہ ابن جنبد بجلی، اسماعیل ابن احوص اشعری، احمد ابن محمد اشعری آپ کے خاص اور قابل اعتماد شاگردوں میں شمار ہوتے ہیں۔

اس کے علاوہ حسن ابن علی خزاز، محمد ابن سلیمان دیلمی، علی ابن حکم انباری، عبداللہ ابن مبارک نہاوندی، حماد ابن عثمان باب، سعد ابن سعد، حسن ابن سعید اہوازی، محمد ابن فرج رنجی، خلف بصری، محمد ابن سنان، بکر ابن محمد ازدی، ابراہیم ابن محمد ہمدانی، محمد ابن احمد بن قیس اور اسحاق ابن محمد حصیبی بھی آپ کے شاگردوں میں سے تھے۔ (۱)

ابو الصلت بیان کرتے ہیں: کہ میں نے علی ابن موسیٰ الرضّا سے علم کسی اور کو نہیں دیکھا جو عالم بھی ان کو دیکھتا وہ میری ہی طرح ان کے علم ہونے کی گواہی دیتا تھا۔

مامون مختلف مذاہب کے علماء، فقہاء اور متکلمین کو اپنے دربار میں بلاتا تھا وہ لوگ علی ابن موسیٰ الرضّا

(۱) مناقب آل ابی طالب، ج ۳، ص ۳۹۷۔

سے مناظرہ اور مباحثہ کرتے تھے امام رضا ان پر غالب ہوتے تھے اور وہ سب آپ کے علم و فضل اور اپنی کوتاہیوں کا اعتراف کرتے تھے۔

علی ابن موسیٰ الرضا فرماتے ہیں کہ میں روضہ رسول میں بیٹھتا تھا مدینہ میں علماء کی تعداد زیادہ ہونے کے باوجود جب وہ کسی مسئلہ کا جواب نہیں دے پاتے تھے تو اسے میرے پاس بھیجتے تھے اور میں اس کا جواب دیتا تھا۔

محمد ابن اسحاق ابن موسیٰ ابن جعفر نے اپنے والد سے نقل کیا کہ موسیٰ ابن جعفر نے اپنی اولاد سے فرمایا: تمہارے بھائی علی ابن موسیٰ الرضا عالم آل محمد ہیں دینی مسائل ان سے معلوم کرو اور ان کے اقوال کی حفاظت کرو میں نے امام ابو جعفر محمد باقرؑ سے سنا ہے آپ اکثر فرمایا کرتے تھے کہ عالم آل محمد تمہارے صلب میں ہے کاش میں ان سے ملاقات کرتا وہ امیر المؤمنین علی ابن ابی طالبؑ کے ہمنام ہیں۔ (۱)

رجاء ابن ابی ضحاک جو مدینہ سے طوس کے سفر میں امام رضا کے ہمراہ تھا کہتا ہے کہ ہم جس شہر میں پہنچتے تھے لوگ احکام دین سیکھنے کے لئے آپ کے پاس جمع ہونے لگتے تھے اور آپ سے مسائل شریعت معلوم کرتے تھے اور آپ ان کے جواب میں اپنے آباء و اجداد کے حوالہ سے مولائے کائنات اور پیغمبر اسلام کی احادیث نقل کرتے تھے۔

مامون نے بھی کہا ہاں اے ابن ضحاک وہ روی زمین پر سب سے بہتر، سب سے زیادہ عالم اور سب سے زیادہ عبادت گزار ہیں۔ (۲)

ابراہیم ابن ابی العباس کا بیان ہے: کہ میں نے کبھی نہیں دیکھا کہ امام رضا سے کوئی سوال کیا گیا ہو اور آپ کو اس کا جواب نہ معلوم ہو میں نے آپ سے اعلم کسی اور کو نہیں دیکھا۔

مامون آپ سے مختلف مسائل معلوم کرتا تھا اور آپ سب کا جواب دیتے تھے آپ کی گفتگو اور جوابات قرآن سے ہوتے تھے آپ ہر تین دن میں ایک قرآن ختم کرتے تھے اور فرماتے تھے اگر میں

(۱) بحار الانوار، ج ۴۹، ص ۹۵

(۲) بحار الانوار، ج ۴۹، ص ۱۰۰

چاہوں تو اس سے کم مدت میں بھی قرآن ختم کر سکتا ہوں لیکن جس آیت پر پہنچتا ہوں آیت اور اس کی شان نزول کے بارے میں غور کرتا ہوں اسی وجہ سے تین دن میں ایک قرآن ختم ہوتا ہے۔ (۱)

عبادت اور بندگی

امام رضاؑ اپنے آباء و اجداد کی طرح عبادت میں بہت زیادہ سعی فرماتے تھے اپنی واجب نمازیں اول وقت فضیلت میں انتہائی خضوع و خشوع کے ساتھ انجام دیتے تھے نافلہ نمازوں کی بھی پابندی کرتے تھے تہجد شب زندہ داری اور نماز شب کو کبھی ترک نہیں کرتے تھے دعا، ذکر الہی اور قرأت قرآن میں مشغول رہتے تھے آپ کی عبادت کے سلسلہ میں بہت مطالب نقل ہوئے ہیں ہم یہاں نمونے کے طور پر صرف بعض کی طرف اشارہ کرتے ہیں۔

رجاء ابن ابی ضحاک بیان کرتا تھا: مامون نے مجھے حکم دیا کہ علی ابن موسیٰ الرضاؑ کو مدینہ سے طوس لے کر آؤں اس کا حکم تھا کہ آپ کو بصرہ، اہواز اور فارس کی طرف سے سفر کرایا جائے اور قم کی طرف سے نہ گزارا جائے مجھے حکم دیا گیا تھا کہ میں رات دن آپ کی نگرانی کروں جب تک شہر ”مرؤ“ نہ پہنچ جائیں خدا کی قسم میں نے ان سے زیادہ متقی ان سے زیادہ ذکر الہی کرنے والا اور ان سے زیادہ خدا ترس کسی اور کو نہیں دیکھا۔

نماز صبح پڑھنے کے بعد مصلے پر بیٹھے رہتے تھے اور طلوع آفتاب تک ”سبحان اللہ الحمد لله اللہ اکبر اور لا اله الا اللہ“ کہتے رہتے تھے اس کے بعد سجدہ میں چلے جاتے تھے اور سورج بلند ہونے تک سجدہ میں رہتے تھے۔

اس کے بعد ظہر تک لوگوں کے لئے حدیث بیان کرتے تھے اور ان کو موعظہ فرماتے تھے اس کے بعد تہجد و وضوء فرما کے مصلائے عبادت پر چلے جاتے تھے۔

اذان ظہر کے بعد چھ رکعت نماز نافلہ ادا کرتے تھے پہلی رکعت میں سورہ حمد اور سورہ ”قل یا ایہا الکافرون“ کی تلاوت فرماتے تھے دوسری رکعت میں حمد و قل هو اللہ احد پڑھتے تھے اور باقی چار رکعتوں میں بھی حمد و قل هو اللہ ہی پڑھتے تھے ہر دو رکعت کے بعد سلام پڑھتے تھے اور دوسری

(۱) بحار الانوار، ج ۴۹، ص ۹۰

رکعت میں رکوع میں جانے سے پہلے قنوت پڑھتے تھے اس کے بعد اذان کہتے تھے اور دو رکعت نماز نافلہ پڑھتے تھے پھر اقامت کہہ کر ظہر کی نماز ادا کرتے تھے نماز ظہر کے بعد دوبارہ ”سبحان اللہ الحمد لله اللہ اکبر اور لا اله الا اللہ“ کہتے تھے اور کچھ دیر تک کہتے رہتے تھے اس کے بعد سجدہ شکر بجالاتے تھے اور سجدہ کی حالت میں سومرتہ شکر اللہ فرماتے تھے اس کے بعد چھ رکعت نافلہ پڑھتے تھے جس کی دونوں رکعتوں میں حمد اور قل هو اللہ پڑھتے تھے ہر دوسری رکعت میں قنوت پڑھتے تھے اس کے بعد اذان کہہ کر دو رکعت نماز نافلہ ادا کرتے تھے اور پھر اقامت کہہ کر نماز عصر ادا کرتے تھے عصر کی نماز کی تعقیبات میں بھی ”سبحان اللہ الحمد لله اللہ اکبر اور لا اله الا اللہ“ کہتے تھے جب تک خدا چاہے اس کے بعد سجدہ شکر میں چلے جاتے تھے اور سجدہ میں ستر مرتبہ ”استغفر اللہ سبحان اللہ الحمد لله اللہ اکبر اور لا اله الا اللہ“ کہتے تھے۔

جب مغرب کی نماز کا وقت ہو جاتا تھا تو تجدید وضوء کے بعد تین رکعت نماز مغرب ادا فرماتے تھے دوسری رکعت میں رکوع سے پہلے قنوت پڑھتے تھے نماز کے بعد پھر ذکر ”سبحان اللہ الحمد لله و اللہ اکبر و لا اله الا اللہ“ کہتے تھے اور پھر سجدہ شکر میں چلے جاتے تھے سجدہ سے سر اٹھانے کے بعد بغیر کسی سے بات کئے ہوئے چار رکعت نماز نافلہ دو سلام سے ادا کرتے تھے ہر دوسری رکعت میں قنوت پڑھتے تھے اور پہلی رکعت میں حمد و قل هو اللہ اور دوسری رکعت میں حمد و قل ایھا الکافرون پڑھتے تھے نماز کے بعد بیٹھ کر تھوڑی دیر تعقیبات پڑھتے تھے اور پھر افطار فرماتے تھے۔

جب رات کا ایک تہائی حصہ گزر جاتا تھا تو چار رکعت عشا کی نماز ادا کرتے تھے دوسری رکعت میں رکوع سے پہلے قنوت پڑھتے تھے نماز کے بعد مصلے پر بیٹھ کر کچھ دیر ذکر ”سبحان اللہ الحمد لله اللہ اکبر اور لا اله الا اللہ“ کہتے تھے پھر سجدہ شکر میں جاتے تھے اس کے بعد آرام کے لئے بستر پر جاتے تھے رات کے آخری تہائی حصہ میں اٹھ جاتے تھے آپ کے زبان مبارک پر ذکر ”سبحان اللہ الحمد لله و اللہ اکبر و لا اله الا اللہ اور استغفر اللہ“ ہوتا تھا مسواک کرتے تھے وضوء فرماتے تھے پھر نماز شب میں مشغول ہو جاتے تھے آٹھ رکعت نماز شب بجالاتے تھے ہر دوسری رکعت میں سلام ہوتا تھا ہر نماز کی پہلی رکعت میں سورہ حمد کے بعد تیس مرتبہ قل هو اللہ احد پڑھتے تھے اس کے بعد چار رکعت نماز جمعہ طیار دو سلام سے ادا فرماتے تھے دوسری رکعت

میں رکوع سے پہلے تسبیحات کے بعد قنوت پڑھتے تھے نماز جعفر طیار آپ کی نماز شب کا جز شمار ہوتی تھی اس کے بعد باقی دو رکعت نماز ادا کرتے تھے پہلی رکعت میں سورہ حمد اور سورہ ملک کی تلاوت فرماتے تھے دوسری رکعت میں سورہ حمد اور سورہ ﴿ھل اتسی علی الانسان حین من الدھر...﴾ کی تلاوت فرماتے تھے۔

اس کے بعد نماز شفع پڑھتے تھے ہر رکعت میں حمد کے بعد تین مرتبہ قل هو اللہ پڑھتے تھے دوسری رکعت میں قنوت پڑھتے تھے اس کے بعد اٹھ کراہی رکعت نماز وتر بجالاتے تھے اس میں سورہ حمد کے بعد تین مرتبہ سورہ ”قل هو اللہ احد“ اور ایک مرتبہ قل اعوذ برب الفلق اور ایک مرتبہ قل اعوذ برب الناس پڑھتے تھے رکوع سے پہلے قنوت میں یہ دعا پڑھتے تھے: اللہم صلی علی محمد و آل محمد اللہم اهدنا فیمن ہدیت و عافنا فیمن عافیت و تولنا فیمن تولیت و بارک لنا فیما اعطیت و قنا شر ما قضیت فانک تقضی و لا یقضی علیک انہ لا یذل من والیت و لا یعز من عادیت تبارکت ربنا و تعالیت اس کے بعد ستر مرتبہ استغفر اللہ و اسئلہ التوبہ فرماتے تھے سلام کے بعد بیٹھ کر تھوڑی دیر تک تعقیب پڑھتے تھے۔

طلوع فجر کے وقت دو رکعت نماز نافلہ نماز صبح ادا کرتے تھے پہلی رکعت میں سورہ حمد اور سورہ قل ایہا الکافرون اور دوسری رکعت میں سورہ حمد اور ﴿قل هو اللہ احد﴾ پڑھتے تھے طلوع فجر کے بعد اذان و اقامت کہتے تھے اور دو رکعت نماز صبح بجالاتے تھے نماز کے بعد بیٹھ کر طلوع آفتاب تک تعقیبات پڑھتے تھے اس کے بعد سجدہ شکر میں چلے جاتے تھے اور سورج بلند ہونے تک سجدہ میں رہتے تھے۔

نماز واجب کی پہلی رکعت میں سورہ حمد اور انا انزلناہ پڑھتے تھے اور دوسری رکعت میں سورہ حمد اور ﴿قل هو اللہ احد﴾ کی تلاوت فرماتے تھے جمعہ کے دن کی نماز صبح، نماز ظہر اور نماز عصر میں سورہ حمد کے بعد سورہ جمعہ اور سورہ منافقون کی تلاوت فرماتے تھے۔

شب جمعہ نماز عشاء کی پہلی رکعت میں سورہ حمد اور سورہ جمعہ اور دوسری رکعت میں سورہ حمد کے بعد سورہ سبح اسم ربک الاعلیٰ کی تلاوت کرتے تھے۔

دوشنبہ اور پنج شنبہ کو نماز صبح کی پہلی رکعت میں سورہ حمد اور سورہ دھر هل اتسی علی

الانسان کی تلاوت فرماتے تھے اور دوسری رکعت میں سورہ حمد سورہ دہر اور سورہ غاشیہ کی تلاوت فرماتے تھے۔

نماز مغرب و عشاء اور نماز شب، نماز شفع، نماز وتر اور نماز صبح میں بلند آواز سے قرأت کرتے تھے اور نماز ظہر و عصر میں آہستہ قرأت فرماتے تھے تیسری اور چوتھی رکعت میں سورہ حمد کی جگہ تسبیحات اربعہ سبحان اللہ و الحمد لله و لا اله الا اللہ و اللہ اکبر پڑھتے تھے۔

آپ کی نمازوں میں قنوت کی دعائیہ تھی: رب اغفر وارحم و تجاوز عما تعلم انک انت الاعز الاجل الاکرم۔

جس جگہ دس دن رکنے کا ارادہ ہوتا تھا روزہ رکھتے تھے نماز مغرب کے وقت پہلے واجب نمازیں ادا کرتے تھے اس کے بعد افطار فرماتے تھے۔

سفر میں واجب نمازیں دو رکعت ادا کرتے تھے سوائے نماز مغرب کے جو تین رکعت ہے۔ سفر و حضر کسی بھی حال میں نافلہ مغرب و عشاء، نماز شب، شفع، وتر اور نافلہ صبح ترک نہیں کرتے تھے لیکن سفر میں ظہر و عصر کی نافلہ نہیں پڑھتے تھے قصر نمازوں کے بعد تیس مرتبہ سبحان اللہ و الحمد لله و لا اله الا اللہ و اللہ اکبر کہتے تھے اور فرماتے تھے یہ ذکر نماز کی کمی کو پورا کر دیتا ہے۔

میں نے سفر یا حضر میں نماز صبحی پڑھتے نہیں دیکھا سفر میں روزہ بالکل نہیں رکھتے تھے ہر دعا سے پہلے محمد و آل محمد پر صلوات بھیجتے تھے نماز اور غیر نماز میں صلوات بہت زیادہ پڑھتے تھے راتوں میں قرآن کی تلاوت زیادہ کرتے تھے جب کسی ایسی آیت پر پہنچتے تھے جس میں جنت یا دوزخ کا تذکرہ ہوتا تھا تو گریہ فرماتے تھے اور خداوند عالم سے جنت کی درخواست کرتے تھے اور جہنم سے پناہ مانگتے تھے تمام نمازوں میں بسم اللہ الرحمن الرحیم بلند آواز سے کہتے تھے جب قل ہو اللہ احد پڑھتے تھے تو چپکے سے اللہ احد کہتے تھے قل ہو اللہ احد سے کی قرأت کے بعد تین مرتبہ کذاک اللہ ربنا کہتے تھے جب سورہ حمد (قل یا ایہا الکافرون) کی تلاوت کرتے تھے تو اس کے بعد تین مرتبہ فرماتے تھے ربی اللہ و دینی الاسلام جب سورہ و التین اور والزیتون کی تلاوت فرماتے تھے تو قرأت کے بعد بلی و انا ذالک من الشاہدین کہتے تھے

جب سورہ لا اقسام بیوم القیامۃ کی تلاوت فرماتے تھے تو اس سے فارغ ہونے کے بعد سبحانک اللہم بلی کہتے تھے۔

جب سورہ جمعہ کی تلاوت فرماتے تھے اور آیت قل ما عند اللہ خیر من اللہو و من التجارة و اللہ خیر الرازقین پر پہنچتے تھے تو ”للذین اتقوا“ کہتے تھے۔
سورہ فاتحہ پڑھنے کے بعد الحمد لله رب العالمین کہتے تھے۔

جب سورہ اعلیٰ کی تلاوت کرتے تھے تو آہستہ سے ”سبحان ربی الاعلیٰ“ کہتے تھے جب آیت ”یا ایہا الذین آمنوا“ پڑھتے تھے تو آہستہ سے لبیک اللہم لبیک کہتے تھے۔ (۱)
ابراہیم ابن عباس کا بیان ہے کہ ابوالحسن رضائے میں بہت کم سوتے تھے اور زیادہ تر بیدار رہتے تھے اکثر صبح تک عبادت میں مصروف رہتے تھے روزے بہت رکھتے تھے مہینہ کے تین روزے آپ سے ترک نہیں ہوتے تھے آپ فرماتے تھے کہ ہر مہینہ میں تین دن روزہ رکھنا گویا پوری عمر روزے رکھنا ہے۔ (۲)

راہ خدا میں خرچ اور لوگوں کے ساتھ حسن سلوک

جو دو بخشش، فقراء کے ساتھ حسن سلوک، مقروضوں کا قرض ادا کرنا، مومنین کو کھانا کھلانا اور پریشان حالوں کی مدد کرنا پیغمبر اسلام اور ائمہ معصومین کی سیرت تھی امام رضائے نے بھی اسی سیرت کو جاری رکھا۔

اسحق زنجلی کا بیان ہے: ایک شخص امام رضائے کی خدمت میں پہنچا اور آپ سے عرض کیا کہ اپنی شایان شان میری مدد کریں۔

آپ نے فرمایا: اتنی مدد کرنے پر قادر نہیں ہوں۔

اس نے عرض کیا: پھر میری شایان شان مدد کریں۔

(۱) بحار الانوار، ج ۳۹، ص ۹۱

(۲) بحار الانوار، ج ۳۹، ص ۹۱؛ الفصول المہمہ، ص ۲۳۳

امامؑ نے فرمایا: یہ ممکن ہے، یہ کہہ کر غلام کو حکم دیا کہ اس کو دو سو دینار عطا کر دے۔
امام رضاً نے خراسان میں عرفہ کے دن اپنا تمام مال راہ خدا میں خرچ کر دیا فضل ابن سہل نے
عرض کیا کہ آپ کے اس طرح بخشش کرنے میں مصلحت نہیں ہے اور نقصان ہے۔
امامؑ نے فرمایا: نقصان نہیں بلکہ اصل نفع یہی ہے جو چیز خدا کی راہ میں آخرت کی جزا کی امید پر
دیدنی جائے اس کو گھانا نہ سمجھو۔ (۱)

معمر ابن خلاد کا بیان ہے: امام رضاً کھانا کھاتے وقت اپنے دسترخوان کے پاس ایک برتن رکھ
لیتے تھے اور اچھے کھانوں میں سے تھوڑا تھوڑا اس میں رکھتے رہتے تھے اس کے بعد حکم دیتے تھے کہ
اس کو فقراء میں تقسیم کر دیا جائے اس وقت آپ اس آیت کی تلاوت فرماتے رہتے تھے ﴿فلا
اقتحم العقبة..﴾

اس کے بعد آپ فرماتے تھے کہ خدا کو معلوم ہے کہ ہر شخص غلام آزاد نہیں کر سکتا لہذا اس طرح
کے کھانا کھلانے کو جنت جانے کا ذریعہ قرار دیا۔ (۲)

غفاری کا بیان ہے: میں نے آل ابی رافع کے ایک شخص سے فلاں مقدار میں قرض لیا تھا وہ بار
بار مجھ سے اپنے قرض کا مطالبہ کر رہا تھا اور میں قرض ادا کرنے پر قادر نہیں تھا اس وجہ سے میں نے
نماز صبح مسجد النبی میں پڑھی اور امام رضاً کی تلاش میں نکلا آپ اس زمانے میں ”عریض“ میں تھے
جب میں وہاں پہنچا امامؑ کو دیکھا امام پیرا ہن پہنے عباوڑھے اپنے مرکب پر سوار تھے۔

مجھے شرم لگی اور میں نے آپ سے کچھ نہیں کہا آپ جب میرے پاس آئے مجھے دیکھا میں نے
سلام کیا اور عرض کیا کہ آپ کے فلاں چاہنے والے کا میرے ذمہ قرض ہے اور اس نے اس کے
مطالبہ میں مجھے رسوا کر رکھا ہے میں سوچ رہا تھا کہ آپ اسے نصیحت کر دیں وہ اپنے مطالبہ سے دست
بردار ہو جائے البتہ میں نے امامؑ سے یہ نہیں بتایا کہ قرض کی مقدار کتنی ہے۔

آپ نے مجھ سے فرمایا: بیٹھو میں ابھی واپس آتا ہوں۔

میں وہیں رکا رہا یہاں تک کہ مغرب کا وقت ہو گیا میں نے نماز مغرب ادا کی روزہ سے بھی تھا

(۱) بحار الانوار، ج ۳۹، ص ۱۰۰

(۲) بحار الانوار، ج ۳۹، ص ۹۷

لہذا تھک گیا تھا اور واپسی کا ارادہ کر رہا تھا کہ آپ تشریف لے آئے کچھ لوگ آپ کے گرد جمع تھے اور آپ کے سامنے اپنی حاجت پیش کر رہے تھے اور آپ ان کو صدقہ دے رہے تھے اس کے بعد آپ گھر کے اندر گئے اور مجھے بھی گھر میں بلا لیا میں گھر میں داخل ہوا دونوں ساتھ ساتھ بیٹھے میں مدینہ کے حاکم ابن مسیب کے بارے میں آپ سے گفتگو کر رہا تھا جب میری بات ختم ہوئی۔

تو آپ نے فرمایا: میرا خیال ہے ابھی تم نے افطار نہیں کیا۔

میں نے عرض کیا: نہیں!

آپ نے حکم دیا: میرے لئے کھانا لایا گیا۔

پھر آپ نے اپنے غلام سے فرمایا: میرے ساتھ کھانا کھائے۔

کھانا کھانے کے بعد مجھ سے فرمایا: اس تکیہ کو ہٹاؤ اور جو اس کے نیچے ہوا سے لے لو۔

میں نے آپ کے حکم پر عمل کیا اور وہاں موجود دینار اٹھائے اور اپنے لباس کی آستین میں رکھ

لئے اپنے چار غلاموں کو حکم دیا کہ میرے گھر تک میری ہمراہی کریں۔

میں نے عرض کیا: کہ ابن مسیب کے افراد رات میں گشت کرتے رہتے ہیں اور میں نہیں چاہتا

کہ وہ مجھے آپ کے غلاموں کے ساتھ دیکھیں۔

آپ نے فرمایا: تم صحیح کہہ رہے ہو اس کے بعد اپنے غلاموں سے فرمایا جہاں سے یہ کہیں واپس آ جانا۔

میں اپنے گھر پہنچا چراغ روشن کیا اور دیناروں کو گنا تو وہ ۲۸ دینار تھے جب کہ میرا قرض

کل ۲۸ دینار تھا۔

ان میں سے ایک دینار میں کچھ خاص چمک پائی جا رہی تھی مجھے اس سے دلچسپی ہوئی اور میں نے

چراغ کے پاس سے لیجا کر اسے دیکھا اس پر لکھا تھا تمہارا قرض ۲۸ دینار ہے لیکن باقی ۲۰ دینار بھی

تمہارے ہی ہیں۔

غفاری کا بیان ہے کہ خدا کی قسم مجھے بالکل صحیح نہیں یاد تھا کہ اس شخص کا مجھ پر کتنا قرض ہے۔ (۱)

آپ کے خادم یا سر کا بیان ہے: جب امام رضاؑ تنہائی میں بیٹھتے تھے تو اپنے تمام چھوٹے بڑے

(۱) الارشاد، ج ۲، ص ۲۵۵؛ بحار الانوار، ج ۴۹، ص ۹۷

غلاموں کو اکٹھا کرتے تھے اور ان سے گفتگو کرتے تھے جب کھانے کے لئے دسترخوان پر بیٹھتے تھے سب کو اپنے ساتھ دسترخوان پر بٹھاتے تھے۔ (۱)

ولی عہدی

امام علی ابن موسیٰ الرضاؑ کی زندگی کا ہم ترین واقعہ آپ کا ولی عہد ہونا ہے مامون نے ۲۰۰ھ یا ۲۰۱ھ میں آپ کو مدینہ سے خراسان بلا یا۔ (۲)

اس سلسلہ میں اپنے چند افراد جیسے رجاہ ابن ابی ضحاک اور یا سرخادم کو یہ ذمہ داری سونپی کہ مدینہ جا کر علی ابن موسیٰ الرضاؑ کو اس سفر پر راضی کریں سفر کے دوران ان کے ہمراہ رہیں اور ان پر نظر رکھیں یہاں تک وہ خراسان پہنچ جائیں۔

جیسا کہ بعض روایات سے معلوم ہوتا ہے امام رضاؑ اس سفر پر دل سے راضی نہیں تھے اور مامون کے اصرار کی وجہ سے مجبوراً اس کو قبول کیا تھا گویا آپ کو مامون کی نیت پر پہلے ہی سے شک تھا اور آپ خطرہ محسوس کر رہے تھے۔

مخول بختانی کا بیان ہے جس وقت حکومت کے افراد امام رضاؑ کو خراسان لے جانے کے لئے مدینہ آئے میں مدینہ ہی میں تھا آپ اپنے جد کی قبر سے رخصت ہونے کے لئے مسجد النبیؐ میں داخل ہوئے مسجد سے باہر نکلتے اور پھر واپس چلے جاتے تھے اور بلند آواز سے گریہ فرماتے تھے۔

میں آپ کی خدمت میں پہنچا سلام کیا امامؑ نے فرمایا میں اپنے جد کی قبر چھوڑ کر جا رہا ہوں میری موت عالم غربت میں ہوگی اور ہارون کے برابر میں دفن ہوں گا۔ (۳)

وثناء کا بیان ہے: امام رضاؑ نے مجھ سے فرمایا، جب مجھے مدینہ سے لے جایا جانے لگا تو میں نے اپنے اہل و عیال کو جمع کیا اور ان سے کہا کہ میرے لئے گریہ کرو اس طرح کہ میں تمہارے گریہ کی

(۱) بحار الانوار، ج ۳۹، ص ۱۶۴

(۲) بحار الانوار، ج ۳۹، ص ۱۳۲

(۳) بحار الانوار، ج ۳۹، ص ۱۱۷

آوازن لوں اس کے بعد میں نے بارہ ہزار دیناران میں تقسیم کئے اور ان سے کہا شاید میں دوبارہ تم لوگوں کے پاس واپس نہ آسکوں۔ (۱)

امام رضاؑ نے اپنے ساتھیوں کے ساتھ خراسان کی طرف سفر کیا یہ راستہ کتنے دن میں طے ہوا اس کی تفصیلات کا علم نہیں ہے بعض شہروں میں آپ نے قیام بھی فرمایا کچھ عرصہ کے بعد ”مرؤ“ پہنچے جو خراسان کا بڑا شہر تھا یہ ایک آباد شہر تھا جو خراسان کا دار الحکومت بھی تھا مامون اس زمانے میں اسی شہر میں رہتا تھا۔

مامون اور اس کی حکومت کے افراد نے شہر کے دوسرے لوگوں کے ساتھ آپ کا شایان شان استقبال اور بڑا احترام کیا۔

استقبال کی رسومات انجام پانے کے بعد ایک دن مامون نے امام رضاؑ سے عرض کیا میرا ارادہ ہے کہ میں خلافت سے کنارہ کش ہو جاؤں اور اسے آپ کے حوالہ کر دوں کہ اس منصب کے لئے آپ سب سے زیادہ موزوں ہیں امام رضاؑ چونکہ مامون کے خفیہ مقاصد سے واقف تھے اور جانتے تھے کہ اس کے اس عمل میں سچائی نہیں ہے لہذا آپ نے خلافت کو قبول نہیں کیا۔

مامون نے پھر اصرار کیا اور کہا اگر خلافت قبول نہیں کرتے تو ولی عہدی قبول کر لیجئے۔ امام کو ولی عہدی بھی منظور نہیں تھی لیکن مامون کے اصرار پر مجبور ہو کر ولی عہدی قبول کرنا پڑی مگر آپ نے یہ شرط لگا دی کہ ملکی امور اور کسی کو معزول یا منصوب کرنے میں دخل اندازی نہیں کریں گے۔

مامون نے یہ شرط منظور کر لی اور بنی عباس کے بہت سے افراد، حکومت کے امراء و وزراء اور بنی ہاشم کی ایک جماعت کے سامنے آپ کی ولایت عہدی کا حکم لکھ کر امام کے سامنے پیش کر دیا اور حکم دیا کہ لوگ آپ کی بیعت کریں اور آپ کے نام کا سکہ چلایا جائے۔

آپ کی ولایت عہدی کا حکم تاریخ وحدیث کی کتابوں میں درج ہے۔ مامون کا یہ عمل بظاہر ایک غیر معمولی عمل تھا اور اس کی حکومت کے افراد میں کسی کو اس کی امید نہیں تھی لہذا ابتدا میں اسے اپنی حکومت کے بعض امراء اور بنی عباس کے بزرگوں کی شدید مخالفت کا سامنا کرنا پڑا جو کبھی مخفی طور پر اور کبھی علی الاعلان مامون کے اس عمل کے خلاف علم بغاوت بلند کرتے تھے لیکن مامون ہمیشہ اس کا دفاع کرتا تھا اور اس کو اپنا ایک سنجیدہ اور مصلحت آمیز اقدام بتاتا تھا۔

اس عمل سے مامون کا مقصد کیا تھا؟ یہ واضح نہیں ہے اور اس کے بارے میں تحقیق کرنے کی ضرورت ہے کیا مامون کے ذریعہ امام کو ولی عہد بنائے جانے میں خلوص تھا؟ اور کیا وہ واقعی حکومت اور خلافت جو اہلبیت کا حق تھا ان کو واپس کرنا چاہتا تھا؟ (۱)

مامون جس نے خلافت پر قبضہ کرنے کے لئے اپنے بھائی سے جنگ کی ہو اور اس میں لاکھوں افراد قتل ہوئے ہوں یہاں تک کہ بھائی کے قتل کے بعد جب مامون کے لئے اس کا سر لایا گیا ہو تو سجدہ کیا ہو اور اس پر خوشی کا اظہار کیا ہے۔ (۲)

یہ بہت بعید ہے کہ وہ خلوص کے ساتھ حکومت علی ابن موسیٰ الرضا کے حوالے کر دے۔ کیا اس بظاہر نیک عمل سے اس کا کوئی سیاسی مقصد تھا اور وہ عوام کے سامنے اپنی کھوئی ہوئی حیثیت واپس پا کر باعزت بننا چاہتا تھا یا اس کا مقصد بنی ہاشم اور علوی سادات کو راضی کرنا تھا جو وقتاً فوقتاً قیام کیا کرتے تھے اور حکومت کے خلاف اقدامات کرتے تھے تاکہ وہ اپنے خونِ قیام سے باز آجائیں اس طرح کے احتمالات پائے جاتے ہیں جس پر جامع تحقیق کی ضرورت ہے ان مختصر اوراق میں اس کی گنجائش نہیں ہے۔

افسوس کہ امام کی بے وقت شہادت سے ولی عہدی کا موضوع خود بخود ختم ہو گیا اور جیسا کہ پہلے بیان کیا گیا آپ کو ۲۰۰ھ میں شہر ”مرؤ“ میں ولی عہد بنایا گیا لیکن یہ معلوم نہیں ہے کہ آپ کب اور کیوں وہاں سے طوس منتقل ہوئے اور سنا باد کے قریب نوقان میں قیام فرمایا۔

امام رضا کو کچھ عرصہ کے بعد ہی زہر دے دیا گیا اور ماہ صفر ۲۰۳ھ میں آپ کی شہادت ہو گئی وہیں ہارون رشید کی قبر کے برابر میں دفن ہوئے آپ کی عمر مبارک اس وقت ۵۵ سال تھی۔ (۳)
آپ کی ولی عہدی کا دور صرف ۲ سال اور چند مہینہ تھا۔

(۱) قرآن اور شواہد سے معلوم ہوتا ہے کہ مامون کے ذریعہ آپ کو ولی عہد بنانا جانا صرف اپنے سیاسی مقاصد کے حصول کے لئے تھا اور اس میں ذرہ برابر خلوص نہیں تھا امام رضا نے اس حقیقت کا مختلف مواقع پر انکشاف کیا مدینہ سے نکلنے وقت سفر میں جگہ جگہ خلافت اور ولی عہدی قبول نہ کر کے اور قبول کرنے کی صورت میں حکومت کے امور میں مداخلت نہ کر کے اور خود مامون کے ذریعہ آپ کو زہر دیا جانا تاریخی اعتبار سے ثابت ہے لہذا اس عمل سے اس کی نیت میں صداقت نہ ہونا کوئی ڈھکی چھپی بات نہیں ہے۔ مترجم

(۲) الکامل فی التاريخ، ج ۶، ص ۲۸۷

(۳) کافی، ج ۱، ص ۲۸۶



نویں امام

امام محمد تقی علیہ السلام

امام محمد تقیؑ ۱۵ یا ۱۹ رمضان المبارک ۱۹۰ھ کو مدینہ منورہ میں پیدا ہوئے۔ (۱)
آپ کا اسم گرامی محمد اور آپ کے والد کا نام علی ابن موسیٰ الرضاؑ تھا آپ کی والدہ ماجدہ کا نام
سبیکہ یا خیزران تھا۔ (۲)
آپ کی کنیت ابو جعفر (ثانی) تھی اور القاب قانع، مرتضیٰ، جواد اور تقی تھے۔ (۳)
جب آپ کے والد ماجد کی شہادت ہوئی اس وقت آپ کی عمر مبارک ۷ سال اور چند مہینہ تھی
آپ کی امامت کا زمانہ سترہ (۱۷) سال تھا۔ (۴)
بنی عباس کے خلیفہ معتمد نے آپ کو آپ کی زوجہ ام الفضل بنت مامون کے ساتھ بغداد بلایا
آپ ۲۸ محرم ۲۲۰ھ کو بغداد پہنچے اسی سال ماہ ذیقعدہ میں بغداد ہی میں آپ کی شہادت ہوئی اور
آپ کا جسد اطہر قریش کے قبرستان میں آپ کے جد امام موسیٰ کاظمؑ کی قبر کے برابر دفن کیا گیا اس
وقت آپ کی عمر مبارک ۲۵ سال اور چند مہینہ تھی۔ (۵)

(۱) آپ کی تاریخ ولادت بنا بر مشہور ۱۰ رجب المرجب ہے۔ مترجم

(۲) کافی، ج ۱، ص ۳۹۲؛ بحار الانوار، ج ۵۰، ص ۲

(۳) مطالب السؤل، ج ۲، ص ۱۳۰؛ مناقب آل ابی طالب، ج ۳، ص ۳۱۰

(۴) بحار الانوار، ج ۵۰، ص ۱۲

(۵) بحار الانوار، ج ۵۰، ص ۱

آپ کی امامت کی دلیلیں

شیخ مفید علیہ الرحمہ نے تحریر کیا ہے کہ جن لوگوں نے امام جواد کی امامت کے سلسلہ میں امام علی رضا کے اقوال نقل کئے ہیں وہ یہ ہیں: علی ابن جعفر ابن محمد الصادق، صفوان ابن یحییٰ، معمر ابن خلاد، حسین ابن یسار ابن ابی نصر بن زبلی، ابن قیاما واسطی، حسن ابن جهم، ابو یحییٰ الصنعانی، خیرانی اور یحییٰ ابن حبیب زیات وغیرہ۔ (۱)

علی ابن جعفر ابن محمد فرماتے ہیں: میں نے ابو جعفر محمد ابن علی رضا کا ہاتھ پکڑ کر عرض کیا میں گواہی دیتا ہوں کہ آپ خدا کے نزدیک امام ہیں۔

امام رضا نے گریہ فرمایا اور کہا چچا کیا آپ نے میرے والد سے نہیں سنا کہ آپ فرماتے تھے رسول خدا نے فرمایا: میرے والد فدا ہوں کنیران نوبیہ طیبہ کی سب سے بہتر کنیر کے بیٹے پر جس کی نسل سے ایک ایسا امام آئے گا جو وطن سے دور اپنے والد اور اپنے جد کے خون کا انتقام لے گا ان کی غیبت بہت طولانی ہوگی اس طرح کہ لوگ کہنے لگیں گے کہ وہ انتقال کر گئے ہیں یا انھیں کسی نے ہلاک کر دیا اور اگر ہیں تو کہاں چلے گئے ہیں۔

میں نے عرض کیا: آپ صحیح فرما رہے ہیں میری جان آپ پر فدا ہو جائے۔ (۲)

صفوان ابن یحییٰ بیان کرتے ہیں: کہ میں نے امام رضا سے عرض کیا کہ میں ابو جعفر امام محمد تقی کی ولادت سے پہلے آپ سے سوال کیا تھا تو آپ نے فرمایا تھا کہ عنقریب خدا مجھے ایک بیٹا عطا کرے گا اب خدا نے آپ کو بیٹا عطا کیا ہے اور اس کے نور سے ہماری آنکھیں منور ہو گئی ہیں اگر خدا نخواستہ آپ کو کوئی حادثہ پیش آجائے تو ہم کس کی طرف رجوع کریں؟

آپ نے فرمایا: ان کی طرف. اور یہ کہہ کہ امام ابو جعفر کی طرف اشارہ کیا جو ان کے برابر میں کھڑے تھے۔

میں نے عرض کیا: میں آپ پر قربان جاؤں یہ تو ابھی تین سال کے بچے ہیں۔

(۱) الارشاد، ج ۲، ص ۲۷۴

(۲) الارشاد، ج ۲، ص ۷۵

آپ نے فرمایا: ان کی کمسنی اور امامت میں کوئی تضاد نہیں ہے حضرت عیسیٰؑ بھی پیغمبر اور حجت خدا تھے جب کہ ان کی عمر تین سال سے بھی کم تھی۔ (۱)

معمّر ابن خلاد کا بیان ہے: میں نے امام رضاؑ سے سنا ہے کہ آپ نے امامت کی علامتوں کے بارے میں کچھ مطالب بیان کرنے کے بعد فرمایا تمہیں ان علامتوں کی کیا ضرورت ہے میں نے اپنے بیٹے ابو جعفرؑ کو اپنا جانشین اور خلیفہ قرار دیا ہے۔

اس کے بعد آپ نے فرمایا: ہم ایسے اہلبیت ہیں جن کے بچے بھی بالکل اپنے بزرگوں کی طرح ہوتے ہیں اور ان میں کوئی کمی نہیں پائی جاتی۔ (۲)

حسین ابن یسار کا بیان ہے: ابن قیامانے امام ابو الحسن رضاؑ کو خط لکھا کہ آپ کیسے امام ہو سکتے ہیں جب کہ آپ کا کوئی بیٹا نہیں ہے جو آپ کا جانشین ہو۔

امام رضاؑ نے جواب میں لکھا: تمہیں کیسے معلوم کہ میرا کوئی بیٹا نہیں ہوگا توڑے ہی دنوں میں خداوند عالم مجھے ایک بیٹا عطا کرے گا جو حق کو باطل سے الگ کر دے گا۔ (۳)

ابن ابی نصر بزنطی کا بیان ہے: ایک دن ابن نجاشی نے مجھ سے کہا تمہارے ولی امام رضاؑ کے بعد کون امام ہوگا؟ اس کو معلوم کر کے مجھے باخبر کرو میں امام رضاؑ کی خدمت میں حاضر ہوا اور ابن نجاشی کا سوال دہرایا۔

آپ نے فرمایا: میرے بعد میرا بیٹا امام ہوگا۔

اس کے بعد آپ نے فرمایا: کس میں ہمت ہے کہ کہے میرا بیٹا، جب کہ ابھی بیٹا پیدا نہ ہوا ہو۔ اس وقت ابو جعفرؑ کی ولادت نہیں ہوئی تھی کچھ ہی دنوں کے بعد امام ابو جعفرؑ کی ولادت ہوئی۔ (۴) ابن قیامانے اسطی جو واقفی مذہب تھا بیان کرتا ہے کہ میں علی ابن موسیٰ الرضاؑ کی خدمت میں پہنچا اور عرض کیا، کیا ایک زمانے میں دو امام ہو سکتے ہیں؟

(۱) الارشاد، ج ۲، ص ۲۷۷؛ الفصول المہمہ، ص ۲۴۷

(۲) الارشاد، ج ۲، ص ۲۷۷؛ الفصول المہمہ، ص ۲۴۷

(۳) الارشاد، ج ۲، ص ۲۷۷

(۴) الارشاد، ج ۲، ص ۲۷۷

آپ نے فرمایا: نہیں، لیکن ایسا صرف ایک صورت میں ممکن ہے جب ان دونوں میں ایک صامت ہو۔ میں نے عرض کیا: کہ آپ کے پاس امام صامت نہیں ہے۔
آپ نے فرمایا: خدا کی قسم خدا مجھے ایک بیٹا عطا کرے گا جو حق اور اہل حق کی حمایت کرے گا اور باطل کو ختم کرنے کی کوشش کرے گا۔

آپ نے یہ اس وقت فرمایا تھا، جب ابھی آپ کے یہاں بیٹے کی ولادت نہیں ہوئی تھی۔ (۱)
حسن ابن جہم کا بیان ہے: میں ابوالحسنؑ کی خدمت میں بیٹھا تھا آپ نے اپنے چھوٹے سے بیٹے کو بلوایا، اپنی گود میں بٹھایا اور فرمایا ان کا پیرا ہن اتارو میں نے ان کا پیرا ہن اتارا۔
آپ نے فرمایا: ان کے دونوں شانوں کے درمیان دیکھو!

میں نے غور سے دیکھا: مجھے دونوں شانوں کے درمیان مہر جیسی کوئی چیز دکھائی دی۔
آپ نے فرمایا: اسے دیکھ رہے ہو میرے والد کے پاس بھی ایسی ہی علامت تھی۔ (۲)
ابویحییٰ صنعانی کا بیان ہے: میں ابوالحسن رضّا کی خدمت میں تھا کہ آپ کے فرزند ابو جعفرؑ کو وہاں لایا گیا جو ابھی بچے تھے آپ نے فرمایا یہ مولود میرے شیعوں کے لئے عظیم برکات کا حامل ہے اور ان کے جیسا کوئی بھی پیدا نہیں ہوا۔ (۳)

خیرانی نے اپنے والد سے نقل کیا ہے: کہ انھوں نے کہا کہ میں خراسان میں امام رضّا کی خدمت میں تھا ایک شخص نے سوال کیا اگر آپ کے لئے کوئی حادثہ پیش آجائے تو ہم کس کی طرف رجوع کریں؟
آپ نے فرمایا: میرے بیٹے ابو جعفرؑ کی طرف۔ اس شخص نے گویا آپ کو کسن سمجھا تو امام رضّا نے فرمایا خداوند عالم نے جناب عیسیٰؑ کو نبوت و رسالت عطا کی جب کہ ان کا سن ابو جعفرؑ سے کہیں کم تھا۔ (۴)
امام رضّا کے کاتب محمد ابن ابی عباد کا کہنا ہے: حضرت رضّا اپنے بیٹے محمد کو ہمیشہ کنیت کے ساتھ یاد کرتے تھے اور فرماتے تھے ابو جعفرؑ نے یہ کہا ہے میں نے ابو جعفرؑ کو یہ لکھا ہے اور ان کا بہت احترام

(۱) الارشاد، ج ۲، ص ۲۷۷

(۲) الارشاد، ج ۲، ص ۲۷۸

(۳) الارشاد، ج ۲، ص ۲۷۹

(۴) الارشاد، ج ۲، ص ۲۷۹؛ الفصول المہمہ، ص ۲۳۷

کرتے تھے جب کہ وہ ابھی بچے تھے مدینہ سے ابو جعفر امام محمد تقیؑ کے انتہائی فصیح و بلیغ خطوط بھی اپنے والد کے پاس خراسان پہنچتے تھے میں نے آپ سے سنا کہ ابو جعفر میرے وصی اور خلیفہ ہیں۔ (۱)

مسافر کا بیان ہے کہ امام ابو الحسن رضاؑ نے خراسان میں مجھ سے فرمایا: ابو جعفر کے پاس جاؤ وہ تمہارے امام اور ولی ہیں۔ (۲)

ابراہیم ابن ابی محمد کا بیان ہے: میں طوس میں امام رضاؑ کی خدمت میں تھا ایک شخص نے آ کر عرض کیا اگر آپ کو کوئی حادثہ پیش آ جائے تو ہم کس کی طرف رجوع کریں فرمایا میرے بیٹے محمد کی طرف۔ (۳)

سوال کرنے والے نے گویا آپ کو ابھی کسمن سمجھا تو امام رضاؑ نے فرمایا: خداوند عالم نے عیسیٰ ابن مریم کو نبوت اور شریعت کے قیام کے لئے مبعوث فرمایا۔ جب کہ آپ کا سن ابو جعفر سے کم تھا۔ ابن بزلیح کا کہنا ہے: امام ابو الحسن علی رضاؑ سے سوال کیا گیا کیا امام کا منصب چچا اور ماموں کو بھی مل سکتا ہے آپ نے فرمایا نہیں، آپ نے یہ اس وقت فرمایا تھا جب آپ کے یہاں ابھی بیٹے کی ولادت نہیں ہوئی تھی۔ (۴)

فضائل و کمالات

جیسا کہ پہلے ثابت بھی کیا جا چکا ہے کہ امام تمام انسانی کمالات کا حامل ایک مکمل انسان ہوتا ہے اور اس میں کسی طرح کا عیب یا نقص نہیں پایا جاتا اور یہ عصمت کے لئے لازم ہے۔

جب کسی شخص کی امامت دلیلوں سے ثابت ہو جائے تو اس کے ذاتی کمالات بھی خود بخود ثابت ہو جائیں گے اس لئے کہ علم، تقویٰ، فضیلت، عبادت اور بہترین اخلاق سے آراستہ ہونا اور ہر قسم کے گناہ اور برے اخلاق سے پاک اور منزہ ہونا امامت کے لئے ذاتی طور پر ضروری ہے اور اس

(۱) بحار الانوار، ج ۵۰، ص ۱۸

(۲) بحار الانوار، ج ۵۰، ص ۳۴

(۳) بحار الانوار، ج ۵۰، ص ۳۴

(۴) الارشاد، ج ۲، ص ۲۷۹

اعتبار سے ائمہ معصومین کے درمیان کوئی فرق نہیں پایا جاتا ان ذوات مقدسہ میں تمام انسانی کمالات یکساں طور پر پائے جاتے ہیں اس سلسلہ میں بچپن، نوجوانی، جوانی یا بڑھاپے کا کوئی دخل نہیں ہوتا اگر بعض ائمہ کی تعلیمات ہم تک کم پہنچی ہیں یا ان کی عبادتوں اور ان کے فضائل و کمالات سے متعلق معلومات تاریخ کی کتابوں میں کم ہیں تو اس کا مطلب یہ ہرگز نہیں کہ معاذ اللہ اس اعتبار سے ان میں کوئی نقص پایا جاتا تھا بلکہ اس میں اس زمانے کے سیاسی اور سماجی حالات، زمانے اور مکان کی مشکلات، نیز ائمہ معصومین کی عمر کا دخل ہے جس کی وجہ سے ان سے ظاہر ہونے والے کمالات میں فرق محسوس ہوتا ہے۔

انہیں ائمہ میں سے ایک امام محمد تقیؑ ہیں اگرچہ آپ سے بہت سی احادیث نقل ہوئی ہیں جو تاریخ کی کتابوں میں آج بھی موجود ہیں لیکن آپ سے مروی احادیث کی مقدار آپ کے آباء و اجداد کے برابر نہیں ہے۔

آپ کی عبادت خشوع و خضوع، فقراء و مساکین کے سلسلہ میں انفاق و احسان نیز دوسرے اخلاقی کمالات کے بارے میں تاریخ کی کتابوں میں آپ کے آباء و اجداد کی صفات کے برابر تذکرہ نہیں ہے جس کے دو سبب ہو سکتے ہیں۔

۱۔ پہلا سبب یہ ہے کہ آپ کی عمر مبارک ۲۵ سال سے زیادہ نہیں تھی اور جوانی ہی میں آپ کی شہادت ہو گئی اس لئے آپ کے فضائل و کمالات اور آپ کی احادیث لوگوں کے درمیان بیان نہ ہو سکیں۔

۲۔ دوسرا سبب آپ کا کمسنی میں منصب امامت پر فائز ہو جانا ہے۔ آپ ۷ سال اور چند ماہ کی عمر میں منصب امامت پر فائز ہو گئے تھے۔

اس کمسنی میں بھی آپ کے اندر تمام دینی معلومات اور تمام انسانی کمالات بدرجہ اتم پائے جاتے تھے لیکن کمسنی کی وجہ سے آپ کے ذاتی کمالات اکثر افراد کے لئے یہاں تک کہ آپ کے شیعوں کی نظروں سے بھی پوشیدہ رہے جس کی وجہ سے اس زمانے کے بزرگ علماء کی زیادہ توجہ آپ کی طرف نہیں ہوئی اگرچہ آہستہ آہستہ آپ کے فضائل و کمالات لوگوں کے سامنے آتے رہے اور آپ کے عقیدتمندوں میں اضافہ ہوتا گیا لیکن افسوس کہ آپ کی شہادت ہو گئی اور لوگ آپ کی

تعلیمات سے زیادہ فائدہ نہ اٹھا سکے اس کے باوجود آپ کی جو تعلیمات ہم تک پہنچی ہیں وہ آپ کے عقیدتمندوں کے لئے مفید ہو سکتی ہیں۔

شیخ مفید علیہ الرحمہ نے تحریر کیا ہے: امام ابو جعفر محمد تقیؑ کی کمسنی کے باوجود آپ کے فضائل و کمالات، علم و حکمت، ادب، عقلی کمال کے بارے میں جب مامون کو علم ہوا اور اس نے آپ کو اپنے زمانے کے تمام بزرگ علماء و دانشوروں سے بہتر پایا تو آپ کا گرویدہ ہو گیا اور آپ کے ساتھ اپنی بیٹی ام الفضل کا عقد کر کے مدینہ بھیج دیا وہ ہمیشہ آپ کا احترام و اکرام کرتا رہا۔ (۱)

ابو الفرج عبد الرحمن ابن جوزی حنفی نے لکھا ہے: محمد ابن علی ابن موسیٰ علم، تقویٰ، زہد اور جود و سخاوت میں اپنے والد کی سیرت پر عمل کرتے تھے مامون نے آپ کے والد کی شہادت کے بعد آپ کو مدینہ سے بغداد بلا لیا اور آپ کا احترام کیا اور جو کچھ آپ کے والد کو عطا کیا کرتا تھا وہ آپ کو بھی عطا کیا اور اپنی بیٹی ام الفضل کو آپ کی زوجیت میں دے دیا۔ (۲)

ریان ابن شیبہ کا بیان ہے: کہ جب مامون نے اپنی بیٹی ام الفضل کو امام ابو جعفر محمد ابن علی کی زوجیت میں دینا چاہا اور اس کی خبر بنی عباس کے بزرگوں کو ہوئی تو ان کو بہت گراں گذرا اور ان لوگوں کو خوف ہوا کہ کہیں ان کو بھی ولی عہد نہ بنا دیا جائے جیسا کہ پہلے علی ابن موسیٰ کو بنایا جا چکا تھا۔ مامون کے خاندان کے بعض افراد اس تشویش کے اظہار کے لئے مامون کی خدمت میں پہنچے اور کہا: اے امیر المومنین! خدا کی قسم ابن الرضا کے ساتھ اپنی بیٹی کی شادی کا ارادہ ترک کر دیجئے اس لئے کہ ہمیں خوف ہے کہیں جو خلافت ہمارے ہاتھ آگئی ہے وہ واپس نہ چلی جائے آپ کو ہمارے اور بنی ہاشم کے درمیان دیرینہ اختلافات کا علم ہے اور آپ سے پہلے والے خلفاء نے ان کے ساتھ جو سلوک کیا ہے اس سے بھی آپ باخبر ہیں آپ نے پہلے جو کچھ علی ابن موسیٰ کے ساتھ کیا اور ان کو ولی عہد بنایا اس کی وجہ سے ہم کو بہت مشکلات کا سامنا ہو چکا ہے جن سے نجات پانے میں خدا نے ہماری مدد کی آپ کو خدا کی قسم اپنی بیٹی کے ساتھ ابن الرضا کی شادی کا ارادہ ترک کر دیجئے اور ہمیں دوبارہ مشکلات میں مبتلا نہ کیجئے۔

(۱) الارشاد ج ۲، ص ۲۸۱

(۲) الارشاد ج ۲، ص ۲۷۹؛ الفصول الہمہ، ص ۲۳۷

مامون نے ان کے جواب میں کہا: جو اختلافات ہمارے اور آل ابوطالب کے درمیان تھے ان کا سبب تم لوگ خود ہی تھے ابوطالب کی اولاد خلافت کی تم سے زیادہ حقدار ہے اور ان کے ساتھ پہلے کے خلفاء نے جو براسلوک کیا تو انھوں نے قطع رحم کیا اور میں قطع رحم کے سلسلہ میں خدا سے پناہ مانگتا ہوں خدا کی قسم امام رضاؑ کو اپنا ولی عہد بنانے پر مجھے کوئی پچھتاوا نہیں ہے میں نے پہلے ان سے خلافت کی پیش کش کی، لیکن انھوں نے اسے قبول نہیں کیا اور تقدیر یہ تھی کہ وہ مجھ سے پہلے دنیا سے چلے گئے اور خلافت تک نہیں پہنچ سکے۔

میں نے ابو جعفر محمد ابن علیؑ کو اس لئے منتخب کیا کہ وہ اپنی کمسنی کے باوجود علم و فضل کے اعتبار سے تمام اہل علم و فضل سے حیرت انگیز حد تک افضل ہیں میں چاہتا ہوں ان کے فضائل و کمالات لوگوں پر ظاہر ہو جائیں تاکہ ان کی سمجھ میں آجائے کہ ان کے بارے میں ہمارا نظریہ صحیح ہے۔ ان لوگوں نے کہا کہ اگرچہ اس بچے نے آپ کو حیرت زدہ کر رکھا ہے لیکن یہ بہر حال بچہ ہے اور علم و معرفت اور فقہ سے بے بہرہ ہے آپ ہمیں مہلت دیں کہ ہم اس کو ادب اور فقہ سکھادیں اس کے بعد آپ کی جو مرضی ہو کریں۔

مامون نے جواب دیا: وائے ہو تم پر میں اس جوان کو بہتر پہچانتا ہوں یہ جوان ایسے اہل بیعت میں سے ہے جن کو خداوند عالم کی طرف سے علوم عطا ہوتے ہیں اور ان پر الہام ہوتا ہے ان کے آباء و اجداد ہمیشہ دینی علوم اور ادب میں تمام دوسرے انسانوں سے بے نیاز تھے اگر تم چاہو تو ان کا امتحان لے سکتے ہو۔

ان لوگوں نے کہا: اے امیر المؤمنین یہ بہترین پیش کش ہے ہم ان کا امتحان لیں گے کوئی وقت معین کر دیں تاکہ آپ کے سامنے کوئی ایک عالم ان سے فقہ شریعت کے بارے میں سوالات کرے اگر انھوں نے صحیح جواب دیدیا تو ہمیں کوئی اعتراض نہ ہوگا۔

مامون نے کہا: تم جب چاہو آ سکتے ہو۔

وہ لوگ دربار سے باہر نکلے اور فیصلہ کیا کہ یحییٰ ابن اٹم کو فی (جو قاضی القضاة تھے) امتحان کے لئے بلایا جائے ان لوگوں نے یحییٰ ابن اٹم سے کہا کچھ سخت سوال تیار کر لو تاکہ مامون کے سامنے ابن الرضا کا امتحان لے کر ان کو خاموش کر سکوں لوگوں نے اسے بہت مال و دولت دینے کا لالچ دیا۔

وہ لوگ روز معینہ یحییٰ ابن اکثم کے ساتھ مامون کے دربار میں پہنچے مامون نے حکم دیا فرس بچھایا جائے اور دو تکیہ لاکر رکھ دیئے جائیں اس وقت امام ابو جعفرؑ جن کی عمر مبارک ۷۱ سال اور چند مہینہ تھی اس بزم میں حاضر ہوئے اور دونوں تکیوں کے درمیان بیٹھ گئے یحییٰ ابن اکثم بھی آپ کے سامنے بیٹھ گیا اور لوگ اپنے اپنے مرتبہ کے مطابق کھڑے ہوئے مامون بھی امام ابو جعفرؑ کے پاس بیٹھ گیا۔

یحییٰ ابن اکثم نے مامون سے پوچھا: اے امیر المومنین آپ اجازت دیتے ہیں کہ میں ابو جعفر سے کچھ سوالات کروں؟

مامون نے کہا: خود ابو جعفرؑ سے اجازت لو۔

یحییٰ نے آپ سے اجازت لے کر سوال کیا اگر کوئی شخص احرام کی حالت میں شکار کرے تو اس کا کفارہ کیا ہے؟۔

امام محمد تقیؑ نے اس سے سوال کیا کہ اس نے شکار حرم میں کیا تھا یا حرم کے باہر، محرم عالم تھا یا جاہل، عمداً ایسا کیا تھا یا غلطی سے ایسا ہو گیا تھا، محرم آزاد تھا یا غلام، وہ عمرہ کے احرام میں تھا یا حج کے احرام میں؟

یحییٰ ابن اکثم ان سوالات کا جواب دینے سے حیران رہ گیا اس طرح کہ اس کے چہرہ پر عاجزی کے آثار نمایاں ہو گئے اور حاضرین نے اچھی طرح اسے محسوس کر لیا۔ اس وقت مامون نے کہا اس نعمت اور توفیق پر خدا کا شکر ادا کرتا ہوں اس کے بعد اپنے خاندان والوں کی طرف دیکھا اور کہا دیکھا تم نے میں نے جو کچھ ابو جعفرؑ کے بارے میں کہا تھا وہ حق تھا۔

پھر اس کے بعد امام ابو جعفرؑ سے عرض کیا اگر آپ مناسب سمجھیں تو ان فقہی مسائل کی فروعات کا جواب آپ خود ہی دیدیں تاکہ ہمارے علم میں اضافہ ہو سکے۔

امامؑ نے فرمایا: اگر شکار حرم کے باہر کیا ہو اور وہ شکار بڑے پرندے کا ہو تو ایک گوسفند کفارہ میں دے۔ اگر حرم میں مارا ہو تو دو گوسفند دے۔ اگر شکار جو (چھوٹے پرندہ) کا ہو اور حرم کے باہر مارا ہو تو ایک گوسفند کا بچہ کفارہ میں دے جس کا دودھ چھڑا یا گیا ہو۔ اور اگر جنگلی گدھے کا شکار کیا ہو تو اس کا کفارہ ایک گائے ہے اگر شتر مرغ کا شکار کیا ہو تو اس کا کفارہ ایک اونٹ ذبح کرنا ہے اگر شکار ہرن کا ہو تو اس کا کفارہ ایک گوسفند ہے اگر ان میں سے کسی ایک کا شکار حرم میں کیا ہو تو کفارہ دو گنا

ہو جائے گا اور کعبہ کے پاس ذبح کرنا پڑے گا اگر احرام حج کا ہو تو وہ قربانی کا جانور ساتھ لیکر آئے اور اسے منی میں ذبح کرے حالت احرام میں کفارہ عالم اور جاہل دونوں کے لئے برابر ہے اگر عمداً کیا ہو تو گناہگار بھی اور اگر غلطی سے ہو گیا ہو تو گناہگار نہ ہوگا صرف کفارہ واجب ہوگا۔
جو کفارہ آزاد شخص پر واجب ہے وہ خود اسے دینا پڑے گا لیکن اگر غلام ہے تو اس کا کفارہ اس کے آقا پر لازم ہے۔

اگر شکار کرنے والا نابالغ ہو تو اس پر کفارہ واجب نہیں ہے۔

حالات احرام میں شکار کرنے والا اگر اپنے عمل پر توبہ کر لے تو آخرت میں اس پر عذاب نہیں ہوگا لیکن اگر توبہ نہ کرے اور اپنے گناہ پر اصرار کرے تو آخرت میں بھی عذاب کا مستحق ہوگا۔
یہ سن کر مامون نے کہا: شاباش ابو جعفر خدا آپ کو جزائے خیر عطا کرے اگر مناسب سمجھیں تو آپ بھی یحییٰ سے کوئی سوال کریں؟

امام ابو جعفر نے یحییٰ ابن ائثم سے فرمایا: اجازت ہے کہ ایک سوال کروں؟

اس نے عرض کیا: پوچھئے اگر مجھے اس کا جواب معلوم ہوا تو جواب دے دوں گا ورنہ اس کا جواب خود آپ ہی سے معلوم کر لوں گا۔

امام نے فرمایا: مجھے ایسے شخص کے بارے میں بتائیں جس نے دن کی ابتدا میں ایک عورت کی طرف دیکھا تو اس کا دیکھنا حرام تھا دن چڑھ جانے کے بعد اس مرد کے لئے اس عورت کی طرف دیکھنا حلال ہو گیا ظہر کے وقت اس عورت کی طرف دیکھنا پھر حرام ہو گیا اور عصر کے وقت اس کی طرف دیکھنا حلال ہو گیا غروب آفتاب کے بعد دوبارہ اس عورت پر نظر ڈالنا حرام ہو گیا عشاء کے وقت پھر حلال ہو گیا آدھی رات میں پھر حرام ہو گیا طلوع فجر کے وقت پھر حلال ہو گیا یہ عورت کیسی عورت ہے اور یہ حلیت و حرمت کس طرح پیش آتی ہے؟

یحییٰ ابن ائثم نے عرض کیا: مجھے ان سوالوں کا جواب نہیں معلوم آپ بتا دیجئے تاکہ ہمارے علم میں اضافہ ہو جائے۔

امام نے فرمایا: مذکورہ عورت ایک کنیرہ ہے جس کی طرف دن کی ابتدا میں ایک نامحرم دیکھتا ہے تو اس کا دیکھنا حرام ہے لیکن دن چڑھے وہ مرد اس کنیرہ کو اس کے آقا سے خرید لیتا ہے تو اس کی

طرف دیکھنا حلال ہو جاتا ہے ظہر کے وقت اس کو آزاد کر دیتا ہے تو اس کی طرف دیکھنا پھر حرام ہو جاتا ہے عصر کے وقت اس سے شادی کر لیتا ہے اور اس عورت کو دیکھنا حلال ہو جاتا ہے مغرب کے وقت ظہار کی صورت میں اس سے الگ ہو جاتا ہے اور اس کو دیکھنا حرام ہو جاتا ہے عشاء کے وقت کفارہ دیدیتا ہے اور اس کی طرف دیکھنا پھر حلال ہو جاتا ہے آدھی رات میں اسے طلاق دیدیتا ہے اور اس کی طرف دیکھنا حرام ہو جاتا ہے۔ طلوع فجر کے وقت اسے پھر رجوع کر لیتا ہے اور اس کی طرف دیکھنا حلال ہو جاتا ہے۔

یہ سن کر مامون نے حاضرین کی طرف رخ کر کے کہا: تم میں سے کون اس طرح فقہی مسائل کا جواب دے سکتا ہے؟

ان لوگوں نے عرض کیا ہم میں ایسا کوئی نہیں ہے۔

مامون نے کہا: تم لوگوں نے جو فضل و کمال اور جو علم دیکھا وہ اہلبیت کا خاصہ ہے اور کسنی ان کو ان کمالات سے محروم نہیں کرتی ہے۔

جب حاضرین امام جواد کے فضائل و کمالات سے آگاہ ہو گئے تو مامون نے امام کے ساتھ اپنی بیٹی ام الفضل کا عقد کر دیا۔ خطبہ عقد پڑھا گیا اور حاضرین کے درمیان ہدایا تقسیم کئے گئے۔ (۱) عیون المعجزات سے نقل ہوا ہے کہ جس وقت امام رضا کی شہادت ہوئی امام جواد کی عمر مبارک تقریباً ۷۷ سال تھی بغداد اور دوسرے شہروں کے شیعوں میں آپ کے جانشین کے سلسلہ میں اختلاف ہو گیا۔ ریان ابن صلت، صفوان ابن یحییٰ، محمد ابن حکیم، عبدالرحمن بن حجاج اور یونس ابن عبدالرحمن قابل اعتماد شیعوں کی ایک جماعت کے ساتھ عبدالرحمن ابن حجاج کے گھر میں جمع ہوئے اور امام رضا کی رحلت پر گریہ کیا اس وقت یونس ابن عبدالرحمن کھڑے ہوئے اور کہا کہ بہتر ہے گریہ وزاری کو ختم کریں اور اس سلسلہ میں مشورہ کریں کہ اب اپنے دینی مسائل میں کس کی طرف رجوع کریں جب تک امام رضا کے فرزند ابو جعفر بڑے ہوں۔

یہ سن کر ریان ابن صلت بگڑ کر اٹھ کھڑے ہوئے اور کہا یونس تم بظاہر ایمان کا دعویٰ کرتے ہو لیکن

(۱) الارشاد، ج ۲، ص ۲۸۱؛ الفصول المہمہ، ص ۲۳۹؛ بحار الانوار، ج ۵۰، ص ۷۷؛ کشف الغمہ، ج ۳، ص ۱۳۳

باطن میں شک و تردید میں مبتلا ہوا اگر امامت خداوند عالم کی جانب سے عطا ہوتی ہے تو ایک دن کا بچہ بھی ایک بوڑھے شخص کی طرح بلکہ اس سے بہتر ہو سکتا ہے اور اگر خدا کی طرف سے نہ ہو تو ہزار سال کی عمر سے بھی کوئی فائدہ نہ ہوگا اور اتنی طویل عمر رکھنے والا انسان بھی ایک عام انسان کی طرح ہوگا ہم کو اس طرح سوچنا چاہئے۔

وہ زمانہ حج کا زمانہ تھا بغداد کے علماء اور فقہاء ایک ساتھ حج پر جانے والے تھے وہ لوگ مدینہ گئے تاکہ امام ابو جعفر سے ملاقات کریں وہ لوگ پہلے امام جعفر صادق کے گھر گئے وہاں کوئی نہیں تھا۔ عبد اللہ ابن موسیٰ ان لوگوں سے ملاقات کے لئے آئے ایک شخص نے اٹھ کر ان سے کہا یہ فرزند رسول ہیں جو مسائل پوچھنا چاہتا ہوں ان سے پوچھ سکتا ہے لوگوں نے ان سے مسائل پوچھے عبد اللہ نے ان کا جواب دیا لیکن تمام جوابات غلط تھے یہ دیکھ کر علماء و فقہاء اور شیعہ پریشان ہو گئے اور واپس جانے کے لئے اٹھ کھڑے ہوئے وہ لوگ اپنے دلوں میں سوچ رہے تھے کہ اگر ابو جعفر محمد تقی ان سوالوں کا صحیح جواب دے سکتے تو عبد اللہ سے یہ غلط جوابات نہ سننا پڑتے۔

اچانک صدر مجلس سے ایک دروازہ کھلا اور موفق داخل ہوئے اور انھوں نے کہا: امام ابو جعفر تشریف لارہے ہیں۔

حاضرین ان کے استقبال کے لئے بڑھے ان کو سلام کیا اس وقت امام ابو جعفر پیراہن پہنے ہوئے اس عالم میں وہاں تشریف لائے کہ آپ کے سر پر عمامہ اور پیروں میں نعلین تھی آپ ایک گوشہ میں بیٹھ گئے۔

لوگوں نے اٹھ کر آپ سے مسائل پوچھے اور ان کا جواب سنا تمام جواب صحیح اور شرعی قوانین کے مطابق تھے وہ لوگ خوش ہوئے اور آپ کے حق میں دعا کی اور عرض کیا کہ آپ کے چچا عبد اللہ نے فلاں فلاں جواب دیئے تھے آپ نے فرمایا، لا الہ الا اللہ چچا یہ بہت سخت ہے کہ قیامت میں آپ کو روک کر کہا جائے جو کچھ تم نہیں جانتے تھے اس کے بارے میں فتویٰ کیوں دیا جب کہ تم سے اعلم شخص موجود تھا۔ (۱)

مختصر سی زندگی دشمنوں کی طرف سے کھڑی کی جانے والی مشکلات اور بعض شیعوں کی طرف

سے غفلت برتے جانے کی وجہ سے آپ کو بہت کم موقع ملا لیکن اس کے باوجود آپ کی بہت سی احادیث تاریخ اور حدیث کی کتابوں میں موجود ہیں جن کا مطالعہ آپ کی جلالت علمی کو ثابت کرنے کے لئے مفید ثابت ہو سکتا ہے۔

آپ نے بہت سے شاگرد اور راویوں کی تربیت فرمائی مندرجہ ذیل افراد آپ کے قابل اعتماد اصحاب میں شمار ہوتے ہیں:

ایوب بن نوح، جعفر بن محمد بن یونس، حسین مسلم بن حسن، مختار بن زیاد عبدی، محمد بن حسین ابن ابی خطاب، شاذان بن خلیل نیشاپوری، نوح بن شعیب بغدادی، محمد بن احمد محمودی، ابوبکری اجر جانی، ابوالقاسم ادریس قمی، علی بن محمد بن ہارون، اسحاق بن اسماعیل نیشاپوری، احمد بن ابراہیم مراغی، ابوعلی بن بلال، عبداللہ بن محمد حضین، محمد بن حسن بن شمعون۔ (۱)

عبادت اور اخلاق

امام محمد تقیؑ کی عمر مبارک اگرچہ مختصر تھی لیکن اپنے آباء و اجداد کی طرف توحید الہی اور مبدأ و معاد سے مربوط مسائل کے سلسلہ میں آپ کی معرفت انتہائی عمیق تھی آپ باطنی طور پر کائنات عالم کی حقیقتوں کا مشاہدہ کرتے تھے ان کا ایمان و یقین الفاظ اور ذہنی مفاہیم کی سطح سے کہیں بلند تھا اور یہ بھی امامت کے آثار اور اس کے لوازمات میں سے ہے لہذا یہ کہا جاسکتا ہے کہ امام جواد محمد تقیؑ خشوع، خضوع، عبادت، نماز، دعا اور بہترین اخلاق سے آراستہ تھے اور نیک کاموں کی انجام دہی کے سلسلہ میں اپنے آباء و اجداد کی طرح کوشاں رہتے تھے اگرچہ کمسنی کی وجہ سے آپ کی طرف لوگوں کی توجہ نسبتاً کم تھی اور آپ کے سلسلہ میں بہت کم واقعات نقل ہوئے ہیں لیکن پھر بھی کچھ چیزیں ہم تک پہنچی ہیں۔

شیخ مفید علیہ الرحمہ نے لکھا ہے: جب امام ابو جعفر محمد تقیؑ اپنی زوجہ کے ساتھ بغداد سے مدینہ کی طرف روانہ ہوئے تو جب آپ کوفہ کے قریب پہنچے لوگوں نے آپ کا استقبال کیا مغرب کے وقت آپ مسیب کے گھر پہنچے سواری سے اترے مسجد گئے مسجد کے صحن میں ایک درخت تھا جس

(۱) مناقب آل ابی طالب، ج ۳، ص ۴۱۲

میں پھل بالکل نہیں آتے تھے آپ نے پانی منگا کر اس درخت کے پاس وضو کیا نماز مغرب لوگوں کے ساتھ جماعت سے ادا کی پہلی رکعت میں حمد اور سورہ اذاجاء نصر اللہ پڑھا اور دوسری رکعت میں حمد اور قل هو اللہ احد پڑھا دوسری رکعت کے رکوع سے پہلے قنوت پڑھا تیسری رکعت پڑھ کر تشہد و سلام پڑھا اس کے بعد کچھ دیر بیٹھے ذکر الہی کرتے رہے پھر چار رکعت نماز نافلہ مغرب ادا کی، تعقیبات پڑھیں، دو سجدہ شکر بجالائے اور مسجد سے باہر تشریف لے گئے جب لوگ اس درخت کے پاس گئے تو دیکھا کہ امام ابو جعفرؑ کے وضو کی برکت سے اس میں پھل آ گئے۔

لوگوں نے اس کے پھل کھائے وہ انتہائی میٹھے اور مزے دار تھے اور ان میں کٹھلی بھی نہیں تھی آپ سے جو مناجاتیں نقل ہوئی ہیں ان میں سے ایک مناجات یہ ہے:

اللّٰهُمَّ! ان ظلم عبادك قد تمكن في بلادك حتى اُمت العَدل و قطع السبل و محق الحق و اُبطل الصدق و أخفى البر و أظهر الشر و أحمَد التقوى و أزال الهدى و أزاح الخير و أثبت الغير و أنمى الفساد و قوى العناد و بسط الجور و عدى الطور.

اللّٰهُمَّ! يا رب! لا يكشف ذالك الا سلطانك و لا يجير منهم الا امتنانك.
اللّٰهُمَّ! رب! فابتتر الظلم و بت حبال الغشم و أحمَد سوق المنكر و أعز من عنه ينزجر و أحصد شأحة أهل الجور و البسهم الحور بعد الكور.
و عجل اللّٰهُمَّ اليهم البيات، و أنزل عليهم المثلات، و أمت حياة المنكرات،
ليؤمن المخوف و يسكن الملهوف و يشبع الجائع و يحفظ الضائع و يأوى الطريد
و يعود الشريد و يغنى الفقير و يجار المستجير و يوقر الكبير و يرحم الصغير و
يعز المظلوم و يذل الظالم و يفرج المغموم و تنفرج الغماء و تسكن الدهماء، و
يموت الاختلاف و يعلو العلم و يشمل السلم و يجمع الشتات و يقوى الايمان و
يتلى القرآن؛ انك أنت الديان المنعم المنان. (۱)

(۱) فادتنا، ج ۷، ص ۲۵؛ (نقل از منج الدعوات، ۳۲۸)

”بارالہا! تیرے بندوں کا ظلم دنیا میں چھا گیا، عدل کا خاتمہ ہو گیا، راہ چارہ و تدبیر بند ہو گئی، حق مٹ گیا، صداقت کو جھوٹ سے تعبیر کیا جا رہا ہے، نیکیوں پر پردہ ڈالا جا رہا ہے، برائیاں سرعام انجام پا رہی ہیں، تقویٰ ختم ہو رہا ہے، اور ہدایت زائل ہو رہی ہے، خیر کو اس کی جگہ سے ہٹا دیا گیا، فساد بڑھ رہا ہے، دشمنی میں اضافہ ہو رہا ہے، ظلم کے ہاتھ حد سے زیادہ بڑھ گئے ہیں۔

معبود! اے میرے پروردگار! اس سے چھٹکارا صرف تیری قدرت اور حکومت کے ذریعہ ہی حاصل ہو سکتا ہے۔

معبود! ظلم و ستم کی طنابیں کاٹ دے اور برائیوں کی ترویج کو روک دے، برائیوں سے نفرت کرنے والے کو عزت دے، ظلم و جور کرنے والوں کی جڑیں کاٹ دے اور ان کو ذلت و رسوائی کا لباس پہنا دے، ان پر جلد از جلد عذاب نازل کر، ان کو دوسروں کے لئے درس عبرت قرار دے، برائیوں اور گناہوں کا خاتمہ کر دے تاکہ خوفزدہ افراد امن و امان محسوس کریں اور پریشان حال افراد کو راحت مل جائے، بھوکے سیر ہو سکیں، برباد ہو جانے والوں کی حفاظت ہو سکے، بے پناہوں کو پناہ گاہ مل جائے، تیری اطاعت سے سر پھرے لوگ دوبارہ تیرے اطاعت گزار بن جائیں، فقراء غنی ہو جائیں، پناہ مانگنے والوں کو پناہ مل جائے، بڑوں کا احترام ہو، بچوں پر رحم کیا جائے، مظلوم کو عزت ملے، ظالمین رسوا ہوں، غم زدہ افراد کا غم و الم دور ہو، مصیبتوں کے بادل چھٹ جائیں، پریشان حال افراد کو سکون مل جائے، اختلافات کا خاتمہ ہو جائے، علم کی ترقی ہو، صلح و سلامتی قائم ہو، آپسی فاصلے کم ہوں، ایمان مستحکم ہو، قرآن کی تلاوت کی جائے، بیشک تو بہترین حاکم، فیصلہ کرنے والا، نعمتیں دینے والا اور احسان کرنے والا ہے۔“

بست و بستان کے رہنے والے بنی حنیفہ کے ایک شخص کا بیان ہے جس سال امام ابو جعفرؑ معتصم عباسی کے خلافت کے ابتدائی دور میں حج کے لئے تشریف لے گئے میں نے کھانے کے دسترخوان پر آپ سے عرض کیا کہ ہمارا حاکم آپ اہلبیت سے محبت اور عقیدت رکھتا ہے اس کے دفتر میں میرے اوپر کچھ ٹیکس لکھ دیا گیا ہے جس کو ادا کرنے سے میں قاصر ہوں اگر آپ مناسب سمجھیں تو اس سے کہہ دیں کہ مجھ پر احسان کرے۔

آپ نے کاغذ منگایا اور اس پر اس طرح لکھا:

اما بعد: فان موصل کتابی ہذا ذکر عنک مذہباً جمیلاً وان مالک من عملک ما احسنت فیہ فاحسن
اخوانک واعلم ان اللہ سائلک عن مثامیل الذر والنردل.

اس خط کے حامل نے تمہارے بارے میں بہترین مذہب کا تذکرہ کیا ہے تمہارے عمل کی خوبی
تمہارے حسن سلوک میں ہے لہذا اپنے بھائیوں کے ساتھ حسن سلوک کرو اور آگاہ رہو کہ خداوند عالم
ذروں اور سرسوں کے دانوں کے برابر چیزوں کے بارے میں بھی سوال کرنے والا ہے۔

اس شخص کا بیان ہے: کہ میں جب بھستان پہنچا وہاں کے حاکم حسین ابن عبداللہ نیشاپوری کو
اس خط کی اطلاع ملی تو وہ دفتر میں میرے استقبال کے لئے آیا میں نے اس کو امام کا خط دیا اس نے
اس خط کو چوما آنکھوں سے لگایا اور کہا تیری کیا حاجت ہے؟

میں نے عرض کیا: کہ آپ کے دفتر میں میرے اوپر کچھ ٹیکس لکھ دیا گیا ہے جس کو ادا کرنے کی
مجھ میں طاقت نہیں ہے اس حاکم نے حکم دیا کہ مجھ سے وہ ٹیکس نہ لیا جائے۔ اور کہا کہ جب تک میری
حکومت ہے تجھ سے ٹیکس نہ لیا جائے گا۔

اس کے بعد میرے اہل و عیال کے بارے میں پوچھا میں نے ان کے بارے میں بتایا تو اس
نے حکم دیا کہ مجھے میرے اور میرے اہل و عیال کی ضرورت کے مطابق بلکہ اس سے کچھ زیادہ عطا کیا
جائے جب تک وہ شخص حاکم رہا مجھ سے کوئی ٹیکس نہیں لیا گیا اور جب تک زندہ رہا میرے ساتھ حسن
سلوک کو ترک نہیں کیا۔ (۱)

ابو ہاشم کا بیان ہے: ابو جعفر نے مجھے ایک تھیلی میں تین سو دینار عطا کئے اور فرمایا کہ میرے چچا
- کے فلاں بیٹے کو دے آؤ۔

امام نے فرمایا: کہ وہ تم سے کہے گا مجھے کسی ایسے شخص کے بارے میں بتاؤ جو میرے لئے
خریداری کر سکے جب میں نے لیجا کر آپ کے چچا کے بیٹے کو وہ دینار دیئے تو انھوں نے کہا مجھے کسی
ایسے شخص کے بارے میں بتاؤ جو میرے لئے گھر کا سامان خرید کر لاسکے۔ (۲)

بزنطی کا بیان ہے کہ امام رضّا نے اپنے بیٹے ابو جعفر کو خط لکھا: اے ابو جعفر میں نے سنا ہے کہ

(۱) کافی، ج ۵، ص ۱۱۱

(۲) مناقب آل ابی طالب، ج ۴، ص ۴۲۲۔

خدمتگذار تم کو چھوٹے دروازہ سے باہر لیجاتے ہیں یہ لوگ بخل کرتے ہیں کہ کہیں تمہارے ذریعہ کسی کو فائدہ نہ پہنچ جائے بیٹا میں تمہیں اپنے حق کی قسم دیتا ہوں کہ تمہارا آنا جانا صرف بڑے دروازہ سے ہو جب گھر سے باہر نکلو تو کچھ نہ کچھ پیسے ضرور تمہارے ہمراہ ہوں اور جو تم سے مدد مانگے اسے ضرور کچھ نہ کچھ عطا کرو۔ اگر تمہارے چچا یا چچا کے بیٹے تم سے مدد کی درخواست کریں تو پچاس دینار سے کم نہ دینا اس سے زیادہ کا تمہیں اختیار ہے اگر تمہاری پھوپھیاں تم سے درخواست کریں تو انہیں پچیس دینار سے کم نہ دینا اس سے زیادہ کا تمہیں اختیار ہے میں چاہتا ہوں خدا تمہارا مرتبہ بلند کرے، عطا کیا کرو اور فقر و تنگدستی سے خوف زدہ نہ ہو۔ (۱)

دسویں امام

امام علی نقیؑ

امام علی نقیؑ ۱۵ ذی الحجہ ۲۱۲ھ کو مدینہ سے قریب صریانامی جگہ پر پیدا ہوئے آپ کے والد ماجد امام محمد تقیؑ تھے اور مادر گرامی کا نام سمانہ تھا۔

کنیت ابوالحسن اور القاب نقی، ہادی، عالم، فقیہ، امین، مومن، طیب، متوکل، عسکری اور نجیب تھے آپ کو ابوالحسن ثالث بھی کہا جاتا ہے۔

بعض اقوال کی بنا پر ۳۳ رجب ۲۵۴ھ کو سامرہ میں شہید ہوئے اور وہیں آپ کو سپرد خاک کیا گیا اس وقت آپ کی عمر مبارک بیالیس سال تھی آپ نے ۸ سال اپنے والد کے ساتھ زندگی بسر کی اور ۳۳ سال خود منصب امامت پر فائز رہے۔ (۱)

امامت کی دلیلیں

یہ پہلے بیان کیا جا چکا ہے کہ ہر امام کی امامت کو مختلف دلائل و براہین سے ثابت کیا جاسکتا ہے منجملہ گذشتہ امام کے ذریعہ اپنے بعد والے امام کے بارے میں وضاحت کے ذریعہ ہم یہاں پر امام علی نقیؑ کی امامت سے متعلق امام محمد تقیؑ کے بعض اقوال کی طرف اشارہ کریں گے۔

(۱) کافی، ج ۱، ص ۴۹۷، الارشاد، ج ۲، ص ۲۹۷، بحار الانوار، ج ۵۰، ص ۱۱۷-۱۱۳؛ الفصول المهمہ، ص ۲۵۹؛ مطالب السؤل، ج ۲، ص ۱۴۴

اسماعیل ابن مہران کا بیان ہے: پہلی مرتبہ جب امام ابو جعفر محمد تقیؑ بغداد طلب کئے گئے میں آپ کی خدمت میں پہنچا اور عرض کیا کہ آپ پر قربان جاؤں، آپ کے اس سفر سے میں خوف زدہ ہوں آپ کے بعد کون امام ہوگا۔

آپ نے میری طرف رخ کر کے فرمایا: جس سے تم ڈر رہے ہو وہ اس سال نہیں ہوگا۔ جب معتصم نے آپ کو بغداد بلایا میں پھر خدمت میں حاضر ہوا اور عرض کیا کہ آپ کو بغداد لے جایا جا رہا ہے آپ کے بعد کون امام ہوگا۔

آپ نے اس طرح گریہ فرمایا: کہ ریش مبارک آنسوؤں سے تر ہوگئی۔

آپ نے فرمایا: اب خطرہ محسوس ہو رہا ہے میرے بعد میرے بیٹے علی امام ہوں گے۔ (۱) خیرانی نے اپنے والد سے نقل کیا ہے کہ انھوں نے بیان کیا میرے سپرد جو ذمہ داری تھی اس کے مطابق میں ہمیشہ ابو جعفر امام محمد تقیؑ کے ساتھ رہتا تھا احمد ابن محمد ابن عیسیٰ اشعری ہر رات سحر کے وقت آتا تھا تاکہ امام ابو جعفرؑ کی بیماری کے بارے میں معلوم کرے، ہوتا یہ تھا کہ جب امام ابو جعفرؑ کسی کو میرے والد کے پاس بھیجتے تھے میں اور احمد ابن محمد اٹھ کر چلے جاتے تھے تاکہ وہ دونوں تنہا گفتگو کر سکیں۔ خیرانی کا بیان ہے ایک رات امام ابو جعفرؑ نے کسی کو میرے والد کے پاس بھیجا تو میں اور احمد ابن محمد اٹھ کر چلے گئے میرے والد نے امام ابو جعفرؑ کے نمائندہ کے ساتھ تنہائی میں گفتگو کی، احمد وہیں ٹہلتا رہا اور ان دونوں کی باتیں سنتا رہا امام کے نمائندہ نے میرے والد سے کہا: تمہارے آقا نے سلام کہا ہے اور کہا ہے کہ میری موت کا وقت آ گیا ہے میرے بعد میرے بیٹے علی امام ہوں گے تمہارے اوپر جو ذمہ داریاں میرے سلسلہ میں تھیں بالکل اسی طرح میرے بیٹے علی کے بارے میں بھی عائد ہوں گی۔

امام کا قاصد پیغام کے بعد باہر چلا گیا احمد ابن عیسیٰ نے واپس آ کر میرے والد سے کہا کہ امام کا قاصد کیا پیغام لے کر آیا تھا انھوں نے کہا خیر تھا، احمد نے کہا میں نے سب سن لیا ہے اور اس نے جو کچھ سنا تھا سب بیان کر دیا میرے والد نے کہا تم نے حرام کام کیا ہے تمہیں نہیں معلوم کہ

خداوند عالم نے قرآن مجید میں ارشاد فرمایا ہے: ﴿لَا تَجْسُوا...﴾ اب جب تم نے امام کا پیغام سن لیا ہے تو اس کی حفاظت کرنا شاید ہمیں کبھی اس کی ضرورت پڑے لیکن اس سے پہلے کسی سے اس کا ذکر نہ کرنا۔

خیرانی کا بیان ہے: دوسرے دن صبح میرے والد نے امام کے پیغام کو دس جگہ لکھا اور ہر نسخہ امام کے ایک صحابی کے پاس امانت رکھ دیا اور کہا اگر مجھے موت آ جائے تو اس خط کو کھول کر اس پر عمل کرنا۔

میرے والد کا بیان ہے: جب امام ابو جعفر کی شہادت ہو گئی تو میں اپنے گھر سے باہر نہیں نکلا یہاں تک کہ میں نے سنا کہ قبیلہ کے بزرگ محمد ابن فرج کے پاس اکٹھا ہوئے ہیں اور ان سے امامت کے بارے میں بحث کرنا چاہتے ہیں محمد ابن فرج نے اس موضوع سے مجھے باخبر کیا اور مجھ سے کہا کہ میں بہت جلد اس کے پاس پہنچ جاؤں میں سوار ہو کر محمد ابن فرج کے پاس گیا اور دیکھا بہت سے بزرگ اس کے یہاں جمع ہیں اور باب (امام سے رابطہ کے ذریعہ) کے بارے میں غور فکر اور بحث کر رہے ہیں ان میں اکثر امامت کے بارے میں شک و شبہ میں مبتلا تھے میں نے جن لوگوں کے پاس امام کے پیغام کو لکھ کر رکھا تھا ان سے کہا کہ وہ تحریر نکالیں ان لوگوں نے وہ تحریر پیش کی میں نے حاضرین سے کہا یہ پیغام وہ ہے جسے امام ابو جعفر نے مجھے تم لوگوں تک پہنچانے کا حکم دیا تھا۔ بعض لوگوں نے کہا: کاش ایک اور شخص اس کی گواہی دیدیتا میں نے کہا اتفاق سے خداوند عالم نے اس کا بھی انتظام کر دیا ہے ابو جعفر اشعری نے بھی یہ پیغام سنا ہے وہ گواہی دے سکتا ہے۔

اس سے جا کر پوچھ لو حاضرین نے احمد ابن محمد سے دریافت کیا اس نے گواہی دینے سے انکار کر دیا میں نے اس کو مباہلہ کے لئے چیلنج کر دیا وہ مباہلہ سے ڈر گیا اور کہنے لگا میں نے بھی یہ پیغام سنا تھا مگر یہ ایسی فضیلت ہے جس کے بارے میں میں چاہتا تھا کہ کسی عرب کے پاس ہی رہے لیکن مباہلہ کے چیلنج کے سامنے میں نے گواہی چھپانا ضروری نہیں سمجھا اس کے بعد تمام حاضرین نے امام ابو الحسن کی امامت کو قبول کر لیا۔

شیخ مفید علیہ الرحمہ نے اس واقعہ کو نقل کرنے کے بعد لکھا ہے کہ اس سلسلہ میں روایات بہت زیادہ ہیں اگر میں سب کو ذکر کرنا چاہوں تو ایک طویل کتاب تیار ہو جائے گی ابو الحسن امام علی نقی کی

امامت پر اجماع اور اس سلسلہ میں کوئی دوسرا دعویٰ دار نہ ہونے کی وجہ سے مزید روایات اور دلیلوں کی ضرورت محسوس نہیں ہوتی۔ (۱)

صقر ابن ابی دلف کا بیان ہے: میں نے ابو جعفر محمد ابن علی سے سنا ہے کہ آپ نے فرمایا: میرے بعد امام میرا بیٹا علی امام ہوگا ان کا حکم میرا حکم ان کا قول میرا قول اور ان کی اطاعت میری اطاعت ہوگی ان کے بعد ان کے بیٹے حسن امام ہوں گے۔ (۲)

محمد ابن عثمان کوفی کا بیان ہے: میں نے امام ابو جعفرؑ سے عرض کیا اگر نعوذ باللہ آپ کو کوئی حادثہ پیش آجائے تو ہم کس کی طرف رجوع کریں؟

امامؑ نے فرمایا: میرے بیٹے ابوالحسن کی طرف اس کے بعد آپ نے فرمایا: عنقریب حیرت اور سرگردانی کا زمانہ آئے گا۔

میں نے عرض کیا: کہ اس زمانے میں ہم کہاں جائیں گے؟

آپ نے فرمایا: مدینہ۔

میں نے کہا: کس مدینہ میں؟

آپ نے فرمایا: مدینہ رسولؐ۔ (۳)

امیہ ابن علی قیس کا بیان ہے: میں ابو جعفر ثانیؑ کی خدمت میں حاضر ہوا اور عرض کیا آپ کا جانشین کون ہے؟

آپ نے فرمایا: میرا بیٹا علی۔

اس کے بعد آپ نے فرمایا: عنقریب حیرت اور سرگردانی کا زمانہ آنے والا ہے۔ (۴)

محمد ابن اسماعیل ابن بزیع بیان کرتے ہیں:

امام ابو جعفرؑ نے فرمایا: امامت میرے بیٹے ابوالحسن کو ملے گی جب کہ وہ ابھی سات سال کے

(۱) کافی، ج ۱، ص ۳۲۲؛ الارشاد، ج ۲، ص ۳۰۰

(۲) بحار الانوار، ج ۵۰، ص ۱۸

(۳) اثبات الوصیہ، ص ۱۹۳

(۴) اثبات الہدایۃ، ج ۶، ص ۲۰۹

ہیں اس کے بعد فرمایا ہاں سات سال بلکہ اس سے بھی کم جیسا کہ جناب عیسیٰ کے بارے میں بھی ایسا ہی ہوا تھا۔ (۱)

ہارون ابن فضل کا بیان ہے: میں نے ابوالحسنؑ سے اس روز ملاقات کی جس دن آپ کے والد ابو جعفرؑ کی شہادت ہوئی۔

آپ نے فرمایا: انا لله وانا اليه راجعون. میرے والد ابو جعفرؑ کی شہادت ہو گئی ہے آپ سے پوچھا گیا آپ کو کیسے معلوم کہ آپ کے والد کی شہادت ہو گئی؟

فرمایا: خداوند عالم کے سلسلہ میں میرے اندر ایسا خضوع پیدا ہو گیا ہے جو پہلے نہیں تھا۔ (۲)
اصفہان کے کچھ لوگ جن میں ابو العباس احمد ابن نصر اور ابو جعفر محمد ابن علویہ بھی ہیں، بیان کرتے ہیں: اصفہان میں عبدالرحمن نام کا ایک شخص تھا جو شیعہ تھا اس سے کہا گیا کہ تم نے تمام لوگوں کے درمیان امام علی نقی کی امامت ہی کو کیوں قبول کیا؟

اس نے کہا: کہ میں ان کے بارے میں ایسی چیز کا شاہد ہوں کہ جس سے مجھے ایمان حاصل ہو گیا۔
میں ایک غریب آدمی تھا البتہ گفتگو کرنے میں جری تھا اصفہان والوں نے ایک سال مجھے کچھ دوسرے افراد کے ساتھ انصاف طلب کرنے کے لئے متوکل کے پاس بھیجا ایک دن میں متوکل کے گھر میں تھا کہ اس نے حکم دیا علی ابن محمد بن رضا کو بلایا جائے۔

میں نے حاضرین میں سے ایک شخص سے پوچھا یہ کون ہے؟ جن کو بلانے کا حکم دیا گیا ہے ایسا محسوس ہو رہا تھا جیسے متوکل آپ کو قتل کرنا چاہتا ہے اس نے بتایا کہ یہ ایک علوی ہے رافضی جس کو امام مانتے ہیں۔

میں نے سوچا میں یہیں رکوں گا تا کہ اپنی آنکھوں سے دیکھوں کہ یہ کون شخص ہے۔
تھوڑی دیر میں امام علی نقی گھوڑے پر سوار وہاں تشریف لائے لوگوں نے آپ کے لئے راستہ چھوڑ دیا اور سب آپ کی طرف دیکھ رہے تھے میں نے جیسے ہی ان کو آتا ہوا دیکھا میرے دل میں ان کی محبت نے جگہ بنالی اور میں نے دعا کی کہ خدا متوکل کا شر آپ سے دور رکھے جب آپ میرے

(۱) اثبات الہدایۃ، ج ۶، ص ۲۱۱

(۲) بحار الانوار، ج ۵۰، ص ۱۳۸

پاس پہونچے تو مجھ سے فرمایا کہ تیری دعا قبول ہوگئی تیری عمر طولانی ہوگئی اور تجھے کثیر مال و اولاد عطا ہوگا۔ اس غیر متوقع خبر سے میرا بدن کانپ گیا لیکن میں نے اپنے ساتھیوں سے کچھ نہ کہا اس کے بعد میں اصفہان واپس آیا میرے پاس بہت زیادہ مال و دولت آ گیا صرف گھر میں ہزار ہزار درہم ہیں اور گھر کے باہر جو اموال ہیں وہ الگ ہیں خداوند عالم نے مجھے دس بیٹے عطا کئے اب میری عمر ستر سال سے کچھ زیادہ ہے میں ان کو اپنا امام سمجھتا ہوں جن کو میرے مستقبل کا حال معلوم تھا اور ان کی دعا میرے بارے میں مستجاب ہوئی تھی۔ (۱)

فضائل و کمالات

شیخ مفید علیہ الرحمہ نے تحریر کیا ہے: امام ابو جعفرؑ کے بعد ابو الحسن امام علی نقیؑ امام ہوئے اس لئے کہ آپ میں امامت کے لئے تمام ضروری کمالات پائے جاتے تھے اور آپ اپنے زمانے کے تمام لوگوں سے بہتر تھے آپ کے علاوہ کوئی اس منصب کے لائق نہیں تھا اور آپ کو اپنے والد کی طرف سے امامت کے لئے منتخب کیا گیا تھا۔ (۲)

ابن شہر آشوب نے آپ کے بارے میں لکھا ہے: آپ کا چہرہ تمام لوگوں سے زیادہ پرکشش تھا آپ کی گفتگو سچی تھی چہرہ کی ملاحظت اور کمالات میں سب سے بہتر تھے جب خاموش ہوتے تھے تو آپ کی ہیبت اور وقار دو بالا ہو جاتا تھا اور جب گفتگو فرماتے تھے تو نورانیت میں اضافہ ہو جاتا تھا آپ خاندان رسالت و امامت اور مرکز وصایت و خلافت سے متعلق تھے آپ نبوت کے عظیم شجر کی ایک شاخ تھے جس کی فصل تیار ہونے اور اس سے فائدہ اٹھانے میں کوئی فاصلہ باقی نہیں رہ گیا تھا۔ وہ شجر رسالت کا ایک ایسا پھل تھے جنہیں درخت سے چننے اور انہیں امام ماننے کا وقت قریب تھا۔ (۳) ابو موسیٰ کا بیان ہے: میں نے امام علی نقیؑ سے عرض کیا کہ مجھے کوئی مخصوص دعا تعلیم فرمادیں جسے میں اپنی مشکلات کے حل کے لئے پڑھ لیا کروں آپ نے فرمایا: میں اکثر اس دعا کو پڑھتا ہوں اور

(۱) بحار الانوار، ج ۵۰، ص ۱۴۱

(۲) الارشاد، ج ۲، ص ۲۹۷

(۳) مناقب آل ابی طالب، ج ۴، ص ۴۳۲

میں نے خدا سے دعا کی ہے کہ دعا کرنے والے کو اپنی بارگاہ سے مایوس واپس نہ کرے۔

یا عدتی عند العدد، ویا رجائی و المعتمد ویا کھفی و السند، ویا واحد یا احد، یا قل هو اللہ احد، و أسألک۔

اللہم! بحق من خلقته من خلقک و لم تجعل فی خلقک مثلهم أحداً، أن

تصلی علیهم (و أن تفعل بی کیت و کیت)۔ (۱)

سعید حاجب کا بیان ہے: میں نے متوکل کے حکم سے کچھ سپاہیوں کے ساتھ رات میں ابوالحسن امام علی نقی کے گھر پر حملہ کیا اور دیوار کو دگر گھر میں داخل ہوا آپ اپنی لباس پہنے اور سر پر ٹوپی لگائے نماز میں مصروف تھے میرے اس طرح اندر داخل ہونے سے آپ کے چہرہ پر کسی طرح کا خوف نہیں طاری ہوا۔ (۲)

ابن حجر کا بیان ہے: ابوالحسن علم و سخاوت میں اپنے والد کے وارث تھے۔ (۳)

ابن صباغ مالکی نے بعض علماء سے نقل کیا ہے کہ ان کا بیان ہے: ابوالحسن علی ابن محمد کے فضائل و کمالات نے کرامت کی زمین پر خیمہ نصب کر رکھا تھا اس کی رسیاں آسمان کے ستاروں تک پہنچی ہوئی تھی جس فضیلت کا بھی تذکرہ کیا جائے اسے آپ کے ذریعہ زینت حاصل ہو چکی ہوتی تھی جس کرامت کا تذکرہ کیا جاتا اس کے لئے فضیلت کا سبب آپ ہی کی ذات مبارک تھی جو تعریف کی جاتی اس کا خلاصہ اور تفصیل سب آپ ہی کے پاس موجود تھا جو احترام اور اکرام ہوتا اس کے آثار ان کی ذات میں واضح اور آشکار تھے آپ کی یہ خوبی آپ کے ان بہترین صفات اور خصوصیات کی وجہ سے تھی جو آپ کی ذات میں پائے جاتے تھے اور ہر طرح کے عیب و نقص سے اس طرح آپ کی حفاظت کرتے تھے جس طرح اونٹ چرانے والے اپنے اونٹوں کے بچوں کی حفاظت کرتے ہیں آپ کا نفس پاکیزہ اور آپ کا اخلاق پسندیدہ تھا۔

سلیمان ابن ابراہیم قندوزی حنفی نے محمد خواجہ پارسا کی کتاب فصل الخطاب سے نقل کیا ہے ابوالحسن علی ہادیؑ ایک عبادت گزار فقیہ اور امام تھے۔

(۱) بحار الانوار، ج ۵۰، ص ۱۲۷،

(۲) الفصول المہمہ، ص ۲۶۳

(۳) الصواعق، ج ۱، المرحۃ، ص ۲۰۷

متوکل سے کہا گیا: آپ کے گھر میں اسلحہ اکٹھا ہے اور آپ خلافت پر قبضہ کرنے کا ارادہ کر رہے ہیں۔ اس نے چند لوگوں کو حکم دیا کہ رات میں آپ کے گھر پر حملہ کریں جب متوکل کے افراد آپ کے گھر میں داخل ہوئے تو آپ کو اس حال میں پایا کہ جسم مبارک پر بالوں سے بنا ہوا پیراہن تھا۔ اور ایک اونی لباس سر پر اوڑھے ہوئے ریشمی اور سنگریزوں والی زمین پر بغیر فرش کے رو بہ قبلہ بیٹھے قرآن پڑھ رہے تھے آپ کے لب ہائے مبارک پر وعدہ و وعید سے متعلق آیات تھیں۔ متوکل کے سپاہی اسی حال میں آپ کو متوکل کے پاس لے گئے جب اس نے امام کو اس حال میں دیکھا تو آپ کا احترام کیا اور اپنے پہلو میں بٹھایا امام نے اس سے گفتگو کی متوکل آپ کی باتیں سن کر رونے لگا اور عرض کیا: اے ابوالحسن کیا آپ کے اوپر قرضہ ہے؟

آپ نے فرمایا: میں چار ہزار دینار کا مقروض ہوں۔

متوکل نے حکم دیا: چار ہزار دینار آپ کو دے دیئے جائیں اور اس کے بعد انتہائی احترام کے

ساتھ آپ کو رخصت کر دیا گیا۔ (۱)

محمد ابن احمد علوی نے اپنے چچا سے نقل کیا ہے: کہ میں ایک دن امام علی نقی کی خدمت میں تھا میں نے عرض کیا متوکل نے میرے حقوق کو بند کر دیئے ہیں اس لئے کہ اس کو معلوم ہو گیا ہے میں آپ سے وابستہ ہوں بہتر ہے اس سلسلہ میں آپ اس سے بات کریں۔

آپ نے فرمایا: انشاء اللہ سب ٹھیک ہو جائے گا۔

میں رات میں اپنے گھر میں تھا کہ متوکل نے کسی کو میرے گھر بھیجا اس نے دروازہ پر دستک دی اور کہا تجھے متوکل نے بلایا ہے۔ میں جب متوکل کے پاس گیا اس نے کہا ابو موسیٰ میں اپنی مصروفیات کی بنا پر تجھے بھول گیا تھا تیرے کتنے پیسے میرے ذمہ ہیں؟

میں نے عرض کیا: فلاں مقدار جو ہمیشہ عطا کرتے تھے میں نے ان چیزوں کو اس کے سامنے

بیان کیا اس نے حکم دیا کہ مجھے اس سے دو گنا عطا کیا جائے۔

(۱) تاریخ المودۃ، ص ۳۶۳

میں نے حکم ابن خاقان سے پوچھا کیا علی ابن محمدؑ یہاں آئے تھے یا آپ نے متوکل کے لئے کوئی خط تحریر فرمایا تھا اس نے کہا نہیں۔

میں امام کی خدمت میں پہنچا آپ نے فرمایا: اے ابو موسیٰ اتنے پیسہ سے تم راضی ہو گئے میں نے عرض کیا آپ کے وجود کی برکت سے اے میرے سید و سرداران لوگوں کا بیان ہے کہ آپ نہ متوکل کے پاس گئے اور نہ اس سے کسی چیز کا مطالبہ کیا۔

آپ نے فرمایا: کہ خداوند عالم جانتا ہے کہ ہم اپنی مشکلات کے حل کے لئے اس کے علاوہ کسی اور سے پناہ نہیں مانگتے خدا نے ہماری ایسی عادت ڈلوائی ہے کہ جب ہم دعا کرتے ہیں تو وہ قبول کر لیتا ہے ہم ڈرتے ہیں کہ اگر ہم اپنا رویہ بدل دیں تو کہیں خدا بھی ہمارے اوپر اپنے لطف و کرم کا دروازہ نہ بند کر دے۔ (۱)

آپ کا علم

پہلے ذکر کیا جا چکا ہے کہ دین سے مربوط تمام علوم امامت کی بنیادی شرط ہیں امامت کے وجود کا سب سے بڑا فلسفہ اور امام کی سب سے بڑی ذمہ داری دینی تعلیمات اور اسلامی احکام کی ترویج اور حفاظت، اس سلسلہ میں ائمہ معصومینؑ میں کوئی فرق نہیں پایا جاتا۔ علوم دین کے منافع اور مدارک تمام ائمہ کے پاس موجود تھے اور وہ سب اس ذمہ داری کو ادا کرنے میں کوشاں تھے اگر احادیث کی کتابوں میں بعض ائمہ کی احادیث کم نظر آئیں تو اس کا سبب زمانے کے حالات اور بعض ایسے موانع ہیں جو ظالم و جابر حکام کی طرف سے پیدا کئے جاتے تھے۔

امام علی نقی اپنے آباء و اجداد کی طرح تمام انسانی کمالات کے حامل تھے اور تمام دینی علوم آپ کے پاس موجود تھے آپ بھی اسلامی تعلیمات کی نشر و اشاعت اور ان کی ترویج کی راہ میں کوشاں رہتے تھے لیکن افسوس کہ آپ ایسے ماحول میں زندگی بسر کر رہے تھے اور کچھ ایسی پابندیوں کا سامنا تھا جن کی وجہ سے اپنی ذمہ داری اپنی مرضی کے مطابق انجام نہیں دے سکتے تھے۔

(۱) مناقب آل ابی طالب، ج ۴، ص ۴۴۲

امام علی نقیؑ کی عمر مبارک تقریباً ۴۲ سال تھی آٹھ سال کی عمر میں منصب امامت پر فائز ہوئے آپ کی امامت کا زمانہ تقریباً ۳۳ سال تھا اپنی امامت کی ابتدا میں تقریباً بیس سال مدینہ میں زندگی بسر کی اور تاریخ کے مطابق اس زمانے میں بغداد کے حکمران مدینہ میں اپنے حکام کے ذریعہ آپ کی نگرانی کرتے تھے لہذا شیعوں اور آپ کے عقیدتمندوں کو تعلیمات کے حصول میں پابندیوں کا سامنا کرنا پڑتا تھا اس کے باوجود متوکل نے صرف دور سے نگرانی کرنے پر اکتفا نہیں کی بلکہ مدینہ کے حکام کی شکایت پر آپ کو مدینہ سے بظاہر احترام کے ساتھ بغداد بلوا لیا اور وہاں سے آپ کو سامرہ کے محلہ عسکر، جہاں فوجیوں کی رہائش گاہ تھی منتقل کر دیا اس وقت ۲۴۳ھ سے آپ کو خفیہ اور فوجی افراد کی شدید نگرانی میں سخت نظر بند کر دیا گیا اور اس طرح شیعوں سے آپ کا رابطہ بالکل ختم ہو گیا یا بہت کم رہ گیا ایسے حالات میں کس کی ہمت ہو سکتی تھی کہ وجوہ شرعیہ لے جا کر آپ کی خدمت میں پہنچا تا یا آپ سے تعلیم حاصل کرتا یہی وجہ ہے کہ آپ سے نقل ہونے والی احادیث کی مقدار زیادہ نہیں ہے۔

لیکن پھر بھی اصول دین، عقائد، اخلاق، موعظہ و نصیحت اور فقہ کے مختلف ابواب میں آپ سے بہت سی احادیث نقل ہوئی ہیں جو احادیث کی کتابوں میں موجود ہیں ان کے مطالعہ سے آپ کے علمی مراتب کا اندازہ لگایا جاسکتا ہے۔

امام علی نقیؑ نے بہت سے شاگردوں کی تربیت کی جن کے اسمائے گرامی تاریخ، حدیث اور رجال کی کتابوں میں درج ہیں۔

کتاب مناقب کے مؤلف نے آپ کے اصحاب کے نام اس طرح ذکر کئے ہیں:

داؤد ابن زید ابو سلیم زنگان، حسین ابن محمد مدائنی، احمد ابن اسماعیل ابن تقطیر، بشر ابن بشار نیشابوری شاذانی، سلیمان ابن جعفر تروزی، فتح ابن پرند جرجانی، محمد ابن سعید ابن کلثوم، جو متکلم و علم کلام کے ماہر تھے معاویہ ابن حکیم کوفی، علی ابن محمد ابن محمد بغدادی، ابوالحسن ابن رجا عمر تائی۔ (۱)

(۱) مناقب آل ابوطالب ج ۴، ص ۴۳۴

گیارہویں امام

امام حسن عسکری علیہ السلام

امام حسن عسکریؑ آٹھ ربیع الثانی ۲۳۲ھ کو مدینہ منورہ میں پیدا ہوئے آپ کے والد ماجد امام علی نقیؑ تھے اور والدہ ماجدہ کا نام حدیثہ یا سون تھا۔
آپ کی کنیت ابو محمد اور القاب صامت ہادی رفیق ذکی نقی خالص اور عسکری تھے۔
۸ ربیع الاول ۲۶۰ھ کو سرمن رأی میں شہید ہوئے اور آپ کا جسد اطہر وہیں آپ کے والد بزرگوار کی قبر مبارک کے پاس دفن کیا گیا۔
اس وقت آپ کی عمر مبارک اٹھائیس سال تھی آپ کی امامت کا زمانہ چھ سال تھا۔ (۱)

امامت کی دلیلیں

جیسا کہ پہلے بیان کیا گیا کہ امامت کی دلیلوں کو دو قسموں پر تقسیم کیا جاسکتا ہے:

- ۱۔ عام دلیلیں جو ہر امام کی امامت کے لئے قائم کی جاسکتی ہیں اور اس قسم کے بارے میں تفصیل پہلے بیان کی جا چکی ہے۔
- ۲۔ خاص دلیلیں جو ہر امام کی امامت پر الگ الگ قائم ہوئی ہیں۔

جیسے وہ احادیث جو ہر امام کے ذریعہ اپنے بعد والے امام کے بارے میں وارد ہوئی ہیں ہم یہاں چند نمونے ذکر کریں گے:

(۱) الارشاد، ج ۲، ص ۳۱۳؛ بحار الانوار، ص ۵۰، ۲۳۸-۲۳۵

عبدالعظیم حسنی بیان کرتے ہیں:

ایک دن میں امام علی ابن محمدؑ کی خدمت میں حاضر ہوا آپ نے فرمایا: مرحباً اے ابوالقاسم تم ہمارے حقیقی چاہنے والے ہو۔

میں نے عرض کیا: اے فرزند رسولؐ میں چاہتا ہوں کہ آپ کے سامنے اپنا دین پیش کروں اگر آپ کی نظر میں صحیح ہو تو میں موت کے وقت تک اس پر باقی رہوں۔

امامؑ نے مجھ سے فرمایا: بیان کرو اے ابوالقاسم!

میں نے عرض کیا: میں کہتا ہوں خدا ایک ہے اور اس کے جیسا کوئی نہیں ہے یہاں تک کہ میں نے عرض کیا محمدؐ اللہ کے بندے اس کے رسول اور خاتم النبیین ہیں پیغمبر اسلام کے بعد علی ابن ابیطالبؑ ان کے بعد امام حسنؑ ان کے بعد امام حسینؑ ان کے بعد امام علی ابن الحسینؑ ان کے بعد محمد ابن علیؑ ان کے بعد جعفر ابن محمدؑ ان کے بعد موسیٰ ابن جعفرؑ ان کے بعد علی ابن موسیٰؑ ان کے بعد محمد ابن علیؑ اور ان کے بعد آپ امام ہیں۔

علی ابن محمدؑ نے فرمایا: میرے بعد میرا بیٹا حسن امام ہوگا اور لوگ ان کے خلیفہ کے ساتھ کیسا برتاؤ کریں گے۔

میں نے عرض کیا: کیسا برتاؤ کریں گے؟

آپ نے فرمایا: کہ وہ خود دکھائی نہیں دیں گے ان کا نام لینا حرام ہوگا یہاں تک کہ ظہور کریں اور ظلم و جور سے بھری ہوئی دنیا کو عدل و انصاف سے بھر دیں۔

اس کے بعد امام علی ابن محمدؑ نے فرمایا: اے ابوالقاسم خدا کی قسم یہ وہ دین الہی ہے جسے خدا نے اپنے بندوں کے لئے اختیار فرمایا ہے۔ جو کچھ تم نے بیان کیا اس پر ثابت قدم رہو خدا دنیا و آخرت دونوں میں تمہیں اس عقیدہ پر ثابت قدم رکھے۔ (۱)

ابو ہاشم داؤد ابن جعفری کا بیان ہے میں نے ابوالحسن امام علیؑ نقی سے سنا ہے کہ آپ نے فرمایا: میرا جانشین میرا بیٹا حسن ہوگا لیکن اس کے جانشین کے بارے میں تمہارا رویہ کیسا ہوگا؟ میں نے عرض کیا: میں آپ پر قربان جاؤں ایسا کیوں فرما رہے ہیں۔

آپ نے فرمایا: اس لئے کہ ان کو کوئی نہیں دیکھے گا اور ان کا نام لینا بھی تم لوگوں کے لئے منع ہوگا۔
 میں نے عرض کیا: پھر ہم ان کو کیسے یاد کریں گے؟
 آپ نے فرمایا: حجت ابن حجت کہہ کر یاد کرنا۔ (۱)
 صقر ابن ابی دلف کا بیان ہے: جب متوکل نے ہمارے آقا حضرت ابوالحسنؑ کو بغداد بلا لیا، میں
 آپ کی خیریت معلوم کرنے کے لئے بغداد گیا۔
 متوکل نے میری طرف دیکھ کر کہا: کہ تم یہاں کیوں آئے ہو؟
 میں نے عرض کیا: اے استاد میں نیت خیر سے آیا ہوں۔
 اس نے کہا: بیٹھ جاؤ۔
 مجھے مختلف اذکار نے گھیر لیا اور میں سوچنے لگا کہ مجھ سے غلطی ہوگئی بیکار یہاں آ گیا۔
 متوکل نے لوگوں کو اشارہ کیا: کہ باہر چلے جائیں اس کے بعد مجھ سے کہا: تم کیوں یہاں آئے ہو۔
 میں نے عرض کیا: میں خیر کے قصد سے آیا تھا۔
 اس نے کہا: تم شاید اپنے مولا و آقا کی زیارت کے لئے آئے ہو۔
 میں نے عرض کیا: میرا مولا کون ہے؟
 اس نے کہا: خاموش رہو تمہارے مولا حق پر ہیں خوف زدہ نہ ہو۔
 میں بھی تمہارا ہم خیال ہوں۔
 میں نے عرض کیا: الحمد للہ۔
 اس نے کہا: تم اپنے مولا سے ملاقات کرنا چاہتے ہو، بیٹھے رہو یہ نامہ بر چلا جائے۔
 جب نامہ بر باہر چلا گیا تو اس نے اپنے غلام سے کہا: صقر کا ہاتھ پکڑ اس کمرہ میں لیجاؤ جہاں وہ
 علوی قید ہے ان دونوں کو تنہا چھوڑ کر واپس آ جانا۔
 صقر کا بیان ہے: اس غلام نے مجھے ایک کمرہ میں پہنچا دیا اور خود باہر چلا گیا۔
 میں نے امام ابوالحسنؑ کو دیکھا کہ آپ چٹائی پر بیٹھے ہیں اور آپ کے برابر میں ایک قبر کھدی ہوئی ہے۔

میں نے آپ کو سلام کیا اور بیٹھ گیا۔

آپ نے فرمایا: اے صقر یہاں کیوں آئے ہو؟

میں نے عرض کیا: آپ کی خیریت معلوم کرنے اس کے بعد میں نے قبر کی طرف دیکھا اور

رونے لگا آپ نے میری طرف دیکھ کر فرمایا: پریشان نہ ہو مجھے کوئی نقصان نہیں پہنچے گا۔

میں نے الحمد للہ کہا اس کے بعد میں نے عرض کیا مولا پیغمبر اسلام کی ایک حدیث میں نے سنی

ہے جس کے معنی میری سمجھ میں نہیں آتے۔

آپ نے پوچھا کون سی حدیث۔

میں نے عرض کیا: پیغمبر اسلام نے فرمایا: ”لا تعادوا الایام فتعادیکم“ دنوں سے دشمنی نہ کرو

ورنہ وہ تمہارے دشمن ہو جائیں گے اس حدیث کا کیا مطلب ہے؟

آپ نے فرمایا: زمین و آسمان ہمارے وجود کی برکت سے قائم ہیں سبت (سنیچر) پیغمبر اسلام کا

نام ہے۔ احد (اتوار) امیر المؤمنین اور اثنین (پیر) امام حسن اور امام حسین ہیں ثلاثاء (منگل) علی

ابن الحسین، محمد ابن علی، اور جعفر ابن محمد ہیں۔ اربعاء (بدھ) موسیٰ ابن جعفر، علی ابن موسیٰ محمد ابن علی

اور میں ہوں۔ خمیس (جمعرات) میرا بیٹا حسن اور جمعہ میرے بیٹے کا بیٹا ہے حق کے طلبگار اس کے گرد

جمع ہوں گے اور وہ ظلم و ستم سے بھری ہوئی دنیا کو عدل و انصاف سے بھر دے گا یہ ہیں ایام کے معنی ان

ایام سے دشمنی نہ کرنا ورنہ قیامت میں یہ تمہارے دشمن ہوں گے اس کے بعد آپ نے فرمایا: اب

یہاں سے چلے جاؤ اس لئے کہ تم امان میں نہیں ہو۔ (۱)

صقر ابن ابی دلف نے بیان کیا ہے: میں نے امام علی ابن محمد سے سنا ہے کہ آپ نے فرمایا:

میرے بعد میرا بیٹا حسن امام ہوگا اور حسن کے بعد ان کا بیٹا قائم آئے گا جو ظلم و جور سے بھری ہوئی دنیا

کو عدل و انصاف سے بھر دے گا۔ (۲)

یحییٰ ابن یسار کا بیان ہے: امام ابو الحسن علی ابن محمد نے اپنی شہادت سے چار مہینے پہلے اپنے بیٹے

(۱) کفایۃ الاثر، ص ۲۸۵

(۲) کفایۃ الاثر، ص ۲۸۸

حسن کے لئے وصیت کی اور ارشاد فرمایا: وہ میرے بعد امام ہوں گے اور اپنے کچھ قریبی افراد کو اس پر گواہ بنایا۔ (۱)

علی ابن عمر نوفلی کا بیان ہے: میں امام ابو الحسنؑ کے گھر آپ کی خدمت میں تھا کہ آپ کے بیٹے محمد ہمارے پاس سے گذرے۔

میں نے عرض کیا: کہ میں آپ پر قربان جاؤں آپ کے بعد یہ امام ہوں گے؟
 آپ نے فرمایا: نہیں میرے بعد امام حسنؑ تمہارے امام ہوں گے۔ (۲)

عبداللہ ابن محمد اصفہانی کا بیان ہے: حضرت ابو الحسنؑ نے مجھ سے فرمایا: کہ میرے بعد تمہارا امام وہ ہوگا جو میرے جنازہ پر نماز پڑھے گا۔ (۳)

علی ابن جعفرؑ نے بیان کیا کہ میں حضرت ابو الحسنؑ کے پاس تھا آپ کے بیٹے محمد کا انتقال ہو گیا آپ نے اپنے بیٹے حسن سے فرمایا حسن خدا کا شکر ادا کر اس لئے کہ خداوند عالم نے امر امامت تمہاری ذات میں قرار دیا ہے۔ (۴)

احمد ابن محمد ابن عبداللہ ابن مروان نے کہا ہے: کہ میں ابو جعفر محمد ابن علی نقیؑ کی وفات کے وقت موجود تھا حضرت امام علی نقیؑ وہاں تشریف لائے ان کے لئے کرسی رکھی گئی وہ اس پر بیٹھ گئے آپ کے اہلیتؑ بھی وہاں جمع تھے ان کے فرزند ابو محمد (امام حسن عسکریؑ) بھی ایک کونے میں کھڑے تھے امام علی نقیؑ نے ابو جعفر کے تجہیز و تکفین سے فارغ ہونے کے بعد ابو محمد کی طرف دیکھ کر فرمایا: بیٹا خدا کا شکر ادا کرو خداوند عالم نے امر امامت تمہاری ذات میں قرار دیا ہے۔ (۵)

علی ابن مہزیار سے روایت ہے: میں نے حضرت ابو الحسنؑ سے عرض کیا اگر خدا نخواستہ آپ کو کوئی حادثہ پیش آجائے تو ہم کس کی طرف رجوع کریں؟

(۱) الارشاد، ج ۲، ص ۳۱۴

(۲) الارشاد، ج ۲، ص ۳۱۴

(۳) الارشاد، ج ۲، ص ۳۱۵

(۴) الارشاد، ج ۲، ص ۳۱۵

(۵) الارشاد، ج ۲، ص ۳۱۶

آپ نے فرمایا: میرا عہد میرے بڑے بیٹے حسن کے ذمہ ہوگا۔ (۱)

علی ابن عمر و عطار کا بیان ہے: کہ میں امام ابوالحسنؑ کی خدمت میں حاضر ہوا جب ان کے فرزند ابو جعفر زندہ تھے اور ہم یہ سمجھ رہے تھے یہی اپنے والد کے جانشین ہوں گے۔

میں نے عرض کیا: میں آپ پر قربان جاؤں ان میں سے کس پر آپ کی خاص نظر ہے۔

امام نے فرمایا: کسی پر بھی خاص نظر نہ رکھو جب تک ہمارا امر تم تک نہ پہنچے علی ابن عمر کا بیان ہے کہ میں نے بعد میں آپ کے پاس خط لکھا اور عرض کیا کہ آپ کے بعد کون امام ہوگا امام نے میرے جواب میں لکھا کہ میرا بڑا بیٹا اور ابو محمد امام حسن عسکریؑ ابو جعفر (سید محمد) سے بڑے تھے۔ (۲)

سعد ابن عبداللہ نے بعض بنی ہاشم منجملہ حسن ابن حسین افسس سے نقل کیا ہے کہ ہم لوگ محمد ابن علی ابن محمدؑ کی وفات کے بعد ابوالحسنؑ کے گھر میں جمع تھے گھر کے آگن میں ایک فرش بچھایا گیا تھا اور لوگ آپ کے پاس بیٹھے تھے ہمارا گمان تھا کہ وہاں موجود غلاموں اور دوسرے افراد کے علاوہ صرف بنی عباس اور اولاد ابوطالب کے تقریباً ۱۱۵ افراد ہوں گے۔

اس وقت حسن ابن علیؑ جن کا گریبان چاک تھا وہاں تشریف لائے اور اپنے والد کے داہنی طرف کھڑے ہو گئے امام ابوالحسنؑ نے ان کی طرف دیکھا اور فرمایا: بیٹا خدا کا شکر ادا کرو اس لئے کہ خداوند عالم نے امر امامت تمہاری ذات میں قرار دیا ہے۔

یہ سن کر حسنؑ پر گریہ طاری ہو گیا اور آپ نے کلمہ استرجاع کہا اس کے بعد آپ نے فرمایا:

”الحمد لله رب العالمين و اياه اسأل تمام فهمه علينا انا لله و انا اليه راجعون“ ہم نے پوچھا یہ کون ہیں؟ مجھے بتایا گیا کہ یہ آپ کے بیٹے حسن ہیں اس وقت آپ کی عمر تقریباً ۲۰ سال تھی۔

ہم نے ان کو پہچان لیا اور سمجھ گئے کہ ابوالحسنؑ نے اپنے بعد امامت کے لئے انہیں معین کیا ہے۔ (۳)

محمد ابن یحییٰ کا بیان ہے: ابو جعفر (سید محمد) کی وفات کے بعد میں ابوالحسن امام علی نقیؑ کی خدمت میں حاضر ہوا اور آپ کے بیٹے کے انتقال پر تعزیت پیش کی اس وقت ابو محمد امام حسن عسکریؑ آپ کے

(۱) الارشاد، ج ۲، ص ۳۱۶

(۲) الارشاد، ج ۲، ص ۳۱۶

(۳) الارشاد، ج ۳، ص ۳۱۷

پاس موجود تھے اور رو رہے تھے امام ابو الحسنؑ نے ان کی طرف متوجہ ہو کر فرمایا: خدا نے تمہیں ان کی جگہ پر معین کر دیا لہذا خداوند عالم کا شکر ادا کرو۔ (۱)

شاہویہ ابن عبد اللہ کا بیان ہے حضرت ابو الحسنؑ نے مجھے لکھا ابو جعفر کی وفات کے بعد تم میرے جانشین کے بارے میں پوچھنا چاہتے تھے اور تمہیں اس کی فکر تھی تم پریشان نہ ہو اس لئے خداوند عالم نے جس کی ہدایت کر دی ہے اسے گمراہی میں نہیں چھوڑتا تمہارے امام ابو محمد ہوں گے۔

لوگوں کی ضرورت کے تمام علوم ان کے پاس موجود ہیں خدا جس کو چاہتا ہے مقدم یا موخر کرتا ہے۔

﴿ما ننسخ من آية او ننسها نأت بخیر منها او مثلها﴾ (۲)

فضائل و کمالات

شیخ مفید علیہ الرحمہ نے تحریر کیا ہے: امام ابو الحسن علی ابن محمدؑ کے بعد ان کے بیٹے ابو محمد حسن ابن علیؑ امام ہوئے اس لئے کہ تمام فضائل ان کی ذات میں جمع تھے امامت اور قیادت کے لئے ضروری امور جیسے علم، زہد، کمال، عقل، عصمت، شجاعت، کرم، اور کثرت عبادت میں اپنے زمانے کے تمام انسانوں سے افضل تھے۔

اس کے علاوہ آپ کے والد نے بھی اس منصب کے لئے آپ کو معین کیا تھا۔ (۳)

حسین ابن محمد اشعری اور محمد ابن یحییٰ وغیرہ کا بیان ہے احمد ابن عبید اللہ ابن خاقان قم میں حکومتی املاک کی حفاظت اور خراج لینے پر مامور تھا اور وہ دشمن اہل بیتؑ تھا ایک دن اس کے سامنے علویوں اور ان کے مذہب کا تذکرہ نکل آیا اس نے کہا کہ میں نے سرمن رأی میں کردار، عظمت، وقار، عفت، بخشش اور جلالت میں تمام اہلبیتؑ اور بنی ہاشم میں حسن ابن علیؑ ابن محمدؑ جیسا کسی اور کو نہیں دیکھا یہاں تک کہ بوڑھے اور بزرگ افراد، فوج کے کمانڈر اور وزراء بھی ان کو خود مقدم کرتے تھے۔

(۱) الارشاد، ج ۲، ص ۳۱۶

(۲) الارشاد، ج ۲، ص ۳۱۹

(۳) الارشاد، ج ۲، ص ۳۱۳

احمد ابن عبید اللہ کا کہنا ہے کہ ایک دن میرے باپ نے ایک عمومی جلسہ کیا میں وہاں کھڑا تھا اچانک دربانوں نے آ کر خردی ابو محمد ابن الرضا تشریف لائے ہیں میرے والد نے بلند آواز سے کہا انہیں اندر آنے دو میں نے دربانوں کی اس جسارت پر تعجب کیا کہ کس طرح انھوں نے میرے والد کے سامنے کسی کو کنیت سے یاد کیا اس لئے کہ میرے والد کے سامنے صرف خلیفہ یا ولی عہد کو کنیت سے یاد کیا جاتا تھا اس وقت ایک کسب بہترین قد و قامت کا مالک خوبصورت جوان مخصوص ہیبت و جلالت کے ساتھ اندر داخل ہوا جب میرے والد نے ان کو دیکھا تو اپنی جگہ سے اٹھ کر چند قدم ان کے استقبال کے لئے آگے بڑھے میں نے کسی اور کے لئے کبھی اپنے والد کا یہ عمل نہیں دیکھا تھا میرے والد نے ان کو آغوش میں لیا ان کے چہرہ کا بوسہ لیا اور اپنی جگہ پر بٹھایا اور ان کے برابر میں بیٹھ کر ان سے گفتگو کرنے لگے گفتگو کے دوران بار بار کہتے تھے میں آپ پر قربان جاؤں۔

میں اپنے باپ کے اس رویہ پر حیرت زدہ تھا تھوڑی دیر میں دربان آیا اور اس نے کہا: موفق ابن متوکل عباسی اندر آنے کی اجازت چاہتا ہے میرے والد کی رسم یہ تھی کہ جب کبھی موفق آتا تھا تو دربان اور فوج کے کمانڈر دونوں طرف صف باندھ کر کھڑے ہو جاتے تھے ان کے درمیان سے موفق آتا جاتا تھا اس وقت میرے والد نے حاضرین سے کہا کہ ابو محمد کو صف کے پیچھے سے لیجاؤ تا کہ موفق ان کو نہ دیکھ سکے۔

موفق داخل ہوا میرے والد اس سے گلے ملے اور باہر چلے گئے میں نے اپنے والد کے دربانوں سے پوچھا یہ کون تھا جس کے ساتھ تم لوگوں نے ایسا برتاؤ کیا اور میرے والد نے اس طرح ان کا احترام کیا ان لوگوں نے کہا کہ یہ ایک علوی ہیں جن کا نام حسن ابن علی ہے اور وہ ابن الرضا کے نام سے مشہور ہیں۔

یہ سن کر میری حیرت اور بڑھ گئی جب میرے والد نے عشاء کی نماز پڑھ لی اور دفتری امور کی انجام دہی کے لئے تنہائی میں بیٹھے میں ان کی خدمت میں حاضر ہوا انھوں نے کہا احمد تمہاری کوئی حاجت ہے میں نے کہا: ہاں اگر آپ اجازت دیں؟

وہ شخص صبح آپ کے پاس آیا تھا اور آپ نے اس کا بہت احترام کیا تھا وہ کون تھا میرے والد نے کہا: وہ رافضیوں کے امام حسن ابن علی تھے جو ابن الرضا کے نام سے مشہور ہیں۔

اس کے بعد کچھ دیر خاموش رہنے کے بعد کہا بیٹا اگر خلافت بنی عباس سے لے لی جائے تو بنی ہاشم میں ان کے علاوہ کسی اور کا حق نہیں ہے اس لئے کہ فضیلت، عفت، کردار، اپنے اوپر کنٹرول، زہد، عبادت اور حسن اخلاق میں ان کے جیسا کوئی اور نہیں ہے کاش تم نے ان کے والد کو دیکھا ہوتا، وہ بہت سخی اور صاحب فضیلت تھے۔

احمد کا بیان ہے کہ مجھے اپنے والد کے اس رویہ سے غصہ آیا اور میں نے فیصلہ کیا کہ میں ابن الرضا کے بارے میں تحقیق کروں گا اس سلسلہ میں میں نے بنی ہاشم، فوج کے کمانڈروں، اپنی حکومت کے دفاتر میں کام کرنے والوں، قاضیوں، سب سے گفتگو کی سب ان کا احترام کرتے تھے ان کی تعریف کرتے اور ان کو دوسروں سے بہتر سمجھتے تھے لہذا اس طرح میں بھی ان کی عظمت و جلالت کا لوہا مان گیا۔ (۱)

محمد ابن اسماعیل علوی کا بیان ہے کہ ابو محمد امام حسن عسکری علیہ السلام ابن اوتاشی کے قید خانہ میں قید کیا گیا جو اہلبیت اور اولاد ابوطالب کا سخت دشمن تھا اس سے کہا گیا کہ ان کے ساتھ سخت برتاؤ کرنا مگر کچھ ہی دنوں میں وہ آپ کی عظمت و جلالت کا قائل اور آپ کا عقیدتمند ہو گیا آپ کی تعریف اور احترام کرنے لگا۔ (۲)

محمد ابن اسماعیل ابن موسیٰ ابن جعفر کا بیان ہے: کچھ بنی عباس ابو محمد امام حسن عسکری کے زندان بان صالح ابن وصیف کے پاس گئے اور اس سے کہا کہ قید خانہ میں ابو محمد پر سختی کرو اس نے پوچھا کہ کیا کروں میں نے دو انتہائی خراب لوگوں کو ان پر مامور کیا لیکن تھوڑی ہی مدت میں وہ عبادت، نماز اور روزہ کے اعتبار سے انتہائی اعلیٰ درجہ پر پہنچ گئے۔

اس نے ان دونوں افراد کو بلایا اور ان سے کہا کہ تم کیوں اس قیدی پر سختی نہیں کرتے ان لوگوں نے کہا ہم اس شخص کے بارے میں کیا کہیں جو دن میں روزہ رکھتا ہو اور رات کو عبادت اور نمازوں میں بسر کرتا ہو وہ کسی سے بات نہیں کرتے اور عبادت کے علاوہ ان کی کوئی اور مصروفیت نہیں ہے جب وہ ہماری طرف دیکھتے ہیں تو ہمارے بدن کانپ جاتے ہیں اور ہم پر ایسی کیفیت طاری ہوتی

(۱) الارشاد، ج ۲، ص ۳۲۱

(۱) الارشاد، ج ۲، ص ۳۲۹

ہے کہ ہمیں اپنا ہوش نہیں رہتا جب ان لوگوں نے یہ باتیں سنیں تو ناامید ہو کر واپس چلے گئے۔ (۱)
 ابو ہاشم جعفری کا بیان ہے: میں نے امام ابو محمدؑ کے پاس خط لکھا اور زندگی اور اس کی مشکلات نیز طوق و سلاسل کی اذیتوں کی شکایت کی۔ امامؑ نے جواب میں تحریر فرمایا: کہ آج ظہر کی نماز اپنے گھر میں ادا کرو گے اتفاق سے میں اسی روز قید خانہ سے آزاد ہو گیا اور ظہر کی نماز اپنے گھر میں پڑھی۔ میں زندگی کے دوسرے لوازمات کے اعتبار سے بھی مصیبتوں میں مبتلا تھا اور اسی خط میں اس کا تذکرہ کرنا چاہتا تھا لیکن مجھے شرم لگی جب میں اپنے گھر پہنچا تو آپ نے میرے لئے سودینا بھی بھیجے اور لکھا کہ جب کوئی ضرورت ہو تو شرمانا نہیں مجھ سے طلب کر لینا انشاء اللہ تمہاری حاجت پوری ہو جائے گی۔ (۲)
 محمد ابن ابی زعفران نے ابو محمد امام حسن عسکریؑ کی مادر گرامی سے نقل کیا ہے کہ انھوں نے فرمایا: ایک دن ابو محمدؑ نے مجھ سے کہا کہ ۲۶۰ھ میں سخت مشکلات میں گرفتار ہوں گا مجھے خوف ہے کہ کوئی مصیبت مجھ پر نازل ہوگی۔

میں یہ سن کر پریشان ہوئی اور رونے لگی اس وقت آپ نے فرمایا: اس سے چھٹکارا نہیں ہے جو ہونا ہے وہ ہو کر رہے گا لہذا بے صبری اور گریہ وزاری نہ کیجئے۔

۲۶۰ھ کے صفر کے مہینہ میں ام ابو محمدؑ پر عجیب اضطراب کی کیفیت طاری ہوئی وہ تھوڑے تھوڑے عرصہ بعد مدینہ سے باہر جاتی تھیں شاید امام حسن عسکریؑ کی کچھ خبر مل سکے آپ کو خبر ملی کہ معتمد نے ابو محمدؑ اور ان کے بھائی جعفر کو گرفتار کر کے قید کر دیا ہے معتمد برابر ان کے زندان بان علی ابن جریر سے ان کے بارے میں پوچھتا رہتا تھا وہ جواب میں کہتا تھا ابو محمدؑ دن میں روزہ رکھتے ہیں اور راتوں کو نمازیں پڑھتے ہیں۔

ایک دن معتمد نے زندان سے آپ کا حال دریافت کیا تو اس نے پھر وہی بیان کیا۔ معتمد نے زندان بان سے کہا جاؤ اور ابھی جا کر ان کو آزاد کر دو اور ان کو میرا سلام کہنا اور کہنا کہ اپنے گھر جائیں میں گیا دیکھا کہ آپ اپنا مخصوص لباس اور جوتا پہنے ہوئے قید خانہ سے نکلنے کے لئے تیار بیٹھے ہیں جیسے ہی انھوں نے مجھے دیکھا اٹھ کر کھڑے ہو گئے میں نے انھیں آزادی کا مژدہ سنایا۔

(۱) الارشاد، ج ۲، ص ۳۳۳

(۲) الارشاد، ج ۲، ص ۳۳۰

آپ قید خانہ سے باہر نکلے اور اپنی سواری پر سوار ہو گئے لیکن اپنی جگہ سے آگے نہیں بڑھے میں نے پوچھا جاتے کیوں نہیں؟

انہوں نے فرمایا: جب تک میرے بھائی جعفر آزاد نہ ہوں گے میں نہیں جاؤں گا جا کر معتمد سے کہہ دو کہ ہم اور جعفر ایک ساتھ گھر سے باہر نکلے تھے لہذا اگر ساتھ میں واپس نہ گئے تو مشکل ہو جائے گی زندان بان نے آپ کا پیغام معتمد تک پہنچایا معتمد نے کہا جعفر کو بھی تمہاری وجہ سے آزاد کر دیا جب کہ ان کو خود اپنے نفس اور تم پر ظلم کرنے کی سزا میں قید خانہ بھیجا تھا اس نے جعفر کو بھی آزاد کر دیا اور دونوں ساتھ ساتھ گھر واپس ہو گئے۔ (۱)

بیان کیا گیا ہے کہ بہلول نے بچپن میں امام حسن عسکریؑ کو دیکھا کہ بچوں کا کھیل دیکھ رہے ہیں اور گریہ کر رہے ہیں بہلول نے سوچا ان کے پاس کھلونے نہیں ہیں اسی لئے رورہے ہیں بہلول آپ کے پاس گئے اور کہا کہ روؤ مت میں تمہارے لئے کھلونے خرید دوں گا۔

آپ نے فرمایا: ہمیں کھیلنے کے لئے نہیں پیدا کیا گیا ہے۔

بہلول نے عرض کیا: پھر ہمیں کس لئے پیدا کیا گیا ہے۔

آپ نے فرمایا: علم اور عبادت کے لئے۔

بہلول نے عرض کیا: اس کی دلیل کیا ہے۔

آپ نے فرمایا: خداوند عالم قرآن مجید میں ارشاد فرماتا ہے۔ ﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنْتُمْ آلِنَا لَا تَرْجِعُونَ﴾ کیا تم نے گمان کر رکھا ہے کہ بیکار پیدا کئے گئے ہو اور تمہیں پلٹ کر ہماری بارگاہ میں نہیں آنا ہے۔

اس کے بعد بہلول نے آپ سے موعظہ کی درخواست کی آپ نے جواب میں کچھ اشعار پڑھے اور بے ہوش ہو گئے جب آپ کو ہوش آیا بہلول نے عرض کیا آپ تو ابھی بچے ہیں اور آپ پر کوئی ذمہ داری نہیں ہے پھر کیوں ڈر رہے ہیں؟

آپ نے فرمایا: میں نے اپنی مادر گرامی کو دیکھا ہے کہ پہلے چھوٹی لکڑیوں کو جلاتی ہیں پھر ان

کے ذریعہ بڑی بڑی لکڑیوں میں آگ لگاتی ہیں میں اس بات سے ڈرتا ہوں کہ کہیں جہنم کی چھوٹی لکڑیاں نہ بن جاؤں۔ (۱)

محمد ابن علی ابن ابراہیم ابن موسیٰ ابن جعفر بیان کرتے ہیں: ہمارے لئے زندگی میں کچھ مشکلات پیدا ہو گئیں اور زندگی گزارنا سخت ہو گیا۔ میرے والد نے مجھ سے کہا آؤ ان (ابو محمد امام حسن عسکریؑ) کے پاس چلیں ان کی سخاوت اور بخشش کے بارے میں بہت کچھ سنا ہے میں نے اپنے والد سے کہا کیا آپ ان کو پہچانتے ہیں؟ انھوں نے کہا: نہیں، میں نے ان کو دیکھا بھی نہیں ہے۔

ہم اپنے والد کے ساتھ ان کے گھر کی طرف چلے راستہ میں میرے والد نے مجھ سے کہا: مجھے پانچ سو درہم کی ضرورت ہے دو سو درہم لباس کے لئے دو سو درہم قرض ادا کرنے کے لئے اور سو درہم زندگی کی ضروریات کے لئے میں نے بھی اپنے دل میں سوچا کاش تین سو درہم مجھے بھی دیدیتے، سو درہم سواری کا گدھا خریدنے کے لئے، سو درہم زندگی کی ضروریات مہیا کرنے کے لئے اور سو درہم لباس کے لئے تاکہ اس کے بعد جبل کی طرف چلا جاؤں۔

محمد کا بیان ہے: جب ہم اپنی والد کے ہمراہ آپ کے گھر کے دروازے پر پہنچے تو ایک غلام باہر نکلا اور اس نے کہا کہ علی ابن ابراہیم اور ان کے بیٹے محمد اندر آ جائیں۔

جب ہم آپ کی خدمت میں پہنچے اور سلام کیا تو آپ نے میرے والد سے فرمایا: اے علی کیوں اب تک ہمارے پاس نہیں آئے میرے والد نے عرض کیا مجھے شرم لگی کہ اس حالت میں آپ کی خدمت میں آؤں۔

نکلنے وقت آپ کے غلام نے ایک تھیلی میرے والد کو دی اور کہا کہ اس میں پانچ سو درہم ہیں دو سو درہم لباس مہیا کرنے کے لئے دو سو درہم قرض ادا کرنے کے لئے اور سو درہم زندگی کی ضروریات مہیا کرنے کے لئے اس کے بعد ایک تھیلی مجھے لاکر دی اور کہا اس میں تین سو درہم ہیں سو درہم گدھا

(۱) نور الابصار، ص ۱۸۳؛ الصواعق المحرقة، ص ۲۰۷

خریدنے کے لئے اور دوسو درہم زندگی کی ضروریات مہیا کرنے کے لئے جبل نہ جانا بلکہ سوراہ چلے جاؤ۔
محمد نے جبل جانے کا ارادہ ترک کر دیا اور سوراہ چلے گئے وہیں شادی کی کچھ عرصہ کے بعد ان
کے پاس امام حسن عسکریؑ کی طرف سے ایک ہزار دینار پہونچے۔ (۱)

آپ کا علم

امام حسن عسکریؑ بھی اپنے آباء و اجداد کی طرح تمام دینی علوم اور احکام قوانین کے عالم تھے علوم
دین کے منابع آپ کے پاس موجود تھے اس کے علاوہ آپ کو خدا کی طرف سے عصمت کی پشت
پناہی بھی حاصل تھی، علوم دین کی نشر و اشاعت اور ترویج کو اپنے لئے ضروری سمجھتے تھے اور اس عظیم
ذمہ داری کی انجام دہی سے کسی بھی حال میں پیچھے نہیں ہٹتے تھے۔

البتہ تمام ائمہ کے لئے ایک جیسے حالات نہیں تھے ہر امام دینی علوم کی ترویج میں اپنے زمانے
کے حالات اور امکانات کے مطابق عمل کرتا تھا افسوس جو علوم امام حسن عسکریؑ سے نقل ہوئے ہیں ان
کی مقدار آپ کے آباء و اجداد خصوصاً امام محمد باقرؑ اور امام جعفر صادقؑ کے ذریعہ نقل ہونے والے
علوم سے بہت کم ہے جس کے دو سبب ہو سکتے ہیں۔

ایک تو آپ کی امامت کا زمانہ بہت کم تھا یعنی آپ کل چھ سال منصب امامت پر فائز رہے
دوسرے آپ اپنی امامت کے دور میں ”سرمین رأی“ فوجی چھاوٹی میں رہے جہاں خلیفہ کے خفیہ اور
علانیہ ایجنٹ آپ کی نگرانی کرتے تھے لہذا آپ کے اقوال و اعمال اور آپ کے پاس آنے جانے
والے افراد کی نقل و حرکت مکمل طور پر دوسروں کے زیر نظر تھی۔

ان وجوہات کی بنا پر آپ سے مروی احادیث کی تعداد آپ کے آباء و اجداد سے مروی
احادیث کے برابر نہیں ہے۔

لیکن اس کے باوجود مختلف موضوعات توحید، نبوت، معاد، امامت، اخلاق، موعظہ، نصیحت

اور فقہ کے مختلف ابواب میں آپ سے بہت سی احادیث نقل ہوئی ہیں جو تاریخ اور حدیث کی کتابوں میں درج ہیں۔

اس کے علاوہ اس بات کا بھی احتمال ہے کہ آپ اور دیگر ائمہ سے مروی بہت سی احادیث ضائع ہو گئی ہوں اور ہم تک نہ پہنچ سکی ہوں آپ نے اپنے اس مختصر سے چھ سالہ دور امامت میں متعدد شاگردوں اور راویوں کی تربیت کی جن کے اسمائے گرامی تاریخ، حدیث اور رجال کی کتابوں میں درج ہیں۔ (۱)

(۱) ایک محقق نے آپ سے مروی احادیث کو مسند الامام العسکری کے نام سے جمع کیا ہے جس میں آپ سے روایت نقل کرنے والوں کے نام درج ہیں جن کی تعداد ایک سو انچاس (۱۳۹) افراد ہے۔

بارہویں امام

حضرت مہدی عجل اللہ تعالیٰ فرجہ الشریف

امام حجت ابن الحسن (عج) نیمہ شعبان ۲۵۵ھ کو سامرا میں پیدا ہوئے آپ کا اسم گرامی پیغمبر اسلام کا نام نامی (محمد) اور کنیت پیغمبر اسلام کی کنیت (ابو القاسم) ہے آپ کے والد ماجد امام حسن عسکریؑ اور والدہ ماجدہ جناب زحس تھیں اپنے والد کی شہادت کے وقت پانچ سال کے تھے لیکن اس کمسنی کے باوجود امامت کے لئے ضروری علم و حکمت کے مالک تھے اور بالکل اسی طرح منصب امامت پر فائز ہوئے جس طرح حضرت یحییٰ کو بچپن ہی میں امامت ملی اور حضرت عیسیٰ ابن مریم گہوارہ میں نبی قرار پائے۔ (۱)

آپ کے القاب حجت، قائم، مہدی، خلف صالح، صاحب الزمان اور صاحب ہیں۔ (۲)

جن لوگوں نے بچپن میں آپ کی زیارت کی ہے

امام حسن عسکریؑ کے کچھ خاص اصحاب نے آپ کے فرزند امام مہدیؑ کو بچپن میں دیکھا تھا یا آپ کے بارے میں انھیں معلوم ہو گیا تھا جس کے مندرجہ ذیل نمونے یہاں ذکر کئے جا رہے ہیں: امام حسن عسکریؑ کی پھوپھی جناب حکیمہ کا بیان ہے کہ میں امام مہدیؑ کی ولادت کی شب میں امام حسن عسکریؑ

(۱) الارشاد، ج ۲، ص ۳۳۹؛ اعلام الوری، ج ۲، ص ۲۱۴

(۲) اعلام الوری، ج ۲، ص ۲۱۳

کے گھر میں تھی اور آپ کے بیٹے کی ولادت کے وقت بھی موجود تھی میں نے اس وقت بھی ان کو دیکھا اور اس کے بعد بھی کئی مرتبہ ان کی زیارت کا شرف حاصل ہوا۔ (۱)

فتح مولا زاری کا بیان ہے: میں نے ابوعلی ابن مطہر سے سنا ہے کہ انھوں نے بیان کیا: میں نے امام حسن عسکریؑ کے فرزند کو دیکھا ہے اس کے بعد انھوں نے ان کے قد و قامت کے بارے میں بھی بیان کیا۔ (۲)

عمر و ہوازی کا بیان ہے کہ امام ابو محمدؑ نے اپنا بیٹا مجھے دکھایا اور فرمایا یہ میرا فرزند اور تمہارا ولی ہے۔ (۳)

ابراہیم ابن محمد نے ابو نصر طریف خادم سے نقل کیا ہے کہ انھوں نے کہا میں نے امام حسن عسکریؑ کے بیٹے کو دیکھا ہے۔ (۴)

(امام حسن عسکریؑ کے خادم) نسیم نے بیان کیا: میں نے امام صاحب الزمانؑ کی ولادت کے دو شب بعد آپ کی زیارت کی مجھے چھینک آگئی آپ نے مجھ سے فرمایا: ”یرحمک اللہ“ میں یہ سن کر خوش ہو گیا۔ (۵)

ابو جعفر عمری کا بیان ہے: جس وقت سید کی ولادت ہوئی ابو محمدؑ نے فرمایا: ابو عمر کو بلاؤ جب وہ وہاں پہنچا تو اس سے کہا کہ دس ہزار رطل روٹی اور دس ہزار رطل گوشت خریدو اور بنی ہاشم میں تقسیم کر دو اور فلاں مقدار میں گو سفند خرید کر میرے بیٹے کا عقیقہ کر دو۔ (۶)

خادم ابو غانم کا کہنا ہے امام ابو محمدؑ کے یہاں بیٹا ہوا آپ نے اس کا نام محمد رکھا، تیسرے دن اس کو اصحاب کو دکھایا اور فرمایا یہ میرے بعد امام اور ولی اور میرے جانشین ہوں گے یہ وہی قائم ہیں دنیا والے

(۱) الارشاد، ج ۲، ص ۳۵۱

(۲) الارشاد، ج ۲، ص ۳۵۲

(۳) الارشاد، ج ۲، ص ۳۵۳

(۴) الارشاد، ج ۲، ص ۳۵۴

(۵) اعلام الوری، ج ۲، ص ۲۱۷

(۶) بحار الانوار، ج ۵۱، ص ۵

جن کے انتظار میں ہیں تاکہ ظلم و جور سے بھری ہوئی دنیا کو عدل و انصاف سے بھر دیں۔ (۱)

محمد ابن حسن کرخی بیان کرتے ہیں: میں نے ابو ہارون سے سنا ہے کہ وہ کہتے تھے کہ میں نے صاحب الزمان کو دیکھا ہے آپ کی ولادت جمعہ کے دن ۲۵۶ھ میں ہوئی۔ (۲)

محمد ابن ابراہیم کرخی کا بیان ہے: امام ابو محمدؑ نے ایک ذبح کیا ہوا گوسفند اپنے ایک صحابی کے پاس بھیجا اور فرمایا یہ میرے فرزند محمد کے عقیدہ کا گوسفند ہے۔ (۳)

حسن ابن منذر کا بیان ہے کہ ایک دن حمزہ ابن ابوالفتح آئے اور کہا خوشخبری ہو کل رات ابو محمدؑ کے یہاں ایک بچہ پیدا ہوا ہے آپ نے حکم دیا ہے کہ ہم اس کو ظاہر نہ کریں۔

میں نے پوچھا اس کا نام کیا ہے؟ آپ نے فرمایا محمد اور کنیت ابو جعفر۔ (۴)

حسن ابن حسین علوی کا بیان ہے: میں ”سرمن رأی“ میں حضرت ابو محمد حسن ابن علیؑ کی خدمت میں پہنچا اور آپ کے بیٹے قائم کی ولادت کی مبارک باد دی۔ (۵)

حضرت ابو محمدؑ کے دوست ابراہیم بیان کرتے ہیں: میرے مولا ابو الحسن نے چار گوسفند میرے پاس بھیجے اور ایک خط میں لکھا کہ ان کو میرے بیٹے مہدی کے لئے عقیدہ کرو خود بھی کھاؤ اور دوسرے شیعوں کو بھی کھلاؤ۔ (۶)

امامت کی دلیلیں

شیخ مفید علیہ الرحمہ نے اس سلسلہ میں تحریر کیا ہے کہ اس سے پہلے ان تمام دلیلوں کی طرف اشارہ کیا جا چکا ہے جو پیغمبر اسلام، امیر المومنین اور دوسرے ائمہ خاص طور پر آپ کے والد امام حسن عسکریؑ سے اس سلسلہ میں وارد ہوئی ہیں آپ کے والد ماجد نے قابل اعتماد اصحاب اور خاص شیعوں

(۱) بحار الانوار، ج ۵۱، ص ۵

(۲) بحار الانوار، ج ۵۱، ص ۱۵

(۳) بحار الانوار، ج ۵۱، ص ۱۵

(۴) بحار الانوار، ج ۵۱، ص ۱۶

(۵) بحار الانوار، ج ۵۱، ص ۱۶

(۶) بحار الانوار، ج ۵۱، ص ۲۸

کے سامنے اپنے فرزند کی امامت کا اعلان کیا ہے۔ (۱)

شیخ مفید ہی نے تحریر کیا ہے کہ امام قائم کی امامت کے سلسلہ میں بیان کی گئی دلیلوں میں سے ایک دلیل، عقل کا یہ حکم لگانا ہے کہ ہر زمانے میں ایک معصوم امام کا ہونا ضروری ہے جو ہر گناہ ہر خطا اور ہر غلطی سے پاک ہو اور تمام علوم میں اپنے زمانے کے تمام افراد سے بہتر ہو اس لئے کہ کوئی بھی زمانہ ایسے امام سے خالی نہیں رہ سکتا جو لوگوں کو بھلائی کی دعوت دیتا ہو، انھیں فساد اور برائیوں سے دور رکھتا ہو، ظالموں کی سرزنش اور جاہلوں کی ہدایت کرتا ہو، حدود الہی کو جاری اور احکام پروردگار کو نافذ کرتا ہو، فوج کے سپہ سالاروں کو معین کرتا ہو اور اسلامی مملکت کو دشمنوں کے حملوں سے محفوظ رکھتا ہو، نماز جمعہ اور نماز عید کو قائم کرتا ہو۔

یہ بات دلیلوں سے ثابت ہو چکی ہے کہ ایسے انسان کو معصوم ہونا چاہئے اور یہ بھی ثابت ہو چکا ہے کہ پہلے والا امام بعد والے امام کی امامت کا اعلان کرے یا معجزہ کے ذریعہ اس کی امامت ثابت ہو۔ امام حسن عسکریؑ کی شہادت کے بعد آپ کے فرزند امام مہدی عجل اللہ تعالیٰ فرجہ الشریف کے علاوہ کوئی دوسرا مذکورہ شرائط اور خصوصیات کا حامل نہیں تھا، لہذا آپ کا امام ہونا ثابت ہے اور اس کے بارے میں دلیلوں کو ذکر کرنے کی ضرورت نہیں ہے۔ (۲)

اسحاق ابن اشعری کا بیان ہے: میں ابو محمد حسن ابن علی عسکریؑ کی خدمت میں حاضر ہوا اور عرض کیا فرزند رسولؐ آپ کے بعد امام اور آپ کا جانشین کون ہوگا؟ آپ جلدی سے اٹھ کر اندر گئے اور تھوڑی دیر میں اپنی آغوش میں ایک بچہ لے کر آئے جس کا چہرہ چودہویں کے چاند کی طرح چمک رہا تھا، اس کی عمر تقریباً تین سال تھی۔

اس کے بعد آپ نے فرمایا: اے احمد ابن اسحاق! میں نے اپنا بیٹا تم کو دکھا دیا اگر تم خدا اور رسولؐ کے نزدیک محترم نہ ہوتے تو میں ہرگز ایسا نہ کرتا۔ میرا یہ بیٹا پیغمبر اسلامؐ کا ہمنام ہے اور اس کی کنیت بھی پیغمبر اسلامؐ کی کنیت ہے یہ وہی شخص ہیں جو ظلم و ستم سے بھری ہوئی دنیا کو عدل و انصاف سے بھر دیں گے، اے احمد! یہ خضر اور ذوالقرنین کی طرح ہیں یہ پردہ غیبت میں رہیں گے اور خداوند عالم

(۱) الارشاد، ج ۲، ص ۳۳۹

(۲) الارشاد، ج ۲، ص ۳۳۲

سوائے ان لوگوں کے جن کو وہ خود ایمان پر ثابت قدم رکھے، اور جو ان کی تعجیل فرج کے لئے دعا کریں، کسی اور کو ہلاکت سے نجات نہیں دے گا۔

احمد ابن اسحاق نے عرض کیا: کیا ان کی کوئی علامت ہے جس سے میرا دل مطمئن ہو جائے اس وقت بچہ نے فصیح زبان میں کہا ”انا بقیة اللہ فی ارضہ و المنتقم من اعدائہ“ احمد نے کہا: مجھے اس خبر سے خوشی ہوئی اور میں وہاں سے چلا گیا۔

دوسرے دن پھر واپس آیا اور عرض کیا: اے فرزند رسول! میں اس خبر سے بہت خوش ہوا آپ نے مجھ پر احسان کیا خضر اور ذوالقرنین کی سنت سے مراد کیا ہے، آپ نے فرمایا غیبت، میں نے عرض کیا یا بن رسول اللہ! کیا ان کی غیبت طولانی ہوگی؟

آپ نے فرمایا: ہاں۔ خدا کی قسم اتنی طولانی ہوگی کہ ان کی امامت کا اعتقاد رکھنے والے اکثر افراد اپنے عقیدہ سے منحرف ہو جائیں گے سوائے ان لوگوں کے جن کے دلوں کو خداوند عالم نے ہماری ولایت عطا کی ہے، ان کے دلوں میں ایمان کو مستقر کر دیا ہے اور خداوند عالم خود ان کی تائید کرتا ہے۔

اے احمد! ان کی غیبت خدا کے حکم سے ہوگی اور وہ اس کے رازوں میں سے ایک راز ہے میں نے جو کچھ تم سے کہا ہے اس کو محفوظ کر لو اور اس کو بیگانوں اور نااہلوں سے پوشیدہ رکھنا خدا کا شکر ادا کرو تا کہ قیامت میں ہمارے ساتھ رہو۔ (۱)

محمد ابن علی ابن بلال کا بیان ہے کہ حضرت ابو محمد حسن ابن علی نے اپنی شہادت سے دو سال پہلے مجھے اپنے جانشین کے بارے میں بتایا اور شہادت سے تین دن پہلے پھر مجھے اپنے جانشین کے بارے میں خبر دی۔ (۲)

عمر و اہوازی کہتے ہیں: ابو محمد نے مجھے اپنا بیٹا دکھایا اور فرمایا: یہ میرے بعد تمہارا امام ہوگا۔ (۳)
محمد ابن عثمان عمری بیان کرتے ہیں: ابو محمد نے مجھے اپنے گھر میں اپنا بیٹا دکھایا اور فرمایا: یہ میرے بعد تمہارے امام اور میرے جانشین ہوں گے ان کی اطاعت کرنا اور اختلاف نہ کرنا ورنہ اپنے دین

(۱) اعلام الوری، ج ۲، ص ۲۲۸

(۲) اعلام الوری، ج ۲، ص ۲۵۰

(۳) اعلام الوری، ج ۲، ص ۲۵۲

کے معاملہ میں ہلاک ہو جاؤ گے اور یاد رکھنا کہ اس کے بعد ان کو کبھی نہیں دیکھو گے اس کے چند دن بعد ہی ابو محمدؑ کی شہادت ہو گئی۔ (۱)

موسیٰ ابن جعفر ابن وہب بغدادی کا بیان ہے: کہ میں نے امام ابو محمد حسن ابن علی سے سنا ہے کہ آپ نے فرمایا: میں گویا تم لوگوں کو دیکھ رہا ہوں کہ میرے جانشین کے بارے میں اختلاف کر رہے ہو یاد رکھو جو شخص بھی پیغمبر اسلام کے بعد ائمہ معصومین کی امامت کا اعتقاد رکھے لیکن میرے بیٹے کی امامت کا انکار کرے وہ اس شخص کی طرح ہے جو سارے انبیاء کی نبوت کا اعتقاد رکھے لیکن پیغمبر اسلام کی نبوت کا انکار کر دے، اس لئے کہ ہمارے آخری اطاعت ہمارے پہلے کی اطاعت کی طرح ہے اور ہمارے سلسلہ کی آخری فرد کا منکر ہمارے سلسلہ کی پہلی شخصیت کا منکر ہے، آگاہ رہنا! کہ ہمارے بیٹے کے لئے غیبت ہوگی جس میں لوگ آپ کے وجود میں شک کرنے لگیں گے سوائے ان لوگوں کے جن کو خدا محفوظ رکھے۔ (۲)

محمد ابن عثمان عمری کا بیان ہے کہ میں نے اپنے والد سے سنا ہے وہ کہا کرتے تھے کہ ابو محمد حسن ابن علی سے اس حدیث کے بارے میں پوچھا گیا جو آپ کے آباء و اجداد سے نقل ہوئی تھی اور جس میں ان لوگوں نے فرمایا تھا، زمین قیامت تک حجت سے خالی نہ رہے گی یا یہ کہ جو اپنے زمانے کے امام کو پہچانے بغیر مر جائے وہ جاہلیت کی موت مرتا ہے۔

امام حسن عسکریؑ نے فرمایا: یہ بات سچ ہے لوگوں نے پوچھا آپ کے بعد امام کون ہے؟ امام نے فرمایا: میرا بیٹا محمد میرے بعد امام اور حجت ہوگا جو اس کی معرفت کے بغیر مر جائے وہ جاہلیت کی موت مرے گا۔ یاد رکھنا میرے بیٹے کے لئے غیبت ہوگی جس میں جاہل افراد حیران و سرگردان اور اہل باطل ہلاک ہو جائیں گے جو لوگ ان کے ظہور کا وقت معین کریں وہ جھوٹے ہیں۔ وہ قیام کرے گا اور میں گویا نجف اشرف میں اس کے سر پر سفید پرچم لہراتا ہوا دیکھ رہا ہوں۔ (۳)

بعض اصحاب نے نقل کیا ہے کہ جب امام ابو محمدؑ کی زوجہ حاملہ ہوئیں تو امام نے ان سے فرمایا:

(۱) اعلام الوری، ج ۲، ص ۲۵۲

(۲) اعلام الوری، ج ۲، ص ۲۵۲

(۳) اعلام الوری، ج ۲، ص ۳۵۲

عنقریب تمہارے وطن سے ایک بیٹا پیدا ہوگا جس کا نام محمد ہوگا وہ میرے بعد قائم ہوگا۔ (۱)
 صقر ابن ابی دلف کا بیان ہے: میں نے علی ابن محمد ابن علی سے سنا ہے کہ آپ نے فرمایا: میرے
 بعد حسن امام ہوں گے اور حسن کے بعد ان کا بیٹا قائم ہے جو ظلم و ستم سے بھری ہوئی دنیا کو عدل
 والی صاف سے بھر دے گا۔ (۲)

دوسری دلیلیں

مذکورہ دلیلوں کے علاوہ بہت سی دوسری احادیث بھی موجود ہیں جن کو آپ کی امامت ثابت
 کرنے کے لئے بیان کیا جاسکتا ہے ان احادیث کو چند حصوں پر تقسیم کیا جاسکتا ہے۔
 پہلی قسم ان احادیث کی ہے جو پیغمبر اسلام سے نقل ہوئی ہیں جس میں آپ نے اپنے بعد آنے
 والے خلفاء اور حکام کی تعداد بارہ بتائی ہے اور فرمایا ہے کہ وہ سب کے سب قریش سے ہوں گے اور
 ان کے ذریعہ دین اسلام باقی اور قائم رہے گا۔

عامر ابن سعد ابن ابی وقاص کا بیان ہے: میں نے جابر ابن سمرہ کو لکھا جو کچھ تم نے رسول خدا
 سے سنا ہے مجھے اس سے باخبر کرو اس نے جواب میں لکھا جس جمعہ کی شب میں اسلمی کو سنگسار کیا
 گیا تھا میں نے پیغمبر اسلام سے سنا کہ آپ نے فرمایا: یہ دین قیامت تک قائم رہے گا میرے بارہ
 خلفاء جو سب کے سب قریش سے ہوں گے ان پر حکومت کریں گے۔ (۳)

اس قسم کی احادیث سے معلوم ہوتا ہے کہ: ۱- یہ دین قیامت تک باقی رہے گا۔ ۲- اس مدت
 میں پیغمبر اسلام کے بارہ خلفاء ہوں گے جو سب کے سب قریش سے ہوں گے۔

(۱) کفایۃ الاثر، ص ۲۹۰

(۲) کفایۃ الاثر، ص ۲۸۸

(۳) صحیح مسلم، ص ۱۲۵۳۔ عامر بن سعد بن ابی وقاص، قال: کتبت الی جابر بن سمرہ مع غلامی نافع:
 ان اخبرنی بشیء سمعته من رسول اللہ صلی اللہ علیہ و آلہ وسلم. قال: فکتبت الی: انی سمعت رسول
 اللہ یوم جمعة عشية رجم الاسلامی یقول: لا یرال الدین قائما الی یوم القیامة، او یکون علیکم اثنا عشر
 خلیفه کلهم من قریش.

یہ بارہ خلفاء کون ہیں؟ اس بارے میں لوگوں نے بہت سے احتمالات ظاہر کئے ہیں۔ لیکن وہ سارے احتمالات غیر مستند اور غیر قابل قبول ہیں۔

اس سلسلہ میں صرف امامیہ شیعہ فرقہ کا عقیدہ قابل قبول ہے جو پیغمبر اسلام کے بارہ اماموں کی امامت کے قائل ہیں اور وہ سب کے سب قریش اور بنی ہاشم سے ہیں ان میں سے بارہویں امام محمد ابن حسن عسکریؑ ہیں جو زندہ اور نظروں سے غائب ہیں وہ کسی مناسب موقع پر ظہور فرمائیں گے اور دنیا کو عدل و انصاف سے بھر دیں گے۔

دوسری قسم ان احادیث کی ہے جس میں اماموں کی تعداد بارہ بتائی گئی ہے اور ان میں سے آخری امام کو قائم اور مہدی کے نام سے یاد کیا گیا ہے۔

سلمان فارسی بیان کرتے ہیں: میں پیغمبر اسلام کی خدمت میں حاضر ہوا امام حسینؑ آپ کے زانوئے مبارک پر بیٹھے تھے اور پیغمبر اسلامؐ آپ کی آنکھوں اور دہن مبارک کا بوسہ لے رہے تھے اور فرما رہے تھے اے حسین! تم سید ابن سید اور ابوالسادات ہو۔ تم امام، ابن امام اور ابوالائمہ ہو تم حجت ابن حجت اور نوحجتوں کے باپ ہو جن میں سے آخری قائم ہوگا۔ (۱)

تیسری قسم وہ احادیث ہیں جن میں بارہ اماموں کا تذکرہ ان میں سے ہر ایک کے نام کے ساتھ موجود ہے۔

جابر ابن عبد اللہ انصاری سے روایت ہے کہ میں نے پیغمبر اسلامؐ کی خدمت میں عرض کیا یا رسول اللہ! علی ابن ابیطالبؑ کی نسل میں امام کون لوگ ہیں؟

آپ نے فرمایا: حسنؑ و حسینؑ جو انان جنت کے سرداران دونوں کے بعد اپنے زمانے کے سید العابدین علی ابن الحسینؑ ان کے بعد باقر محمد ابن علی۔ اے جابر! تم ان سے ملاقات کرو گے ان کو میرا سلام کہہ دینا ان کے بعد صادق جعفر ابن محمد ان کے بعد کاظم موسیٰ ابن جعفر ان کے بعد رضا علی ابن موسیٰ ان کے بعد تقی محمد ابن علی ان کے بعد تقی علی ابن محمد ان کے بعد زکی حسن ابن علی عسکری ان

(۱) بیابح المودۃ، ص ۳۰۸، سلمان الفارسی، قال: دخلت علی النبیؐ و اذ الحسین علی فخذہ و هو یقبل عینیہ و یلثم فاه و یقول: انت سید ابن سید ابوسادۃ. انت امام ابن امام ابو ائمه انت حجه ابن حجه ابو حجج تسعة من صلبك تاسعهم قائمہم.

کے بعد ان کا بیٹا حق کو قائم کرنے والا مہدی امت امام ہوگا جو ظلم و ستم سے بھری ہوئی دنیا کو عدل و انصاف سے بھر دے گا۔ (۱)

سہل ابن سعد انصاری کا بیان ہے: میں نے فاطمہ بنت رسولؐ سے دریافت کیا ائمہ کون افراد ہیں؟ آپ نے فرمایا: پیغمبر اسلامؐ نے حضرت علیؑ سے فرمایا: اے علیؑ میرے بعد امام اور خلیفہ تم ہو تم مؤمنین کے نفوس پر ان سے زیادہ حق رکھتے ہو لہذا ان کی بہ نسبت اس امر کے ان سے زیادہ حقدار ہو جب تم ان سے رخصت ہو جاؤ گے تو تمہارا بیٹا حسن اس کا حقدار ہوگا جب حسن شہید ہو جائیں گے تو حسین اس کے حقدار ہو جائیں گے جب ان کی شہادت ہو جائے گی تو ان کے بیٹے علی ابن الحسین امامت و خلافت کے حقدار ہوں گے ان کے بعد موسیٰ ابن جعفر امام ہوں گے ان کی شہادت کے بعد ان کے فرزند محمد ابن علی امام ہوں ان کی شہادت کے بعد جعفر ابن محمد اس کے حقدار ہوں گے ان کے بعد علی ابن موسیٰ امامت اور خلافت کے مستحق قرار پائیں گے ان کے بعد محمد ابن علی اس منصب کے لئے سب سے بہتر ہوں گے ان کے بعد علی ابن محمد امام اور خلیفہ ہوں گے ان کے بعد حسن ابن علی اس کے حقدار ہوں گے اور جب ان کی بھی شہادت ہو جائے گی تو ان کا فرزند قائم، مہدی اس امامت و خلافت کا حقدار ہوگا اس کے ذریعہ مشرق و مغرب فتح ہوں گے۔ (۲)

(۱) غایۃ المرآم، ج ۱، ص ۱۶۳؛ قال جابر بن عبد اللہ انصاری: یا رسول اللہ! و من الأئمة من ولد علی ابن ابی طالب؟ فقال: الحسن و الحسین سیدا شباب اهل الجنة ثم سید العابدین فی زمانہ علی بن الحسین ثم الباقی محمد بن علی. سندر کہ یا جابر! فاذا ادركته فاقراه منی السلام. ثم الصادق جعفر بن محمد، ثم الكاظم موسی بن جعفر، ثم الرضا علی بن موسی، ثم التقی محمد بن علی ثم النقی علی بن محمد ثم الزکی الحسن بن علی ثم ابنه القائم بالحق مہدی امتی الذی یملا الارض قسطاً و عدلاً كما ملئت ظلماً و جوراً.

(۲) غایۃ المرآم، ج ۱، ص ۲۱۶، سہل بن سعد انصاری، قال: سألت فاطمة بنت رسول اللہ عن الائمة فقالت: كان رسول اللہ يقول لعلی: انت الامام و الخلیفة بعدی و انت اولی بالمؤمنین من انفسهم فاذا مضیت فابنک الحسن اولی بالمؤمنین من انفسهم فاذا مضی الحسن فالحسین اولی بالمؤمنین من انفسهم فاذا مضی الحسین فابنہ علی بن الحسین اولی بالمؤمنین من انفسهم فاذا مضی علی فابنہ محمد اولی بالمؤمنین من انفسهم فاذا مضی محمد فابنہ جعفر اولی بالمؤمنین من انفسهم فاذا مضی جعفر فابنہ موسی اولی بالمؤمنین من انفسهم فاذا مضی موسی فابنہ علی اولی بالمؤمنین من انفسهم فاذا مضی علی فابنہ محمد اولی بالمؤمنین من انفسهم فاذا مضی محمد فابنہ علی اولی بالمؤمنین من انفسهم فاذا مضی علی فابنہ الحسن اولی بالمؤمنین من انفسهم فاذا مضی الحسن فابنہ القائم المہدی اولی بالمؤمنین من انفسهم یفتح اللہ بہ مشارق الارض و مغاربہا.

چوتھی قسم ان احادیث کی ہے جن میں بیان کیا گیا ہے امام بارہ ہوں گے اور وہ سب معصوم ہوں گے۔

ابو طفیل نے حضرت علیؑ سے نقل کیا ہے کہ آپ نے فرمایا: پیغمبر اسلامؐ نے مجھ سے فرمایا ہے کہ تم میرے اہل بیتؑ کے سلسلہ میں میرے وصی اور میری امت میں میرے جانشین ہو تم سے جنگ مجھ سے جنگ تم سے صلح مجھ سے صلح ہے اے علیؑ تم امام اور ابوالائمہ ہو تمہاری نسل سے گیارہ امام پیدا ہوں گے جو سب کے سب مطہر اور معصوم ہوں گے ان میں سے ایک مہدی ہیں جو دنیا کو عدل و انصاف سے بھر دیں گے، وائے ہو ان لوگوں پر جو ان سے دشمنی کریں۔ (۱)

پانچویں قسم ان حدیثوں کی ہے جو بیان کرتی ہیں کہ اہل بیتؑ قیامت تک باقی رہیں گے۔ پیغمبر اسلامؐ نے فرمایا: ستارے اہل آسمان کے لئے امان کا سبب ہیں اگر تمام ستارے ختم ہو جائیں تو اہل آسمان بھی فنا ہو جائیں گے، اسی طرح میرے اہل بیتؑ اہل زمین کے لئے امان ہیں اگر اہلبیتؑ نہ رہیں تو اہل زمین نیست و نابود ہو جائیں گے۔ (۲)

عبداللہ ابن سلیمان عامری نے امام جعفر صادقؑ سے روایت کی ہے کہ کبھی بھی زمین ایسی حجت خدا سے خالی نہیں رہ سکتی جس کو حلال و حرام کی معرفت ہو اور جو خدا کی طرف لوگوں کی ہدایت کرے۔ (۳)

ابوحزہ کا بیان ہے میں نے امام جعفر صادقؑ کی خدمت میں عرض کیا: کیا بغیر امام کے زمین باقی رہ سکتی ہے؟

آپ نے فرمایا: نہیں! اگر زمین پر کوئی امام نہ رہے تو وہ فنا ہو جائے گی۔ (۴)

(۱) غایۃ المرام، ج ۱، ص ۱۹۳، ابو الطفیل، عن علیؑ قال رسول اللہ: انت الوصی علی الاموات من اہل بیٹی و الخلیفۃ علی الاحیاء من امتی۔ حربک حربی و سلمک سلمی۔ انت الامام ابو الائمۃ احد عشر من صلبک ائمة مطہرون معصومون، و منهم المہدی الذی یملا الأرض قسطاً۔ فلویل لمبغضیہم۔

(۲) المستدرک، حاکم نیشاپوری، ج ۳، ص ۱۵۰، عن علیؑ قال: قال رسول اللہ النجوم امان لاهل السماء فاذا ذہبت النجوم ذہب اہل السماء۔ و اہل بیٹی امان لاهل الارض فاذا ذہب اہل بیٹی ذہب اہل الارض۔

(۳) الغیبۃ، نعمانی، ص ۶۸، عبد اللہ بن سلیمان العامری، عن ابی عبد اللہ انه قال: ما زالت الارض لله فیہا حجة يعرف الحلال و الحرام و یدعو الناس الی سبیل اللہ۔

(۴) الغیبۃ، نعمانی، ص ۶۹، ابو حمزہ، قال: قلت لابی عبد اللہ: اتبقى الارض بغیر امام؟ فقال: لو بقیت الارض بغیر امام لساخت بہ۔

و شاء کا بیان ہے: میں نے امام رضاؑ سے سوال کیا کیا بغیر امام کے زمین باقی رہ سکتی ہے؟
امامؑ نے فرمایا: نہیں۔

میں نے عرض کیا: ہم سے روایت کی گئی ہے زمین بغیر امام کے نہیں رہ سکتی سوائے اس صورت کے جب خدا اپنے بندوں پر غضبناک ہو۔

امامؑ نے فرمایا: نہیں زمین بغیر امام کے رہ ہی نہیں سکتی اگر امام نہ ہو تو وہ فنا ہو جائے گی۔ (۱)
ان احادیث سے معلوم ہوتا ہے ایسے امام کا وجود جو معصوم اور تمام انسانی کمالات کا حامل ہو انسان کی غرض خلقت ہے زمین اور اس پر رہنے والوں کی بقا اسی کے وجود پر موقوف ہے اور بغیر امام کے زمین باقی ہی نہیں رہ سکتی۔ لہذا یہ کہا جاسکتا ہے کہ موجودہ زمانہ بھی امامؑ سے خالی نہیں ہے اگرچہ امام ہماری نظروں سے پوشیدہ اور غیبت میں ہیں۔

یہ بات شیعوں کے اس عقیدہ کی بھی تائید کرتی ہے کہ امام مہدی عجل اللہ تعالیٰ فرجہ الشریف امام حسن عسکریؑ کے بیٹے ہیں جن کی ولادت ۲۵۵ھ میں ہوئی ہے اور وہ ہماری نظروں سے پوشیدہ رہ کر اپنی دینی ذمہ داریاں پوری کر رہے ہیں، جب ظہور کے لئے ماحول سازگار ہوگا تو وہ اہل عالم کی اصلاح کے لئے قیام فرمائیں گے۔

امام قائمؑ کے وجود سے متعلق مسلسل روایات

پیغمبر اسلامؐ کے زمانے سے لیکر امام حسن عسکریؑ کے زمانے تک برابر امام مہدی اور قائم کے بارے میں بیان کیا جاتا رہا اس سلسلہ میں بہت سی احادیث حدیث کی کتابوں میں موجود ہیں نمونہ کے طور پر بعض کی طرف اشارہ کیا جا رہا ہے:

جابر ابن عبد اللہ انصاری نے پیغمبر اسلامؐ سے روایت کی ہے کہ مہدی ہماری اولاد میں سے ہیں ان کا نام میرا نام اور ان کی کنیت میری کنیت ہے۔

(۱) الغیبة، نعمانی، ص ۶۹، الوشاء، قال: سألت الرضا: هل تبقى الارض بغیر امام؟ قال: لا. قلت: انا نروى انها لاتبقى الا ان يسخط الله على العبادۃ؟ قال: لا؛ اذا لساخت.

وہ صورت اور سیرت میں مجھ سے سب سے زیادہ مشابہ ہیں ان کی غیبت ہوگی جس میں لوگ حیرت اور گمراہی میں مبتلا ہو جائیں گے اس کے بعد ایک چمکتے ہوئے ستارہ کی طرح طلوع فرمائیں گیا اور ظلم و جور سے بھری ہوئی دنیا کو عدل و انصاف سے بھر دیں گے۔ (۱)

امام حسینؑ نے اپنے والد علی ابن ابیطالبؑ سے نقل کیا ہے: آپ نے فرمایا کہ اے حسین تمہارا نواں فرزند حق کا قائم کرنے والا دین کو ظاہر کرنے اور عدل کو وسعت بخشنے والا ہے۔ امام حسینؑ نے عرض کیا: اے امیر المومنین کیا ایسا ضرور ہوگا؟

آپ نے فرمایا: ہاں۔ قسم محمدؐ کے حق کی جن کو خدا نے نبی بنا کر تمام انسانوں کے لئے منتخب فرمایا کہ ایسا ان کی غیبت اور لوگوں کی حیرانی اور سرگردانی کے بعد ہوگا ان کی غیبت کے زمانے میں صرف وہی مخلصین دین پر ثابت قدم رہیں گے جن کے دلوں میں یقین پایا جاتا ہے وہی لوگ جن سے خداوند عالم نے ہماری ولایت کا عہد لیا ہے، دین نے ان کے دلوں میں جگہ بنالی ہے اور انھیں خداوند عالم کی تائید حاصل ہوگی۔ (۲)

امام حسنؑ نے معاویہ سے صلح کے بعد بعض اعتراض کرنے والوں کے جواب میں فرمایا: کیا تمہیں نہیں معلوم ہے کہ ہم اماموں میں سے ہر ایک کو مجبوراً اپنے زمانے کے طاغوت کے سامنے خاموش رہنا پڑے گا سوائے ”قائمؑ“ کے جن کے پیچھے روح اللہ عیسیٰ ابن مریم نماز پڑھیں گے۔ خداوند عالم ان کی ولادت کو پوشیدہ رکھے گا اور وہ غیبت میں رہیں گے جب وہ ظہور کریں گے تو ان کی گردن پر کسی کی بیعت نہ ہوگی وہ میرے بھائی حسین کی نسل کے نوں فرزند ہوں گے وہ جب

(۱) کمال الدین، ج ۱، ص ۴۰۳، جابر بن عبد اللہ انصاری، قال: قال رسول اللہ: المہدی من ولدی اسمہ اسمی و کنیتہ کنیتی اشبه الناس بی خلقاً و خلقاً. تكون به غیبة و حیرة تضل فیہا الامم ثم یقبل کالشہاب الثاقب. فیملأها عدلاً و قسطاً کما ملئت ظلماً و جوراً.

(۲) کمال الدین، ج ۱، ص ۳۲۱، حسین بن علی، عن ابیہ علی ابن ابی طالب قال: التاسع من ولدک. یا حسین! هو القائم بالحق و المظہر للدين و الباسط للعدل. قال الحسن: فقلت له: یا امیر المومنین! و ان ذالک لکائن؟. فقال: ای و الذی بعث محمداً بالنبوة و اصطفاه علی جمیع البریة! و لکن بعد غیبة و حیرة فلا یثبت فیہا علی دینہ الا المخلصون المباشرون لروح الیقین الذین اخذ اللہ عزو جل میثاقہم بولايتنا و کتب فی قلوبہم و ایدہم بروح منہ.

ظہور کریں گے تو ۴۰ سال سے کم عمر کے جوان ہوں گے اور خداوند عالم ہر چیز پر قادر ہے۔ (۱)
 حسین ابن علی ابن ابیطالبؑ نے فرمایا ہے اس امت کا قائم میری اولاد میں نواں فرزند ہوگا وہ
 غیبت میں رہے گا اور ان کی میراث ان کی زندگی ہی میں تقسیم ہو جائے گی۔ (۲)
 سعید ابن جبیر بیان کرتے ہیں: میں نے امام زین العابدینؑ سے سنا ہے کہ قائم میں ایک سنت
 نوح کی ہے کہ ان کی عمر طولانی ہوگی۔ (۳)

محمد ابن مسلم ثقفی کا بیان ہے کہ میں نے ابو جعفر محمد ابن علیؑ سے سنا ہے کہ آپ نے فرمایا: قائم
 کو ان کے رعب اور دشمنوں کے خوف سے نصرت ملے گی اور خدا کی طرف سے ان کی تائید ہوگی ان
 کے لئے زمین سمٹ جائے گی اور اپنے خزانوں کو اگل دے گی، ان کی حکومت مشرق و مغرب پر احاطہ
 کئے ہوگی، خداوند عالم ان کے دست مبارک سے دین اسلام کو تمام دوسرے ادیان پر غلبہ عطا کرے
 گا۔ اگرچہ یہ مشرکین کو ناپسند ہوگا۔ وہ زمین کو آباد کریں گے حضرت عیسیٰؑ آسمان سے اتریں گے اور
 ان کے پیچھے نماز پڑھیں گے۔ (۴)

صفوان بیان کرتے ہیں: کہ میں نے امام جعفر صادقؑ سے سنا ہے کہ آپ نے فرمایا: جو تمام
 اماموں پر ایمان رکھے لیکن مہدی کا انکار کرے وہ اس شخص کی طرح ہے جو تمام انبیاء کی نبوت پر

(۱) کمال الدین، ج ۱، ص ۳۳۴، عن ابی سعید عقیصا، قال: لما صالح الحسن بن علی معاویة دخل علیہ الناس
 فلامہ بعضهم علی بیعتہ فقال: اما علمتم انه ما منا احد الا و یقع فی عنقه بیعة لطاغیة زمانہ الا القائم الذی
 یصلی روح اللہ عیسیٰ بن مریم خلفہ، فان اللہ یخفی ولادته و یرغب شخصہ لئلا یكون لاحد فی عنقه بیعة
 اذا خرج. ذالک التاسع من ولد اخی الحسن ابن سیدة النساء یطیل اللہ عمرہ فی غیبة ثم یراہ بقدرتہ فی
 صورة شباب دون اربعین سنہ و ذالک یعلم ان اللہ علی کل شیء قذیر.

(۲) کمال الدین، ج ۱، ص ۴۳۴، عبد اللہ بن شریک عن رجل من ہمدان، قال: سمعت الحسن بن علی ابن
 ابی طالبؑ یقول: قائم هذه الامة هو التاسع من ولدی و هو صاحب الغیبة. هو الذین یقسم میراثہ و هو حی.
 (۳) کمال الدین، ج ۱، ص ۴۳۹، سعید بن جبیر قال: سمعت زین العابدین علی بن الحسن یقول: فی القائم
 سنة من نوح و هو طول العمر.

(۴) کمال الدین، ج ۱، ص ۴۳۹، محمد بن مسلم ثقفی قال: سمعت محمد بن علی یقول: القائم منا منصور
 بالرعب، مؤید بالنصر، تطوی له الارض و تظہر له الكنوز و یرسل سلطانه المشرق و المغرب و یراہ اللہ
 عزو جل بہ دینہ علی الدین کلہ و لو کرہ المشرکون فلا یبقی فی الارض خراب الا و عمر و ینزل روح اللہ
 عیسیٰ بن مریم فیصلی خلفہ.

ایمان رکھتا ہو لیکن حضرت محمدؐ کی نبوت کا انکار کرتا ہو پوچھا گیا: اے فرزند رسولؐ مہدیؑ کس کی نسل سے ہوں گے؟

آپ نے فرمایا: ساتویں امام کی نسل میں پانچویں فرزند ہوں گے وہ خود تمہاری نظروں سے پوشیدہ رہیں گے اور ان کا نام لینا تمہارے لئے جائز نہیں ہوگا۔ (۱)

یونس ابن عبدالرحمن کا بیان ہے: میں نے امام موسیٰ ابن جعفرؑ کی خدمت میں عرض کیا کہ آپ قائم ہیں آپ نے فرمایا: میں حق کا قائم کرنے والا ہوں لیکن جو قائم زمین کو خدا کے دشمنوں سے پاک کرے گا اور اس کو عدل و انصاف سے بھرے گا اس کی غیبت طولانی ہوگی اس لئے کہ ان کی جان کو خطرہ ہوگا کچھ لوگ اپنے عقیدہ سے منحرف ہو جائیں گے اور کچھ لوگ ثابت قدم رہیں گے خوش نصیب ہیں ہمارے وہ شیعہ جو غیبت کے زمانے میں ہم سے وابستہ رہیں گے اور ہماری محبت اور ہمارے دشمنوں سے برأت اور دشمنی پر قائم رہیں گے وہ ہم سے ہیں اور ہم ان سے ہیں وہ ہماری امامت سے راضی اور ہم ان کے شیعہ ہونے سے خوش ہیں خوش نصیب ہیں وہ لوگ خدا کی قسم وہ لوگ قیامت میں ہمارے ساتھ ہوں گے۔ (۲)

ریان ابن صلت کا بیان ہے: میں نے امام رضاؑ سے عرض کیا کہ آپ صاحب الامر ہیں؟ آپ نے فرمایا: میں صاحب الامر ہوں لیکن جو صاحب الامر ظلم و جور سے بھری ہوئی دنیا کو عدل و انصاف سے بھرے گا وہ میں نہیں ہوں میں اس کمزور جسم کے ساتھ وہ کیسے ہوسکتا ہوں قائم وہ شخص ہے جو بڑھاپے کی عمر میں ایک طاقتور جوان کی صورت میں ظہور کرے گا، اس طرح کہ اس کے

(۱) کمال الدین، ج ۲، ص ۲۰۲: صفوان بن مهران عن الصادقؑ جعفر بن محمد انه قال: من اقر بجميع الائمة و جحد المهدی کان کمن اقر بجميع الانبياء و جحد محمداً نبوته. فقيل له: يا ابن رسول الله! فمن المهدی من ولدك؟ قال: الخامس من ولد السابع يغيب عنكم شخصه و لا يحل لكم تسميته.

(۲) کمال الدین، ج ۲، ص ۳۰: یونس بن عبد الرحمان، قال: دخلت علی موسی بن جعفر فقلت له: يا ابن رسول الله! انت القائم بالحق؟ فقال: انا القائم بالحق و لكن القائم الذى يطهر الارض من اعداء الله يملأها عدلاً كما ملئت جوراً و ظلماً، هو الخامس من ولدى. له غيبة يطول امدها خوفاً علی نفسه یرتد فیها اقوام و ینتد فیها آخرون. ثم قال: طوبی شیعتنا المتمسکین بحبلنا فی غیبة قائمنا الثابتین علی موالاتنا و البرائة من اعدائنا! اولئك منا ونحن منهم فقد رضوا بنا ائمة و رضينا بهم شیعةً فطوبی لهم ثم طوبی لهم! هم. و الله! معنا فی درجاتنا یوم القیامة.

اندرا تنی طاقت ہوگی کہ بڑے سے بڑے درخت کو اکھاڑ کر پھینک دے اور اگر پہاڑوں کے درمیان چیخ دے تو پتھر ٹوٹ ٹوٹ کر گرنے لگیں موسیٰ کا عصا اور سلیمان کی انگٹھی اس کے پاس ہوگی وہ میری نسل میں چوتھا فرزند ہوگا خداوند عالم ان کو نظروں سے غائب کر دے گا اس کے بعد پھر ظاہر کرے گا اور وہ ظلم و جور سے بھری ہوئی دنیا کو عدل و انصاف سے بھر دے گا۔ (۱)

عبدالعظیم حسنی فرماتے ہیں: میں محمد ابن علی ابن موسیٰ کی خدمت میں حاضر ہوا اور میں 'قائم' کے بارے میں پوچھنا چاہتا تھا کہ کیا مہدی 'قائم' ہی ہیں یا ان کے علاوہ کوئی اور ہے؟ آپ نے مجھ سے فرمایا: اے ابوالقاسم! قائم ہم میں سے مہدی ہی ہیں ہمیں جن کی غیبت کے زمانے میں ان کا انتظار کرنا چاہئے اور ظہور کے زمانے میں ان کی اطاعت کرنا چاہئے وہ میری نسل میں تیسرے فرزند ہوں گے اس خدا کی قسم جس نے محمدؐ کو نبی بنا کر بھیجا اور ہم کو اپنی امامت کے لئے مخصوص قرار دیا اگر دنیا کا صرف ایک دن بھی باقی رہے تو خداوند عالم اس کو اتنا طولانی کر دے گا کہ امام مہدی کا ظہور ہو جائے اور وہ ظلم و ستم سے بھری ہوئی دنیا کو عدل و انصاف سے بھر دیں خدا ایک ہی رات میں اصلاح کر دے گا جس طرح امر موسیٰ کی اصلاح بھی ایک شب میں ہوئی موسیٰ آگ لینے گئے لیکن جب واپس آئے تو نبی تھے اس کے بعد آپ نے فرمایا: شیعوں کا سب سے افضل عمل انتظار فرج ہے۔ (۲)

(۱) کمال الدین ج ۲ ص ۴۸: ریان بن صلت، قال: قلت للرضا: انت صاحب الامر؟ فقال: انا صاحب الامر و لكن لست بالذی املاها عدلا كما ملئت جورا، و كيف اكون ذالك على ما ترى من ضعف بدني، و لكن القائم هو الذی اذا اخرج كان في سن الشيوخ و منظر الشبان قوى في بدنه حتى لو مد يده الى اعظم شجرة على وجه الارض لقلعها، و لو صاح بين الجبال لتدكدكت صخورها، يكون معه عصا موسى و خاتم سليمان. ذالك الرابع من ولدى يغيبه الله في سره ماشاء الله، ثم يظهره فيملا به الارض قسطا و عدلا كما ملئت جورا و ظلما.

(۲) کمال الدین، ج ۲ ص ۴۹: عبد العظیم بن عبد الله بن علی بن الحسن بن زید بن الحسن بن علی ابن ابی طالب الحسنی قال: دخلت علی سیدی محمد بن علی بن موسی بن جعفر بن محمد بن علی ابن الحسن ابن علی بن ابی طالب و انا ارید ان اساله عن القائم ما هو المهدی او غيره، فابتدئني فقال لی: يا ابا القاسم! ان القائم منا هو المهدی الذی يجب ان ينتظر في غيبته و يطاع في ظهوره و هو الثالث من ولدی. و الذی بعث محمداً بالنبوة و خصنا بالامامة! انه لو لم يبق من الدنيا الا يوم واحد لطول الله ذالك اليوم حتى يخرج فيه، فيملا الارض قسطاً و عدلاً كما ملئت جوراً و ظلماً و ان الله تبارك و تعالی ليصلح امره في اليلة كما اصلح امر كليمة موسى، اذا ذهب يقتبس ناراً فرجع و هو رسول نبی. ثم قال: أفضل اعمال شيعتنا انتظار الفرج.

صقر ابن ابودلف کا بیان ہے: میں نے امام علی ابن محمد ابن علیؑ سے سنا ہے کہ آپ نے فرمایا: میرے بعد میرا بیٹا حسن امام ہے اور حسن کے بعد ان کا بیٹا، وہی ”قائم“ ہے جو ظلم و جور سے بھری ہوئی دنیا کو عدل و انصاف سے بھر دے گا۔ (۱)

احمد ابن اسحاق اشعری کا بیان ہے: میں ابو محمد حسن ابن علیؑ کی خدمت میں پہنچا میرا ارادہ تھا کہ آپ کے جانشین کے بارے میں پوچھوں گا آپ نے مجھ سے فرمایا: اے احمد ابن اسحاق! خداوند تبارک و تعالیٰ قیامت تک کسی بھی وقت زمین کو اپنی حجت سے خالی نہیں رکھے گا حجت کے وجود کی برکت ہے کہ اہل زمین سے بلائیں دور ہوتی ہیں بارش ہوتی ہے اور زمین سے برکتیں نکلتی ہیں، میں نے عرض کیا: اے فرزند رسولؐ آپ کے بعد امام اور آپ کا جانشین کون ہے؟

آپ جلدی سے گھر کے اندر گئے اور تھوڑی دیر بعد گھر سے باہر نکلے آپ کی آغوش میں ایک بچہ تھا جس کا چہرہ چودھویں کے چاند کی طرح چمک رہا تھا اور اس کی عمر تقریباً تین سال تھی امام حسن عسکریؑ نے فرمایا: اگر تم ہمارے نزدیک محترم نہ ہوتے تو تمہیں اپنا بیٹا ہرگز نہ دکھاتا ان کا نام اور کنیت دونوں رسولؐ کے نام اور کنیت پر ہیں یہ وہی شخص ہیں جو ظلم و جور سے بھری ہوئی دنیا کو عدل و انصاف سے بھر دیں گے۔ (۲)

مذکورہ احادیث اور ان جیسی دسیوں احادیث سے معلوم ہوتا ہے کہ پیغمبر اسلامؐ اور ائمہ معصومینؑ برابر بارہویں امام مہدی اور قائم کے بارے میں آگاہ فرماتے رہے تاکہ لوگوں کے ذہن ان کو قبول کرنے کے لئے تیار رہیں اور حقیقت میں ہوا بھی وہی جوان ذوات مقدسہ نے بیان کیا تھا معلوم

(۱) کمال الدین، ج ۲، ص ۵۵، صقر بن ابی دلف، قال: سمعت الامام علی بن محمد بن علی الرضاؑ يقول: ان الامام بعدی الحسن ابنی و بعد الحسن ابنه القائم الذی یملا الارض قسطاً و عدلاً کما ملئت جوراً و ظلماً.

(۲) کمال الدین، ج ۲، ص ۵۵، احمد بن اسحاق الاشعری، قال: دخلت علی ابی محمد الحسن بن علیؑ و انا ارید ان اساله عن الخلف من بعده، فقال لی مبتدئاً: یا احمد بن اسحاق! ان الله تبارک و تعالیٰ، لم یخل الارض منذ خلق آدم و لا یخلیها الی ان تقوم الساعة من حجة الله علی خلقه به یدفع البلاء من اهل الارض، و به ینزل الغیث، ثم خرج و علی عاتقه غلام کان وجهه کقمر لیلۃ البدر و من انباء ثلاث سنین، فقال: یا احمد بن اسحاق! لو لا کرامتک علی الله عز و جل و علی حججه ما عرضت علیک ابنی هذا. انه سمی رسول الله و کنیه. و الذی یملا الارض قسطاً و عدلاً کما ملئت ظلماً و جوراً.

ہوتا ہے کہ یہ منصوبہ پیغمبر اسلام نے بنایا تھا اور آپ ہی نے اس پر عمل شروع کیا تھا جو بعد میں ائمہ معصومین کے ذریعہ چلتا رہا۔

غیبت کے بارے میں پیشین گوئیاں

جیسا کہ گذشتہ احادیث میں بیان کیا گیا کہ پیغمبر اسلام کے زمانے سے گیارہویں امام کے زمانے تک برابر شیعوں کے درمیان بارہویں امام کی غیبت کا تذکرہ ہوتا رہا پیغمبر اسلام اور دیگر ائمہ اس سے آگاہ فرماتے رہے، غیبت امام مہدی عجل اللہ تعالیٰ فرجہ الشریف کی ایک خصوصیت شمار ہوتی تھی مذکورہ احادیث کے علاوہ دوسری احادیث میں بھی آپ کی غیبت کا تذکرہ موجود ہے۔

پیغمبر اسلام نے فرمایا قسم ہے اس خدا کی جس نے مجھے بشارت دینے کے لئے مبعوث فرمایا کہ میری اولاد میں قائم اپنے عہد کے مطابق نگا ہوں سے غائب رہے گا اس طرح کہ اکثر لوگ کہنے لگیں گے کہ خدا کو آل محمد کی ضرورت نہیں ہے اور کچھ لوگ ان کی ولادت میں شک کرنے لگیں گے لہذا جو شخص بھی ان کی غیبت کے زمانے میں رہے اسے چاہئے کہ اپنے دین کی حفاظت میں کوشاں رہے اور شیطانی وسوسوں کو اپنے پاس نہ آنے دے کہیں شیطان انھیں میرے مذہب سے گمراہ کر کے میرے دین سے خارج نہ کر دے۔ جس طرح پہلے تمہارے ماں باپ (آدم و حوا) کو جنت سے نکال دیا خداوند عالم نے شیطان کو کافروں پر حکومت عطا کی ہے۔ (۱)

امام جعفر صادق نے فرمایا: اگر اپنے امام کی غیبت کے بارے میں سننا تو انکار نہ کرنا۔ (۲)

اس کے علاوہ ایسی دسیوں احادیث بھی موجود ہیں۔

طبری نے تحریر کیا ہے ولی عصر عجل اللہ تعالیٰ فرجہ الشریف کی غیبت کی روایات خود آپ کی ولادت

(۱) اثبات الہدایۃ ج ۶ ص ۳۸۶۔ قال رسول اللہ والذی بعثنی بالحق بشیرا لیغیبن القائم من ولدی بعہد معہود الیہ منی حتی یقول اکثر الناس: ما للہ فی آل محمد حاجۃ! ویشک آخرون فی ولادته. فمن ادرك زمانہ فلیمسک بدینہ و لا یجعل للشیطان علیہ سبیلا یشکہ، فزیلہ عن ملتہ و یخرجه من دینی. فقد اخرج ابو یوسف من الجنۃ من قبل، و ان اللہ جعل الشیاطین اولیاء للذین لا یؤمنون.

(۲) اثبات الہدایۃ، ج ۶ ص ۳۵۰۔ محمد بن مسلم، قال: سمعت ابا عبد اللہ یقول: ان بلغکم عن صاحبکم غیۃ فلا تنکروھا.

بلکہ آپ کے آباء و اجداد کی ولادت سے پہلے ہی بیان ہو چکی تھیں اور شیعہ محدثین نے ان کو اپنی ان اصول اور کتابوں میں درج کر لیا تھا جو امام محمد باقرؑ اور امام جعفر صادقؑ کے زمانے میں مرتب کی گئیں تھیں۔

ایک قابل اعتماد محدث اور مصنف حسن ابن محبوب زراد ہیں: انھوں نے زمانہ غیبت سے تقریباً سو سال سے بھی زیادہ پہلے غیبت سے مربوط احادیث کو اپنی کتاب مشیخہ میں درج کر کے

انھیں محفوظ کر لیا تھا اور جیسا کہ احادیث میں پیشین گوئی تھی یہ غیبت واقع بھی ہوئی۔ (۱)

محمد ابن ابراہیم ابن جعفر نعمانی جن کی ولادت غیبت صغریٰ کے زمانے میں ہوئی اور کتاب الغیبہ لکھتے وقت امام زمانہ کی عمر مبارک ۸۰ سال سے کچھ زیادہ ہو چکی تھی اگر اس وقت آپ کی غیبت نہ ہوئی ہوتی تو غیبت کا موضوع خود شیعوں کے عقیدہ غیبت کے باطل ہونے کی دلیل بن جاتا لیکن خداوند عالم نے غیبت کے ذریعہ ائمہ معصومین کے اقوال کو صحیح ثابت کر دیا۔ (۲)

حسن ابن محبوب کے علاوہ ائمہ معصومین کے دوسرے اصحاب نے بھی امام مہدی کی ولادت سے پہلے آپ کی غیبت کے بارے میں کتابیں تالیف فرمائی ہیں نمونہ کے طور پر ان میں سے بعض کتابوں کی طرف اشارہ کیا جا رہا ہے۔

۱۔ علی ابن حسن ابن محمد طائی طاطری نے جو امام موسیٰ کاظم کے اصحاب میں سے تھے غیبت کے موضوع پر کتاب لکھی ہے وہ ایک فقیہ اور موثق انسان تھے۔ (۳)

۲۔ علی ابن عمر اعرج کوئی امام موسیٰ ابن جعفر کے صحابی تھے آپ نے غیبت کے سلسلہ میں ایک کتاب تحریر فرمائی ہے۔ (۴)

۳۔ ابراہیم ابن صالح انماطی امام موسیٰ کاظم کے صحابی تھے آپ نے بھی غیبت کے بارے میں کتاب لکھی ہے۔ (۵)

(۱) اعلام الوری ج ۲ ص ۲۵۷

(۲) الغیبہ نعمانی ص ۶

(۳) رجال نجاشی ص ۱۹۳ رجال شیخ طوسی ص ۳۵۷

(۴) رجال نجاشی ص ۱۹۴

(۵) رجال نجاشی ص ۲۸ فہرست شیخ طوسی ص ۷۵

۴۔ حسن ابن علی ابن ابی حمزہ جو امام رضاؑ کے زمانے میں تھے غیبت کے بارے میں کتاب لکھی ہے۔ (۱)

۵۔ عباس ابن ہشام ناشری اسدی جو امام رضاؑ کے صحابی تھے انھوں نے بھی غیبت کے بارے میں کتاب لکھی ہے۔ (۲)

۶۔ علی ابن حسن ابن فضال امام علی نقیؑ اور امام حسن عسکریؑ کے صحابی تھے انھوں نے بھی غیبت کے بارے میں کتاب لکھی ہے۔ (۳)

۷۔ فضل ابن شاذان نیشاپوری نے بھی غیبت کے بارے میں کتاب لکھی ہے یہ امام علی نقیؑ اور امام حسن عسکریؑ کے صحابی تھے۔ (۴)

گذشتہ مطالب میں تین اور باتوں کا اضافہ کرنے سے غیبت کے زمانے میں بارہویں امام کا وجود یقینی طور پر ثابت ہو جاتا ہے۔

الف: دلیل عقلی جو پہلے بیان کی جا چکی ہے اور کثیر تعداد میں معصومینؑ سے مروی احادیث کی روشنی میں یہ ثابت ہو چکا ہے کہ نوع انسانی کی بقاء کے لئے امام اور حجت کا وجود ضروری ہے اور زمین کبھی بھی حجت کے وجود سے خالی نہ رہے گی۔

ب: بہت سی متواتر احادیث میں ائمہ معصومینؑ کی تعداد بارہ بتائی گئی ہے۔

ج: احادیث اور تاریخ کی روشنی میں گیارہ امام تشریف لائے ہیں اور دنیا میں کچھ عرصہ زندگی بسر کرنے کے بعد اس دنیا سے رخصت ہو چکے ہیں، لہذا جیسا کہ احادیث میں بیان ہوا ہے بارہویں امام، امام حسن عسکریؑ کے فرزند ہی ہیں جو غیبت میں زندگی بسر کر رہے ہیں۔

(۱) رجال نجاشی ص ۲۸، فہرست شیخ طوسی ص ۷۵

(۲) رجال نجاشی ص ۲۵۱، فہرست شیخ طوسی ص ۱۴۷

(۳) رجال نجاشی ص ۱۹۵

(۴) رجال نجاشی ص ۲۳۵

فضائل و کمالات

امام مہدی عجل اللہ تعالیٰ فرجہ الشریف بچپن ہی سے غیبت میں رہے اور براہ راست لوگوں کے ساتھ زندگی بسر نہیں کی لہذا آپ کے ذاتی کمالات، اخلاقیات اور تعلیمات، عبادات سیر و سلوک وغیرہ کو لوگ نہیں دیکھ سکے جو ہمارے لئے بیان کرتے لیکن امام کی شرائط کے ذیل میں بیان کئے گئے مطالب کی روشنی میں یہ کہا جاسکتا ہے کہ امام مہدیؑ میں بھی تمام انسانی کمالات بالکل اسی طرح موجود ہیں جس طرح دوسرے ائمہؑ میں تھے وہ بھی ہر قسم کے گناہ، غلطی اور خطا سے معصوم ہیں اور ان تمام علوم کے حامل ہیں جو امامت کے لئے ضروری ہوتے ہیں آپ بھی انہیں منابع سے علوم حاصل کرتے تھے جن سے دوسرے ائمہ حاصل کرتے تھے۔

عبادت، سماجی مسائل، اخلاقیات وغیرہ میں آپ کی سیرت بالکل وہی ہے جو پیغمبر اسلامؐ اور دوسرے ائمہ کی سیرت تھی اگرچہ اس کی تفصیلات بیان نہیں ہوئی ہیں آپ کے ظہور کے زمانے میں وہ تمام کمالات ظاہر ہوں گے بعض احادیث میں اس طرح بیان ہوا ہے۔

امام محمد باقرؑ نے فرمایا: ہمارے مہدی کے دل میں کتاب خدا اور سنت پیغمبرؐ کا علم اسی طرح پیدا ہوگا جس طرح ایک بہترین زر خیز زمین پر گھاس اگتی ہے تم میں سے جس کو ان کے ظہور کا زمانہ نصیب ہو ان سے کہے سلام ہو آپ پر اے رحمت و نبوت کے اہلبیتؑ اور اے علم کے معدن اور رسالت کے مرکز سلام ہو آپ پر اے بقیۃ اللہ فی الارض۔ (۱)

امام محمد باقرؑ نے فرمایا: جب ہمارے قائم کا قیام ہوگا تو وہ اپنا ہاتھ لوگوں کے سر پر رکھیں گے اس کے ذریعہ ان کے حواس بجا اور ان کی عقل و فکر کو کامل ہو جائے گی۔ (۲)

(۱) بحار الانوار ج ۵۲ ص ۳۱۷، قال ابو جعفر: ان العلم بكتاب الله، عز وجل، و سنة نبیہ نبت فی قلب مہدینا کما ینبت الزرع علی احسن نباتہ. فمن بقى منکم حتی یراہ فلیقل حین یراہ: السلام علیکم یا اهل بیت الرحمة و النبوة، و معدن العلم و موضع الرسالة! السلام علیک یا بقیۃ اللہ فی ارضہ!

(۲) بحار الانوار ج ۵۲ ص ۳۲۸، عن ابی جعفر الباقر قال: اذا قام قائمنا وضع یدہ علی رؤوس العباد فجمع بہا عقولہم و کملت بہا احلامہم.

امام جعفر صادقؑ نے فرمایا: علم ستائیس حصوں پر تقسیم ہوتا ہے جو کچھ تمام انبیاء اور پیغمبر لے کر آئے اور جو تمام لوگوں کو معلوم ہے وہ دو حصوں سے زیادہ نہیں ہے جب ہمارے قائم کا ظہور ہوگا اس کے ۲۵ حصے اور ظاہر ہوں گے۔ اور وہ ان تمام علوم کو لوگوں کے درمیان نشر کریں گے لہذا اس وقت علم کے پورے ستائیس حصے موجود ہوں گے۔ (۱)

البتہ اس حدیث سے یہ تصور ہرگز نہ ہو کہ امام مہدیؑ علوم و کمالات کے اعتبار سے پیغمبر اسلامؐ اور دوسرے ائمہؑ سے افضل ہوں گے ایسا نہیں ہے بلکہ وہ تمام ذوات مقدسہ یکساں علوم و کمالات کی حامل ہیں پیغمبر اسلامؐ اور دوسرے ائمہؑ کے پاس بھی وہ تمام علوم موجود تھے لیکن زمانے کے حالات اور لوگوں کی عقل و سمجھ اس زمانے میں ان علوم کی متحمل نہیں تھی۔

غیبت صغریٰ اور کبریٰ

شیعوں کے عقیدہ کے مطابق بارہویں امام کی دو غیبتیں ہیں غیبت صغریٰ اور غیبت کبریٰ۔ غیبت صغریٰ ۲۵۵ھ میں آپ کی ولادت باسعادت سے شروع ہوئی اور ۳۲۹ھ تک باقی رہی اس مدت میں اگرچہ آپ عام افراد کی نظروں سے پوشیدہ تھے لیکن بعض خاص افراد کے ذریعہ اپنے شیعوں سے رابطہ رکھتے تھے اور ان کی حاجتوں اور ضرورتوں کو پورا کرتے تھے ان کے دینی مسائل کا جواب دیتے تھے وہ مخصوص افراد جو واسطہ بنتے تھے انتہائی معتمد اور موثق افراد ہوتے تھے ان کو نائب کہا جاتا تھا آپ کے چار نائب تھے جو ایک ایک کر کے نیابت کے لئے منصوب کئے جاتے رہے۔ سب سے پہلے عثمان ابن سعید تھے وہ امام علی نقیؑ اور امام حسن عسکریؑ کے معتمد صحابی تھے اور ان افراد میں سے تھے جنہیں امام حسن عسکریؑ نے اپنا بیٹا دکھایا تھا اور ان سے فرمایا تھا اس کے بعد تم ان کو نہ دیکھ پاؤ گے غیبت کے زمانے میں عثمان ابن سعید کی اطاعت کرنا اس لئے کہ اس دور میں یہ تمہارے امام کے جانشین ہوں گے۔ (۲)

(۱) بحار الانوار ج ۵۲ ص ۳۲۶، عن ابی عبد اللہ قال: العلم سبعة و عشرون حرفا، فجميع ما جائت به الرسل، حرفان، فلم يعرف الناس حتى اليوم غير الحرفين. فاذا قام قائمنا اخرج الخمسة والعشرين حرفا فبثها في الناس و ضم اليها الحرفين حتى يثبتها سبعة و عشرين حرفا.

(۲) بحار الانوار، ج ۵۱، ص ۳۲۶

دوسرے محمد ابن عثمان وہ اپنے والد عثمان ابن سعید کے بعد امام کی طرف سے وکیل معین ہوئے۔
عثمان ابن سعید نے اپنی رحلت کے وقت فرمایا: میرے بعد میرا بیٹا محمد میرا جانشین اور تمہارے
امام کا نائب ہے۔ (۱)

اس کے بعد امام زمانہ (ع) نے توفیق کے ذریعہ ان کی نیابت کی تائید کی۔ (۲)
تیسرے نائب حسین ابن روح تھے محمد ابن عثمان نے اپنی وفات کے وقت ان کو اپنے
جانشین اور امام زمانہ کے نائب کے طور پر پہنچوایا اور اپنے اصحاب سے فرمایا مجھے امام زمانہ کی
طرف سے یہ ذمہ داری سونپی گئی ہے کہ حسین ابن روح کو نائب معین کروں تم لوگ اپنے کاموں
میں ان کی طرف رجوع کرنا۔ (۳)

چوتھے نائب علی ابن محمد سمری تھے وہ شیعوں کی ایک جانی پہچانی اور قابل اعتماد شخصیت تھے حسین
ابن روح نے اپنی وفات سے پہلے ان کو اپنی جگہ پر امام کا نائب معین کیا تھا۔ (۴)
علی ابن محمد سمری امام زمانہ کے آخری نائب تھے ان کا انتقال ۳۲۹ھ میں ہوا انھوں نے اپنے
انتقال سے پہلے امام کی طرف سے آیا ہوا خط لوگوں کے سامنے پڑھ کر سنایا اس خط میں لکھا تھا چھ دن
میں تمہیں موت آجائے گی اپنے تمام کاموں کو پورا کر لو لیکن اپنے لئے کوئی جانشین معین نہ کرنا۔ اس
وقت سے مکمل غیبت کی ابتدا ہو رہی ہے جب تک ایک طویل عرصہ گزر جائے گا اور دلوں میں
قساوت پیدا ہو جائے گی اور زمین ظلم و جور سے بھر جائے گی اور خداوند عالم کی اجازت کے بغیر میں
ظاہر نہیں ہوں گا اس کے بعد جو بھی مجھے دیکھنے کا دعویٰ کرے وہ جھوٹا ہے لہذا تم اسے جھوٹا سمجھنا۔ (۵)
غیبت صغریٰ اور نیابت خاصہ کا زمانہ تقریباً ۷۴ سال رہا اس مدت میں شیعہ امام کے نائبین کے
ذریعہ اپنے امام سے رابطہ رکھتے تھے اور اپنے دینی مشکلات کے بارے میں سوال کرتے تھے اور ان
کے جواب ان خطوط اور توفیعات کے ذریعہ حاصل کرتے تھے جو امام زمانہ کے ذریعہ بھیجی جاتی تھی

(۱) رجال ماقانی، ج ۱، ص ۳۰

(۲) بحار الانوار، ج ۵۱، ص ۳۳۹

(۳) بحار الانوار، ج ۵۱، ص ۳۵۵

(۴) بحار الانوار، ج ۵۱، ص ۳۶۰

(۵) بحار الانوار، ج ۵۱، ص ۳۶۱-۳۶۰

اس زمانے میں آپ کے شیعہ اسی ذریعہ سے آپ کے احکامات سے باخبر ہوتے تھے۔ اس سلسلہ میں آپ کے بہت سے معجزات و کرامات اور پیشین گوئیاں بھی نقل ہوئی ہیں جن کے بارے میں تفصیلی بحث کے لئے زیادہ وقت درکار ہے غیبت صغریٰ کا مقصد غیبت کبریٰ کے لئے شیعوں کو ذہنی طور تیار کرنا تھا۔

غیبت کبریٰ امام زمانہ کے آخری نائب علی ابن محمد سمری کی وفات کے وقت ۳۲۹ھ کے دور سے شروع ہوئی اور آپ کے ظہور تک باقی رہے گی۔ پیغمبر اسلام اور ائمہ معصومین نے پہلے ہی سے اندونوں غیبتوں کے بارے میں آگاہ کر دیا تھا۔

اسحاق ابن عمار کا بیان ہے: میں نے امام جعفر صادق سے سنا ہے کہ آپ نے فرمایا قائم کی دو غیبتیں ہوں گی ایک غیبت کبریٰ (طولانی) دوسری غیبت صغریٰ (مختصر) غیبت صغریٰ میں بعض خاص شیعہ آپ کی قیام گاہ سے باخبر ہوں گے غیبت کبریٰ میں سوائے خاص اور قریبی چاہنے والوں کے کوئی بھی آپ کی قیام گاہ سے واقف نہیں ہوگا۔ (۱)

امام زمانہ عجل اللہ تعالیٰ فرجہ الشریف کی قیام گاہ کہاں ہے؟ یہ معلوم نہیں ہے ممکن ہے آپ اسی دنیا میں لوگوں کے درمیان اس طرح رہتے ہوں کہ کوئی آپ کو پہچانتا نہ ہو۔

غیبت کیوں؟

ممکن ہے کوئی یہ سوال کرے کہ امام زمانہ کیوں غائب ہیں کیا آپ تمام دوسرے انسانوں کی طرح اسی دنیا میں کہیں زندگی بسر کر کے شریعت کے احکام و قوانین کی نشر و اشاعت اور امت اسلامی کی رہبری اور قیادت نہیں کر سکتے تھے فی الحال اسی طرح زندگی بسر کر کے اور اس کے بعد جب ایک عالمی انقلاب کے حالات فراہم ہو جاتے اور خداوند عالم انھیں اجازت دیتا تو قیام فرما کر ظالم و جابر حکام کی حکومت کا تختہ پلٹ دیتے اور عادل اسلامی حکومت قائم کر لیتے۔

(۱) اثبات الہدایۃ، ج ۷، ص ۶۹، اسحاق بن عمار، قال: سمعت ابا عبد اللہ یقول: للقاء غیبتان: احدہما طویلۃ و الاخری قصیرۃ، فالاولیٰ یعلم بمکانہ فیہا خاصۃ من شیعۃ و اما الاخری فلا یعلم بمکانہ فیہا الا خاصۃ موالیہ فی دینہ.

اس سوال کے جواب میں یہ کہا جاسکتا ہے کہ یہ فکر اچھی ہے لیکن اس پر عمل نہیں ہو سکتا البتہ عمل کیوں نہیں ہو سکتا اس کی وضاحت کے لئے چند نکات کی طرف توجہ ضروری ہے۔

۱۔ امام زمانہ عجل اللہ تعالیٰ فرجہ الشریف کی ذمہ داریاں اور آپ کا طریقہ کار دوسرے ائمہ معصومین کی ذمہ داریوں اور طریقہ کار سے مختلف ہے دیگر ائمہ معصومین کے لئے ایک ایسی اسلامی حکومت کے لئے قیام کرنا ضروری نہیں تھا جس میں مکمل طور پر دین الہی پر عمل کیا جاتا ہو اس سلسلہ میں ان کے اوپر یہ ذمہ داری عائد نہیں ہوتی تھی کہ کمزور اور مستضعفین افراد کا حق دلانے کے لئے اپنے زمانے کے ظالم و جابر حکمرانوں کے خلاف کھل کر جنگ کا اعلان کر دیں جس کے نتیجے میں مکمل طور پر عدالت قائم ہو سکے جب کہ امام زمانہ عجل اللہ تعالیٰ فرجہ الشریف کے اوپر یہ عظیم ذمہ داری عائد ہے اور یہ ان کی ایک خصوصیت ہے پیغمبر اسلام اور ائمہ معصومین نے آپ کے بارے میں اسی طرح فرمایا ہے۔ تمام ائمہ معصومین مکمل اسلامی حکومت کا نفاذ چاہتے تھے لیکن اس کے لئے حالات فراہم نہیں تھے۔

۲۔ امام زمانہ کی حکومت عالمی مذہبی اور اسلامی ہوگی جو صرف کسی ایک ملک یا کسی ایک براعظم پر یا کسی خاص قوم یا کسی خاص زبان والوں سے مخصوص نہیں ہوگی ایسی حکومت کا قیام انتہائی دشوار ہے اور جس کے لئے دو اعتبار سے دنیا کا آمادہ ہونا ضروری ہے:

الف: فوجی اعتبار سے اتنا مضبوط ہونا کہ دنیا والوں کی ساری فوجی طاقت اس کے سامنے ہیچ نظر آئے۔
ب: دنیا کے اکثر افراد کا ایسی حکومت کے قیام کے لئے اور اس کی راہ میں جہاد اور جذبہ قربانی کے لئے ذہنی طور پر آمادہ ہونا۔

۳۔ عقلی اور نقلی دونوں دلیلوں سے ثابت ہو چکا ہے امام اور حجت کا وجود نوع انسانی کی بقاء کے لئے انتہائی ضروری ہے اور زمین کبھی بھی حجت خدا سے خالی نہیں رہ سکتی۔

۴۔ متواتر احادیث کی روشنی میں یہ ثابت ہو چکا ہے کہ ائمہ معصومین کی تعداد بارہ سے زیادہ نہیں ہو سکتی ان میں سے گیارہ افراد آچکے ہیں اور دنیا میں مختصر سی زندگی بسر کر کے جا چکے ہیں لہذا بارہویں امام جو حق کو قائم کرنے والے اور مہدی موعود ہیں ان کو قیامت تک باقی رہنا چاہئے۔

۵۔ پیغمبر اسلام اور ائمہ معصومین نے اپنی زندگی میں بار بار مہدی اور ان کے قیام کے بارے میں بتایا ہے ان ذوات مقدسہ نے فرمایا ہے جب پوری دنیا میں ظلم و ستم پھیل جائے گا تو وہ قیام کریں

گے، اپنے اصحاب کے جہاد اور جذبہ قربانی کے ذریعہ ظلم و ستم کی جڑیں اکھاڑ پھینکیں گے اور عدل و انصاف کی حکومت قائم کریں گے۔

مذکورہ مطالب پر غور کرنے کے بعد کیا ایسا محسوس ہوتا ہے؟ کہ امام زمانہؑ اس دنیا میں ایک عام انسان کی طرح زندگی بسر کر سکتے تھے اور حتی الامکان اپنی امامت کی ذمہ داریوں کو ادا کر سکتے تھے اور ایسی صورت میں دنیا کس صورت حال سے دوچار ہوتی؟

اس صورت میں امام زمانہؑ کو ہمیشہ دو طرح کے افراد سے سابقہ پڑتا ایک معاشرہ کے محروم، مستضعف اور مظلوم افراد جو ہمیشہ موجود رہتے ہیں اور افسوس کی بات یہ ہے کہ دنیا میں اکثریت ایسے ہی افراد کی ہے اور وہ سب کے سب اپنی مشکلات کے حل کا انتظار کر رہے ہیں ایسے افراد جب مہدی موعودؑ کو اپنے درمیان دیکھتے تو بار بار ان سے دنیا کی اصلاح کے لئے قیام کرنے پر اصرار کرتے۔ اس صورت میں اگر امام زمانہؑ ان کی بات مان لیتے اور جنگ کے لئے تیار ہو جاتے تو آپ کو کامیابی نہ ملتی اس لئے کہ ابھی قیام کے حالات فراہم نہیں ہوئے تھے لہذا آخر کار آپ شہید ہو جاتے اور زمین حجت خدا سے خالی ہو جاتی۔

اور اگر آپ ان کمزور اور مستضعف افراد کی بات نہ مانتے تو وہ مایوس ہو کر آپ سے دور ہو جاتے لہذا ایسے حالات میں آپ کی غیبت کے علاوہ اور کوئی چارہ نہیں تھا۔

دوسرے افراد جن سے امامؑ کا سابقہ پڑتا وہ دنیا کے ظالم و جابر طاغوتی حکمراں ہیں جو پوری دنیا کے مختلف علاقوں میں طرح طرح کے مظالم ڈھا کر اپنی حکومت کی بقا کا انتظام کرتے ہیں اور اگر ان کو کسی چھوٹے سے چھوٹے خطرہ کا احتمال بھی ہوتا ہے تو اسے اپنے سامنے سے ہٹانے کی کوشش کرتے ہیں۔

ایسے افراد کو جب یہ معلوم ہوتا کہ مہدی موعودؑ کمزور اور مستضعف افراد کا حق دلانے کے لئے ظلم و ستم کے خلاف قیام کریں گے اور وہ آپ کو اپنے درمیان اس دنیا میں موجود دیکھتے خاص طور پر اتنی طویل عمر رکھنے کی صورت میں تو ان کو اپنے لئے خطرہ کا یقین ہو جاتا اور وہ آپ کو شہید کرنے میں کسی طرح کے پس و پیش میں مبتلا نہ ہوتے اور اس طرح زمین حجت خدا سے خالی ہو جاتی۔

لہذا ان حالات کو سامنے رکھ کر یہ معلوم ہوتا ہے امام زمانہؑ کی غیبت ضروری تھی۔

امام غائب کے آثار اور فائدے

امام کے وجود کی ضرورت سے متعلق بحث میں امام کی چند ذمہ داریوں کی طرف اشارہ کیا جا چکا ہے وہ ذمہ داریاں یہ ہیں۔

۱۔ دینی علوم اور ان سے متعلق احکام و قوانین کی حفاظت۔

۲۔ لوگوں کے درمیان اسلامی تعلیمات کی ترویج۔

۳۔ اسلامی حکومت کا قیام اور اس کی دیکھ بھال اسلامی حکومت سے متعلق سیاسی، سماجی، اقتصادی امور کا قیام، معاشرہ میں اسلامی قضاوت کا نفاذ اور لوگوں کی مشکلات کو حل کرنا۔

ان ذمہ داریوں پر نظر ڈالنے کے بعد یہ سوال کیا جاسکتا ہے اگر امام کا وجود مذکورہ بالا ذمہ داریوں کو پورا کرنے کے لئے ضروری ہے تو امام غائب کے ذریعہ یہ ذمہ داریاں کیسے پوری ہوتی ہیں اگر امام غائب پر یہ ذمہ داریاں عائد نہیں ہوتیں تو ان کے وجود کا کیا فائدہ؟

مذکورہ سوال کا جواب ہم اس طرح دیں گے: پہلی ذمہ داری یعنی دینی علوم کی حفاظت میں امام غائب اور امام حاضر کے درمیان کوئی فرق نہیں پایا جاتا۔ امام غائب بھی احکام و قوانین شریعت کے محافظ ہوتے ہیں اور ان کے بارے میں یہ کہا جاسکتا ہے کہ پیغمبر اسلام کے بعد ہمیشہ دین سے متعلق تمام علوم بغیر کسی کمی زیادتی کے ائمہ معصومین کے پاس محفوظ رہے اور آج بھی امام زمانہ کے پاس موجود ہیں۔

البتہ دوسری اور تیسری ذمہ داری میں اگرچہ عام لوگ امام غائب سے براہ راست فائدہ نہیں اٹھا سکتے لیکن اس سلسلہ میں امام کی کوئی تقصیر یا کوتاہی نہیں ہے بلکہ یہ لوگوں کی ایسی تقصیر ہے کہ آپ کے قیام اور آپ کے ذریعہ اسلامی حکومت کے قائم کرنے کے لئے ماحول فراہم نہیں کرتے۔

اس کے علاوہ ایسی کوئی دلیل بھی موجود نہیں ہے کہ دین سے متعلق علمی اور ثقافتی مسائل اور لوگوں کی مشکلات حل کرنے میں امام زمانہ کا کوئی کردار نہیں ہے بلکہ ممکن ہے کہ بعض اوقات جب ضرورت محسوس کرتے ہوں تو علمی مسائل کے حل کرنے میں براہ راست یا کسی واسطہ سے لوگوں سے رابطہ قائم کرتے ہوں اور مشکل اوقات میں امت اسلامی کی مدد کرتے ہوں اور بغیر اپنے کو ظاہر کئے

ہوئے ضروری رہنمائی فرماتے ہوں ایسے امور کا انکار نہیں کیا جاسکتا۔ مذکورہ فوائد کے علاوہ دو اور اہم فائدوں کی طرف اشارہ کیا جاسکتا ہے۔

پہلا: فائدہ نوع انسانی کی بقا اور اس دنیا کو آباد رکھنا ہے جس کو ثابت کرنے کے لئے دو طرح کی دلیلیں قائم کی جاسکتی ہیں نقلی دلیلیں اور عقلی دلیلیں۔

نقلی دلیلیں بہت سی احادیث میں امام اور حجت کو نوع انسانی کی بقاء کے لئے ضروری قرار دیا گیا ہے اور امام اور حجت کے نہ ہونے کی صورت میں زمین کی تباہی اور نسل انسانی کے خاتمہ کی بات کہی گئی ہے اس طرح کی بعض احادیث کی طرف اشارہ کیا جا چکا ہے لہذا انھیں دوبارہ ذکر کرنے کی ضرورت نہیں ہے۔

عقلی دلیلیں علم کلام عقائد اور فلسفہ کی کتابوں میں ہر زمانے میں تمام انسانی کمالات کے حامل شخص کے وجود کی ضرورت پر دلیلیں قائم کی گئی ہیں جن سے وجود امام اور وجود حجت کی ضرورت ثابت ہوتی ہے اس دلیل کی وضاحت کے لئے چند مقدمات کی ضرورت ہے جو اپنے موضوع سے مربوط کتابوں میں تفصیل سے بیان کئے گئے ہیں ان مختصر اوراق میں ان کے تذکرہ کی گنجائش نہیں ہے ہم یہاں پر ان کے بعض ضروری نتائج کے ذکر پر اکتفا کر رہے ہیں جن کا صحیح ہونا ثابت ہو چکا ہے۔

۱۔ انسان دو چیزوں کا مجموعہ ہے ایک بدن جو مادہ سے بنتا ہے اور دوسرے روح ملکوتی جو مجرد ہوتی ہے ان دونوں چیزوں کے مجموعہ کا نام انسان ہے اس کے وجود کے دو مرتبہ ہوتے ہیں اعلیٰ ترین مرتبہ ایک مجرد اور ملکوتی جو ہر ہوتا ہے ادنیٰ مرتبہ مادی اور جسمانی ہوتا ہے اسی لئے اس کے لئے حرکت اور کمال کا حصول ممکن ہوتا ہے۔

۲۔ انسان اپنی ذات میں دو میں سے کسی ایک راستہ پر چل سکتا ہے ایک انسانیت کی صراط مستقیم جس میں انسانی صفات و کمالات کو اپنی ذات میں پروان چڑھا کر خداوند عالم کی بارگاہ تک رسائی کی کوشش ہوتی ہے اور دوسرے حیوانی صفات کو اجاگر کر کے درندہ صفتی کی خوفناک وادی میں گر جانے کا راستہ۔ انسان دونوں راستوں کے انتخاب میں آزاد ہے چاہے خدا تک رسائی کا راستہ منتخب کرے یا حیوانیت اور درندگی کے ذریعہ اس سے دور ہو جانے کا۔

۳۔ انسان اور اس کائنات کی خلقت بے مقصد اور بے کار نہیں ہوتی ہے بلکہ اس کا مقصد انسانی

کمالات کا حصول اور اس کے ذریعہ خدا کی بارگاہ تک رسائی ہے جس کے نتیجہ میں دنیا و آخرت دونوں جگہ سعادت نصیب ہونے والی ہے۔

۴۔ انسان صراطِ مستقیم تک رسائی اور حقیقی سعادت و کمال کی طرف سفر کرنے پر قادر نہیں ہے بلکہ اس کو اس سلسلہ میں دوسرے انسانوں، انبیاء و اولیاء کی رہنمائی کی ضرورت ہے خداوند عالم کے لطف و کرم کا تقاضا ہے کہ انسان کو دنیا و آخرت دونوں جگہ خوش بخت اور سعادت مند بنانے کے لئے اپنے انبیاء کے ذریعہ کوئی جامع اور مرتب منصوبہ پیش کرے۔

دین سے متعلق احکام و قوانین اس منصوبہ کو بیان کرنے کے لئے نازل کئے گئے ہیں اور انسانیت کی صراطِ مستقیم اور خدا تک رسائی کا ذریعہ بھی یہی ہے۔

عقائدِ حقہ، اخلاقِ حسنہ، اعمالِ صالحہ، نفسِ انسانی کے کمال کے اسباب ہیں جس کے ذریعہ انسان آخرت میں سعادت مند اور خوش بخت ہو سکتا ہے اس کے برخلاف باطل عقائدِ بد اخلاقی اور گناہوں کا ارتکاب انسان کی گمراہی اور ہلاکت کے اسباب ہیں۔

۵۔ انسان کے سفر کا راستہ صرف اعتباری اور فرضی نہیں ہے بلکہ یہ ایک حقیقی راستہ ہے نفسِ انسانی کا جو ہر ایک حقیقی اور واقعی راستہ پر سفر کرتا ہے اگر اس کا سفر کمالات کے سرچشمہ کی طرف ہوتا ہے تو وہ ایک انسانِ کامل بن جاتا ہے ورنہ انسانیت سے دور ہو کر حیوانیت کی تاریک وادی میں چلا جاتا ہے۔

مذکورہ مطالب کی روشنی میں اس بات کو پیش نظر رکھ کر کہ انسان کی خلقت کا مقصد خداوند عالم کی بارگاہ تک رسائی اور کمالاتِ نفسانی کا حصول ہے یہ نتیجہ نکلتا ہے کہ ہمیشہ انسانوں کے درمیان کوئی تمام انسانی کمالات کا حامل انسانِ کامل ہونا چاہئے جو صرف دین کی صراطِ مستقیم پر چلے اور اس کی ذات میں تمام عقائدِ حقہ، اخلاقِ حسنہ اور اعمالِ صالحہ بالفعل موجود ہوں اور اس کے ذریعہ خلقتِ انسانی کا مقصد پورا ہو سکے ایسا انسانِ کامل ہمیشہ کمال کی راہ میں قدم آگے بڑھاتا ہے اور خداوند عالم کے لطف و کرم اور اپنے اوپر اس کی طرف سے کئے گئے احسانات سے فائدہ اٹھاتا رہتا ہے۔ اور دوسرے انسان جو اس راہ پر چلنا چاہتے ہیں ان کو اپنی قوتِ جاذبہ کے ذریعے کھینچ کر بلند یوں کی طرف لے جاتا ہے اور امام کی ملکوتی اور مقدس روح پر خداوند عالم کے احسانات اور

اس کے عطا کا سلسلہ ہمیشہ جاری رہتا ہے اور وہ اس کے ذریعہ اپنی پیروی کرنے والوں کو فائدہ پہنچاتا رہتا ہے۔

ایسا منفرد اور صاحب امتیاز انسان خلقت انسانی کا مقصد، امام، رہبر، انسانیت کا قافلہ سالار اور حجت خدا ہوگا اس کا وجود نوع انسانی کی بقاء اور اس کی ترقی کا سبب ہوگا، اس کے نہ ہونے کی صورت میں انسانیت کا خاتمہ ہو جائے گا اور زمین اپنی تمام آبادیوں سمیت فنا ہو جائے گی۔

اس لئے یہ کہا جاسکتا ہے کہ امام کے وجود کا سب سے اہم فائدہ نوع انسانی کی بقاء ہے اس فائدہ کے حصول کے لئے غیبت امام یا حضور امام میں کوئی فرق نہیں ہے۔ بعض احادیث میں امام غائب کو بادلوں کے پیچھے چھپے ہوئے سورج سے تشبیہ دی گئی ہے۔

سلیمان کا بیان ہے میں نے امام جعفر صادقؑ سے عرض کیا کہ امام غائب کے وجود سے لوگ کیسے فائدہ اٹھائیں گے؟

آپ نے فرمایا: جس طرح لوگ بادلوں کے پیچھے چھپے ہوئے سورج سے فائدہ اٹھاتے ہیں۔ (۱) اس حدیث کی وضاحت میں یہ کہا جاسکتا ہے جس طرح علوم طبعی اور فلکیات میں یہ ثابت ہو چکا ہے کہ سورج منظومہ شمسی کا مرکز ہے اور اس کی قوت جاذبہ زمین کی محافظ ہے اور اس کو زمین پر گرنے سے روک رکھتی ہے زمین اس کے گرد گھومتی رہتی ہے اور اس سے رات دن اور مختلف موسم پیدا ہوتے ہیں سورج کی روشنی زمین کو منور کئے رہتی ہے اور اس کی گرمی پر انسانوں اور حیوانوں اور پتوں کی بقاء کا دار و مدار ہے اور اس کے اس طرح فائدہ پہنچانے میں اس کے طلوع ہونے یا رات کو ڈوب جانے یا بادلوں کے پیچھے غائب ہو جانے میں کوئی فرق نہیں ہے۔

دوسرا اہم فائدہ انسانوں کے اندر امید کی کرن اور انتظار فرج کا جذبہ پیدا کر کے ان کو امام مہدیؑ کے عظیم اصلاحاتی منصوبوں میں شریک ہونے کے لئے تیار کرنا ہے امام زمانہؑ کا اصلاحی منصوبہ ہے کہ دنیا کی ظالم و جابر حکومتوں کو ختم کر کے ہمیشہ ہمیشہ کے لئے ظلم و ستم کی جڑیں اکھاڑ پھینکیں، ایک عالمی اسلامی حکومت قائم کریں، عدل و انصاف کا بول بالا ہو، اسی طرح کفر و شرک کو

(۱) بحار الانوار، ج ۵۲، ص ۹۲، قال سلیمان: فقلت لجعفر الصادق: كيف ينتفع الناس بالحجة

الغائب مستور؟ قال: كما ينفعون بالشمس اذا سترها السحاب۔

ہمیشہ ہمیشہ کے لئے مکمل طور پر نابود کر کے دین اسلام کو دنیا کے تمام ادیان پر غالب کرنا ہے تاکہ اسلام کے احکام و قوانین کے صحیح نفاذ کے ذریعہ غریبی، مفلسی، فقر اور استضعاف کی جڑیں ختم ہو سکیں۔ اور یہ واضح ہے کہ ایسا اہم منصوبہ بغیر ہر قسم کی مکمل تیاری کے پورا نہیں ہو سکتا، خاص طور پر کوئی بڑی فتح اور کامیابی جنگ و جہاد کے ذریعہ ہی حاصل ہوتی ہے۔ صرف معجزہ کے ذریعہ ایسا نہیں ہوتا لہذا دنیا کے موجودہ ظالم و جابر حکمرانوں کے حالات اور علم و صنعت کی حیرت انگیز ترقی خصوصاً فوجی ضروریات اور اجتماعی ہلاکتوں کی اسلحہ سازی کی ترقی کو دیکھ کر امام زمانہؑ پر حقیقی ایمان رکھنے والوں اور آپ کے ذریعہ عالمی اصلاحات کی تیار کرنے والوں کو چاہئے کہ اپنے کو ایسی عظیم جنگ کے لئے تیار کریں۔

سب سے پہلے خود کو ایسا بنائیں جیسا امام زمانہؑ پوری دنیا کو بنانا چاہتے ہیں۔

دوسرے پوری دنیا کے افکار و اذہان کو ایک واحد اسلامی حکومت کے قیام اور اسے قبول کرنے کے لئے تیار کریں اور تیسرے فوجی ٹکنا لوجی اور جنگی تیاریوں کے سلسلہ میں اپنے اندر پائی جانے والی کمزوریوں کو دور کریں بلکہ اس مسئلہ میں دوسروں سے آگے بڑھنے کی کوشش کریں۔

یہ ہیں اس انتظار فرج کے معنی جو مذکورہ احادیث میں وارد ہوا ہے اور اس کو امام غائب کے وجود کا ایک فائدہ شمار کیا جا سکتا ہے۔

اہل سنت کی کتابوں میں امام مہدیؑ سے متعلق احادیث

امام مہدیؑ سے متعلق احادیث صرف شیعوں کی کتابوں سے مخصوص نہیں ہیں بلکہ بہت سے علماء اہل سنت نے ان احادیث کو اپنی کتابوں میں لکھا ہے نمونے کے طور پر ان میں سے بعض کا تذکرہ کیا جا رہا ہے:

علی ابن ابی طالبؑ نے پیغمبر اسلامؐ سے روایت کی ہے کہ آپ نے فرمایا: اگر دنیا کا صرف ایک دن باقی رہ جائے تو خداوند عالم ہمارے اہل بیتؑ میں سے ایک شخص کو بھیجے گا جو زمین کو عدل و انصاف سے بھر دے گا جس طرح وہ ظلم و جور سے بھر چکی ہوگی۔ (۱)

(۱) صحیح ابی داؤد، ج ۲، کتاب المہدی، فصول المہمۃ، ص ۲۷۵؛ علیؑ عن النبیؐ قال: لو لم یبق من الدھر الا یوم واحد لبعث اللہ رجلاً من اہل بیتی یملاھا عدلاً کما ملقت جوراً.

ام سلمہ کا بیان ہے۔ میں نے پیغمبر اسلامؐ سے سنا ہے مہدی میری عترت سے ہیں اور وہ جناب فاطمہ زہراؑ کی اولاد میں ہوں گے۔ (۱)

علی ابن ابی طالبؑ نے پیغمبر اسلامؐ سے روایت کی ہے کہ مہدی میرے اہلبیتؑ میں سے ہوں گے خداوند عالم ان کے قیام کے حالات ایک رات میں فراہم کر دے گا۔ (۲)

ایسی متعدد احادیث موجود ہیں: ان احادیث سے معلوم ہوتا ہے کہ مہدی موعود کا عقیدہ صرف شیعوں سے مخصوص نہیں ہے بلکہ یہ ایک اسلامی عقیدہ ہے جو پیغمبر اسلامؐ کی تعلیمات کے ذریعہ وجود میں آیا ہے اور اہل سنت بھی اس کے قائل ہیں اس فرق کے ساتھ کہ شیعوں کی نظر میں امام مہدی اولاد پیغمبر اسلامؐ اور فاطمہ زہراؑ اور اولاد امام حسینؑ کی ایک جانی پہچانی شخصیت ہیں جو امام حسن عسکریؑ کے براہ راست فرزند ہیں آپ کی ولادت ۲۵۵ھ میں ہو چکی ہے آپ زندہ ہیں غیبت میں زندگی بسر کر رہے ہیں آپ کا قیام آخری زمانہ میں اس وقت ہوگا جب دنیا اس کے لئے آمادہ ہو چکی ہوگی۔

لیکن اہل سنت کے نزدیک مہدی موعود کوئی جانی پہچانی شخصیت نہیں ہیں بلکہ وہ صرف اتنا جانتے ہیں وہ علیؑ و فاطمہؑ کی نسل سے ہوں گے اور آخری زمانہ میں قیام کر کے ظلم و جور سے بھری ہوئی دنیا کو عدل و انصاف سے بھر دیں گے لہذا ان کا عقیدہ ہے کہ آخری زمانے میں ان کی ولادت ہوگی اور وہ دنیا کی اصلاح کے لئے قیام فرمائیں گے۔

ان کا یہ عقیدہ اپنی کتابوں میں موجود احادیث کی روشنی میں پیدا ہوا ہے جن میں امام زمانہ کی ولادت اور آپ کے امام عسکریؑ کے بیٹا ہونے اور آپ کی غیبت صغریٰ یا کبریٰ کا تذکرہ نہیں ہے اگرچہ ان باتوں کا انکار بھی نہیں کیا گیا ہے لہذا اس عقیدہ اور شیعوں کے عقیدہ میں اس سلسلہ میں کوئی ٹکراؤ نہیں ہے۔

آخر میں اس بات کا تذکرہ ضروری سمجھتا ہوں کہ اگرچہ اہل سنت کی کتابوں میں امام مہدیؑ کی ولادت کا تذکرہ نہیں ہے لیکن ان کے بعض علماء نے امام حسن عسکریؑ کے بیٹے کی ولادت کا اعتراف کیا ہے اور اس کو اپنی احادیث کی کتابوں میں تحریر کیا ہے۔

(۱) صحیح ابی داؤد، ج ۲، کتاب المہدی: صحیح ابن ماجہ ج ۲، باب خروج المہدی: ام سلمہ، قالت: سمعت رسول اللہ

يقول: المہدی من عترتی من ولد فاطمة.

(۲) صحیح ابن ماجہ، ج ۲، باب خروج المہدی، ص ۱۳۶۷

محمد ابن طلحہ شافعی نے کتاب مطالب السؤل میں محمد ابن یوسف نے کتاب کفایۃ الطالب میں ابن صباغ مالکی نے الفصول المہمہ میں یوسف ابن فراوخی نے تذکرہ خواص الامہ میں شبلنجی نے نور الابصار میں ابن حجر نے الصواعق المحرقة میں محمد ابن بغدادی نے سبائک الذہب میں ابن خلکان نے وفيات الاعیان میں شعرانی نے ایواقیت و الجواہر میں خواجہ پارس نے فصل الخطاب میں ابوالفلاح حنبلی نے شذرات الذہب میں محمد ابن علی حمزی نے تاریخ منصورى میں امام عسکری کے فرزند کی ولادت کا تذکرہ کیا ہے۔

اس کے علاوہ دوسرے علماء بھی ہیں جن کی کتابوں میں یہ تذکرہ موجود ہے۔

امام مہدیؑ اور طول عمر

امام مہدیؑ کی زندگی سے متعلق موضوعات میں ایک مسئلہ آپ کی طول عمر کا ہے آپ کی حیات مبارک کا آغاز ۲۵۵ھ میں آپ کی ولادت سے ہوا اور آج تک باقی ہے اور ظہور کے زمانے تک اور اس کے بعد آپ کی وفات یا شہادت تک باقی رہے گی اور یہ ایک طویل اور غیر معمولی عمر ہے جس کی مثال موجودہ زمانے میں نہیں ملتی ہے شاید اتنی طویل عمر کو قبول کرنا بعض افراد کے لئے مشکل ہو اسی لئے اس سلسلہ میں بحث و گفتگو کی ضرورت ہے لیکن افسوس ہے کہ ہمارے تخصص اور صلاحیت کی حدود سے باہر ہے۔

جوانی، بڑھاپے اور طول عمر کے اسباب و عوامل کی تحقیق کے لئے ایک دقیق اور تفصیلی بحث کی ضرورت ہے جو ان علوم کے ماہرین کی جماعت کے ذریعہ ہونی چاہئے۔

ان علوم کے ماہر علماء کی کوششوں کے ذریعہ انسان کی طول عمر کے اسباب اور عوامل کا اندازہ لگایا جاسکتا ہے اور ان معلومات کے ذریعہ سلامتی، طول عمر اور جوانی کی نعمت سے مالا مال رہا جاسکتا ہے۔

انسان کی طول عمر کے راز سے پردہ اٹھانا صرف مہدی موعودؑ کا عقیدہ رکھنے والوں کے لئے ہی مفید نہیں ہے بلکہ یہ دنیا کے تمام انسانوں کے لئے فائدہ مند ہے اس امید کے ساتھ کہ دنیا کے سارے افراد ان علوم سے فائدہ اٹھائیں۔ یہاں پر چند نکات کا تذکرہ ضروری ہے۔

۱۔ انسانی تاریخ پر نظر ڈالنے اور دنیا کے حالات پر نظر کرنے کے بعد اندازہ ہوتا ہے کہ تمام

انسانوں کی درمیانی عمر ہمیشہ ایک جیسی نہیں تھی بلکہ الگ الگ زمانوں اور الگ الگ علاقوں میں عمر کی مقدار الگ الگ ہوتی رہی ہے اس فرق کے اسباب مختلف علاقوں میں رائج غذائیں حفظانِ صحت کے امور کی رعایت دوسروں تک سرایت کرنے والی بیماریوں پر پابندی الگ الگ آب و ہوا اور علم طب کی ترقی وغیرہ ہیں۔

۲۔ کچھ لوگ اپنے جیسے دوسرے انسانوں سے زیادہ عمر پاتے ہیں اور کبھی کبھی سو سو سال تک زندہ رہتے ہیں بلکہ اس سے بھی زیادہ بعض افراد ۵۰ سال تک زندہ رہتے ہیں بعض اقوال کی رو سے بعض افراد نے دو سو سال یا اس سے بھی زیادہ عمر پائی ہے البتہ ایسے لوگوں کی تعداد بہت کم ہے۔ دلچسپ بات یہ ہے کہ ابھی تک کسی بھی دانشمند نے انسان کی عمر کے لئے کوئی حد معین نہیں کی ہے جس سے زیادہ کا امکان ہی نہ ہو۔ چاہے وہ امکان بہت کم ہی پایا جاتا ہو۔

۳۔ خداوند عالم اپنے امور اگرچہ اسباب و علل کے راستہ سے ہی جاری کرتا ہے لیکن اس کی قدرت انھیں ظاہری اسباب و عوامل میں محدود نہیں ہے بلکہ اس کے امور کچھ ایسی علتوں کی بنیاد پر بھی انجام پاتے ہیں جن سے ہم واقف نہیں ہیں جس کی ایک مثال معجزہ ہے۔

اس لئے یہ کہا جاسکتا ہے اگر کسی خاص انسان کا وجود اور اس کی حیات کا طویل مدت تک باقی رہنا ضروری ہو تو خداوند عالم اس بات پر قادر ہے کہ اس کی طول عمر کے طبعی بلکہ غیر طبعی اسباب بھی فراہم کر دے لہذا کسی استثنائی شخصیت کی کئی سو سال بلکہ کئی ہزار سال کی عمر کا انکار نہیں کیا جاسکتا۔

۴۔ بڑھاپے اور موت کے اسباب بھی ہمارے لئے واضح نہیں ہیں کوئی ایسی خاص دلیل نہیں ہے کہ تمام انسان بغیر کسی استثناء کے اس معین وقت پر بوڑھے ہو جائیں گے اور ان کی جسمانی طاقت ختم ہو جائے گی۔

۵۔ تاریخ میں ایسے بہت سے افراد موجود ہیں جنہوں نے کئی سو سال بلکہ کئی ہزار سال کی عمر پائی ہے البتہ اتنی طویل عمر کا ثابت کرنا یقینی اور حتمی دلائل پر موقوف ہے لیکن پھر بھی اس کے امکان کا انکار نہیں کیا جاسکتا۔

تاریخ میں طویل عمر رکھنے والے افراد میں ایک حضرت نوحؑ ہیں جن کے بارے میں قرآن مجید

میں ہے کہ نوسو پچاس سال اپنی قوم کو خدا کی عبادت کی طرف بلایا اور اس مدت میں ہمیشہ اکثر افراد کی مخالفت کا سامنا رہا یہاں تک کہ طوفان اور شدید بارش کے ذریعہ تمام کافر ہلاک ہو گئے اور آپ کی پیروی کرنے والے خاص افراد کشتی پر سوار ہو کر ہلاکت سے نجات پا گئے۔ (۱)

اس آیت سے معلوم ہوتا ہے کہ حضرت نوحؑ نے نوسو پچاس سال تبلیغ کی البتہ یہ معلوم نہیں ہے کہ آپ کو کتنی عمر میں مبعوث بہ رسالت کیا گیا اور طوفان کے بعد کتنے دن تک زندہ رہے لیکن اتنا بہر حال طے ہے کہ آپ کی عمر ایک ہزار سال سے زیادہ تھی۔

لہذا قرآن جو ایک یقینی اور غیر قابل انکار سند اور دلیل ہے اس سے معلوم ہوتا کہ ایک ہزار سال سے زیادہ عمر ہو سکتی ہے اگر اتنی عمر کو قبول کر لیا گیا تو اس سے زیادہ کے امکان کا انکار بھی نہیں کیا جاسکتا ہے۔

امام زمانہؑ کے ظہور کا وقت

امام زمانہؑ کے ظہور اور آپ کے قیام کے لئے کوئی خاص وقت معین نہیں کیا گیا ہے بلکہ ائمہ معصومین نے متعدد احادیث میں وقت معین کرنے والوں کو جھوٹا قرار دیا ہے۔

فضیل کا بیان ہے: میں نے امام محمد باقرؑ کی خدمت میں عرض کیا کہ کیا امام مہدیؑ کے ظہور کا کوئی وقت معین ہے؟

آپ نے تین مرتبہ فرمایا: ظہور کا وقت معین کرنے والے جھوٹے ہیں۔ (۲)

محمد ابن مسلم کا بیان ہے: امام جعفر صادقؑ نے فرمایا کہ جو امام مہدیؑ کے ظہور کا وقت معین کرے اس کو جھٹلانے سے نہ ڈرو اس لئے کہ ہم ان کے ظہور کا کوئی وقت معین نہیں کرتے۔ (۳)

(۱) عنکبوت: ۱۳ ﴿وَلَقَدْ أَرْسَلْنَا نُوحًا إِلَىٰ قَوْمِهِ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا فَأَخَذَهُمُ الطُّوفَانُ وَهُمْ ظَالِمُونَ فَأَنْجَيْنَاهُ وَأَصْحَابَ السَّفِينَةِ وَجَعَلْنَاهَا آيَةً لِلْعَالَمِينَ﴾.

(۲) بحار الانوار، ج ۵۲، ص ۱۰۳. عن الفضیل، قال سألت ابا جعفر: هل لهذا الامر وقت؟ فقال: كذب الوقتون! كذب الوقتون! كذب الوقتون!.

(۳) بحار الانوار، ج ۵۲، ص ۱۱۱-۱۰۴: محمد بن مسلم، عن ابي عبد الله قال: من وقت لك من الناس شيئاً، فلا تهابن ان تكذبه، فلسنا نوقت لأحد.

ان احادیث سے معلوم ہوتا ہے کہ پیغمبر اسلامؐ اور ائمہ معصومینؑ نے امام مہدیؑ کے ظہور کا کوئی وقت معین نہیں کیا ہے اس طرح سے ان ذوات مقدسہ نے اس سلسلہ میں ہر طرح کے سوء استفادہ کا دروازہ بند کر دیا ہے لہذا اگر کوئی امام یا غیر امام کی طرف نسبت دیکر آپ کے ظہور کا وقت معین کرے ہماری ذمہ داری ہے کہ اسے جھٹلائیں۔

امام مہدیؑ کے ظہور کی علامتیں اور شرائط

امام مہدیؑ کے ظہور کی کچھ علامتیں حدیث کی کتابوں میں ذکر ہوئی ہیں لیکن ان میں اکثر حدیثیں ضعیف ہیں اور ان کی سند معتبر نہیں ہے۔

لہذا یہ کہا جاسکتا ہے کہ امام زمانہؑ کے ظہور کی بنیادی اور سب سے اہم شرط دنیا کا اس عالمی انقلاب کے لئے آمادہ ہونا ہے جب ایسے حالات پیدا ہو جائیں تو سمجھ لینا چاہئے کہ اب امامؑ کے ظہور کا وقت نزدیک ہو رہا ہے اس کی وضاحت کے لئے چند باتوں کی طرف توجہ ضروری ہے لہذا ان کے بارے میں مختصر اشارہ کیا جا رہا ہے۔

امام زمانہؑ کی حکومت کے منصوبے اور خصوصیات

امام مہدیؑ کی حکومت کوئی معمولی اور عام حکومت نہیں ہوگی بلکہ جیسا کہ احادیث میں ذکر ہوا ہے آپ کی حکومت سب سے منفرد اور مخصوص صفات کی حامل ہوگی:

۱۔ آپ کی حکومت ایک مکمل دینی اور اسلامی حکومت ہوگی اس زمانے میں مکمل طور پر اسلام کی حکمرانی ہوگی اور آسمانی احکام و قوانین معاشرہ میں رائج ہوں گے اور زندگی کے تمام امور میں ان سے فائدہ اٹھایا جائے گا۔

۲۔ امام زمانہؑ کی حکومت ایک عالمی حکومت ہوگی اس زمانے میں علاقہ، ملک، نسل اور قوم و قبیلہ کی فتنہ انگیز سرحدیں ڈھادی جائیں گی اور پوری دنیا پر صرف ایک حکومت ہوگی جس میں پوری دنیا کے لوگ شریک ہوں گے۔

۳۔ دنیا سے کفر و شرک کا خاتمہ ہو جائے گا اور دنیا کے تمام ادیان پر اسلام کا غلبہ اور حکمرانی ہوگی

اور دوسرے آسمانی ادیان کا اتباع کرنے والے آپس میں صلح و مہربانی کے ساتھ زندگی بسر کریں گے۔
۴۔ دنیا کی ظالم و جابر طاغوتی اور استعماری حکومتوں کا خاتمہ ہو جائے گا ہمیشہ کے لئے ظلم و ستم کی جڑیں اکھڑ جائیں گی اور دنیا کے کونے کونے میں عدل و انصاف کی حکومت ہوگی۔

دنیا کی موجودہ صورت حال

اس دنیا میں جہاں اتنی بڑی تعداد کا فر اور مشرک کی ہے اور ان کے ذریعہ اقتدار میں لائے ہوئے طاغوتی حکمرانوں کی حکومت ہے اور دنیا کی جدید تر ٹکنالوجی خاص طور پر حیرت انگیز اجتماعی ہلاکتوں کے اسلحہ جات ان کے قبضہ میں ہیں اور گویا انسانوں کی حکومت دنیا کے مغرور حکمرانوں کے ہاتھوں میں ہے جو اپنی پوری قدرت آزادی اور استقلال کی خواہاں امتوں کو کچلنے میں صرف کر رہے ہیں۔

کامیابی کے شرائط

دنیا کے انقلابات اور تحریکوں کی کامیابی کی ایک اہم شرط اس کے تمام اسباب و عوامل کی فراہمی ہے جن کے بغیر کوئی بھی تحریک کامیاب نہیں ہو سکتی اور اسے شکست کا سامنا کرنا پڑتا ہے امام زمانہ کا عالمی انقلاب بھی اس عام قانون سے الگ اور مستثنیٰ نہیں ہے البتہ اس بات کی طرف بھی توجہ ضروری ہے کہ اگرچہ اس عالمی انقلاب میں امام زمانہ اور آپ کے اصحاب و انصار کو خداوند عالم کی تائید حاصل ہوگی لیکن جیسا کہ احادیث میں بیان ہوا ہے کہ آپ کو کامیابی کے لئے جنگ و جہاد کرنا پڑے گا اور اس کے لئے بہت خون بہے گا اتنی بڑی کامیابی صرف معجزہ کے ذریعہ حاصل نہیں ہوگی۔

بشیر کا بیان ہے: میں نے امام ابو جعفرؑ کی خدمت میں عرض کیا لوگ کہتے ہیں جب ہمارے مہدی کا قیام ہوگا تو ان کے تمام امور خود بخود درست ہو جائیں گے اور حجامت میں بہنے والے خون کے برابر بھی خون نہیں بہے گا۔

امامؑ نے فرمایا: خدا کی قسم ایسا نہیں ہے اگر ایسا ممکن ہوتا تو پیغمبر اسلام کے لئے ایسا ہو جاتا جبکہ میدان جنگ میں پیغمبر اسلام کے دندان مبارک شکستہ ہوئے اور ان سے خون بہا آپ کی پیشانی

مبارک مجروح ہوئی خدا کی قسم صاحب الامر کا قیام اور کامیابی بغیر میدان جنگ میں خون اور پسینہ بہائے ممکن نہ ہوگی اس کے بعد آپ نے اپنی پیشانی مبارک پر ہاتھ پھیرا۔ (۱)

امام زمانہ کے عالمی قیام، آپ کے عظیم منصوبوں، دنیا میں جنگی اسلحوں کی نئی نئی حیرت انگیز ایجادات اور عالمی استعمار کے اقتدار اور قبضہ کی ہوس کو دیکھتے ہوئے دنیا کی موجودہ صورت حال پر غور کرنے کے بعد یہ کہا جاسکتا ہے کہ ایسے حالات میں کسی عالمی انقلاب کو بغیر جنگ و جہاد کے کامیابی حاصل نہیں ہوگی بلکہ اس عظیم کامیابی کے حصول کے لئے ایک ہمہ جہت تیاری کی ضرورت ہے۔ اس کے بغیر نہ امام کا ظہور ہوگا اور نہ ان کے لئے کامیابی کے اسباب فراہم ہوں گے۔

امام زمانہ کے عالمی انقلاب کے لئے حالات اور شرائط مہیا کرنے کی ذمہ داری تمام مسلمانوں خصوصاً آپ کی امامت کا عقیدہ رکھنے والے اور آپ کا انتظار کرنے والے افراد کی ہے ان لوگوں پر اپنی اس ذمہ داری کو انجام دینے کے لئے چند ذمہ داریاں عائد ہوتی ہیں۔

۱۔ اپنے نفس کے تزکیہ اور تہذیب نیز اخلاقی کمالات کے حصول کی کوشش کریں اور گناہوں سے خصوصاً ظلم و ستم سے دور رہیں عدل و انصاف کی رعایت کریں اور اسلام کے احکام و قوانین کی عملی پابندی کرنے کی کوشش کریں اور اپنے کو ویسا بنائیں جیسا بنانے کے لئے امام زمانہ قیام کریں گے۔

۲۔ دنیا کے نئے نئے ترقی یافتہ وسائل سے فائدہ اٹھا کر ایسی زندگی تمام شعبوں عقائد، اخلاق، سیاست، اقتصاد، ثقافت اور سماج غرض کہ ہر جگہ اسلامی احکام و قوانین کو رواج دیں اور دنیا کے اذہان اس کو قبول کرنے کے لئے تیار کریں۔

۳۔ جدید ٹکنالوجی خصوصاً فوجی اسلحہ جات بنانے میں اس طرح کوشش کریں کہ ہماری گذشتہ کوتاہیوں کی تلافی ہو سکے اور آج کے تیز رفتار ترقی کے ماحول کے ساتھ چل سکیں بلکہ اس سے بھی آگے نکل جائیں۔

(۱) بحار الأنوار، ج ۵۲، ص ۳۵۸: عن بشیر النبال، انه قال: لما قلت لابی جعفر: انهم يقولون ان المہدی لو قام لاستقامت له الامور عفواً و لا يهريق محجمة دم. فقال: كلا! و الذى نفسى بیده! لو استقامت لاحد عفواً لاستقامت لرسول اللہ حين ادمیت رباعيته و شج فی وجهه! كلا! و الذى نفسى بیده! حتى نمسح نحن و انتم العرق و العلق. ثم مسح جبهته۔

۴۔ اپنی فوجی طاقت کو مضبوط بنائیں اور اپنی فوج کو جدید ترقی یافتہ ہتھیاروں سے لیس کریں اور اس طرح دنیا کو اپنی فوجی طاقت دکھا کر ان سے اس طاقت کا لوہا منوالیں تاکہ ان کے اندر اسلام اور مسلمانوں پر حملہ کرنے کی جرأت پیدا نہ ہو سکے۔

۵۔ نمونے کے طور پر ایک فیصد ہی صحیح اسلامی حکومت قائم کرنے کی کوشش کریں۔ اپنی سیاسی، سماجی، اقتصادی، اور ثقافتی مشکلات کو حل کریں غربت، افلاس، ظلم و ستم اور پارٹی بازی کے خلاف جہاد کریں عدل و انصاف قائم کریں اور دنیا کو عملی طور پر یہ دکھادیں کہ اسلامی احکام و قوانین کے صحیح نفاذ کے ذریعہ اس طرح دنیا کے نظام کو چلایا جاسکتا ہے۔

یہ وہی انتظار فرج ہے جو ہماری ذمہ داری قرار دیا گیا ہے اور جس کی تاکید کی گئی ہے اگر امام مہدیؑ کے وجود اور آپ کے قیام کا عقیدہ رکھنے والے تمام مسلمان اس طرح کا کردار ادا کریں تو آہستہ آہستہ امام مہدیؑ کے ظہور کا ماحول فراہم ہو سکتا ہے اور اس کو ظہور کی ایک علامت قرار دیا جاسکتا ہے۔